

Milli Kitabxana

ƏZİZƏ CƏFƏRZADƏ

**ALƏMDƏ SƏSİM
VAR MƏNİM**

**"ŞƏRQ-QƏRB"
BAKI-2006**

*Bu kitab "Əzizə Cəfərzadə. Aləmdə səsim var mənim"
(Bakı, Gənclik, 1978) nəşri əsasında təkrar nəşrə hazırlanmışdır*

894.3613-de 21


AZE

Əzizə Cəfərzadə. Aləmdə səsim var mənim. Bakı, "Şərq-Qərb", 2006,
432 səh.

Müasir Azərbaycan ədəbiyyatında daha çox tarixi romanlar müəllifi kimi tanınmış yazıçı Əzizə Cəfərzadənin ümumi "Şirvan" başlığı ilə məlum olan silsilə əsərlərinə daxil olan "Aləmdə səsim var mənim" romanı XIX əsrin böyük şairi və maarifçisi Seyid Əzim Şirvaninin həyatından bəhs edir. Şairin maarifə, məktəb açmağa meyil göstərməsi Şirvanda baş verən əhvalatlarla bağlı şirvanda qələmə alınmışdır. Romanda Seyid Əzimin bir maarifçi olaraq formalaşması təsviri olunan dövrün səciyyəvi hadisələri fonunda göstərilir.


ISBN10 9952-34-014-1

ISBN13 978-9952-34-014-3



Azərbaycan Respublikasının Prezidenti
İLHAM ƏLİYEVİN
**“Azərbaycan dilində latın qrafikası
ilə kütləvi nəşrlərin həyata
keçirilməsi haqqında”**

12 yanvar 2004-cü il tarixli sərəncamı
ilə nəşr olunur və ölkə kitabxanalarına
hədiyyə edilir



ÖN SÖZ

İyirminci yüzilin Azərbaycan ədəbiyyatının istedadlı nümayəndələrindən biri olan xalq yazıçısı Əzizə Cəfərzadə özünəməxsus bir yaradıcılıq yolu keçmişdir. Daha çox tarixi roman ustası, etnoqrafik yaddaşımızın mahir salnaməçilərindən biri kimi tanınan yazıçının ədəbi-bədii irsi özünün zənginliyi, əhatəliliyi və çoxcəhətliliyi ilə diqqəti çəkməkdədir.

Əzizə Cəfərzadənin yaradıcılıq yolunu şərti olaraq üç mərhələyə bölmək olar. 1937-1970-ci illəri əhatə edən birinci mərhələ ilk yaradıcılıq axtarışları kimi dəyərləndirilə bilər. Yazıçı bu dövrdə tarixi və müasir mövzularda hekayə yaradıcılığı ilə məşğul olmuş, eyni zamanda gələcək tarixi romanlarının ilkin zəminini təşkil edən elmi-publisistik fəaliyyətini davam etdirmişdir. 1970-1990-cı illərlə hədudlanan ikinci mərhələdə isə yazıçı ədəbi və siyasi şəxsiyyətlərin həyatından bəhs edən bir sıra mühüm tarixi romanlarını yaratmış, bir nasir kimi özünü tam təsdiq etmişdir. Nəhayət, 1991-2003-cü illəri əhatə edən sonuncu mərhələdə yaradıcılığı mahiyyətcə yeni məzmun kəsb etmiş yazıçı diqqəti Azərbaycan siyasi tarixinin ən aktual problemlərinə yönəldə bilmiş, həmçinin milli mədəniyyətimizin ağırlı məsələlərini işıqlandırmışdır.

Əzizə Cəfərzadə bədii yaradıcılığa "Əzrayıl" adlı hekayə ilə başlamışdır. 1937-ci ildə "Ədəbiyyat qəzeti"ndə dərc olunmuş bu hekayədə yazıçı dövrün sosial həyatının canlı bədii mənzərəsini yarada bilmişdir. Məhz bu dövrdən etibarən hekayələri, povestləri, elmi və publisistik yazıları ilə o, vaxtaşırı olaraq mətbuatda çıxış etmiş, bir sıra maraqlı və məzmunlu sənət nümunələri ortaya çıxarmışdır.

Qeyd edək ki, 1948-ci ildə Azərənşr ədəbin "Hekayələr" adlı ilk kitabını çapdan buraxmış, lakin kitab satışa çıxarılmadan yandırılmışdı. Ədəbin mülahizələrinə görə, ilk kitabının satışa buraxılmadan yandırılmasına səbəb Mixail Zoşşenko və Anna Axmatova şəxsiyyəti fonunda yaranan mübahisə, ÜİK(b)P MK-nın "Zvezda" və "Leninqrad" jurnalları haqqında" (14 avqust 1946) və "Dram teatrının repertuarı və onu yaxşılaşdırmaq tədbirləri haqqında" (26 avqust 1946) qərarı və həmin qərarın Azərbaycan ədəbi mühitinə təsiri olmuşdur. Onu da deyək ki, ilk kitabının yandırılmasından sonra Əzizə Cəfərzadənin 1963-cü ilə kimi heç bir kitabı işıq üzü görməmişdir, ancaq yazıçı bu illər ərzində bir an belə olsun yaradıcılıq dünyasından ayrılmamışdır. Müəllif uzun illərdən sonra ədəbiyyata qədəm qoyduğu ilk dövrü belə xatırlayır: "...İlk kitabım 1948-ci ildə oxuculara çatmalıydı. Kitabın ilkin nüsxəsini alan mərhum tənqidçimiz Cəlal Məmmədov onun haqqında "Azərbaycan gəncləri" qəzetində (11 iyun 1948) həтта məqalə ilə çıxış etmişdi, lakin kitab işıq üzü görmədi, yandırıldı, əlimə bircə nüsxəsi belə keçmədi,

üzünü də göstərmədilər mənə. Çünki mənə o zaman "Axmatovşına"da, adını bilmədiyim "salon lirikası" tərənnümündə günahlandırmışdılar. Bələli il idi. Jdanovun çıxışından sonra gözəl ədibimiz, görkəmli dramaturqumuz Sabit Rəhman həmin illərdə "zoşşenkoçuluq"da ittiham edilirdi. İlk kitab müəllifi olaraq kövrək, 1945-ci ildə əlində "xalq düşməni sayılan ərəb əlifbası" ilə türk nasirinin romanı tutulduğuna görə universitetin birinci kursundan qovulan kimsəsiz qız üçün bundan ağır, qorxulu nə ola bilərdi? Elə buna görə də birinci kitabımı çox sonralar, 1963-cü ildə "Nətəvan haqqında hekayələr" adı ilə çap olundu".

Əzizə Cəfərzadənin yaradıcılığı üçün hekayə janrı səciyyəvidir. O, bu janrda bütün yaradıcılığı boyu qələm çalmışdır. Ədibin hekayələrinin mühüm bir qismi kitab kimi nəşr olunmuşdur. "Nətəvan haqqında hekayələr" (1963), "Qızımın hekayələri" (1964), "Sahibsiz ev" (1966), "Əllərini mənə ver" (1969) və digər kitablarında toplanmış bədii nümunələr bu qəbildəndir. Yazıçı hekayə yaradıcılığı ilə yanaşı, povest janrında da bir sıra maraqlı sənət nümunələri yaratmışdır.

Əzizə Cəfərzadənin yaradıcılığında tarixi mövzulu əsərlər aparıcı yer tutur. O, bütün ədəbi fəaliyyəti boyu bu mövzuya sadıq qalmış, nəticədə xalqımız üzünə uzaq və yaxın tarixinin bir çox səhifələrini bədiiləşdirən əsərlər ortaya çıxarmışdır. Müəllifin "Aləmdə səsim var mənim" (1972), "Vətənə qayıt" (1977), "Yad et mənə" (1980), "Bakı-1501" (1981), "Cəlaliyyə" (1983), "Ağlar-güləyən Sabir" (1989) kimi roman və povestləri bu baxımından gözəl sənət nümunələridir.

Azərbaycanın istiqlaliyyət əldə etməsi Əzizə Cəfərzadənin yaradıcılığının daha da çiçəklənməsinə, mahiyyətə dəyişməsinə səbəb olmuş, tarixi mövzuda yeni-yeni əsərlərin yaranmasına təkan vermişdir. "Eldən-elə" (1992), "Gülüstan"dan öncə" (1996), "Zərrintac - Tahirə" (1996), "Bir səsin faciəsi" (1997), "İşığa doğru" (1998), "Bəla" (1999), "Rübabə-Sultanım" (2000), "Xəzərin göz yaşları"(2002), "Eşq sultanı" (2003) romanları buna misal ola bilər. Diqqətəlayiq haldır ki, ədibin tarixi romanlarında bir tərəfdən dövrün panoramı çəkilmiş, xalqımızın etnoqrafik yaddaşının aparıcı cizgiləri qabardılmış, digər tərəfdən ədəbi və siyasi şəxsiyyətlərin canlı, real bədii obrazları yaradılmışdır.

Əzizə Cəfərzadə yaradıcılığının mühüm bir qolu elmi-nəzəri istiqamətlidir. Onun tərtibatı ilə işıq üzü görən "Fatma xanım Kəminə" (1971), "Könül çırıntıları" (1972), iki cilddən ibarət "Azərbaycanın aşiq və şair qadınları" (1974, 1991, 2003), "Şirvanın üç şairi" (1976), Abdulla Padarlıının "Seçilmiş şeirləri" (1979), "Hər budaqdan bir yarpaq" (1983) kitabları ciddi elmi dəyər daşımaqdadır. Alimin Azərbaycan poeziyasında xalq şeri üslubuna dair monoqrafik araşdırmaları müasir milli ədəbiyyatşünaslıq və folklorşünaslığın əhəmiyyətli nümunələrindəndir.

Əzizə Cəfərzadənin tərcümə yaradıcılığı sahəsindəki fəaliyyəti də maraqlıdır. O, müxtəlif dövrlərdə Türkiyə ədəbiyyatının görkəmli nümayəndələri olan Sevinc Çokumun "Bizim diyar", Əhməd Kabaklının "Əjdaha daşı", Şəmçi Tellinin "Atatürkün eşq macərəsi" romanlarını, rus yazıçısı S.Smimovun "Brest qalası"nı dilimizə çevirərək nəşr etdirmişdir.

Ədibin publisistik yaradıcılığı da zəngin və çoxcəhətlidir. Xüsusilə onun 1965-1966-cı illərdə Afrikanın Qana respublikasında yaşadığı illərin bəhrəsi olan "Qızıl sahil səyahət" (1968) əsəri Azərbaycan publisistikasının maraqlı örnəklərindən sayılmaqdadır. Bundan əlavə, müəllifin mətbuat səhifələrində Azərbaycanın ictimai-siyasi və mədəni-əxlaqi həyatının müxtəlif problemlərinə dair çoxlu sayda məqalədə və müsahibələrdə də çap olunmuşdur.

Əzizə Cəfərzadə əsərlərini müxtəlif janrlarda yazmasına baxmayaraq, Azərbaycan ədəbiyyatında daha çox tarixi romanlar müəllifi kimi yadda qalmışdır. Ədibin əsərlərində qədim dövrlərdən tutmuş XX yüzilə qədər Azərbaycan tarixinin mürəkkəb, keşməkeşli hadisələri (həmçinin bu fonda ədəbi və siyasi şəxsiyyətlərin obrazları) öz bədii təəcəssümünü tapmışdır. Yazıçının tarixi romanlarını səciyyələndirən əsas cəhətlərdən biri müraciət olunan tarixi dövrü bütün təfərrüatı ilə canlandırma bilməsidir. Daha doğrusu, yazıçı tarixi yalnız quru fakt və sənədlərin işığında təqdim etmir, ona can və ruh verir, özünün qeyri-adi fantaziyası ilə təsvir etdiyi dövrün təbii mənzərəsini, panoramını yarada bilir. Əzizə Cəfərzadənin romanları tarixə qeyri-adi sevgi və vurğunluqdan yaranmışdır; onların ruhunda, mayasında yurdsevərlik və vətəndaşlıq amalı özünü göstərməkdədir. Bu romanlar yalnız bədii düşüncənin məhsulu olmaqla qalmayıb, xalqımızın etnoqrafik yaddaşını əks etdirən qiymətli salnamələr kimi dəyər daşımaqdadır.

Sənətkarın tarixi romanlarını səciyyələndirən ən mühüm cəhətlərdən biri də onların ideyaca müasirliyi, bu günün problemləri ilə bağlı olmasıdır. Bu romanlar dil, üslub, yazı manerasının orijinallığı, təsvir olunan faktlara və hadisələrə yanaşma tərzii ilə də diqqəti çəkməkdədir.

Bir məsələyə də fikir verilməlidir ki, sovet imperiyasının ən çətin və mürəkkəb dönməndə yazıb-yaratmasına baxmayaraq, Əzizə Cəfərzadənin əsərlərində dövrün konyunktur elementləri, saxta ideologiyanın izləri öz əksini tapmamışdır. Əksinə, yazıçı tarixi mövzulara müraciət etməktə dolayısı ilə sovet imperiyasının tələq etdiyi ideoloji stereotiplərə etirazını ifadə etmişdir.

Yazıçının yaradıcılıq axtarışlarının mühüm uğurlarından sayılan Şirvan trilogiyasında Azərbaycanın tarixi yaddaşında əhəmiyyətli yer tutan Şirvanın yetirdiyi ədəbi şəxsiyyətlərin bədii surətləri yaradılmışdır. Belə ki, trilogiyanın ilk əsəri olan "Vətənə qayıt" romanında XVIII yüzilin istedadlı söz ustası Nişat Şirvaninin, ikinci hissəsini təşkil edən "Aləmdə səsim var mənəm" romanında XIX yüzilin görkəmli şairi Seyid Əzim Şirvaninin, sonuncu hissəsi olan "Yad et məni" romanında isə XX yüzildə yaşayıb-yaratmış vətəndaş şair

Abbas Səhhətın həyat və fəaliyyəti təsvir olunmuşdur. Ancaq bu əsərləri yalnız ayrı-ayrı ədəbi şəxsiyyətlərə həsr olunmuş sənət örnəkləri kimi dəyərləndirmək doğru olmazdı, çünki burada təsvir olunan dövrün geniş ictimai-siyasi və ədəbi-mədəni panoramı öz təcəssümünü tapmışdır. Başqa sözlə, yazıçı tariximizin iki əsrdən artıq bir dövründə Şirvanda cərəyan edən mürəkkəb, ziddiyyətli hadisələri izləmişdir. Maraqlıdır ki, Əzizə Cəfərzadə Azərbaycan tarixinə faktların, sənədlərin gözüylə aydınlıq gətirmiş, eyni zamanda tarixi qaynaqların əsirinə çevrilməmiş, bir çox məqamlarda keçmişin qaranlıq, öyrənilməmiş səhifələrini bədii təxəyyülünə güvənərək canlandırmışdır. Bu işə həmin əsərlərin koloritini, canlılığını, xəlqiliyini təmin etmiş, təsir və təlqin gücünü artırmışdır.

"Vətənə qayıt" (1973) romanın süjetində Vətən və məhəbbət xətti aparıcı yer tutmaqdadır. Yazıçı bütün roman boyu bu süjet xətlərinin paralel, bəzənsə qovuşuq təsvirini verə bilmişdir. Əsərdə yətniz Nisat Şirvaninin deyil, taleyini vətənlə bağlamış olan bir sıra qəhrəmanların obrazları da bədii inikasını tapmışdır.

"Vətənə qayıt" romanın sujeti kədrli motivlərlə müşayiət olunsa da, əsərin finalı nikbin səciyyə daşıyır. Əsərdə həyatı, varlığı, yaradıcılığı ilə doğma elinə-obasına bağlı olan şair Nişat Şirvaninin sürgün edildiyi Salyandan doğulduğu yurda - Şamaxıya dönüşü ibrətəməz mənə və məzmun daşıyır. Onu da qeyd edək ki, "Vətənə qayıt" romanı vaxtilə sovet senzurasının ciddi "redaktə"sində məruz qalmışdı.

"Aləmdə səsim var mənəm" (1971) romanı yalnız yazıçının yaradıcılığında deyil, ümumən Azərbaycan tarixi nəsrində əhəmiyyətli yerlərdən birini tutur. Müəllifin ilk romanı olan və ədəbi mühit tərəfindən böyük həssaslıqla qarşılanan bu əsərin adı Seyid Əzim Şirvaninin şerindən götürülmüşdür ("Mövti-cismani ilə sanma mənəm **ölməyimi // Seyyida**, ölmərəm, aləmdə səsim var mənəm").

Xatırladaq ki, yazıçı romanı əvvəlcə "Məhəbbət günahdırmı?" adlandıрмаğı nəzərdə tutsa da, nəşri zamanı əsərin adını dəyişməyi münasib bilmişdir. Bu da şübhəsiz ki, romanın ictimai məzmunu ilə adı arasında olan müəyyən fərqlərin aradan qaldırılması niyyətindən doğmuşdur.

"Aləmdə səsim var mənəm" romanında Əzizə Cəfərzadə yaradıcılığına və şəxsiyyətinə böyük məhəbbət bəslədiyi Seyid Əzim Şirvaninin obrazını yaratmağı qarşısına məqsəd qoysa da, yazıçı bununla kifayətlənməmiş, bütövlükdə XIX yüz il Şirvan tarixini, daha doğrusu, Şamaxı mühitini ictimai-siyasi və ədəbi-mədəni hadisələrin canlı mənərəsi fonunda və etnoqrafik yaddasın işığında izləmişdir.

Xalq şairi Rəsul Rzanın fikrincə, "əsərin bəyənimli cəhətlərindən biri, bəlkə də ən dəyərlisi, müəllifin qələmə aldığı dövrə, onun insanlarına, xalqın məişətinə, adətlərinə yaxından, yaxşı bələd olmasıdır. Biz bu əsərdən xalqın

keçmişinə aid yalnız baş vermiş hadisələr, yenilikdə köhnəliyin mübarizəsindən inandırıcı səhifələr deyil, həm də bir sıra etnoqrafik detallar, adətlərin necəliyi, mühitin havası haqqında maraqlı məlumat alırıq. Kitabı vərəqlədikcə, bir zamanlar gördüyümüz məişət adət-ənənələri, insan xarakterləri, faktlar düzümü illərin uzaqlarında, xatirələr toranından aşkarlanan fotosəkillər kimi yavaş-yavaş gözlərimizdə görümlüləşir".

Şirvan trilogiyasının sonuncu romanı olan "Yad et məni" (1980) əsərində XX yüzilin əvvəllərində cərəyan edən hadisələrdən danışılır. Romanda üç dostun - Abbas Səhhətın, Mirzə Ələkbər Sabirin, Ağəli Nəsehin portreti yaradılmışdır. Belə ki, Səhhətın simasında vətəndaşlıq və xeyirxahlıq, Sabirin timsalında fədakarlıq və cəsurluq, Nəsehin şəxsində təvazökarlıq və səmimilik kimi mənəvi-əxlaqi keyfiyyətlər inandırıcı bədii detal və ştrixlərlə əks olunmuşdur. Lakin yazıçı romanda əsas diqqəti Abbas Səhhətə yönəltməyə çalışmış, hadisə və əhvalatları mümkün qədər onunla bağlamışdır.

Əzizə Cəfərzadənin "Bakı-1501" (1981) romanı Şah İsmayıl Xətayinin həyat və mübarizə yolundan bəhs edir. Məlum olduğu kimi, Azərbaycan ədəbiyyatında Şah İsmayıl haqqında bir sıra əsərlər yazılmışdır. Bunların içərisində Əlisə Nicatın "Qızılbaşlar", Fərman Kərimzadənin "Xudafərin körpüsü" və "Çaldıran döyüşü" (qeyd edək ki, yazıçı-dramaturq Kamal Abdullanın son dövrün məhsulu olan "Yarımqıç əlyazma" romanının paralel sujetindən biri də Şah İsmayıl mövzusu üzərində qurulmuşdur) xüsusi yer tutur. Şah İsmayıl şəxsiyyətinə dönüş zərurəti sovet imperiyasında siyasi iqlimin bir qədər mülayimləşməsi və bunun nəticəsi olaraq Azərbaycanın milli-azadlıq hərəkatının ilkin oyanış mərhələsini yaşaması ilə bağlı idi. Şübhəsiz milli-azadlıq hərəkatı eyni zamanda tarixə, onun milli dəyərlərinə qayıdısla müşayiət olunur ki, bu məqamda yazıçıların üzərinə böyük vəzifə düşdüyü etiraf olunmalıdır.

Adı çəkilən romanların da hər birində Şah İsmayıl şəxsiyyətinə dönüşün məğzində, mahiyyətində Azərbaycanın itirilmiş dövlətçiliyinin bərpası, parçalanmış məmləkətin birləşdirilməsi, bütövləşdirilməsi amalı dayanmaqdadır. Əgər Ə.Nicatın "Qızılbaşlar" romanında əsas etibarilə Çaldıran döyüşündən, Sultan Səlimlə Şah İsmayıl arasında gedən müharibə fonunda Türk dünyasının yaşadığı faciələrin ağrılarından bəhs olunursa, Fərman Kərimzadə daha çox Şah İsmayılın həyatı və mübarizə yolunu xronoloji səpkidə canlandırmaq məqsədi izləmişdir. Bu mövzuda romanlar içərisində yazılma tarixi etibarilə ilk sırada dayanan "Bakı-1501"- də böyük sərkərdənin Bakını ələ keçirməsi əks olunmuşdur. Lakin romanda Şah İsmayılın Bakıya yürüşü əsas yer tutsa da, müəllif tarixi hadisələri yalnız bu faktla məhdudlaşdırmamışdır. O, Şah İsmayılın hakimiyyətə gəlişindən tutmuş ömrünün sonuna qədər cərəyan edən hadisələr fonunda bir hökəmdar, sərkərdə və şair kimi onun ömür yolunun başlıca məqamlarına işıq tutmuşdur. Tənqidçi-ədəbiyyatşünas Akif Hüseynov

"Bakı-1501" romanını təhlil edərkən baş qəhrəmanı yazıçının uğuru kimi dəyərləndirmişdir. Onun fikrincə, müəllif "Şah İsmayılın mürəkkəb xarakterini canlandırarkən nəinki birtərəflilikdən, aludəçilikdən uzaqlaşmış, həmçinin obrazın məziyyətləri, fəaliyyətinin pozitiv cəhətləri ilə yanaşı qüsurlarını da göstərmiş və qəhrəmanın milli şüurunun, vətənpərvərlik duyğularının inikasına ciddi diqqət yetirmişdir. Romanda Şah İsmayıl Azərbaycan hökmdarı, Azərbaycan dövlətinin yaradıcısı kimi səciyyələndirilir."

Romanın epiloqunda Şah İsmayıl şəxsiyyətinin və mübarizasının simvolu kimi dil, qeyrət və Vətən sevgisi diqqət mərkəzinə çəkilmişdir (Onu da qeyd etmək yerinə düşər ki, Əzizə Cəfərzadənin məzar daşına belə "Bakı-1501" romanından - Şah İsmayılın dilindən gətirilən "Sizə vəsiyyətim: dilimizi, qeyrətimizi, Vətənimizi qoruyun" sözləri həkk olunmuşdur).

Əzizə Cəfərzadənin "Xoş gördük, səyyah" adlı povestinin yenidən işlənmiş və genişləndirilmiş variantı kimi oxuculara təqdim etdiyi "Eldən-elə" romanı XIX yüzlə yasağı Azərbaycan alimi və səyyahi Zeynalabdin Şirvaninin həyatından alınmışdır. Yazıçı həyatının otuz yeddi ilini səyahətdə keçirmiş olan bu görkəmli şəxsiyyətin ömür yolunu vərəq-vərəq izləmiş, oxuculara indiyədək qararlıq qalan bir çox məqamları üzə çıxarmışdır. Etnoqrafik detallarla zəngin olan "Eldən-elə" romanında İran, Türkiyə, Hindistan, Pakistan, Orta Asiya, ərəb ölkələri haqqında verilmiş zəngin məlumatlar əsəri oxunaqlı edir. Romanda Zeynalabdin Şirvaninin həyatının - uşaqlıq çağlarından tutmuş ömrünün sonlarınaqədər olan dövrü əhatə olunmuşdur. Əsər baş qəhrəman Zeynalabdinin gəmidə səyahət edərkən Səudiyyə Ərəbistanında ölümü səhnəsi ilə bitir. Onun arvadına və dostuna da vəsiyyəti ömrünü büsbütün yollarda keçirmiş bir insanın ideal və məramını, romanın isə bədi qayəsini təşkil edir:

"Vəsiyyət yüngüllükdür, islamiyyətin qaydalarındandır, qulaq verin. Əvvəlinci və axırncı ilk yadigarımı tapşırıram hər ikinizə, kitablarım, yazılarım... bir də balalarım. Yazılarımı əmin yerdə saxlayın, yad əllərə düşməsin. Nəyəsə əminəm ki, gün gələcək onlar insanlara lazım olacaqdır. Yoxsa heç ömrümü sərf etməyə - balalarımın, səndən kəsib dünyanı dolaşmağa dəyməzdi. Can sizin, can yazılarım əmanəti. İkincisi, balalarımı oxudun, qoy anlasınlar ki, elm yük deyil, elə bir xəzinədir ki, insanı afətlərdən qoruya bilər, həmişə düz yola dəvət edər". Onu da xatırladaq ki, əsərdə Zeynalabdinin yolda ölməsi, cəsədi dənizə atıldığından məzarının olmaması rəmzi mənə daşıyır.

Tarixi mövzuda qələmə alınmış əsərlərdən biri də sənətkarın, ölümündən bir qədər əvvəl yazdığı və türk şerinin peyğəmbəri Məhəmməd Füzulinin həyatından bəhs edən "Eşq sultanı" (2003) adlı romanıdır.

Məlum olduğu kimi, Füzulinin həyatı və qeyri-adi yaradıcılığı beş yüz ildən artıqdır ki, söz dünyasını öz sehrində, cazibəsində saxlamaqdadır. Tarixin səhifələri çevrildikcə bu milli şeir dühasının əsərləri daha artıq dərəcədə

diqqəti çəkməkdə və nəzəri-estetik fikri məşğul etməkdədir. Bu mənada Əzizə Cəfərzadənin Füzuli sehrinə düşməsi tamamilə təbiidir.

"Eşq sultanı" Əzizə Cəfərzadə yaradıcılığının son məhsulu kimi maraqlıdır. Bu romanı yazıcının zəngin və çoxcəhətli yaradıcılığının təsadüfi bir örnəyi hesab etmək doğru deyildir.

Əzizə xanım bütün ömrü boyu gərgin işləsə də, onun həyatının son illəri daha səmərəli və məhsuldar olmuşdur. Belə ki, yazıçı ilə yaxın ünsiyyətdə olanlar ədəbin daim vaxt azlığından şikayətləndiyini xatırlayırlar.

Onu da qeyd edək ki, Füzuli mövzusu Əzizə Cəfərzadənin yaradıcılığı üçün gözlənilməz deyildir. O, uzun illər boyu bu mövzu ilə maraqlanmış, nə zamansa yazacağını düşündüyü roman üçün fakt və materialları daha erkən illərdən toplamağa başlamışdı. Yazıcının Füzuliyə həsr olunmuş elmi tədqiqatları da diqqətə layiqdir. Habelə xatırlatmağa ehtiyac vardır ki, Şamaxı rayonunda yerləşən xaraba Bayat kəndində abidə qoyulması təsəbbüsü də Əzizə xanıma məxsusdur.

Təsadüfi deyil ki, romanda yazıçı Füzulinin Şirvandan köçüb gətməsi, əslən Şamaxının qədim Bayat kəndindən olması versiyasını əsas götürmüş və hadisələri bu məcrada təsvir etmişdir. Ona görə də roman boyu Füzulinin yaşadığı vətən həsrəti, qürbət duyğuları qabarıq ifadəsini tapmışdır.

"Eşq sultanı" romanında, həmçinin "Söhbətül-əsmar" və "Bəngü-Badə" əsərinin yaranması ilə bağlı təsvir olunan epizodlar özünəməxsusluğu ilə yadda qalır. Yazıcının əsərdə yaratmış olduğu tarixi şəxsiyyətlər orijinallığı, bənzərsizliyi ilə diqqəti çəkməkdədir.

Daha bir səciyyəvi detal romanda yazıcının öz yaradıcılıq üslubuna sadiq qalaraq dövrün etnoqrafiyasını canlandırması ilə bağlıdır.

Romanda diqqət çəkən məqamlardan biri də burada Füzulinin və onunla həm əsr digər sairələrin yaradıcılığından götürülmüş poetik parçaların təsvir olunan hadisə və əhvalatların məzmununa uyğun verilməsidir. Bu poetik örnəklər bir tərəfdən tarixin cizgilərini canlandırmağa imkan vermiş, digər tərəfdən əsərin poetik ovqatını və ruhunu təmin etmişdir.

Romanın üslubuna dərin, axıcı bir lirizm hakimdir. Bu lirizmi bir yandan əsərin mövzusu, digər yandan yazıcının özünəməxsus üslubu diqtə etməkdədir. Əsərin bölmələri süjetin bütövlüyünü təmin etdiyi kimi bu bölmələrin hər birinin müəyyən mənada bitkin məzmununa malik olduğu da diqqətdən qaçırılmamalıdır.

İnanırıq ki, müəllifin yalnız öz dövrünə deyil, gələcəyə ünvanlanmış əsərləri geniş oxucu kütləsinin diqqət və marağına səbəb olacaq, sevilə-sevilə oxunacaqdır.

Vaqif Sultanlı

ŞAMAXI YOLLARDAN BAŞLAYIR

Şamaxı yollardan başlayır... Yollar... Sonsuz, nəhayətsiz yollar... Şirvana gedən yol az qala bütün dünyanın ticarət aləminə məlumdur. Şərqi bir sıra şəhərlərində hələ uzun illər "Şirvana gedən karvan yolu", "Şamaxı yolu", "Şirvan şahlığı", "Şamaxı sultanlığı" ifadəsi qalacaq... Bu yollardan gələn karvanlar Şirvan gözəlləri üçün Benaresdə toxunmuş incə, zəngin və gözəl bənərə örpəklər, hind gəlinlərinin ördüyü sarı kimi zərif çarşablar, Bakıdan neft, duz, zəfəran, Şəkidən ipək, Dağıstandan şal, Qafandan misgərlər üçün mis külçələri, Qəbələdən qoz, fındıq və şabalıd, Məkərə və Moskvadan, İrandan, Türkiyədən, Ərəb ölkələrindən müxtəlif matahlar gətirir. Qapan meydanı səhərdən axşamacan, axşam namazından sübh azanına qədər işləyir. Burada baş qapançı Ağa Rəsulun köməkçiləri və şagirdləri yükləri qapana vurur. Mirzə Səftər isə hesabat dəftərinə salır. Sonra möhkəm yaddaşı Ağa Rəsul dəstəmazını sındırmadan oturub, gələn malları hesablayır. Şamaxının dörd mindən ziyadə sənətkarına, yeddi yüz toxucu dəzgahına, iki qanovuz karxanasına, bəzzaz, baqqal, misgər, başmaqçı cərgəlmə lazım olan malları, tacir və sənətkarların tələb etdiyi qədər bölüşdürüb paylaşdırır, qalanını sarbanlar üçün hazırladır. Ağa Rəsul bütün bu ağır hesabı Mirzə Səttardan yaxşı yadda saxlayır, heç kəsin sifarişini, sifarişin qədərini unutmur. Hesab dəftərindən düşənləri də Mirzə Səttarın yadına özü salır.

Şirvanın aləm vaxtında giririk bazara. Hələ nə 1859, nə 1872, nə də 1902-ci illərdə bu yerləri xərəbəzərə çevirən, onun görkəmli adamlarını, adlı tacirlərini diyərbədiyar salan, gözəl binalarını, daş döşənmiş dürüst küçələrini alt-üst edən zəlzələlər baş verməyib, az qala yüz əlli minə çatan əhalisinin çoxu didərgin düşməyib, hələ hər bir evdən, hər ağac dibindən bir toy, bir şənlik məclisinin səsi gəlir, Şirvan xanəndələrinin, rəqqasələrinin şöhrəti dünyaya yayılıb, şən-şatir adamlar "əhli-kef", bəxtiyar camaat kimi, dövlətli-varlı, güləruz, qonaqsevər xalq kimi tanınır. Zeynalabdin Şirvaninin Hindistan, Ərəb ölkələri, İran, Əfqanıstan səfərləri haqqında əfsanələrə, nağıllara bənzəyən hekayələri bitib qurtarmayıb. Cavan tacirlər onun izilə, onun gəzib, görüb gəldiyi ölkələrə getmək həvəsindədi. Tək bir Şamaxıda qanovuz, kələğayı,

darayı toxuyan dörd minəcən usta - sənətkar var. Qərib qonaqlar saatlarla dəzgahların yanında durub şərbafların, kargərlərin oxuduğu əmək mahnısını dinləməkdən doymurlar.

"Dələgeyin-dəməşalağın baxtına, balağı cırıq baxtına". Deyirlər ki, belə oxuyanda butalar dəzgahda bütöv çıxır...

Şirvan yollardan başlayır. Bu yollarla gələn yolçular Şamaxıya çata-çatmaya onun dörd çevrəsində cari olan Söyüdlü, Güllü, Minaxor... bulaqlarının başında müvəqqəti bina salır, çadır kimi kölgəliklər yaratmış ağacların altında dincəlir, əl-üzünü uzun yolların tozundan yuyub təmizləyir, pal-paltarını səliqəyə salır, Şamaxı bazarına "insan kökündə" girməyə hazırlıq görür...

Şamaxı bazardan başlayır... Burada bazar çoxdu: Misgərbazar dünyaya Lahıc işi - mis qazanlar, bəzəkli sərniçlər, güyümlər, naxışlı aftafa-ləyənlər, lüleyinlər, aşsüzənlər, sərpincilər göndərir. Bu mis üzərinə salınmış ornamentlər, naxışlar baxanı valeh eləyir... Bəzzaz-bazar tacirləri adlandı. Onların dükanlarında Məkərə yarmarkalarından başlamış Hindistan, İran, Çin və başqalarından gətirilmiş gözəl ipək parçalarla yanaşı, Şamaxının özündə toxunan əlvan kəlağayılar, qanovuzlar, darayı, cecim və xalçalar, güləbətini işləmələr satılır. Bir çox ölkə və şəhərdə Şirvan kəlağayısı "Şamaxı" adlandırılır. Şirvan ustalarının əl işləri dünya bazarlarına yol açır. Şamaxının, Şəkinin xam ipəyini də tacirlər bu cərgədən alır, karvan-karvan Şərqi və Qərbi, Şimalın və Cənubun karxanalarına göndərilir.

İngilis sarayının daimi müvəkkili Şamaxıdan əl çəkmir. O burada toxunan ipəklərin ən zərifini, xalçaların ən rəngarəngini çeşid-çeşid seçir, bircə-bircə yoxlayır və alır. Deyirlər ki, onun aldığı ipəklər İngiltərə sarayında xüsusilə bəyənilir, şah və şahzadə xanımlar məhz Şamaxı ipəyi geyməyə can atırlar.

Multanı tacirləri, atəşpərəst Kəşmir qəribləri də burada daimi məskən salıblar, onlar da buradan Hindistana müxtəlif çeşidli mallar alıb göndərilir. Kərbəlayı Vəlinin karvanı gələndə Şamaxı bazarları xüsusilə rəvnəqlənir, canlanır.

Bazar çoxdu... Baqqalbazar, Dərzibazar, Başmaqçıbazar, Xarrat-bazar... Gürcübazar... Bəzzazbazar tacirlərilə yanaşı Gürcübazardakı bir əczaxana və əczaxananın alt mərtəbəsində salınmış meyخانənin də bizim hekayətimizə daxil var... Gürcübazarda gözü açıq cavanların bir çoxu öz rus, erməni, malakan, gürcü qardaşları ilə sərbəst görüşüb danışa bildikləri kimi, məşrəb aludələri də burada tez-tez görünür...

Onların güdükçüləri, qulaqçıları da buralara tez-tez baş çəkir... Bir cavana bu məhəllədə rast olan kimi, onu qeyri millətlə durub söhbət edən görün tək az keçməmiş xəbər bütün bazara yayılır: "Adə, sən öləsən, meyitüvü görüm yalan deyirəmsə, hindicə Hacı Məhəmmədin oğlunu Gürcübazarda, o xaraba qalmışdan çıxan gördüm, özü də o erməni oğlu ilə qolboyun. Dilim kəlməyə gəlməsin əyəm o yan, bu yanı varsa"...

Bəli... Şirvan yollardan... Şamaxı bazardan başlayır... Bizim üçün isə təkəcə birəcə yerdən-Bəzzazbazardan... Bazar... O canlı cismə bənzər... Onun öz başı, ürəyi, qolları var... Bazarın öz dərdi, öz sirləri, öz kədər və sevinci var... Burada xam, nabeləd adam aldana da bilər; burada insan xətası lağa qoyula bilər, o alçaldıla da bilər, lakin burada əsil dərd, ümumun kədəri kimi də qarşılır... Fağırın, əlsiz-ayaqsız məsumun birinə bəs deyincə əl də tutarlar, bazar əhlini xamlamaq istəyən namərd isə ələ də salınar, bazardan, bu canlı aləmdən əbədilik qovularda... Bazar canlı bir dünyadır... Bir aləm, bir cəmiyyətdir... Onun öz yazılmamış qanunları, qanun hökmünə qaldırılmış adətləri var...

Şərqdə öz canlılığı, zənginliyi, rəngarəngliyi və sərviylə məşhur olan qələbəlikli Şirvan, Şamaxı bazarından dünyanın bir çox məşhur şəhərlərinə yollar gedir, bu yollar Pirdirəki dağından, Gülüstan aşırımından, Qobustan düzündən keçir.

Bazarın öz daimi sakinləri, öz satıcısı, alıcısı, öz hoqqabazı, dəlisi, öz şairi, müdriki, öz dilmancı, darğası, öz vəkili, ağsaqqalı, başbiləni var... Bazar yad qonaqlı, yaxın qohumlu, doğma övladlı, ögey oğullu, ağıllı balalı, başabəla, əliəyri, eybəcər vələdlə nəhəng bir ailə, bir külfətdir... Onun öz dərdi, öz azarı var, onun öz sevinci, öz qayğıları var. Bazar bunu heç kəsə verməyi sevməz, yada, naməhrəmə sirr açmaz, açanı da cərgəsindən qovar... Onun sevinci payansız olduğu kimi, qəzəbi də dəhşətlidir...

Gəlin əl-ələ tutaq, çiyin-çiyinə verib hekayətimizlə sıx əlaqəli Bəzzazbazarından keçək, birbəbir də olmasa, onun bəzi daimi sakinləri ilə tanış olaq.

Ən əvvəl, bax, o başında tabaq gəzdirən ayaqyalın, ucaboy kişiyə baxın, pərakəndə geyimindən də görürsünüz ki, kasıb adamdır. Ağası Baqqalbazarda halvaçı dükkanı saxlayır, özü isə tabaqçıdır, qışda ədvalı (İsfahan), küncüd, fındıq halvalan, Şəkidə hazırlanıb gətirilən paxlava, riştə-xətai, yayda isə yağsəər (buz) satır. Tabaq bütün gün uzununu başından düşmüşür, dükən-dükən gəzib bəzzazlara halva paylayır, adına

Yetim Hüseyin, bəziləri isə "Yaxası açıq yetim" deyir. Yaşı məlum deyil, kimdən soruşursan "gözümü açandan Yetim Hüseyini tanıyıram" deyir. Bəzzazbazarını Yetim Hüseyinsiz görənlər olmayıb. Daima başında gəzdirdiyi tabağı yerinə həmahəng bir şəkildə yırgalayır və durmadan, babət səsilə zümzümə elər, Şamaxıda təzə çıxan havaları ilk əvvəl Yetim Hüseyindən eşidərsən...

Bazar meydanının başındakı o açıqlıqda, nəhəng tut ağacının altında, daş üstündə oturmuş qəşəng, təmiz geyimli adam Cin Cavaddır. Şamaxını Cin Cavadsız təəvvür etmək mümkün deyil. Sərpayıdır, xəlfədir, bir az sonra haqqında danışacağıq. İndilik bunu deyək ki, Cavadın başında həmişə indicə gördüyünüz kimi bir dəstə adam olur, heç tək qalmır...

Bundan aşağı dükən cərgələri başlanır. Bəzzazbazar iki cərgəli uzun küçədir, yerinə ala-babat qara çaydaşı döşənişdir. Burada o qədər də toz-torpaq olmur, tacirlərin aylıq maaş verdiyi süpürgəçi, hər obaşdan küçəni ikitərəfli süpürür, salıyır, bəzi xüsusi hörmət və mənfəət gördüyü tacirin pəncərə-qapılarını da silir.

Gördüyünüz o birinci dükən Hacı Əsədə məxsusdur. Geniş, böyük piştaxtaları, zərxara, qanovuz, darayı, Hacı Sadıq işi çarşablar, bənare örpəklər dolu qəfəsələri olan o səliqəli dükana sonra, münasib düşəndə girərik. Arxa otaq anbardır. Hacı malları orda saxlayır. Hacı Əsəd mağazasının pəncərələrinə Şamaxıda ilk dəfə olaraq iri, ağ naxışlı şüşələr saldırmış, bu şüşələrin dalındakı nümayişgahlara Hacı Məkərə və Moskvada gördüyü qaydada parçalardan nümunələr düzülüşdür. Hacı satıcı-pirkeşik saxlamır. Oğlu Tərlandı piştaxta dalında pirkeşik əvəzində işlədir, "çobanı özündən olanın, qoyunu əkiz doğar" deyir. O, gələcəkdə oğlunu tacir görmək istəyir, elə indidən Şamaxıya mal gətirən məşhur tacirlərə, sarvanlara nişan verir. Adamlara ləqəb qoşmaqda xüsusilə ad qazanmış şamaxılılar, hətta, tacir dostları da üzde onu "Hacı", arxada "qapaqlı" adlandırırlar. Sırverməz, qapalı adam olduğuna və ya xəsisliyinə görəmi belə adlandırıldığı bəlli deyil. Amma ləqəb Hacınin özünə də məlumdur. Hətta, nə üçünsə, bu adla fəxr edir, arabir hirs tutanda "mənə də qapaqlı deyərlər", deyə əlini geniş, dolğun sinəsinə çırpır. Hacı Əsəd çox dolu, şişman adamdır, qat-qat et basmış qısa boynu görünür, elə bil ki, başı bədəninə yapışmış. İl on iki ay tərtəmiz ülgüclətdirdiyi başı lahıç qələyi görmüş mis qazança kimi par-par parıldayır. İki sıx bozarmış qaşından başqa kosa sifətində bir dənə də rük yoxdur, hirsənəndə ətli sifəti paxırı çıxmış mis kimi

qıpqırmızı qızarır. Əyninə enli şalvar və gen-böl ağ köynək geyər, yay-qış sətın geyməsinin belindən şal qurşağı açmaz. Hacı'nın dostu bəzzaz Hacı Qədirdən Əsədə nə üçün qapaqlı ləqəbi verildiyini soruşduqda deyib: "Vallah, qapaqlı-qapaqsız bilmirəm, amma heç ağzının qapağı yoxdu kişinin, bir xəbər eşitdimi dəstinə aləmə yayacaq".

İkinci dükan qapaqlının dostu və dükan qonşusu Hacı Qədirindir. Köhnə dükandır, təzəcə əl gəzdirib, təzələşdirib. Qonşusunun əksinə olaraq Hacı Qədir arıq, ucaboy adamdır. Qaraquş dimdiyinə oxşayan əyri donqar burnu, sıx qarabıqlı, topasaqqallı ağzının üstündə təpə kimi ucalır. Həna və rəngdən saqqalında bir dənə də ağ tük nəzərə çarpmır, daima əlində təsbəh olar, zikr deyən dodaqları qalıdır, badımcanı rəngə çalır. Dəvə yunundan əldə toxunmuş çuxa geyər, Məkkədən gətirdiyi tirmə qurşağı nazik belinə sarıyar. Kişi, necə deyərlər, Allahdan da çox pirə inanır, harda bir təzə pir çıxdı, mütləq gedib oranı ziyarət etməlidir. Etməsə, Hacı Əsəd demişkən "dini dürrüst olmaz", Sadələvh, deyilənə inanan, həqiqi mənada dindar adamdır. Amma hər şeyə inansa da, bircə alverdə heç nəyə inanan deyil, eşitdiyi bütün xəbərləri, etdiyi sövdanı mütləq yoxlamalı, görməli, öz əli ilə etməlidir. Sifariş, ismarışla işi yoxdur.

Hacı Qədirin dükəninin qənşərindəki tikili çox köhnədir, hələ İsmayılın babası Kərbəlayı Qənbər, sonra atası Hacı Hüseyn, indi isə özü burda ticarət edir. İsmayıl üç qardaşdır. bunların təkə böyüyü - İsmayıl əsil mənada tacirdir. O da hələ cavandır, cəmi iyirmi yaşı var. Ortancıl Vəli fağır uşaqdır, ondan kiçik, ailənin sonbeşiyi və sevimlisi, qaraca oğlan Məhəmməddir. Onun gələcəkdə nə peşənin sahibi olacağını heç kim bilmir, hamı anasının dili ilə Məhəmmədi ailədə və qohum-əqrəba arasında "qara" çağırır. Təzəcə mollaya gedir. İsmayıl ata və babasının sadıq dostu olan tacir və sarvanlar kömək eləyir, yoxsa cavan tacirin hələ elə bir səriştəsi və tüccar arasında böyük etibar yoxdur. İsmayılın xeyrixahlarından biri və bəlkə də birincisi Qapançıbaşı Ağa Rəsuldur. Ara-sıra işdən başı açılanda, yola Bəzzaz-bazara düşəndə, mütləq köhnə dostunun dükənina baş çəkər. Çox sadıq adamdır. Ağa Rəsulun düzlüyü dillər əzbəridir. Bütün sarvan və tüccar onun sədaqət və düzlüyünə arxayındır. Deyirlər ki, hansı bir tacir və ya sarvan onun yanında bir şey unutsa, yoldan qayıtmayıb, arın-arxayın işinə gedən "Ağa Rəsul hərə bir kimsənin həbbəsini ötürməyib" deyər. Qayıdanda, istər lap bir il olsun, səni görən kimi deyəcək: "Qardaş, malın xarab olan idi, verdim filankəsə, satdırdım, bu da pulun,

çuvaların da evdədi, gədəyə deyərəm gətirər". Ya da "Qardaş, malın tələf olan deyil, qiymət də ucuz idi deyən satdırmadım, dedim sən gələnə bəlkəm qiymət dəyişdi, gəlib özün yerbəyer elərsən, odu vurdurmuşam, dörd çuvalını anbara, adə, Əlmərdan, ağanın mallarını çəkin qapana". Hamı bilir ki, Ağa Rəsul namus üstə, şərəf üstə, təmiz ad üstə diri gözlü ölümə gedər, adının ləkələnməsinə razı olmaz.

İsmayılın dükanından aşağıda Bəzzazbazar çayçısı Əlmuxtarın çayxana və pitixanası yerləşir. Əlmuxtar çayçılıqda şöhrət qazanıb, çox səliqəli, təmizkar və mömin kişidir. Seyfi adında bircə şeyirdi var. Qapıdakı o nəhəng samovarları Seyfi qaynadır, tacirlərin "Ağa Əlmuxtar, bir çay" çağırışına Seyfi cavab verir, cəld çaydan və piyalələri, fincanları, lahıç işi parlaq mis siniyə düzüb aparır. Qab-qacağı da Seyfi yuyur, Əlmuxtar bir çay dəmləməklə məşğuldur, bir də haqqı yığmaqla. Dal otaqdakı köməkçisi pitiləri bardaqlarda hazırlayıb təndirə qoyur və lazım olduqca, Əlmuxtarın tələbilə, Seyfiyə verib göndərir. Əlmuxtar bəstəbəy olsa da, çox qüvvətli kişidir, nəhəng samovarları tək-başına qaldırır, qaynar-qaynar taxtabəndin üstünə qoyur. Güləş həvəskarıdır. Hacı Qədir demişkən "Qolunda Əliyəlmürtəza gücündə bir zərrə var". Cavanlığında toylarda cox güləşib, indi şəninə və yaşına yaraşdırmır. Bircə arzusu var: lazımınca pul toplayıb ağanın ziyarətinə getmək və üzünü o Həzrətin türbətinə sürtmək. Bu eşq ilə kişi hər məhərrəmdə elə şurnan sinə vurur ki, bir ay qarası sinəsindən getmir.

Tələsməyin, bir dükançını da sizə nişan verməliyəm, onun da bizə dəxli var. Bəzzazbazarın orta göbəyində ipək, arşınmalı ticarəti ilə heç bir əlaqəsi olmayan o xırdaca dükan kitabfuruş Məşədi Qulama məxsusdur. Bu balaca, səliqəli və təmiz dükan, onun qərribə sakini çox maraqlıdır. Buraya o qədər şair və şeir həvəskarı gəlir ki! Gəlin biz də onu nəzərdən qaçırmayaq, qalan tüccarın dükanları ilə işimiz olmayacaq, Bəzzazbazar böyük, tacir çox, nə işimizə qalıb. Məşədi Qulam indilik bu aləmdə yeganə adamdır ki, onun dükanı burda dissonans kimi səslənir.

Hamıya bir ləqəb qoşmağa həvəsli Şamaxı camaatı onu Qırmızı Qulam adlandırır. Kişinin sözü qızıl-qırmızı, düz müsahibinin gözünün içinə deməsinə görə. Ətraf kəndlərdə onu tanıyanlar hörmətlə Məşədi Qulam deyər müraciət edir. Uzaq şəhərlərin kitab və şeir həvəskarları üçün o, "kitabfuruş Məşədi Qulam"dır. Şərqi ən mötəbər şəhərlərindəki xəttatlar, əlyazma divanları, zəngin ornamentli, zərrin və qiymətli Quranlar tərtib edən və satan şəxslər Qulam kişini, qiyabi də olsa, tanıyır, sarvanlar vasitəsilə ona satmaq üçün müntəxəb məcmuələr,

risalələr, "Şahnamə" və "Xəmsə"lər, təfsirlər, "Qisəsül-əmbiya", "Qisəsül-övliya", İncə ornamentli divanlar göndərir və Şamaxı, Gəncə, Şuşa qalası və başqa. Şəhərlərdə çalışan xəttat və nəqqaşların əsərlərini də onun köməkliyi ilə əldə edirlər. Şeir həvəskarları - tacirbaşı və sarvanlar Şamaxıya gələndə Məşədi Qulama dəyməyi mütləq vacibətdən sayırlar. Məşədi Qulam Şərqi müxtəlif cəhətlərlə əlaqə saxlayan müştərilərin səliqəsinə yaxşı bələddir. Hər birinin istəyinə görə, gələcəyi günü təxminən də olsa müəyyənləşdirib, istəyə biləcəyi əsəri əl altında hazır saxlayır. Məşədi Qulamin qazancı böyük olmasa da, bazarı kasad deyil, rəvacdır. Bəzzazbazar qış aylarında satıcıdan xali olanda şeir həvəskarı olan dükənçilərin bəzisi Məşədi Qulamin dükənina yığışır, onun həvəslə oxuduğu şeirləri dinləyirlər. Məşədi Qulamin da bir azarı var: yaman həcviyyatpərəst, həcv aludəsidir. Kimə həcv qoşulsa, gizlicə "xəttat və azurğu şair" adlandırdığı Nəcəfçuluya üzünü köçürtdürüb saxlayacaq, alıcı düşəndə yüz and-aman eləyib "bax, sən imam, mənim adım olmasın", deyib satacaq.

Bununla da bizim Bəzzazbazarın əsas sakinlərindən bir qismi ilə tanışlığımız qurtarır. Vay, vay, bağışlayın, lap yadımdan çıxmışdı, Bəzzazbazarda daim dükən olmasa da, bir nəfərin işi, həyatı bütünlüklə buraya bağlıdır: bu suçu-Sərçə Bağıdır ki, evlərə su daşıyır və dükən sahiblərinin aftafa-səhənglərinə gərək olan miqdarda bulaq suyu gətirir. Xırdaboy, cılız adamdır Sərçə Bağı. İl uzununu yalın ayaqları, cadar-cadar olmuş dabanları qıpqırmızı olar. Çox üzüyola bir eşşəyi var, suyu güyümlərə doldurub, iri xurcunun hər iki gözünə qoyur, ağızını qapayıb gətirir. Bazar başında Sərçə Bağının cır - "hoşşə" səsini eşidən kimi, dükənçi şeyirdləri cəld su üçün qapıya qab çıxarırlar.

Hə, indi, deyəsən, doğrudan da, tanışlığımız qurtardı. Bircə Bəzzazbazarın ayağındakı o ikimərtəbəli iri bina qaldı. Onun haqqında ayrıca danışacağıq: Mahmud ağaya məxsus olan karvansara həmin odur. Gəlin həmin binanı ötüb üzü dağa - Cuma məsciddən aşağıda Laləzarın yerləşdiyi təpə ilə qabaq-qənşər küçənin sol tərəfinə dönək. Bu, Gürcübazardır. Burada bizi bazarın başlanğıcındakı tək bircə bina maraqlandırır: əczaxana iki mərtəbəlidir, görürsünüzmü, iri otaqları, böyük, işıqlı pəncərələri var. Üst qatdakı əczaxana bir gürcü xanımına məxsusdur, nüsxəbənddir, özünü hələ ki, görən olmayıb, buranı bir erməni icarədar idarə edir, alt mərtəbə isə şərəbxanadır. Şamaxının

əhlikəf cavanlarının məskəni buradır. Danışacağımız qəziyyələr burada cərəyan etməsə də, bu şərabxana qəhrəmanlarımızın taleyini həll edənlərin əlində bir silah, bir dəstəvüz olub.

İndi tanışlığımız öləri də olsa qurtardı. Əlbəttə, biz sizinlə əsil qəhrəmanlarımız haqqında heç bir şey danışmadıq. Onları sonra görəcəksiniz. Ona görə də, icazə verin, hələlik, burada vidalaşib mətləbə keçək. Sizə səbir, özümə, ustadlar demişkən, tövfiq arzulayıram.

İLK İMTAHAN

Onluq və otuzluq lampalar Şamaxıda təzə dəb düşmüş, ilk dəfə Mahmud ağanın evində işıq saçmışdı. Otuzluqların çəhrayı, güllü-bəzəkli gövdələri, təmiz silinmiş yekəqarın şüşələri bərq vururdu. Məclisin yuxarı başında Mahmud ağa, ondan sağ və sol tərəfə divar boyu salınmış məxmər nimdərlərdə aliməqam qonaqlar əyləşmişdi. Evin yerinə əlvan xalılar döşənmişdi, Qonaq otağının divarları şəbəkə camaxatanlardan ibarət idi; bunların bəzisinə əlvan yorğan-döşəklər, bahalı xalçalar yığılmışdı. Adamboyu hündürlükdə olan bu camaxatan - dolablara üstü divar uzunluğunda işləmə-şəbəkə rəflərə çevrilmiş, rəflərin arxa hissəsi kiçik taxçalara bölünmüşdü. Rəflərdə əla çini kasalar, lacivərdi qablar, əlvan bəzəkli nimçə, dolça, güldan, güləbdan, piyalə, şirazi qəlyan, şərbətdanlar düzülmüşdü. Rəflərin üstündən taxçaların lap tavana yaxın yerlərində ipək və güləbətənin pərdə başlıqları asılmış, arabir əlvan naxışlı, şəkilli nimçələr vurulmuşdu, Otağın ayaq tərəfində üstü naxışlı günbəz şəklində düzəldilmiş qədim ocağın önündə xanəndə, nəvazəndə və rəqqasə - çəngiləf üçün yer hazırlanmışdı. Ocaq yerinin sağ tərəfindən yarımtaxt üstündə sazəndə dəstəsi: tarzən, zurnaçı, kamançaçı, dəfçi, yerdə isə qoşadumbul çalan oturmuşdu. Ocaq yerinin sol əlində "çəngi dəstəsi"ndən olan rəqqasə qızlar əyləşmişdi. Onlar səkkiz nəfər idi: Sona, Nisə, Səkinə, İzzət, Rəna, Məleykə, Qəndi, Badam.

Məclisə ara vermədən Mahmud ağanın həmsinni olan cavanlar daxil olur, münasib yerdə əyləşirdi. İçəri girənlərin hər birisinə Mahmud ağa adəti üzrə öz əli ilə, nökrənin gətirib onun qarşısına qoyduğu çaydan bir fincan təqdim edirdi. Qonaq çayı içib qurtardıqdan sonra Mahmud ağa onunla hal-əhvallaşırı. Musiqi və rəqs məclisi hələ başlamamışdı. Məclis kimi isə gözləyirdi.

Seyid Əbdül Əzim içəri girib ümumi salam verdi, tay-tuşu onu yanına dəvət etdi. O keçib Zeynalabdin ilə Hacısəd oğlu Tərmanın arasında oturdu. Bu gün buraya anasından xəlvət, həm də dostu Tərmanın təkidlərinə görə gəlmişdi. İndi evin yeganə kişisi, böyüyü olsa da, qohum-əqrəba arasında "yaxşı yer" sayılmayan elə məclisə ilk gəlişi olduğundan utanır, qısılırdı. Anasının "bu işi bəyənməyəcəyini bilirdi. Gənc daxilində qəribə bir həyəcan duyurdu. Ətlərini hara qoyacağını bilmirdi. Onu bu məclisə dəvət edən ikinci həmtayı Rza bəy, Mahmud ağaya yaxın bir mövqedə oturmuşdu.

Əbdül Əzimin salamını baş işarəsilə alan Rza bəy, azacıq Mahmud ağaya tərəf əyilib gələnin kim olduğunu söylədi. Mahmud ağa qarşısındakı çay dolu fincanlardan birini qaldırıb, Seyid Əbdül Əzimə tərəf ötürdü. Gülümsər gözlərilə onu bir daha salamladı. İlk dəfə gördüyü gəncin utancaq üzü, mehriban qara gözləri, sadə geyimlə düzgün qaməti ağanın xoşuna gəldi. Gənc gözaltı məclisdəki cavanları, daha sonra aşağıbaşda üzüaçıq oturmuş rəqqasə qızları təəccüb hissilə süzdü. O ömründə kişi məclisində üzüaçıq oturan qadın görməmişdi, həyasından daha da qızardı. Bütün gördükləri Seyid Əzimin təbiyə alıb böyüdüyü mühitə uyğun gəlmirdi.

Qapıda səs-səmir ucalanda Mahmud ağa yerindən qalxdı, ona baxıb məclis əhli də ayağa durdu. Seyid Əzimin dizi yanında oturmuş Zeynalabdin adlı gənc astadan ona pıçıldadı:

- Bu gün xüsusi ziyafətdi. Ağanın xarici qonağı var. Deyəsən urusdu, ya firəngdi. Bax, odu gəlir... Deyirlər guya şəkil çəkir...

Geyimi, siması ilə məclisdəkilərdən tamamilə seçilən bir şəxs otağa daxil olduqda Mahmud ağa irəlilədi. Otağın ortasında qonağı qarşılıyıb əl verdi və Seyid Əzimin başa düşmədiyi bir dildə onunla salamlaşdı. Əlindən tutduğu halda yerinə qayıtdı, qonağı döşəkçəsi yanında qoyulmuş alçaq kətilin üstündə oturmağa dəvət etdi. Sonra əhli-məclisə müraciətlə qonağı nişan verdi:

- Ağalar, qonağım cənab knyaz Qaqarindir. O bizim içərimizdə olmayan, bizə nəsib olmayan bir sənət sahibidir. Rəssamdır. Şəkil çəkir, bir növ bizim qədim divarların bəzəyini işləyən rəhmətullah Mir Əli kimi. Dinimiz bizə insan rəsm etməyi qadağan edir. Xristianlarda isə belə deyil. Cənab knyaz buralara səyahət edib ki, bizim həyat və təbiətimizdən bəzi lövhələri rəsm etsin.

Rəssam özünə dikilən gözlərdən anladı ki, Mahmud ağa onu yığılanlara təqdim edir, qulağı anlamadığı sözlərin ahəngində ikən, sanki

dili bilmədiyi üçün günahkarca gülümsəyir və o da öz növbəsində qonaqları, otağı seyr edirdi. Sarışın, dəniz suyu kimi duru, mavigözlü, nazik simalı bu gəncin əynində kip oturmuş boğazlı gödəkcəsinin yaxası iri düymələrlə düymələnmişdi, çərpələngə oxşayan üçkünc qotazlı papağını çıxarıb dizi üstünə qoymuşdu, yerli adətlə tanış olduğundan ayaqqabılarını qapının ağzında çıxarıb içəri girmişdisə də, otaqda papaqla əyləşən qonaqlardan tək birçə onun başı açıq idi. O, dilini bilmədiyi, tanımadığı bu adamlara mavi gözlərindəki dərin bir maraqla baxır, hamını - hər şeyi, əlvan geyimləri, bir küncdə oturmuş çəngi dəstəsini, otağın bərbəzəyini diqqətlə gözdən keçirirdi.

Məclis isə artıq arəstə idi. İlk çaylar içilib qurtarmış və nöqərlər boş fincanları sini və naxışlı məcməyilərə yığib aparmışdılar. Mahmud ağanın işarəsi ilə sazəndələr oyun havası çalmağa başladılar. Öz işini bilən "çəngi"lər icərisindən birisi ayağa qalxıb, məclisin ortasına gəldi. Dərhal məclisdən xəfif bir pıçıltı keçdi. "Sona!.." Tərhan Seyid Əzimin qulağına pıçıldadı:

- Sonadı, çəngilərin ən yaxşısı...

Seyid Əzim Dağıstandan qayıdandan bəri Şamaxı cavanlarının, tay-tuşu olan gənclərin ağzından "Sona", "çəngi gözəli Sona" sözünü çox eşitmişdisə də, onu birinci dəfə gördü.

Sonanın incə, gözəl üzü, qızılgül yarpağı kimi zərif dodaqları və yanaqları boyasız idi. Qulaqlarına taxdığı piyalə sırğalar birçəklərinin altından çiynlərinə dəyirdi. Əlvan yun şətəl geydiyi balaca ayaqları uzun darayı tumanın altından güclə görünürdü. Qanovuz köynəyinin üstündən geydiyi kimxa arxalığının yaxasını qarmalamış, üstündən ensiz kəmərlə bağlamışdı. Arxalığın yaxasına göyərçin yumurtası boyda düymələr tikilmiş, boynuna kəlbəndi, silsilə taxmış, bənəre örpəyinin üstündən çətirlə alına gülpərək vurmuşdu. Örpəyin ucları uzun hörüklərilə bərabər kürəyinə atılmışdı. O birisi qızlardan yalnız Qəndi xanımın, bir də Badam xanımın üstündə Sona kimi çox qızıl var idi. qalanların bəzəyi nisbətən sadə idi. Amma zahiri gözəllikdə bir qız onunla rəqabət apara bilərdi. Bu, Sonadan xeyli cavan görünən Nisə adlı rəqqasə idi.

İndi söz-söhbət kəsilmiş, bütün gözlər Sonaya dikilmişdi. Məclis əhlinin nəzərini cəlb etdiyinə əmin olan kimi Sona, sağ əlini döşünə qoyub məclisin dörd səmtinə də bas əydi. Rəqsə başladı. Əvvəlcə yancaqlarını oynada-oynada dövrə vurdu. Sonra əllərini gah başı üzərinə, gah çənəsi altına, gah döşləri üstünə, gah da belinə doğru apararaq

süzdü. Məclisin ortasında durub göbəkətmə rəqsinə başladı. Sonanın mütənəşib əndamı rəqsin ahəngilə tərpəndikcə, qolları, ayaqları, gardəni, çənəsi, bütün qadın vücudunun gözəlliyi bu rəqsdə iştirak edirdi. Bu zaman rəqqasə qızlar maraqla onun rəqsini izləyir, çalğıçılar arasında ayağını ayağının üstünə aşırıb oturmuş Qəndi xanım isə oxumaqdan ziyadə rəqsin ahənginə uyğun coşqun bir tərzdə deyirdi:

At, göbəyim, at,
içində nobat.
Gəlsin gomumat —
Versin ağ manat.

Qonaqlar vəcdə gəlmişdi. Hər bir dodaqda təbəssüm qaynayır, hər gözdə atəş parlayır, hər qəlbədən "afərin", "maşallah", "fətəbərəkəllahu əhsənül-xalığın" sədələri qopurdu. Şırıqqa səşindən qulaq tutulurdu.

Bu ara rəssam əlinə aldığı kiçik albomu açmış, Sonanın rəqsinin, çəngilərin oturuşunun qaralamasını edirdi, onun ilhamdan şölələnən üzünə xəfif bir qızartı çökmüşdü. O, bir tərəfdən ömründə ilk dəfə gördüyü qəribə rəqsin, musiqinin ahəngindən zövq alır-, digər tərəfdən gördüklərini süngər kimi zehninə, xəyalına hopdurmaq, sonra çəkəcəyi böyük tablo üçün yadında saxlamaq istəyirdi.

Sona isə sanki səsləri eşitmir, bu gözləri, bu dodaqları görmürdü, onun bütün varlığında, cisminin bütün hüceyrələrini lərzəyə salan coşqun musiqi ehtizaza gəlir, gəlini rəqs etdirirdi. Sonanın şirmayı əllərinin biri qaşları üstünə, digəri çənəsi altına gələndə, sürməli qara gözləri süzülür, başı dönmədən bu badamı gözlər gah sağa, gah sola baxır, axırdı. Onun bir cüt ilan kimi çevrəsində qıvrılan hörükləri, alnındakı çətir, yanaqlarına və çənəsinə düşən burma birçəklər rəqsin ahənginə uyğun yellənir və ətrafa Xütən müşkünün məstedici ətrini yayırdı. Vəsməli qaşları gözlərin məlahətini artırır.

Cavan Seyid Əzim indi iki hiss keçirir, iki düşüncə arasında çaşıb qalmışdı. Birtərəfdən ilkin gördüyü məclisdəki gözəllik, musiqi, gözəlin ecəzkar rəqsi onun bütün varlığını, gənc ürəyinin dərinliklərinə qədər fəth etmişdi. O, Sonanın rəqsindəki incə ahənginə məftun olmuşdu. Qız onun gözü önündə nağıllarda eşitdiyi pəriləri, daha sonra ruhani babasının o dünyada, behiştə görə biləcəyini vəd etdiyi huriləri canlandırmışdı. Gənc şairin qəlbində indi başqa ahəngdə, başqa vəzəndə, rədif və qafiyədə bədahətən gələn bir qəzəl yaranırdı.

O, misraları yüksəkdən deməyə cürət etmir, həya eləyir, hətta pıçıldamırdı belə, Sona canlı-qanlı huri idi, pəridi. Məclis behiştin xəyal qədər, nağıl təkin qəşəng guşəsi idi. Digər tərəfdən beynində, fikrində bu rəqsi, dünyanın ən dadlı nemətlərindən olan musiqi, rəqs və gözəlliyi yasaq edən, haram buyuran ehkamlar canlanırdı. Şübhələr onun ürəyini titrədirdi: "Əgər sən insana fərəh gətirir, onu bir müddət üçün dünyanın əzablarından xilas edirsənsə, nə üçün, nə üçün sənin sənətin, sənin qabiliyyətin haram olmalıdır, Sona? Niyə sən məxluqatın əskiyyəti sayılasan? Niyə sənə baxmaq, sənin ecazkar rəqsindən zövq almaq haram olsun? Sən o dünyada vəd olunan hurilərdən nəyin əskikdir? Nə üçün bu günahı-əzimi olsun, Sona? Nə üçün?.." Bu nə üçünlərin sayı-hesabı yox idi. Onun daxilində sanki iki bir-birinə zidd fikirlər söyləyən şəxs oturmuşdu, birinin dediyini, digəri inkar edir, birinin təsdiq etdiyini o birisi rədd eləyirdi.

Suallar... cavabsız suallar... O bunlara cavab verəcək, cavab tapacaq halda deyildi. Bu suallara cavab almaq üçün qazı, axund yanına gedib "istifta" etmək də mümkün deyildi. Məgər o axund babasının otağına "məsələ" üçün gələn sadələvəh dindar qocaları az görmüşdü? Qocaldığına görə yaddaşı zəifləyən və namaz qıldığı yerdə yanılan bu qocalardan biri - Məşədi İmamqulu xüsusilə yaxşı yadında qalmışdı. O tez-tez babasının otağına gələr, nələymlərini qapının ağzında çıxarıb, öhnə-öhnə ilə içəri girər, əlini belinə və divara dayaq verib güclə, nimdərin üstünə qoca deyə kimi diz cökər və xeyli müddət özünə gələ bilməzdi, sonra handan-hana əlini qar kimi ağ saqqalına çəkib salavat çevirər və başlardı:

- Axund ağa, Allah axirətünü versin, "şəkkim var ikiynən üç arasında..."

Babası uzun-uzadı izah edərdi. Məşədi İmamqulu zəif yaddaşına arxayın olmadığından dönə-dönə axundun təlimini təkrar edər, yenə də qarışıq salar və yenə də təzədən başlardı; "İki ilə üç arasında şəkk eləyəndə, gərək..."

Belə hallarda küncdə oturub çərəkə oxumaqla məşğul olan balaca Əbdül Əziz Məşədi İmamquluya acıyırdı, "Gör bir hardan hara nə üçün gəlib?" istədi yerindən durub qocaya desin:

- Ay rəhmətliyin oğlu, şəkkim var, dur namazı təzədən qıl, daha çək-çövür nəyə gərəkdi?..

Bir dəfə Məşədi İmamqulu qəribə bir "məsələ" üçün gəlmişdi. O, qapıdan içəri girən kimi axundla təmənənəşər-təmənənəşməz, nəfəsini dərmədən sözə başladı:

-Axund ağa, Allah atan rəhmətliyi behiştlik eləsin, mənə qəza üz verib...

Axundun dodaqları qaçar kimi oldu:

-Yoxsa genə şəkiiyyat...

-Xeyr, ağa, xeyr, Kərbəlayı Rəsul qızının məsləhətiyəninə sailə çörək verəndə, bir çeynəm qoparıb yarısını ağzıma, yarısını da yastığının altına qoyandan bəri daha yaddaşım yaxşılaşıb, məşallah-namxuda, daha namazda səhv-şəkk eləmirəm.

-Bəs Xuda nəkərdə, nə üz verib?

-Bu saat qulluğuna ərz eləyim, cənab axund, gecəki yağışdan yol islanıb, olub palçıq. Səhər çıxmışam qapıya, elə üzüaşağı qapanlara tərəf gedirdim, qabağımda bir malağan, o dəyirman ustası var hey, malağan Vasil, o gedirdi, çalışırdım ləpirinə ayaq basmayam, amma birdən o kafər oğlunun ləpirindən palçıq çırtırdadı, düşdü əbəmin üstünə, əbanı da ki, canına qurban olduğum qəriblər ağasının' qulluğundan şövt eləyib, təbərrükləşdirib gətirmişəin, indi bilmirəm palçıq quruyandan sonra onu ovxaladım, ya verim suya çəksinlər? Ovxalatsam ürəyimə yatmayacaqdı, gəldim sənə məsləhətə...

Bu yerde nəinki Əbdül Əzimin, hətta axund babanın özünün də üzündə Məşədi İmamquluya qarşı bir acıma, əzablı bir kədər sezildi. Axund Məşədini sakitləşdirmək üçün dedi:

-Ovxalat getsin, Məşədi, qurudan quruya bir şey olmaz inşallah... Kişi şübhələr içində idi:

-Bəs palçıq düşəndə, su parçanın məğzinə keçib isladıb axı? Axund nədən müsahibinin yazıq görkəminə təəssüf hissilə baxıb gülümsündü:

-Xeyr, bəli, əlbəttə, lakin o su təbəxxür edib... canında qalmayıb...

...İndi Seyid Əzim bir an, təkcə bir an içində gözünün önündə canlanan bu kabusu görən kimi, müsahiblərin səslərini eşidən kimi oldu. O məclis hara, bu məclis hara?

Seyid Əzim bu ani xəyalı gözlərindən qovarkən Sona artıq keçib öz yerində oturmuşdu. İndi tarzən tarın kökünü dəyişmiş, çapıq Nəcəfqulu "Kabili" muğamını oxumağa başlamışdı. Qəzəl farsca oxunurdu.

Amma bu məşhur şah beyt Seyid Əzimə çoxdan tanış idi. Nəcəfqulu bütün məclisdə oturanların dili ilə bu gözəllik rəmzinə üz tutub yalvarır, kamanın həzin ahənginə uyğun olaraq ilman dili açıb yovuncuyurdu:

Rüsxəti xahəm ki, qorbanət şəvəm quyəm bələnd,
Ta bəkey dər zire-ləb quyəm ke "qorbanət şəvəm"¹.

Ecazkar sözlər, ecazkar musiqinin təsiri ilə daha da həzin, daha da üsyankar bir mənə kəsb edib, gənc şairin ürəyində Pirdirəki dağının ləpəsi kimi əks-səda verirdi: "Doğrudan da, haçana kimi insan öz qəlbinin ən əziz, ən müqəddəs hisslərini gizlətməli, ən qüdsi və pak duyğularını ucadan deməyə qorxmalı, pıçıldamaqdan da ehtiyat etməlidir, a sənə qurban olum? Bu rüsxət, bu icazə insana nə vaxt veriləcək və niyə gərək insan bundan ötəri icazə gözləməli, rüsxət istəməli, qor-xub-çəkinməlidir? Nə vaxtacan şəbpərələr günəşin aləməfhuz ziyasına qara qanad gərməlidir? Haçanacan, a qurban olum sənə?"

...Rəqş məclisi bitdi, qızlar və xanəndə ilə novazəndə otağı tərk etdilər, yerlər seyrəldi; nöqərlər otaq boyu xalılar üstünə divarların nəqşlərini əks etdirən qələmkar süfrələr salmağa başladılar. Parlaq mis aftafa-ləyənlərdə əl suyu gəldi. Nöqərlər, Lənkəranın ənbər bu dünyəsindən zirəli-zəfəranlı plov dövrlərini buğlana-buğlana ortaya gətirdilər. Rəngin xuruşlar, ovşalalar, iskəncəbilər əlvan kuzələrdə süfrəni bəzədi... Seyid Əzim nə yediyini, necə yediyini bilmədi. Yenedən naxışlı aftafa-ləyənlərdə əl suyu verilənəcən onun gözünün önündə bir az əvvəl gördüyü rəqslərin əfsunkar mənəzəsi durur, ürəyi isə az əvvəl qoşmağa başladığı qəzəli təkrar edirdi.

Mahmud ağa əcnəbi qonağı ilə məşğul olsa da, Rza bəyin ona incə ruhlu şair kimi təqdim etdiyi cavanın heç bir hərəkətini gözdən qoymurdu. Gənc nədənsə onun qəlbinə çox məşğul etmişdi. "Hər çi badə-bad" deyə birdən o, Seyidə müraciət elədi:

- Cavan şairsiz, deyirər. Ağa, məclisə münasib bir söz desəz, eşidib fərəhlənərik.

...O anladı, bildi ki, imtahana çəkilir... ayaq geri qoymaq məqamı deyil. Utanmaq, çəkinmək bimövqə olar. Məğəribirəzəvvələzü "Haça-nacan səs çıxarmaqdan ehtiyat edib, düşüdüklərimizi ucadan söyləməyəcəyik?" - deyib fikirləşmədimi? Məqamdı; qoy onun ürəyindən

Keçən qəzəl, indicə dodaqlarına gəlmək istəyən misralar bu məclisdə səslənsin, axı onlar burada yaranıb, ilhamı bu məclisdən alıb, ilk dəfə burada səslənməlidir. Hayıf ki, Sona burada yoxdur. Hayıf ki, o bu misraları eşitməyəcək, bilməyəcək ki, Seyid bu sözləri məhz onun rəqsindən ilham alıb söyləmişdir... onun üçün söyləmişdir:

-Ağalar icazə buyursa... - o pul kimi qızara-qızara sözə başladı. Məclisin çox yerindən səslər ucaldı;

-İzindi...

-Buyuracaqsan...

-Başla görək, şair...

O, dizləri üstündə dikəldi, getdikcə artan, ucalan bir səsle qəzəlini oxumağa başladı. Rəssam da əlindəki qələmi saxladı. Onun mavi parlaq gözləri maraqla gənc şairi seyr edirdi. Anlamadığı sözlərin ahəngini böyük bir diqqətlə, bayaq musiqini dinlədiyi diqqətlə izlədiyi hiss olunurdu.

...Yıxıldım huşdan getdim, tutuldu nitq, Musa t'k, Təcəlla nurunu çün vadiyi-Sinada gördüm mən...

Müsəlmanzadə idim, döndüm axır, bütperəst oldum, Məhəmmad nurunu çün ol büti-zibadə gördüm mən.

O bəzmi bir də, Seyyid, görmək olmaz ağlaram hər gün ki, guya ol büsatı, dün gecə, rüyadə gördüm mən.

Qəzəlin son məqtə bəndi deyilən kimi məclisdən "afərin, maşallah, əhsən" səsləri ucaldı. Hər öz hissini bir cürə ifadə edirdi:

-Balam, nə tez müsəlmanzadəliyi tərک edib, xumar aşıqı Sənana döndün?

-Qardaş, doğrudan da, cənab Mahmud ağanın məclisinin gözəlliyini elə yuxuda görmək olar.

-Bədahətən... afərin bu qabiliyyətə...

-Gec gəldi tez öyrəndi, buna deyiblər ha...

-Maşallah-namxuda, yaxşı şair olacaq...

-Elə şairdi də... şairin daxi buynuzu olmur ki...

-A balam, bura Şirvan torpağı deyərlər... Suyundan kim bir gilə içsə - şairdi...

-Bəs sən neyşə hər bulaq başına çatanda bir xəndək su içə-icə dönüb şair olmurсан?

-Nə bilirsən ki, olmuram...

Gülüşmə, zarafat artdı; Seyid Əzim ağanın təhsinini gözləyərək, yerində rahatlanıb oturdu; onun ürəyi cələyə düşmüş sığırçın ürəyi kimi çıtpınırdı. "Görəsən bəyəndimi; imtahandan necə çıxdım?"

Mahmud ağa məşğul idi, o bədahətən söylənən qəzəlin məzmununu tələsik knyaza tərcümə edirdi. O, tərcümə etdikcə rəssamın incə dodaqları xəfif bir təbəssümlə titrəyir, Şərq şerinin dəbdəbəsinə fərəhlə qulaq verdikcə, tez-tez başım tərpadir, şerin məzmununu bəyəndiyini bildirirdi. Birdən rəssam yerindən qalxdı, cavan şairə yanaşdı, hərəratlə əlini sıxıb nə isə dedi və yerinə qayıtdı. Sükut içində bu mənzərəni seyr edən Mahmud ağa dilləndi:

- Afərin, Seyyida, bu qəzəlini başqasından eşitsəydim, məhz bizim məclisin təsvirini onda görməsəydim, Füzuli rəhmətullah yazıb deyərdim. Cənab knyaz da deyir ki, sözlərin mənasını başa düşməsəm də, ahənginə valeh oldum. ömrümdə, bedahətən belə rəvan şeir deyildiyini ilk dəfə görürəm. Əhsən! Əhməd ağanın ruhuna and olsun ki, məclisimizi şərəfləndirdin, qonaq yanında da başımı uca elədin. Xahişməndəm, məclisimizə münasib qəzəlini yazıb verəsən Necəfuluya, əzbərləyib gələn məclislərimizdə oxusun...

-Baş üstə!..

...Məclis dağılanda onlar bərabər çıxdılar. Seyid Əzim və Tərən... hər ikisi həyəcanlı və xumar idilər. Hər ikisi qərribə bir hal keçirirdi. Şair ilk dəfə imtahan verdiyindən, musiqi, şeir və ədəb məclisində, şərə qiymət verən adamlar arasında birinci dəfə öz əsərini oxuduğundan həyəcanlı idi, bu əsərin bəyənilməsindən, Mahmud ağa kimi xiridarın ona yüksək qiymət verməsindən xoşbəxt idi. Ürəyində yeni-yeni ümidlər doğmağa başlayırdı. Onun da əsərləri bəyəniləcək, dillərə düşəcək... babası Axund Hüseynin dediyi kimi "yarımçıq şair" olmayacaq. Görün Nizami necə demişdi:

Palangəri beğayəti-xəd
Behtər ze kollahduziyi-bəd'.

Babam bu şeri birinci dəfə oxuyanda mənə yaxşıca bir dərs verdi. Yazıq qoca çox narahat idi.

Şairə elə gəldi ki, o, babasının səsini eşidir: "Şirvanda hansı daşı qalxızsan altında bir şair yatıb, hər kəsək bir şair məzannın başdaşdır.

Oğul, fikir vermişəm, görürəm ki, elmə həvəslisən, kəsb-kara yaxın düşürsən, sən tinətdə¹ olan adamdan molla da çıxmaz. Bu yolun qulu ola bilməyəcəksən. Amma bil ki, qələm əhli həmişə zəlalətdədi. Nə qədər düz yazsan, bir o qədər üsrətdə olacaqsan. Zamanın böyüklərinə baş əyməsən, qəriblikdə dəfhl olunmuş həmvətəninin Xaqani kimi, Gengənin qoca şeyxi Nizami kimi, Kərbəla xüddamı Füzuli rəhmətullah təkə həmişə Ömrün əziyyətdə, əlin pulsuz keçəcək. Külfət yanında başısağğı, xarü zəlil olacaqsan. Bu elə bir qədəmdi ki, iqdəm etməkdən əvvəl gələcək günü düşünməlisən, bütün ömrün uzununu əzaba, nədanların tənə-tərizinə qatlaşmağı, İsa ruhullah kimi dirigözlü çarmıxa çəkilməyi, şəhidi-Kərbəla təkə qurban getməyi qabaqcadan göz önünə almalısan. Sən buna dözəcəksənmi? Həqiqi şairin yollarına gül əkilmir, tikan bitir... Bir tağar buğda, bir dəyirmanlıq rizqdən ötəri ona-buna, ləyaqətsiz şəxslərə, layiq olmadıqları tərifi deməyəcəksən ki?.. Bir bax, Şirvanda o qədər dəyərsiz şair törəyib ki, hər bir savadlı baqqal özünə dəbdəbəli bir ləqəb secib, təxəllüs götürüb, qurşanıb nəzrn inşadına... Şirvanın hər bir bisavad baqqalı şairdi, - az qala məsəl yerinə keçib; amma bil ki, hər baqqal savadlı olmadığı təkə, əsil şair də baqqal deyil, baqqal olmamalıdı. Şeri, Allah-taalanın Adəm övladına bəxş etdiyi bu ən gözəl neməti tərəziyə qoymamalıdı. Nəzm, istedadı-şeyr böyük nemətdi. Kəlamullahi-məcəd nəzmən inşad olunub, odu ki, tez dillər əzbəri olur. Peyğəmbər sələvatullah şerinin, nəzmin bu gözəl xüsusiyyətini yaxşı dərk eləyibdi. Amma hər cızmaqara olunan da şeyr deyil. Qərəz, oğul, istedadı-nəzmi, əgər o səndə zühur eləsə, peyda olsa, tərəzi malı eləmə!" Şair, babasının sözlərini indi də kəsməyə cürət etmir, xəfif bir təbəssümlə titrəyən dodaqları isə pıçıldayırdı:

Oldum ol gün ki, çardəh salə,
Düşmədim fikri-dövlətü malə,
Eylədim arifanə kəsbi-ülüm...

Şair öz aləminə, xəyal ilə şeyr aləminə qapılmışdı. Cavan şair nə bileydi ki, bir zaman babasının sözləri haqq çıxacaq, onun həyatı çox üsrətli keçəcək? O nədən bileydi ki, "Köpəyə ehsan", "Hədəsi-vaiz", "Şamaxı bəylərinə həcv" yazacaq və özünə yüz-yüz düşmən qazanacaq, yeddi-səkkiz baş külfəri dolandırmaq üçün ruzi tapa bilməyəcək, dost-aşinalara "tərif dolu mənzum məktublar" da yazmağa məcbur olacaqdır? Odur ki, bu gələcəyi indi başqa gözlə görür və gülümsəyirdi...

Onunla yanaşı addımlayan Tərən da öz aləmində idi, bu məhəbbət aləmi idi. Tərən öz dostunun nə düşündüyü ilə maraqlanmır", duymurdu da. Onun gözləri qarşısında bir ceyran, bir sona cüvələnirdi. Qızın afətlər saçan gözləri Tərənı harasa səmavi bir aləmə çağırır, rəqsən əlləri ona gəl-gəl eləyir, oynaq ayaqları isə qaçır, bu xoş, gözəl xəyalı Tərəndan uzaqlaşdırırdı. "Onu istəməyimə kim razı olar? Heç ata-anamı demirəm, budu ey, yanımda yeriyən dostuma da deyə bilmərəm ki, onu istəyirəm, onun üçün Məcnun kimi səhralara düşərəm, Fərhad kimi Bisütun çaparam, Vamiq kimi sulara baş vuraram... Amma adını dilimə gətirə bilmərəm... kimə desəm, ələ salıb gülər mənə... "Çəngidən arvad olar? - deyib dolayrlar. Heç kəsin ağına da gəlməz ki, mən Sonadan ötrü diri-diri ölərəm, elə indinin özündə də yanırım, üstüm təpəmdən çıxır, amma görə yoxdu, bilən yoxdu dərdimi... Yaxşısı ki, yoxdu da... Ah, kaş ki, şair olaydım, ona bir qəzəl yazıb göndərəydim. Amma hayıf ki, nə qədər çalışırsansa bircə söz də qoşa bilmirəm..."

Birdən o xoş xəyallarının təsirilə dostuna müraciət elədi:

-Ağa, gəlsənə mənim üçün bir qəzəl yazasan...

-Necə yanı mənim üçün?

-Mən onu... - O duruxdu, qıpqırmızı kəsildi, sözünü davam etdirə bilmədi, qeyri-ixtiyari gəlib çıxdıqları Zoğalavay sahilindəki söyüd ağacına söykəndi. Şair də dayandı. İndi onun gözləri Tərənda idi ki, o da Tərən kimi gənc idi, bu sıx çatma qaşlar, onların altında daha da aydın ala görünən gözlərə diqqətlə baxdı, onlardakı yuxu xumarlığı Seyid Əzimi oyatdı. "Deyəsən, ürəyin kiminsə eşqilə vurur, ağa Tərən, dostum, bəlkə səhv eləyirəm?

-Hə, sən onu... neyləyəcəksən? Aadə, oxuyacaqsan?

-Təkcə mənim üçün yaz, birnəfərə göndərəcəm onu... ona...

-Kimə, bilmək olar?

Tərən daha da qızardı, nəzərlərini dostundan gizlətməyə çalışıb uzaqlara baxdı, ona elə gəlirdi, şairin dərin-dərin nüfuzedicı baxışları gözlərinə sancılısa sirrini bilər! Halbuki Tərən onun, sevdiyi gözəlin adını ürəyində də çəkməyə qorxurdu, qorxurdu birdən çaşıb yuxuda dilinə gətirər, anası eşidər, atası - "qapaqlı" bilər, xəbər tutar...

Tərənın halı şairdən yayınmadı, gülümsədi:

-Qorxma, dostum, bəyəm mən bilmirəm ki, bizim kişilər nə qədər aşiq olsalar da, sevdiqləri sonanın adını dillərinə gətirməzlər (Tərənın ürəyi qopdu, necə? Sona?), istədikləri yaşılbaşın, ceyranın ismini heç kəsin yanında çəkməzlər. (Tərən bir az sakitləşdi). Di yaxşı, əcəb

xeyir xəbərdi, demək, inşallah, tezliklə toyunda kef eləyəcəyik, məndən də hədiyyə sənə bir qəzəl olar, neyləmək, "bərki-səbzəst hədiyyeyi-dərviş"¹.

Onlar indi artıq yerdə, çayın şırıltı ilə axan sahilindəki daşların üstündə oturmuşdular. Hər ikisi sərin bulaqlardan yığılıb gələn dumduru suda əl-üzünü yumuş, sərinləmişdi. Söhbət məhəbbətin böyük nemət olduğundan, lakin bunun indiki zamanda çoxlarına müəssər olmadığından, gənclərin ata-ana rızası, yengə-xəlfə axtarışları, əqrəbə məsləhətləri ilə evlənməsi və bunların törətdiyi ağır nəticələrdən gedirdi. Şair, dostunun qəlbindəkiləri bilmədiyindən, onu sevməsi ilə bəxtiyar sanır və deyirdi:

-Bilirsən, qardaş, xoşbəxtsən ki, sevdiyin gözəli tanıyırsan, görmüsən, yaqin ki, hal-əhvalına da bələdsən. Amma, mənim evlənmək yadıma düşəndə, canıma titrətmə düşür, qara-qorxu ürəyimə dolur. elə bilirəm ki, qara qızdırmaya tutmuşam. Kimi alacaqlar, "alnıma kim yazılıb", nədi, nəçidi, hələ çirkin-gözəlliyi bir yana dursun, heç olmasa, bir adamlığı olacaqmı? Eh... nə deyim, bəyəm özün bilmirsən?

Şair bilmirdi ki, onun toy, səadət haqqında qeyri-ixtiyari dediyi hər bir kəlmə bədbəxt Tərmanın ürəyinə sancılır, "haradan bizdə o bəxt, kaş nəfəsin fal olaydı, cəddin köməyim olaydı, Ağa ..."

Şair isə sözünə davam edirdi:

-Nə başını ağrıdım, gün keçir, qalx gedək. Elə bu axşam sənə ürəyindən xəbər verən bir qəzəl yazmağa çalışaram. Yaxşı, daxı sımsığınyı neyşə sallamısan, aadə?.. Raziyam ki...

Onlar yola düzəldilər. Şair bayaqkı hisslərin təsirilə, dostunun çiyindən tutub irəlilədikcə deyirdi:

-Eh, dostum Tərnan, görəsən dünyada elə bir zaman olacaq ki, hər bir cavan özü öz taleyinin ağası olsun? Özü görsün, istəsin, alsın; balı da onun, bələsi da onun olsun, Daxı ortalıqda yengə-dərnə olmasın?

öz zövqüylə seçsin, tutmayanda da öz səhvinin, xətasının təqsirini özü çəksin, öz taleyinə özü cavabdeh olsun? Öz bəxtini, həyatını başqasının tələbinə görə deyil, öz məzağına² görə qursun? Bilirsənmi, mən biləni dünyada əsil insan azadlığı o zaman olacaq, əsil evlilik həyatı da o zaman qurulacaq. Mən o gələcəkdə belə taleli cavanlara indidən qibtə edir, salam göndərirəm.

Tərən şairin bu atəşin nitqini heyran-heyran dinlədi və birdən qeyri-ixtiyari səsləndi:

- Əleykəssalam.

Hər ikisi qəh-qəh çəkib güldü.

...Axsam azanında Qalabazar məhəlləsinə girdilər. Azançı Kəlbə Mürvətin gözəl səsle çəkdiyi azan məhəllə möminlərini namaza çağırırdı. Əli qələmkar boğçalı, hamamdan qüslədən qayıdan tərəvətli bir qoca "axşamçağı" təki bir demədən "aşıq-məşuq" söz-söhbətilə gəzməkdən qayıdan cavanlara tərs-tərs baxıb evinə tərəf gedirdi: "Lahövlə vələ qüvvətə illa billah..." Bu Seyid Əzimgilin ev qonşuları Məşədi Qənbər idi. O, demək olar ki, səhər dəstəmazinə da, axşam dəstəmazinə da hamamda alırdı...

...Səhərdi, gülgün, nazəndə bir səhərdi, təbiət günəşdən, firuzəyi göylərdən, yaşıl çəmənlərdən min bir rəng almışdı...

Seyid Əzim Zoğatavay sahilindəki söyüdlüyə enirdi, bu onların Tərənla daimi görüş yeri idi. Şair burada bəzən saatlarla oturub dostu ilə söhbətləşər və çox vaxt təkləkdə əyləşib düşünə-düşünə xəyala dalardı. Bu xəyallar suyun qərribə ahəngi, həzin şırıltıları altında bəzən bir nağıl, bir əfsanə qədər uzun və şirin olardı. Günlərlə əyləşdiyi, şirin xəyallara daldığı bu sahildə o, qarğı qələmini çıxarıb balaca qələmdandakı quru mürəkkəbi ağzının lıqabıyla isladıb dizi üstünə qoymuş, ağ kağıza iik qəzəllərini yazmışdı. Bu yerlər gənc şairdə ilham oyadan doğma Vətən timsalı kimi əziz və gözəldi. Bu yerlərdəki salxım söyüdlər, sərvlər qərribə bir təzadla bir-birinə qarışırdı. Söyüdlər bədbəxt qızlar kimi başını aşağı salmış, saçlarını sulara sərrib yuyur, sanki gecə gördüyü yuxunu axan sulara nəql edirdi... Sərvlər isə Şirvanın adlı-sanlı cavanları kimi qürurla başlarını firuzəyi göylərə qaldırmışdı. Vətənin qız və oğulları yan-yana - biri başıaşağı, başıbəlalı, gözü yaşlı, pərakəndə saçlı, pərişan görkəmli - şair qəlbi kimi!.. Digəri uca, qədd-qamətli, məstanə duruşlu, ox bədənli, sərvə-azad qəddli... O çox vaxt çayın kənarında oturub düşünürdü: "Axır... çay həmin çaydı... Yüz min illər keçəcək, yenə də çay axacaq... Zərrələr həminki olmayacaq... Cəmiyyəti-insaniyyət də belədir... Əbədi həyat, əzəli həyat davam edəcək: insanlar, milyonlarla zihəyat gəlib-gedəcək, fəqət fərdlər həminkilər olmayacaq... Bu zərrələr kimi... Cəmiyyəti-insaniyyət də axan çaya, fərdlər isə ondakı zərrələrə bənzər..."

Şair indi də bu xəyalların təsiri ilə məlum söyüdü altında əski yerində oturdu. İndi, bir az sonra bəlkə Tərən da hacının çəngindən

nicat tapıb gəldi... Bəlkə gəldi... "Ey böyük kainat, sənin qanunların, səndə cərəyan edən hadisələr necə də insanlara şamil edilə bilər".

Birdən şairi uzaqdakı bir qaraltı cəlb elədi. O, yerindən qalxdı, "bu kim ola?" Gənclər məxsus hər bir şeyə yetiklik etmək xüsusiyyəti onun da varlığına hakim, ikinci xasiyyəti idi. Xüsusilə görünən qaraltı adı insanlar kimi oturub, yaxud da dayanıb durmamışdı. O, qarşı qayanın üstündə açıq bir yerdə idi. Qarşısında nə isə uca, çox uca rəhilə və ya lövhəyə bənzər bir şey vardı. Həmin qaraltı gah bu lövhəyə yanaşıb əli ilə, yaxud əlindəki nə iləsə onun üzərinə vurur, toxunur, nə isə edir və aradır geri çəkilib durur, gah ətrafa, gah da qarşısındakı payaya vurulmuş taxta lövhəyə baxırdı. İndi Seyid onu lap aydın görür, bütün hərəkətlərini izləyirdi. Geyim və görkəmindən də bu yerlərin adamına oxşamırdı.

Şair Tərlandı gözləyə bilməyib, yerindən aralandı və həmin şəxsə tərəf yollandı, O, çayın eninə iri qara daşlar qoyulmuş dayaz yolamından, daşdan-daşa addayaraq keçdi və qarşı sahilə çıxdı. Yaxınlaşdıqca həmin adamı tanıdı. Bu cənab Mahmud ağanın evində, onun ilk çıxışını dinləyən qonaq - "şəkil çəkən" adlandırdığı rus idi. Sonra Tərlandı ona demişdi ki, "bu da xaricilərdə rəssamlığı sənət eləmiş adamlardandı, bizim xəttatlar kimi..." o zaman Seyid Əzim incə miniatur və zərif, əlvan ornamentlərlə bəzədilmiş Nizami "Xəmsə"sini, Füzuli Divanının, Xaqaninin "Mədəin xərabələri"ni və "Həbsiyyə"sini, babasından ona yadigar qalmış müzəyyəri Qurani xatırlamışdı. Bu əlyazmaları onun "Mütəvvəl", "Məsnəvi", "Nəhv", "Nəqli-həmdunə", "Rövzetüs-səfa", "Kənz", "Qamus", "Gülüstən", "Bustan", "Fiqh", "Layebzer", "Tarixi-cahanara", "Şərhi-mütəvvəl" kimi kitabları sırasında ən yaxşı, qiymətli yerləri tuturdu, o bu kitabları dönə-dönə oxumağı sevirdi, İndi şair rəssama yanaşdıqca onu diqqətlə gözdən keçirir, heç bir hərəkətini nəzərdən qaçırmamağa çalışırdı.

"Cənab Mahmud ağa, onu knyaz adlandırdı. Knyaz Qaqarin... Görəsən knyaz onun adıdı? Təkcə adını demək ayıb deyil ki? Görəsən onlarda tanımadığın yad adamı, o qədər də sənə yaxın olmayan adamı necə çağırır, necə səsləyirlər?.. Görəsən cənab knyaz desəm inciməz ki, bizim dili bilirmi, necə anlaşıraq? Mənimlə danışmaq istəirmi?"

Cavan şair rəssama yaxınlaşdı. Knyaz onu hələ görmürdü, birdən arxadan gələn hənirtiyə tərəf döndü, nazik ağbəniz üzünə xəfif bir təbəssüm qondu. Seyid Əzim də gülümsədi. Gənclərin arasında keçən bu ilk təbəssüm mübadiləsi onların qəlb qapılarını bir-birinin üzünə açdı. Rəssam düşüncəyə düşdü: "Ha... Bu cənab Mahmud bəyin mənzilində

improvizasiya yolu ilə şeir söyləyən, eksprompt ilə şeir deyən cavan şairdir. Hayif ki, dilini bilmirəm. Mehriban cavana oxşayır". Hər ikisi qızarmışdı, heç biri sözü nədən başlayacağını, necə anlaşacağını bilmirdi. Seyid Əzim rəssamın geyimini diqqəttə gözdən keçirirdi: indi onun əynində qonaqlıqda gördüyü libas yox idi, onun çiyində bir növ əbanı andıran qara bürüncək var idi, uzun saçlı, başı açıqdı, sarışın qıvrıq saçları az qala çiyinlərinə dağılırdı, dağ havasının xəfif mehindən bu ipək kimi zərif tellər oynayır, onun üzünə qəribə, xoş bir yaraşığı verirdi.

Bundan sonra şair yetiklik elədi, o ömründə şəkil çəkilməsini görməmişdi. Xəttat Nəcəfzadə Məktəbinin dizi dibində çox oturmuş, sünbülü, reyhani, nəsx, şikəstə, süls xətlərindən dərs almışdı: arabir ornamentlərlə Quran, divan bəzəyənləri də görmüşdü. Əlyazmalarını şirazələyən Hacı Qafur Əfəndinin də işini müşahidə etmişdi, amma rəssam görməmişdi, onun bir gözü hələ adını bilmədiyini lövhədə - mol-bertdə idi. Rəssam bunu anladı, axı Şərqi bu ağır bəlasından xəbərdar idi: islam dini şəkil çəkməyi, insanı təsvir etməyi qadağan edir, o bunu eşitmişdi, bilirdi. Odu ki, gənc şairin marağı onun üçün dilsiz də olsa aydın idi. O bitməmiş əsəri tamaşaçıya göstərməyi sevməsə də, əlindəki fırça və rəngləri yaxında göy ot üzünə sərdiyi xalçanın üstünə qoyub, gənc şairə yanaşdı, onun əlindən tutdu və dərhal buraxdı, "vay, mən nə etdim, axı mənə demişdilər ki, özləri əl verməsələr, heç kimə toxunma, onlar kafir təmasını murdar hesab edir, birdən inciyər". Lakin şair bu dəfə özü onun əlindən tutdu, molbertə yaxınlaşdılar... Seyid Əzim maraqla lövhəyə çəkilmiş rəsmi seyr etməyə başladı. Bu onun Mahmud ağa məclisində gördüyü qaraçı qızlarının təsviri idi... "ilahi, sən ona nə böyük istedad vermişən, bir işə bax... Gör bir qızları necə də oxşadıb, elə bil lap özləridir, bir almadı yarı bölünüb... Hələ Sona... elə bil belinə vurduğu əllərini indicə yuxarı qaldıracaq, göyərçin kimi qanad çalacaq... Ecazına şükür, Xudaya!"

O, barmağıru rəsmə toxundurmadan işarə ilə qızları göstərərək bir-bir adlarını deməyə başladı. "İzzət... Qəndi... Sona..." Rəssamın üzünə xoş bir təbəssüm yayıldı. "Tanıdı, bəyəndi, deməli zəhmətim hədəf getməyib, düz tuta bitmişəm". O gülməyib, şairin əlindən tutub bərk sıxdı:

- Nu kak, xoroşo?

"Xoroşo" sözünü bazara gələn malakanlardan bütün Şirvan əhli yaxşı bilirdi. Qalan sözləri başa düşməsə də cavan şair, gənc rəssamın səsinin ahəngindən və "xoroşo" sözündən rəssamın nə demək istədiyini, nə soruşduğunu anladı. O, qızardısa da, tez-tələsik, böyük bir

Vəcd və həvəslə rəssamın ovcundakı əlini sıxdı: "Xoroşi, çox xoroşi, lap xoroşi". Bu üç "xoroşi" rəssamın ürəyinə işlədi, ona ən yüksək qiymət, ən yaxşı tənqidi qeyd kimi təsir bağışladı: "Bu hələ tam tablo, bitmiş əsər deyil, sadə bir etüddür, əgər o, burada öz vətəninin nazəndə qızlarını tanıyıb qiymətləndirə bildisə, mən doğrudan da bəxtiyaram, mən bu əsər üzərində mütləq işləməliyəm" sözləri xəyalından keçdi. "Təəssüf ki, mən sənin dilini bilmirəm, möhtərəm şair, əgər bilsəydim, əgər sənin öz əksini də çəkə bilsəydim, buna sənin və ya həmvətənlərindən lazım bildiklərimin birini razı sala bilsəydim, nə gözəl olardı".

Gənc şair qarşısında bütün gözəlliyi və insani coşqunluğu ilə canlanan qızların rəsmlərini gözdən keçirir və düşünürdü: "Ya rəbbi, bəs nə üçün bizə rəsm etmək, insan surətini canlandırmaq qədəğən olub, neyşə bizim mollalar deyir ki, guya sən, ey böyük xaliq, çəkilən hər bir rəsm üçün o haqq dünyada çəkən rəssamdan can istəyəcək, çəkdiyi surəti canlandırmağı tələb edəcəksən? Bizim elə cənab Məktəbinin ixtiyarı olsaydı, gör-götür dünyasıdı, oxuyub öyrənsəydi, yaqın ki, o da belə gözəl xarüqələr yarada bilərdi. Kərəminə şükür, Xudaya, nə üçün bizim bədbəxt müsəlmana bütün dünyanın ən gözəl nemətləri qədəğən olunub. Şəkil çəkmək, musiqi çalmaq, şeir demək, qərəz insanın dimağına səfa verə bilən nə varsa, hamısı biz müsəlmana o biri dünyada vəd olunur, bu dünyada isə, əzab, yalnız əzab... Hələ bir üstəlik Allah ən çox istədiyi bəndəsini əzab içində saxlayır, onu əzabla imtahana çəkir ki, sidqinə inansın deyirlər... Bu ki ədalət olmadı... nə isə, əstəğfürullah... və əlhökmilillah... Mütləq bu barədə ağa Tərhan ilə də danışmalıyam", - deyə dostunun gülümsər simasını xəyalından keçirtirdi. Şair və rəssam bir-birinin üzünə baxır, hər ikisi gənc qəlblərinin gözü ilə bir-birini seyr edir, ilham dililə bir-birilə söhbətləşirdilər. Birdən hər ikisi gözlərini molbertdən ayırıb, Şirvanın bu qərribə guşəsini sükunət içində seyr etməyə başladılar. Qulaqlarında Zoğalavayın həzin şırıltısı səslənir, sanki deyirdi: "Yaradıcı insanlar, siz ki fitrətən qardaşsınız, siz ki hər ikiniz təbiətin bu rəna guşəsini eyni bir məftunluqla seyr edir, mənim əzəli nəğmələrimi eyni bir həyəcanla dinləyirsiniz..." Əgər bir-birinin dilini anlasaydılar, mütləq yek-digərinə belə deyər, hər an başqa bir rəng alan dağların, dərələrin, ağacların, çəmən və çiçəklərin sehrkar gözəlliyindən danışardılar.

Biz ki onlara kömək edə bilməyəcəyik. Bax, budur, o gələn Tərhan da bu yerlərin səfasını bir aşıq, bir Məcnun məfhunluğu ilə duyursa da, o da rəssama bir söz deyər, öz duyğularından bir şey anlada bilməyəcəkdi.

Yaxında dilmanc da yox idi, mütərcim də... Mahmud ağa günorta yeməyindən əvvəl öz otağında kamanda inləyən Bayatı-şirazın həzin laylaları, nalələri altında xoş bir yuxuya getmişdi. O, bir az sonra tanrı çaldığı şur sədalara ilə yuxudan oyanacaq, günorta yeməyinin hazır olduğunu bilib, qonaqları mey, məzə, rəqs, musiqi və şeir məclisinə dəvət edəcək idi...

Gəlin biz də heç bir şeylə kömək edə bilməyəcəyimiz cavanları ilk insanın dili ilə anlaşımaqda qoyub yolumuzu dəyişək... Başqa bir məkana, bizi maraqlandıran başqa insanların yanına gedək, görək onların taleyi nə yerdə qaldı...

Orda bizi bir dəstə qız, ana torpağın yetirdiyi çiçəklər qədər incə, rayihədar bir qız dəstəsi gözləyir...

GÖRÜŞ YERİ

Qızlar bu gün paltarlarını yumaq, yuyunub arınmaq üçün özlərini çayın adam ayağından uzaq bir guşəsinə vermişdilər. Buralarda gediş-gəliş yox, gicələr isə dərin idi. Səhər gün istisi qalxmamış, Ədil onları bura gətirmiş, əmin-aman yer olduğuna arxayınlaşıb, onlardan aralanmış, yaxındakı meşəliyin kölgəliyinə çəkilib palaz saldırmış, uzanıb yatmışdı... Qızlar deyə-gülə paltar yuyurdular. Sona, İzzət. Qəndi çaydakı iri çopur daşları kənara çəkib, paltarları bu daşların üstündə yuyurdular. Ağ gilabı suda islandıqca paltarların üstünə yayılır, köpüklənirdi; qızlar yaş paltarları çəngələyir, daşa çupır, ovxalayır, sonra da çayın göz yaşı kimi duru suyunda yaxalayır, sahilədən aralı kolların üstünə sərirdilər. Sona əlindəki iri mələfəni yuduqca gözləri yol çəkirdi. Qəndi ona sataşdı:

-Hə, nə əlində paltar dondun aaz... Gözün yol çəkir, deyəsən...

-Hə, gözüm yol çəkir...

-Səfərdən gələnin var? Sonanın səsi titrədi:

-Kimim olacaq ki, sən bilməyəsən, a çoxbilmiş...

Qəndinin qələmiqəşləri quş qanadı kimi qalxdı, elə bil körpə quş uçacaqdı, birdən dayandı... İncə dodaqlarındakı xəfif təbəssüm qəh-qəhəyə çevrildi:

-Hardan çoxbilmiş oldum? Hansını bilsəm də, sənə bircə sirrini bilmədim ki, bilmədim...

- Mənim sırımı?

Qəndi kəlağayısını suya çəkməklə məşğul olduğu halda, onlardan göz çəkməyən İzzətə göz vurdu:

-Bəs kimin?

-Mənim heç bir sırım-zadım yoxdu... Necə deyiblər?

Pirdirəki pırivüz,
Mən də sizin birivüz.

-Elə var!.. Elə bilirsən bilmirik ki, axır vaxtlar kimin üçün oynayırsan, kimin üçün ah-uf ələyirsən? Keçən üzük falında kimin üçün üzük salmışdın suya, a faqqı?!

-Sən Allah bəsdı...

Qəndi süzgün gözlərini bir az da süzdü. Sonaya sanki məhəl qoymadan söhbətə başladı:

-Bilirsən, İzzət, iki adama gümanım gedir, amma hansıdı bilmirəm...

Hamısından kiçik olmasına baxmayaraq, Sonaya daha çox yaxın olan Nisənin üzündə həyəcan duyuldu, elə bil ki, dostunun sırımın açılmasını istəmirdi, amma gizləyə də bilmirdi. Sonaya yaxınlığını göstərmək arzusu bu hissə qalib gəldi, uşaq sadəlövhlüyü ilə gülümsünüb dilləndi:

-Amma mən bilirəm, bi-li-rəm...

Sonanın qaşları çatıldı, qara gözlərindəki şəfqətlə Nisəyə baxdı, qıza acıqlana bilmədi:

-Sən heççə şey bilmirsən, Nisə, gəl bu ağı apar sər.

Nisənin dolğun dodaqlarındakı təbəssüm dərhal soldu, o dostunun səsindəki kədəri duymuşdu, dostu ondan narazı idi. Qız yaş balaqlarından su süzülə-süzülə yerindən qalxdı, yumaqda olduğu balaca köynəyi çəngələyib xışmaladı, yumurlayıb onun üçün çanağı əvəz edən daşın üstünə qoydu, ürkək addımlarla sevimli müəlliməsinə yanaşdı. Sona sıxılmış mələfəni Nisəyə verəndə gəlinin gözlərində elə bir dərd, elə bir ələm var idi ki, bu gənc qızın nəzərlərindən qaçmadı, ağır daş kimi qəlbinə çökdü. Qız təəssüfləndi. Hələ heç bir şey deməsə də, sirri vermiş kimi, cinayət üstə tutulmuş uşaq tək dodaqları büzüldü, az qala ağlayacaqdı. Onun bu halı Sonaya bərk təsir elədi, şəfqətlə şagirdinə baxıb yavaşca dedi:

-Di yaxşı, amma bundan sonra böyük danışanda sən sus...

-Yaxşı... - qız burulu mələfəni alıb açdı, çırpdı, qırıqlarını düzəldə-düzəldə qaramıq kollarının üstünə sərdi.

İzzətlə Qəndi isə əl çəkmirdilər; xüsusilə Qəndi bərk maraqlanmışdı:

-Aha, torbada pişik varmış ki... bizim xəbərimiz yox... Sən Allah, Nisə, sən mənim canım, de görək bildiyin nədi?

İzzət da ona qoşuldu:

-Ayıb deyil, Nisə, bizdən neyşə gizləyirsən? Bu gün də olmasa sabah biləcəyik... bizim ki, bir-birimizdən gizlinimiz yoxdu...

Qız duruxub durmuşdu, amma artıq tərəddüd etmirdi, duraxması da özünü yamanca yerdə ələ verməsinə, ağzından lazım olmayan söz qaçırmasına görə idi. İndi daha onu öldürsəydin də bildiyini heç kəsə deməzdi. Təkcə pərt olmuşdu ki: "Niyə mən bö'üklərin sözüne qarışdım?" Sona harayına gəlməseydi, Qəndi ilə İzzət ondan əl çəkməyəcəkdilər:

-Di yaxşı, bəsdı, əl çəkin uşaqdan... Axı o nə bilir, nə desin sizə... Paltarınızı yuyun, gün suyu qızdırıb, nə qədər adam-zadyoxdu, çimək...

-Aralığa söz qatma, niyə bizdən gizləyirsən?..

-Dedim ki, heç bir şey gizlətmirəm... Sona paltar yumağı bitirib durdu:

-Nisə, gəl başıma su tök...

Nisə hələ də pərtlytin təsiri ilə aram-aram yerindən qalxdı, qazançada gün altına qoyulmuş suyu yaxına çəkdi. Sona qara, parlaq hörüklərini açdı, mis piyalənin içinə iki yumurta çırpdı, bir az su əlavə edib çaldı, sonra başına töküüb saçlarını yumağa başladı. Sonanın tələbi ilə Nisə, arabir mis piyalə ilə qazançadan ilıq su alıb onun başına töküdü.

Sona saçlarını yuyub tağ ayırdı, narın dişli taxta daraqla daramağa başladı. Onun üzündən, çənəsindən, saçlarından və dirsəyəcən çılpaq qollarından təmiz su süzülürdü. Tərdən təmizlənmiş, sudan sərinlənmiş başında bir yüngüllük duydu. O hər iki tərəfdən saçlarını hörüb ayağa qalxdı, indi hörükləri onun dizlərinə enirdi. Sona bu uzun hörükləri bir neçə dəfə başının ətrafına doladı, uclarını gətirib əmgəyinin üstündə düyünlədi, ağ güllü al sərçətfə ilə başını bağladı. İndi artıq gülümsəyirdi, elə bil ki, bir az əvvəlki kədər də üzündən su ilə yuyulub getmiş, qara fəttan gözlərinə, qızarmış yanaqlarına, nəm dodaqlarına qızılgül təzəliyi, tərliyi gətirmişdi:

-Qızlar, gəlin çimək...

Sona üst paltarlarını soyundu. Köynəyini və islaq dizliyini çıxarıb daşın üstünə atdı, bircə uzun, ərəbi donu xatırladan, nazik gecə köynəyində qaldı. Cəld cumub özünü gıcınun ən dərin yerinə saldı, tez-tez qol ataraq üzməyə başladı. Qızlar da gülüşərək ona qoşuldular. İndi

giconun sakit suyu, (al axan pozulmuşdu, dörd sona üzür, dörd pəri qol atırdı. Dumduru su köpüklənir, sıçrayıb ətrafa zərrələr kimi dağılır, qızların qaçqılıtsından, suyun şappılıtsından başqa heç bir şey eşidilmirdi. Qızlar aləmi unutmuşdular. Ətrafdə heç kəsin olmadığına arxayındılar. Amma qızlar tək deyildi. Bayaqdan bəri qarşı sahildə onlan iki göz izləyirdi. Bu gözlərin kimə məxsus olduğunu bilmək üçün gəlin çayın o biri tayına keçək.

...Tərланın onları görməsi heç də təsadüfi deyildi. Bir neçə vaxtdan bəri Tərлан münasib an gözləyir, çoxdan bəri mütrüf Ədilın evini güdürdü. Məhəbbət Tərlanması həlak eləyirdi. Tərлан bu böyük aləmdə özünə yer tapa bilmirdi. Hər axşam Mahmud ağanın otağında Sonanın rəqslərinə tamaşa eləmək artıq gəncə bəs eləməirdi. O sevdiyi qızı təklikdə görmək, səsinı eşitmək, sözlərini dinləmək, dərdsərini söyləmək, nəfəsini duymaq istəyirdi. Bu arzu hava kimi, su kimi, çörək kimi, ana nəvazişi kimi çox, olduqca çox böyük bir zərurətə çevrilmişdi. Bu arzu Tərlanması körpə ürəyini qarşalayıb qovurur, yandırır yaxırdı. O nə dostlarının nəsihətlərini, nə də ata-anasının hədələrini eşidəcək halda deyildi... Bu hiss Tərlanması gücü çatmayan azman bir qüvvətə çevrilmişdi, bir ahənrüba olmuşdu, çəkib aparırdı onu, hara? Özü də bilmirdi... Tək bir təsəllisi var idisə bu da ağanın qəzəllərini oxuyub məhəbbətin seyrini dinlədiyi anlarda olurdu.., O gah çəngi dəstəsilə qarabaqara toya gedir, gah onların ardınca dabanbasma Mahmud ağanın otağına gəlir, gah qızların axşam azanından, əl-ayaq yığışandan sonra gedə bildikləri qəriblər hamamına ötürür, gah da Şamaxıdan qırağa - başqa mahallara gedən furqonlarının dalınca atım səyridirdi. Bəzən o qızların qab-qacaq yuduğu və ya su doldurduğu arxın baş tərəfini kəsdirib oturur, mövsümünə görə müxtəlif meyvələr, alça, giləs, alma, armud, əzgil alıb suya buraxırdı, bəlkə Sona da meyvələrdən birini tutub yedi! Amma, yox, uzaqdan-uzağa göz qoyub görürdü ki, Nisə, Qəndi, İzzət, Məleykə və başqa qızlar həmin meyvələri tutub gülə-gülə yeyirdilər.

-Görəsən hansı bəxtəverçün axıdırlar?

-Aaz, Sona, sən də ağzını şirinlət!

-Ay təzə meyvəni suya axıdan oğlan, neçə belə nübarlara çıxasan, ha-ha-ha. Allah səni istəklüvə yetirsin.

Tərlanması nə bileydi ki, Sona bu meyvələri yeməkdən ötrü ölür, amma "bəlkə cadulanıb" deyər yemir, yemək istəyir - çünki sevdiyinin əlləri dəyib onlara, əl vurmaq, toxunmaq istəyir - çünki bilir, bu meyvələri onun üçün, onun adına alıblar, onun məhəbbətilə sulara axıdıblar; amma

yemir - qorxur ki, bu cadular onu yoldan çıxarar, onun dəyanətini qırar və o, Tərlanı qoruya, səhv addımdan, xətalardan saxlaya bilməz. Tərlanı daha da eşq divanəsi eləyer, xata-bələyə salar. Dilə-ağıza düşər Tərlan, daş-qalaq elərlər Tərlanı. İrağ-ırağ "çəngiyə vurulub, çəngiyə qoşulub", deyərlər Tərlana... Sevdininin bədbəxtçiliyinə səbəb olar.

Qız qəlbindən bu əziz adı dönmə-dönmə keçirsə də, dodaqlarına gətirməkdən çəkinirdi.

Tərlana elə gəlirdi ki, onu görüb, məqsədinə yetiklik eləyən yoxdur... amma görəndə, yetiklik eləyən də var idi... Cidanı çuvalda gizlətmək olmaz, yanan yerdən tüstü çıxar, göz acıdırar... Oda, alova, çevrilər.

Bu gün, deyəsən, güdükçülərdən heç birisi həndəvərdə yox idi, olsaydı da, Tərlanın bundan xəbəri olmayacaqdı. Gəlin biz də nəticəsiz, qorxulu bir məhəbbətin odunda yanan Tərlana baxaq, biz də qara ürəkliləri unudaq, qorxu-hürkü bilmədən, həyatı haqqında düşünmədən, od ilə oynayan, böyük eşqinin dalınca qəlbinin çağırışına cavab verib bayaqdan bəri bu həndəvərdə özünə dalda yer tapan Tərlana tamaşa eləyək.

Tərlan dünyanı unutmşdu, dedim - haqdı... O parlaq, bircə bulud da görünməyən firuzəyi fəza altındakı dörd qızdan tək birini - Sonanı gördü. Onun qulaqlarında gah Ağanın qəzəlləri, gah Nəcəfçulunun tarı, gah Qəndi xanımın çirtmaları, İzzətin dəfi səslənirdi. Sona isə rəqs edir, gah da qüssəli-qüssəli oturub baxırdı... Arabir o özünə çox aşına olan bu xəyalları qovur, indiyə qayıdır, Sonanı onun üçün qeyri-adi olan vəziyyətdə, gah paltar yuyan, gah sərən, gah başını darayan görürdü... Qəribə idi, Sonanın bugünkü vəziyyəti Tərlan üçün doğrudan da adəti deyil, qeyri-adi idi... O, Sonanı beləcə sadə geyimdə, daşa yaş tuman-köynək çırpın təsəvvür eləmir, gördüklərinə inana bilmir, sevgilisinin adı işləri bilməsinə fərəhlənir, təəccüb qarışıq bir sevinc duyurdu. "Sən beləymişsən, Sona, sən beləymişsən..." Adı həyat! Sona burada tamamilə başqa idi. O daha gözəl, daha təbii görünürdü... Yad baxışlardan ürəkən bir ceyran kimi deyil, ana kimi, bacı kimi... Adı qadınlar kimi... "Sən beləymişsən, Sona" sözlərindən başqa ürəyinə bircə mehriban söz, bircə nəvazişli kəlmə gəlmirdi. Sanki gəncin bir dərya məhəbbəti, çocuq heyrəti qarışmış, bircə cümlədə toplanmışdı: "Sən beləymişsən, Sona, beləymişsən"... O fərəh və sevinclə qıza tamaşa edir, səsinə, nə deyib, nə danışdığını eşitmək istəyirdi. Amma yerinin bilinəcəyindən ehtiyat edib, tərənəm, qızın yalnız gülümsəməsinə, dodaqlarının açılıb-örtülməsini görür, sözlərini isə

eşidə bilmirdi... Birdən o, Sonanın qalxdığını, başını sərçətfə ilə bağladığını gördü; "kaş o daraq olaydım, tellərinə toxunaydım... kaş o sərçətfə olaydım, başına dolanaydım", - deyə düşündü. Sonanın yaxasına əl atdığını gördükdə, qızın nə dediyini anlamasa da fərfinə vardı: qız çimmək istəyir... İndicə o, sevdiyi gözəli çılpaq görəcəkm... Həyə təri gəncin pozulmamış vücudunu basdı, dayana bilmədi, baxa bilmədi, ağacların sıx yerinə çəkildi: "Yox, yox, bu günahdı, o bilmir, bilsə bağı çatlamazmı? Mən özüm də bu qələti eleyə bilmərəm. Suda çimənə baxmaq ayıbdı, xəcalətdən özüm də ölləm, baxa bilmərəm... Naməhrəməm axı... başqasının belə elədiyini eşitsəm, binamus deyərəm..."

O indi qızların suyu şappıdatmalarını aydın eşidirdi. Kolların arasında yeri rahat olmasa da, qaramıg tikanları ellərini, paltarını, üzünü cızsa da, tərpnəmədən uzanıb, aydın qəlbi kimi təmiz, buludsuz göylərə baxır və sevgilisini xəyalında canlandırır: Sona ayaq üstündə durub, qarğı saçlarını taxta daraqla darayır, çılpaq biləklərindən su süzülür... Bu adı görünüş nə qədər xoş, doğma və gözəl idi... təzə idi. Burada heç bir dəbdəbə, yad gözlər yox idi... Səslər kəsildi... Tərən sürünən sahələ, əvvəlki yerinə qayıtdı. Qızlar artıq geyinmişdilər. Onlar kollara və çaylaq daşlarına sərdikləri paltarları evir-çevir eləyir, quruyanlarını yığıb hamarlayır, qatlayıb iri köhnə qaxanın üstünə qoyurdular... O, Sonanın səsini birinci dəfə çox aydın eşitdi:

-Qızlar, bəsdi, qoy qalanları qurusun, sonra yığarıq. Gedək görək Ədil ağa yatıb doyubsa, bir az çörəkdən-zaddan yeyək...

Onlar sahildən ayrılıb meşəliyə doğru yollandılar, Qızlar getdi... Sahildə mis qazança, piyalə və alanəm paltarlar qaldı. Amma Tərənlinin xəyalından bir az əvvəlki səhnə hələ də çəkilmirdi.

"Mən bu gün onu görməliyəm. Hökmən görməliyəm, necə olursa olsun görməliyəm onu, mən ona deməliyəm, mən ona deməliyəm, necə olursa olsun mən ona deməliyəm". Amma nə, necə, bilmirdi!

Taleyi Tərənlinin köməyinə gəldi, bir az sonra qızlardan bəzisi yemək yeyib xalçanın üstünə uzandı və kölgəlikdə dincəlməyə qərar verdi, Sona isə balaca Nisə ilə birlikdə meşəlikdə zoğal yığmağa başladı... Elə bu zaman Tərən dözməyib onların qarşısına çıxdı:

-Salam!..

Sonadan çox Nisə diksindi, qorxu ilə ətrafı, gəldikləri cıgırla gerini gözdən keçirtti. Heç kəs yox idi. O diribaşlıq elədi, daxili bir hissini, özünü də anlamadığı bir hissini əmrilə gəncləri tək qoyub onlardan aralandı, qarşısındakı zoğal ağacından aladəymiş meyvələri yığmağa başladı.

Üz-üzə qaldılar. Göz-gözə qaldılar. Birinci dəfə idi ki, belə bir səadət əllərinə düşürdü. Amma ikisi də bu səadəti gözləyirdi, ikisi də bunun gec-tez baş verəcəyini duyurdu. Sona taqəti kəsilmiş kimi quru ot basmış kəsəklərin üstünə oturdu. Tərən da onun yanında yerə çökdü. Danışa bilmirdilər, söz tapmırdılar. Sükut xeyli sürdü, qəfəsə düşmüş iki quş ürəyi çırpınırdı, dilləri elə bil ki, bağlanmışdı, bağlı dillər əvəzinə iki cüt göz danışırı. Bu gözlərdə elə dərin bir məlal, elə yanıqlı bir həsrət var idi ki, sözə ehtiyac duyulmurdu. Ürəklər, çırpınan ürəklər danışırıdı...

Sona Tərənın qızılı bafta ilə həşyələnmiş çuxaya qütəvvər olmuş mütənasib əndamını, qara çatma qaşlarını, iri, ala gözlərini, təzəcə tük gəlmiş yetkin qaysı kimi şəfəqli, allaşmış üzünü doymaq bilməyən acgözlüklə seyr edirdi: "Hələ sən lap uşaqsan, ağa Tərən, necə də qorxmursan! Yoxsa çəngi həvəsi ürəyindəki qorxuya üsrün gəlib? Amma gözlərin yalan demir, ürəyinin aynasıdı o ala gözlərin! Qara çatma qaşların altında bu gözlər nə gözlədi, ilahi nə doğruçudu! Amma çifayda, mənə onlardan heç nə nəşib-qismət deyil, ilahi! Mən bu gözləri öpə də bilmərəm, ixtiyarım da yoxdu! Amma ürəyim elə əsir ki... Bircə dəfə, tək bircə dəfə bu gözlərə toxuna bilsəm, ölmərəm! Dodaqlarım da titrəyir, ilahi! Əgər mənim də gözlərim arzularımın aynasıdırsa, evim yaxşıca yıxıldı. O mənim ürəyimdən keçənləri duya bilər, mənə nifrət elər! Bir də o çəngidən bundan başqa nə gözləyə bilər? Hamının nəzərində həyasız, kişilər qabağında oynayan çəngidən. Yüz-yüz gözdən ötmüş çəngidən".

Getdikcə, xəyalı dəyişdikcə, fikrini qara-qura düşüncələr çulğaladıqca Sonanın rəngi qaralır, üzü tutulur, qaşları çatılırdı... Görüşün ilk dəqiqələrində Sonanın üzündəki heyranlığı, sevinci görüb fərəhlənən Tərən, ondakı bu təbəddülatı duyduqca heyrətlənirdi: "Görəsən ona nə oldu, niyə tutuldu! Amma əvvəl sevindi, vallah, sevindi! İndi gör necə də acıqlı baxır? Acıq da sənə yaraşır, Sona, qəzəb də. Nazik qara qaşların çatıldıqca, gözlərin qəzəb saçdıqca ürəyimə oxlar batsa da, gözəlsən! Vallah, hüsnünün tayı-bərabəri yoxdu... Yəqin qorxursan, Sona. Qorxma! Mən səni yağlı caynağına vermərəm. Bir can, bir baş nədi ki, dost yolunda, istəkli yolunda qurban verməyəsən?"

Birdən o qızın danışdığını eşitdi, daha doğrusu dodaqlarının, xırda ağzının açılıb-yumulduğunu gördü. Hələ sözləri eşidə bilmədən, qərībədir, qızın danışdığını duydu. "Mən sənə sənənin həsrətində idim,

Canım-ciyərim! Olmaya yanına gələndə Allah qulaqlarımı kar elədi, mənə cəza verdi ki, sənin səsini eşitməyim".

-...Necə qorxmadın, ağa Tərlan, özünü işə salarsan axı.

-Niyə, Sona?

O nə dediyini, nə danışdığını bilmir, Sonanın səsindəki musiqinin ahənginə heyran-heyran qulaq asırdı, mənasındansa səsəki gözəlliyi dinləyirdi.

-Nece niyə? Hacı ağa xəbər tutsa, dərimizə saman təpdirər.

-Qoy olsun, mən sənsiz ömrü neynirəm, Sona! Mən bircə gün başımı o dizlərinin üstünə qoyum, sonra əzrayıl gəlsin, "buyur, al canımı" deyim, "arzuma çatmışam..."

Gəncin coşqun bir sadəlvhlüklə söylədiyi sözlər Sonaya ilk qəzəbini bir anlığa unutturdu, qız gözlərini yerə dikdi, indi o, Tərlanın səsini hayıl-mayıl dinləyirdi. Bunlar onun ömründə çox eşitdiyi bayağı istəklər, "məhəbbətlər" deyil, ürəkdən gələn çılgınlıq, həyəcan, əsil ehtiras dolu sözlər idi. Əfsun var idi onlarda! Elə bir cazibə var idi ki! Sona toylarda məclislərdə bəy və ağalardan eşitdiyi tələblərlə bunları heç tutuşdura, yaxın qoya da bilmirdi. Ürək yangısı ilə deyilən bu ecazkar sözlər hara, bir anlıq arzu üçün söylənən o şit, söyüsdən murdar sözlərharə!.. Sona Tərlandı dinləyirdi!

Tərlan, qızın sakitləşməyə başladığını görəncə ürəyində çoxdan bəri qövr edən və xəyallarını, çəkdiyi nəqşələri, yaratdığı gözəl bir aləmi açıb töküdü. O, deyirdi ki, "gəl səni götürüb uzaqlara qaçım, karvanlardan birinə qoşulub uzaq ellərə gedək, Allah kərimdi, başımızı birtəhər dolandırar, bir yana çıxarıq. Bir şəhərdə, ya kənddə özümüze yurd-yuva qurruq, birlikdə yaşarıq..." Bu uşaqca nağıllar qıza əlçatmaz xəyal kimi uzaq, yuxu kimi şirin gəlirdi. Bəli, çəngi Sonanın da öz evi, təmiz-pak bir həyatı, öz əri, uşaqları ola bilər, hər görəni "çəngi köpəyin qızı" deyib yan keçməz, düşməni bu adla söyməz, uşaqları bu adla qorxutmaz. Ona heç kəs həqarətlə baxmaz... Lakin bu nisyə xəyalların əsil həyatla heç bir əlaqəsi yox idi... Tərlandan daha təcrübəli olan Sona bunları yaxşı bilirdi, o bilirdi ki, divan-dərə də, sarvan-karvan da, kənd-kəsək də Hacı Əsədin, "qapaqlı"nın əlində, tərəfindədi. Heç üç gün keçməz ki, Şirvandan çıxan dörd karvan yoluna dörd çapar çıxar. Birinci mənzilə çatmamış onları haqlar, Sonanı tikə-tikə doğrar, bu cəhənnəmə, Sona özü üçün qorxmurdu, nə olsun ki,

əgər o bilsəydi ki, bir onun ölümü ilə Tər lan bütün bələlardan xilas olar, düşünmədən ölümü qəbul edərdi. Onu qorxudan şey təkə, sevdiyinin, Tər lanın rüsvay ola biləcəyi idi!.. O özünü düşünmürdü... Ona nə olacaqdı ki... Amma Tər lan, aman Allah, Qapaqlı onun başına nələr gətirə bilər?! Tər lanı at döşünə qatıb Qapaqlının qulluğuna qaytararlar. Zaman, istəmədiyinə evləndirər, Tər lanın dilini də, yotunu da kəsər Qapaqlı!.. Sona Özünü düşünmürdü. O razı olmazdı ki, sevdiyi gənc çəngi ilə qoşulub getsin... Tay-tuş, el-camaat arasında xəcil olsun... O sevirdi, onu dərin bir məhəbbətlə sevirdi... Başqaları ona salam vermək istəmədiyi halda, Tər lan onu özünə arvad, şərən halal etmək, ana görmək istəyirdi, bütün bunlar onun yuxuda belə görə bilməyəcəyi sədət idi. Amma ürəyi elə hey vird edirdi: "Yox, yox, razı olmaram ki, xəcil olsun, çəngiyə qoşulub getsin..." Bu sözü elə bir etiqad və inamla təkrarlayırdı ki, sanki bu "çəngi" onun özü deyil, qatı-qanlı bir düşməni idi... Sonanın gözlərində bir an cavan şair Seyid canlandı, o da bu "çəngini" sevir, ona incə-incə qəzəllər qoşur, onu "periter soltanı" adlandırır, amma ona bu şairin sənətini sevmişdi, o heç bir vəchlə Tər lanı məftun olduğu həmin qəzəlləri qoşan şairə də dəyişməzdi... Lakin gəncin sadə xəyallarındaki əfsun Sonanı elə almışdı ki, o bu axan çayın qabağını saxlaya bilmir, bəlkə də heç istəmir...

- Nə bilim, ağa Tər lan necə deyərlər: "Avazın yaxşı gəlir, oxuduğun Quran olsa..." Təki arzuların baş futeydi...

Tər lan sevinclə qızın əlindən tutdu, o bu sözləri razılıq kimi qəbul eləmişdi:

- Sən mənə inanırsanmı, Sona, de, inanırsanmı? Bu təmas Sonanın ürəyinə işlədi:

-İnanıram amma çifayda...

- Təki sən mənə inan! Möhlət ver, Sona! Ay qız, mən də qoy bir işimi hazırlayım. Sonra sənə xəbər elərem, deyərəm, gün xoşlatdırram, çıxarıq Allah qoysa...

- Bəs elin-günün, bəs əməllərin, arzuların? Bəs aqibətin?

- Nə danışsın, ay qız, təki sən yanımda ol! Dünyada heç nə gözüme görünməz, Sona! Ağadan xəhiş eləmişəm ki, mənim üçün bir qəzəl qoşsun, hayfı özüm qoşa bilmirəm, sənə elə sözlər deyərdim ki... Onda ürəyinə heç nə gəlməzdi... Al, gör necədir? Elə bil ürəyimin içindəymiş...

Sona Tər lanın Seyid Əzimlə dostluğunu bilirdi, indi "ağa" sözünü gəncin ağzından eşitcək söhbətin kimdən getdiyini anladı, gülümsədi.

Sona şairin qəzəllərinin çoxunu əzbər bilir, Mahmud ağanın məclislərində rəqs edərkən gənc Seyid Əzimin ona necə göz qoyduğunu da görürdü. Sona, həтта, şairin onu bir az sevdini də duymuşdu. Amma hər bir qəzəlini Necəfuludan da əvvəl əzbərlədiyi bu incə şairlə, seyd-peyğəmbər övladı ilə öz arasında elə böyük bir fərq görünürdü ki, xəyalından daha başqa bir şey keçmirdi. O, yalnız Seyid Əzimin şirin, ürəklərə işləyən qəzəllərinə heyran idi...

Bir az aralıda isə Nisənin hənirtisi gəlirdi. O Şirvanda təzə dəb düşmüş bir havanı zümzümə edirdi:

Sabab olar, qazlar gələr,
Dörd bir yanı tozlar gələr,
Tamaşana qızlar gələr
Dur get, oğlan, sabah oldu,
Yandı bağrım, kabab oldu.
Mənim canım sənə qurban,
Sənin canın həlak oldu.

Qız elə bil gəncləri qaralayıb onlar üçün oxuyurdu, mahnı onları bir-birinə daha da yaxınlaşdırır, dərdlərinə tərcüman imiş kimi onların əllərini bir-birinə birləşdirir, qəlblərindən xəbər verirdi. İki aşiqin vəziyyətindən, qəlbindən keçən təlatümlərdən bixəbər qız isə ağzına zoğal ata-ata oxuyurdu:

Sabah olar atlar gələr,
Dörd bir yanı tozlar gələr,
Tamaşana yadlar gələr
Dur get, oğlan, sabah oldu,
Yandı bağrım kabab oldu.
Mənim canım sənə qurban,
Sənin canın həlak oldu.

Birdən Nisənin səsi xırp kəsildi, mahnı boğazında qırıldı, dalı gəlmədi...

Sona gəncin ona uzatdığı vərəqi aldı. Incə bir təbəssüm dolaşan dodaqları tərpendi, şair, gənc dostunun dililə deyirdi:

Yüz sərv-i-xuraman ola, könlüm səni istər.
Yüz bağı-gülüstan ola, könlüm səni istər.
Yüz zöhrəcəbin, mahliqa, mehri dilara,

Yüz min mehi-taban ola, könlüm səni istər.
Ey xublərin şahı, könlüdür sənə talib,
Aləm hamı xuban ola, könlüm səni istər.

Qəzəl bitdi. Tərhan dedi:

- Ağa əvvəl söz verdi, mənə bir qəzəl yaz, ona deməmişdim kiminçün, amma özü o saatca başa düşdü, dedi, sənə elə bir qəzəl yazım ki, ceyranın kim olsa da, oxuyandan sonra səndən ürkməsin, üzülməsin yaxandan, nə desən, ləbbeyk desin. Hayıf ki, özü oxuya bilməyəcək.

Dedim: özü oxuya bilir, dedi: "Adə, sən gör nə xoşbəxt adamsan ki, istəklən oxumaq bilir? İndiki zəmanəmizdə bu böyük nemətdi, bizim hec kişilərimiz əməlli oxuya bilmir..." Mən doğrudan da xoşbəxtəm, Sona, mənim Sonam.

Gənc bu sözlərlə yenidən Sonanın əllərindən tutdu.

Qəfil tappılı səsi hər ikisini ürkdü, qaranəfəs gələn Nisə idi; pörtmüşdü, qorxudan əsirtdi, dili dolaşa-dolaşa dedi: - Meşədə yad adam var. Əvvəl at kişnərtisi eşitdim, elə bildim yoldan ötəndi, sonra hənirti də duydum, qaraltısın da gördüm, deyəsən bizi güdürlər...

Mahnını qıran bu imiş...

Sonanın şirin xəyalları, qəfil pozulan yuxu kimi dağılıb getdi, yerində real həyat, qorxu qaldı, bu dəfə özü gəncin əllərinə sarıldı:

- Ağa Tərhan, qurbanın olum, qaç get, qana çalxama özünü, bizi bir yerdə görənlər olmasın.

Gənc tələsik:

- Məni gözlə, Sona, mən mütləq gələcəyəm... - deyib ehtiyatla gözdən itdi.

Gənc, sevdiyi qızdan ümid dolu inam və fərəhlə ayrıldı, "Gələcəyəm, Sona, mütləq..." dodaqlarına bəxtiyar bir təbəssüm qonmuşdu, amma bilmirdi ki, amansız tale ona nə hazırlayır. Təkcə kiminsə onları görüb qaçmaqlarına mane ola biləcəyindən narahat idi. Görən isə olmuşdu. Həm də çoxdan: başqaları heç, amma bu gün Molla Qurbanqulunun onlara rast gəlməsi lap təsadüfən oldu. Bir neçə gün idi ki, molla kəndə getmişdi. Mollanı orada vəfat etmiş bir tanışın malını tərəkə eləmək üçün çağırmışdılar. Kənddən xeyli qazancla qayıdan Qurbanqulu, yaman yorulmuşdu. Vərəsələr arasında malı təqsim etməyə xeyli vaxt getmiş və kişi bundan bərk əziyyət çəkmişdi. Uzun yolun zəhmətindən dincini almaq üçün özünü meşəyə verdi. Atdan enib heyvanı yancidar elədi və ota buraxdı. Özü isə çayın sahilinə enib əl-ayağını

yumaq, bir az sərirləmək qəsdinə düşdü. Elə bu zaman taladakı ağac altında əyləşmiş Tərlanda Sonanı gördü.

- Baho!.. Bu da cənab Hacınin vələdi, çəngiynən kef-damaqda...

Sən ölməyəsən yaxşıca Hacınin evi tikilib, kişinin halal qazancı gör bir hara gedir, kimə məsrəf olur... Yamanca özünü çəkirsən, Hacı, görək qırmızı qulluğuna bunu ərz eləyəndə nə deyəcəksən!..

Molla Qurbanqulu nə qədər çalışırdısa gənclərin nə danışıqlarını eşidə bilmirdi. Ehtiyatla özünü irəli vermək istəyəndə əmmaməsi kola ilişib düşdü, molla əyilib əmmaməni götürəndə üzüqoylu yerə yıxılıb ufuldadı. Nisənin eşitdiyi hənirti də bu idi. Qız özünü saxlaya büməyib "vay" elədi və qaçdı. Molla da Nisəni bu zaman gördü.

- Ay körəyin qızı, güdükçüsü də varmış ki...

O yerindən qalxdı, artıq güdməyin və gözə görünməyin mənasız olduğunu başa düşüb taladan aralandı, əl-ayağını yumağı da məsləhət bilmədi. "Bəlkə tanımadılar, Allah kərimdi, yoxsa indiki cavanları nə bilmək olar, boğazlar məni namərd oğlu, basdırar meşənin dərin yerində. Sonra da eşşək gəti, mərəkə yüklə. Yox, yaxşısı sağ-salamat aradan çıxmaqdı". O, atın cidarını açıb cəld mindi və götürüldü.

MƏSLƏHƏT

Hacı Əsəd oğlu Tərlanda Mahmud ağa məclislərinə ayaq açdığını eşidəndə əvvəl inanmamış, qulaq ardına vurmuşdu. Amma söz-sov getdikcə çoxalanda kişi narahat olmağa başlamış, bir neçə dəfə eyhamla oğluna söz qandırılmışdısa da, bir şey çıxmamışdı. Axırda acığını arvadı Bircə xanımın üstünə tökmüşdü:

- Bura bax, arvad, Allah bu gədəni doğan gündə qarnuvu cireydi. Bu tuqi-lənəti mənim boğazıma keçirtməyəydin. Bax, sənə budu deyirəm, yığ küçüyün ayağını o xarabadan. Onun Mahmud ağa otağında nə ölümü var?

- Nə bilim, ay Hacı, vallah mən elə eşidəndən bəri dəli-divana olmuşam, necə kərəm danlayıb-dansamışam, uşaqdı, deyir nə olar, şəhərin bütün adlı cavanları ora gedir, mən gedəndə nə olar?

Hacınin gözləri qızdı:

- Vallah hər ikinizə qənim olsun. Başqası bir qələt eləyəndə, o da

gərək eləyə? Ora gedənlərin hamısı səqərin dibində yanacaq... Eşitmirsən molla nə deyir? Bilmirsən, tar çalmaq da, ona qulaq asmaq da

günahdı? Hələm o bihəyə çəngiyə baxmağı demirəm... Oğlunun gözləri kor olanda deyərəm sənə! Xəsrəddünya vəl axirə... Arvad qorxudan əsim-əsim əsdi:

- Ay Hacı, sən o getdiyin ağa, uşağa nifrin eləmə, valideyn qarğışı kəsərli olar, rəhmət qapısı açıq olar, dilim-ağzım qurusun, uşağıma sədəmə toxunar, - deyə ağlamsındı.

Hacı acıqlandı:

- Di yaxşı, yasxana açma, bəs o, ağvalideyin olanda, mənim sözümə baxmayanda mən neynim? Ağzıma su alım oturum? Ağa Rəsulun, Hacı Qədinin oğlanların görmür? Niyə onlara baxmır, özgədən təmşiyət götürür?..

Kişi bütün axşamı deyindi. Azandan sonra nökrə içəri girib Molla Qurbanqulunun gəldiyini xəbər verəndə deyintisini kəsdi. Ayağa qalxıb molları qapıda qarşıladı:

- Buyur, buyur, axund ağa, xoş gəlib səfa gətirmisən. Keç içəri.

Molla Qurbanqulu nəleyinlərini qapıda çıxartdı. Hacı'nın ona Məkkədən pay gətirdiyi qara, nazik yun parçadan tikilmiş misri əbanın ətkələrini toplayıb otağın yuxarı başına keçdi, Hacı Əsədin göstərdiyi nimdərin üstündə əyləşdi. Hacı da onun yanında oturdu.

- Havalər soyumağa başlayıb, Hacı ağa, bayırda bir sazaq var, deyirsən çillə girib, amma hələ payızın əvvəl ayıdı. Bəli, əvvəl ayıdı.

Hacı dedi:

- Bəli, amma gündüz bazara çıxmışdım, hava xeyli isti idi... - nökrənin sinidə gətirdiyi çaylardan birini molların, digərini öz qənsərinə qoyub nökrəyə tərəf səsləndi: - Aaadə, Səfi, buxarını bir balaca qala.

-Baş üstə, Hacı ağa, - deyə nökrə çıxdı.

-Hacı ağa, yanuva bir mətləbcün gəlmişəm, deyirəm məsləhətləşək səniylə... çün məsləhətli don gen olar...

Hacı maraqlandı:

- Buyuracaqsan, axund ağa!

- Hacı ağa, necə bilirsən, bu cavanları yolundan eləyən, onları bəd əmələ sürüyən nədi? Hə, nədi?

-Vallah, nə deyim, sən özün də elə məndən yaxşı bilirsən, amma özün də yaxşı bilirsən ki, zəmanə dəyişib, çox xarab olub dünya, axund ağa, əgər rəhmətlik xanın vaxtı olsaydı, bir sahatın içində, gedələrdən biriynən sifariş göndərib hər şeyi yerbəyer elərdim. Amma indi... Onun dalı böyüklərə bağlıdı, urusun da məhkəməsi, silisti üzündən açıq-açığına bir şey eləmək olmur. Elə cahılları da yoldan çıxardan budu...

Molla, Hacı'nın şübhəli danışmasından razı qalmadı. O yaxşı bilirdi ki, Şirvanda Mahmud ağaya heç kəs dəyib dolaşa bilməz, elə onun özü də qazanc mənbəyi kimi qiymətləndirdiyi Mahmud ağa ehşanlarından az bəhrələnmirdi. O bu gün buraya Mahmud ağa məsələsini həll etməyə gəlməmişdi, Hacı Əsəd nə qədər dövlətli və arxalı olsa da onun Mahmud ağa kimi adama gücü çatmazdı və bu lazım da deyildi. O, Tərmanın çəngiyə uymağını da Hacıya öz dili ilə çatdırmayacaq, "gördüm" deməyəcəkdə. Onun qurğusu ayrı idi. O Hacıdan da başqasının əli ilə o birisi qazanc mənbələrinə toxunmadan faydalanmaq fikrində idi.

-Hacı ağa, məqsədim o deyil, bu urus evi yıxılmış axı bizim camaatı tanımır, bilmir ki, bura necə yerdə, adamları necə adamdı, hələ bir burda öz yerindəki məktəblərdən də açmaq fikrinə düşüb. Cahıl-cuhul qeyri yerlərə ayaq açıq, gör-götür dünyasıdır. Onlar urus dilini, təzə məktəbi neynir axı? Hazır can kimi mədrəsələrimiz var, öz şəriətimizin yolu ilə getsək bu bizə kifayətədi, kifayətədi, kifayətədi bizə...

-Bəli, doğru buyurursan, axund ağa, bizdən təzə urusu məktəbə uşaq verən olmaz...

-Verərlər, Hacı ağa, niyə vermirlər. Şamaxıda dindən-dondan dönən nə qədər istəsən var, Allahın lənətinə gəlsin onları, odu ey, biri elə o Rza bəyi götür: deyirlər dünən Tiflisdən gəlib, özü bir az işto-pişto öyrənib, bəs eləyib ona, gedib bizim gomurnatın yanına təzə üsuli-cədid deyilən bir məktəb açmağa hökumətdən izin alıb. Mahmud ağa da vəsatət eləyib, gomumat ona çox inanır axı, xətrin yaman tutur...

-Nə danışırısan, axund ağa, mənəm heç xəbərim yoxdu.

-Bəli, bəli, elə indicə eşitmişəm mən də! Yanuva gəlməkdən başqa bir qərəzim də var idi. Elə dünəndən gələcəkdim, bu gün günorta namazından sonra cənabuvu məsciddə saxlamaq qəsdim var idi. Sonra fikirləşdim ki, Allah evi elə söhbətlərin yeri deyil. Amma bu Rza bəy sözünü eşidən kimi, daxılı duruş gətirə bilmədim, durub gəldim qulluğuna...

Son cümlələrdə Hacı Əsədin dalağı sancdı, o molla'nın nə isə pis bir xəbər söyləyəcəyini hissi-qəbləlvüqu ilə duydu, amma üzə vurmadı.

-Əcəb eləmişən. Haçan gəlsən öz evindi...

-Ev yiyəsi sağ olsun, Allah sənə Həcci-Əkbəri dübarə qismət eləsin, inşallah, mərhəmətin artıqdı mənə, bilirəm... bilirəm...

-Bahəm inşallah, imanın kamil olsun, axund ağa, bəs bu məktəb fəqərəsin kimdən eşitdin?

-Cənab İskəndər bəydən, Hacı, çox qabil cavandı, sən onun Mahmud ağa məclislərinə getməyinə baxma, cavandı, amma orucu-namazı,

ehsanı, hər bir şeyi öz yerində tutur... Elə mənə bir xoşagəlməz xəbəri də o çatdırıb, bu barədə sonra qulluğuna ərz edəcəyəm...

Yenə də Hacının dərdi zoqquldadı. Amma o yenə də yetiklik etmədi, qəsdən soruşmadı, elə bil kişi qara bir xəbər eşitməkdən qorxurdu.

-Qaldı Rza bəy... deyir o da Mahmud ağanın məclisinə gedibmiş, Seyid Məhəmmədin oğlu, naseyid Əzimlə bərk dostdur axı... Hə, deyir çox söhbətləşiblər, təzə məktəbə izin olduğundan bərk sövünüsüblər. Əlqərəz, Mahmud ağa da bir xeyli məbləğ ianə buyurub. O lüt naseyid də söz verib ki, uşaqlar üçün nə isə cızma-qara eləsin...

-Pah atonnan, mən bu Mahmud ağaya lap məəttəl qalmışam, deyən gərək, kişi, pulun var, ver Allah yoluna, uşaq oxutmaq istəyirsən - ver mədrəsəyə, göndər Nəcəfül-əşrəf tüllablarına, yazıqlar səhərdən axşamacan Allahın kəlamı üstündə gözlərinin nurunu qoyurlar, bir öynə ac, bir öynə tox, qərrib vilayətdə, qürbət eldə...

-Onu da eləyir, Hacı, bunu da... Bilirsən, bu ağa bəy tayfası əvvəldən elə bir az özbaşına olub, dindən-dondan çıxan olub, dövləti-qarun qudurdub onları; digər tərəfdən, mənim ağam, Mahmud ağa urus-erməniyənin, hökumət adamıyın, gomurnatnan oturub-durur; eləməsə olmaz; bir də ki, Şamaxının bir para tayfası çox təzəpərəst olur, harda bir təzə şey dəb düşdü, gərək hökmən ondan aldıra, yeməliidi – yeyə, geyməliidi - geyə, divara vurulmalıidi - asa divardan. Bu da təzə dəb şeydi.

-Bəli, bu da dəbdən düşər inşallah...

Molla yerində dikəldi, qalanmış buxarının və içdiyi pürəng çayın istisindən tərləmişdi. Əmmaməsini başından çıxartdı; ağ araçqını götürdü, əba altında geyməsinin cibindən yaylığı alıb alını, tərtemiz qırılmış yəndəmsiz başını, uzun, pelə qulaqlarının ardını və qat-qat ət basmış boynunu sildi. Həna və rəngdən şövə kimi parıldayan biğ və saqqalını tumarladı; boğazını artlayıb vəzə hazırlamış kimi hündürdən, xüsusi bir atəşinliklə Hacının sözünü kəsdi:

-Xeyr, xeyr, Hacı ağa; o yerəcən çıxmağa qoymaq olmaz, bu körpəni elə beşiyində boğmaq lazımdı. Əgər ona əl-ayaq tutmağa yol,vaxt versən, sonra qabağını heç almaq olmaz... Heç olmaz.

Hacı nədənsə fikrə dalmışdı, söhbətdə o qədər də can-dildən iştirak edə bilmirdi:

-Bəs nə məsləhətədi?

-Elə qulluğuva da ona görə tələmişəm. Mən elə sabah sübh namazından fariq olan kimi məhəllə mollaları ilə yığışib danışacağam, sən də, Hacı, Allahın köməkliliyi ilə dost-aşna və hampalarunla söhbətləş,

qoy heç kəs bu govur oğlunun açdığı məktəbə uşaq verməsin, kişi, bəyəm biz görmürük bunun axırını? Görmürük bəyəm? Hacı dedi:

-Baş üstə, axund ağa, elə sabah bazarda dükən otağına tacir və əsnaf tayfasını çağırırdırlar məsləhətləşərik və sənin də sözlərimi onlara yetirərk.

Molla bir qədər aramla dilləndi:

-Bilirsən, Hacı, padşah yer üzündə Allahın kölgəsidir. O kafir də izni padşahın qoyduğu gomumatdan alıb, odu ki, sən elə çox hündürdən danışma, nə özünü, nə də mənim adım olmasın. Qoy işi asta görək, usta görək. Yoxsa bu uruspərəstlər hökumətə xəbər çatdırırlar ki, guya filankəslər padşahın fərmanı əleyhinə çıxıblar, Gomumatın qulağına çatar, niyə görək cəncəl olsun... bizdən görsün, incisin? Yaxşısı budu elə əlaltından... əlaltından yaxşıdır.

Hacı razılaşdı:

-Bəli, yaxşı məsləhətdir... Əlaltından...

-Hə, hə, el, qara camaat küyə düşsün, sən, mən neyniyəcəyik? Nə sənin məktəblik uşağın var, nə mənim... Bizim çalışmağımız öz şəriətimiz üçündür, camaatın balaları üçündür ki, dindən-dondan dönməsinlər... Ağvalideyin olmasınlar... Odi ey, təzə cavanlarımız hələ təzə məktəb oxumayıb, gör bir nə hoqqalar düzəldir, nə pəstahalar açırlar. Gündə hər bağda tar məclisi, hər bulaq başında şeir məclisi, az qalıb ki, hər ev də çəngi məclisinə çevrilsin... Balam çevrilməsin?..

Hacının ehtiyat etdiyi, eşitmək istəmədiyi söhbət başlandı. O heç bir şeylə də bunun qarşısını ala bilməyəcəkdi. O ürəyində Allaha, getdiyi Kəbəyə, üzünü sürtdüyü Həcərə yalvarırdı ki, Tərənla bağlı yaman xəbər eşitməsin. Qəlbinin ən dərin bir guşəsində Tərənlin öz yeri, öz məhəbbəti var idi. Kişi atalıq məhəbbətinin bütün qüvvəsi ilə bu mövqeyi qoruyurdu, lakin, buna baxmayaraq, Tərənlin ölümünə razı olardı, şəriətə müxalif iş tutmasına razı olmazdı. Molla Qurbanqulu Hacını qızıışdırmaq, vuracağı zərbəni daha kəskin etmək üçün bir an durdu, yerini daha da rahatladı, boğazını bir də artlayıb sözə başladı:

-Hacı ağa, bu günlərdə yəni beş-altı gün irəli iraq olsun, bir yaman xəbər eşitmişəm, vallah, elə bəddi ki, heç dilim də varmır. Əvvəl heç inanmadım, amma sonra təhqiq öyrənib, əmin oldum, indi Hacı qardaş, görək çarəsini eləyərk... eləyərk görək çarəsini...

Hacının həyəcanı artdı:

-Allah, sən saxla, nə bəd xəbərdi?

-Qisası, Hacı qardaş, sənin oğlun Tərhan o çəngi Sonaya bənd olub. Bəli, bəli, bəli... olub.

Hacı yerində dikəldi:

-Bu ola bilməz, axund ağa, ola bilməz!

Molla Hacı'nın çiyindənən basdı:

-Hövsələ elə, Hacı ağa, olub, çox hayıf ki, lap düz, səhih xəbərdi.

Bir on-on iki gün irəli onları meşədə görənlər olub. Dedim özgədən eşidənəcən, qoy özüm deyim sənə... Axı çörək kəsmişəm evində, ehsan qarın üzümə açıq otub... açıq olub.

Hacı yenə qalxmaq istədi, qəzəblə köpürdü:

-Doğraram o it küçüyünü, bircə bu qalmışdı ki, şamaxılıları mənim üstümə güldürsün...

Molla yenə də Hacı'nın çiyindənən basdı:

-Dedim ki, səbr elə, "əsəbrü miftahül fərəc", səbir fərəc qarısının açaradı, Allah səbir edənləri dost tutub.

Hacı "fərəcin qarısını" tanımırdı, özünü zorla saxlayır, hirsini güclə udurdu. Molla isə elə bil Hacı'nın ürəyini xırda-xırda doğrayır, aram-aram şişə çəkirdi...

-Xuda nə kərdə, doğramaq neyşə?.. Hələ ki, iş təzə başlayıb.

Çarəsi tapılar... Tapılar çarəsi...

Hacı'nın gözləri qanla doldu:

-Daxı nə çarə...

-Xeyr, xeyr, naümid olma... Allah, dərd verib, dərman da verib... verib dərmanın.

-Bağrım çatladı, axund ağa, məsləhətünü, çarəni de...

-Xuda nə kərdə, bağrun niyə çatlasın? Qoy düşmənlərinizin bağı çatlasın! Sənə mən, Hacı qardaş, bəd xəbərnən şad xəbər də gətirmişəm... Necə deyərlər, bir əlimdə od, bir əlimdə su, bir əlimdə dərd, birində dərman gəlmişəm.

Hacı hirsini boğmağa çalışdı:

-Allah imanuvu kamil eləsin.. -Bəhəmdigər...

-Bəs çarə...

-Hə, - molla dəstərhan salan nökerə işarə ilə Hacıya müraciət etdi, - bu saat, səbr elə, qoy bir şam eləyək.

Hacı qəzəbli olsa da anladı ki, molla nə isə gizli bir söz deyəcək və bu sözün nöker tərəfindən eşidilməsini istəmir. Nöker səfi isə aramla

süfrəni saldı, Üstü sərpincə örtülü plov sinisini, xuruş, ovşara və digər lazımı şeyləri dəstərxana düzdü, toyuğu parçaladı, "nuş can, ağalar" deyib çıxdı. O qapını kip örtüb getdi. Yaxşı təlim görmüş nöker idi Səfi, o ağasının gizli məşvərət apardığını başa düşdüyündən indi içəriyə hec kəsi buraxmazdı.

Hacı mehmannavazlıq vəzifəsini əda eləmək məqsədilə əqiq üzüklü əlini sərpincə uzadanda, Molla Qurbanqulu əlini onun əlinin üstünə qoydu; ərkəyana dedi:

-Sərpinci götürmə, Hacı qardaş, təamımız soyuyar. Söhbəti sonraya qoya bilmərəm, bilirəm ki, boğazından tikə getməyəcək... gəl bir şərt kəsək..., - mollanın gözü, üzərində "Allah-Məhəmməd" sözləri həkk edilmiş əqiq üzükdə idi.

-Nə şərt?

-O şərt ki, əgər çəkdiyim çarə döşünə düşsə, xata səndən sovuşsa, bu qiymətli əqiq üzük mənə müjdəlik olsun.

Hacı yumşalan kimi oldu:

-Qurbandı sənə, axund ağa, əgər xəta evimdən uzaq olsa, üstəlik sənə bir Qəmər day da bağışladım... Amma tez ol, bağrım çatlayır...

Mollanın gözü parıldadı; "xuda nəkərdə"ni unudub dedi:

-Allah razı olsun, sənə dövləti-İbrahim kəramət eləsin. Mən heç razı ollam ki, sənin külfətünə sədəmə toxuna... Məsələ belədi, bir üç gün bundan əvvəl qaçaq Alış yanına gəlmişdi gecə.

Hacı səbirsizliklə soruşdu:

-Onun bu işə nə dəxli var?

Molla səsini bir qədər alçaltdı:

-Bu saat, səbir elə, Alış deyir ki, üzə çıxmaq istəyirəm, mənə kömək elə. Özün də bilirən ki, divan-dərəyə o qədər zəhmət verib ki, üzə çıxması çətin işdi. Mən də onunyan şərt kəsdim ki, o fitnə yuvasını, mütrif Ədilın evini dağıtsın, o Sonadı nədi, o çəngini də aradan götürsün, onda kömək elərəm, "elərəm" deyir.

Hacının ürəyi qismən sakitləşdi:

-Yaxşı, burda mənim boynuma nə düşür?

Molla səsini bir qədər də alçaltdı, lap pıçiltıya keçdi:

-Bilirən, Hacı qardaş, bu iş bütün müsəlman cavanlarını xilas etmək üçün böyük savab qazanmaq deməkdi, bir tərəfdən də sənın balan dinməz-söyləməz, çəngi aradan götürüləndən sonra, çəkilib oturacaq evində. Sən arxayın, hamı da arxayın. Alış zamına götürmək

lazımdı. Zamin pulunu özü verəcək, varıdı, amma divan ayağında məni zamin qəbul eləməzlər, nə mənquləm var, nə qeyri-mənquləm'. Bax, oğluvu xatadan, külfətini şərməndəlikdən qurtarmağın əvəzinə sənin də boynuna Alışı zamına götürmək düşür. Zamına götürmək. Hacı Əsəd rahat nəfəs aldı:

-Allah sənin atana rəhmət eləsin...

-Bə həm digər...

Hacı fikirli-fikirli dilləndi:

-Bura bax, axund ağa, sonra təzədən qaçaqlığa qurşanıb məni divan-dərə yanında xataya salmaz ki?..

-Yox, a kişi, onunku pul-dövlət idi, o ki var özün tutub, daha yol kəsməyi neynir qurumsaq? Gəlib oturacaq evində, üzə çıxandan sonra, məsciddə tövbə eləyəcək, sonra da göndərərik onu kamali-ehitramla qərblər ağasının qulluğuna, gedər ziyarət elər, gələr, olar mömin müsəlman, biz də savab yiyəsi olluq ki, bir yolundan azmışı düz yola qaytarmışıq...

-Bəli, yaxşı fikirdi...

O barmağından əqiq üzüyü çıxartdı, molların əlini əlinə alıb,üzüyü onun çeçələ barmağına güclə keçirdi:

-Bu sənin xəbərin üçün, ağa! Fitnə yuvası dağılandan sonra, inşallah gedələr Qəmər dayı da gətirib bağlarlar qapına... inşallah... inşallah.

Molla üzüklü əlini kənara tutub aralıdan baxdı, sevə-sevə baxdı, sonra gözlərinin önünə tutub yazını bir də oxudu "Allah-Məhəmməd", dodaqları bərabərinə gətirib qaşı, yazılan öpdü.

-Gözəl, qiymətsiz hədiyyədir, çox çağ ol, Hacı, iltifatın artıq olsun, - dedi və sonra gəlişindən daha çox mənfəət qazanmaq məqsədilə sözüne davam etdi:

-Bilirsən, Hacı övlad atanın belinin qüvvəti, dizinin taqətidi. Onu niyə yox eləyəsən, canından iraq. Yaxud niyə gərək o firmə yuvasını sən öz əlinlə, ya gədələrin əli ilə dağıdasan? Hə? Məsələtün də... Hacı adamsan, qan-qadaynan nə işin var? Özünü niyə xətaya salasan? Hə? Məsələtün də... Qoy elə Alış eləsin, elə bu da onun üçün savaba yazılacaq... Yazılacaq savaba...

-Bəli... bəli... - Hacı sərpici qaldırdı, otağı zəfəranlı plovun ətri bürüdü, molla ağzının suyunu udub, cəld barmaqlarını düynün içinə soxdu.

- Öz aramızdı, Bircə bacının plovunun ətrini heç bir yerdə bişən plov ətrilə qarışıq salmaq olmaz. Allah həzrət Fatiməyə bağışlasın, cənab Zəhraya kənin versin, gözəl bişirir.

Hacı:

-Nuşcan olsun, - deyib arxayın-arxayın yeməyə başladı. Lakin kişinin Tərlana qarşı qəzəbi soyumamışdı. Qəlbində oğlunun qarasınca deyirdi: "Üzümü sürtdüyüm Həcərə and olsun, bu gecə sənə bir toy tutacam ki, qiyamətəcən dadı damağından getməsin, bir ay yerində dura, o məclisə gedə bilməyəsən, nadürüst, məni bazar camaatına gülünc eləmək, mənə şəki bağlatmaq istəyirsən, a küçük? Dayan, dayan, verrem cəzanı, hələ bir gəl çıx, görərsən..."

Kişi, demək olar ki, nə yediyini bilmir, yalnız qonaq xatirinə əlini süfrəyə aparıb-gətirirdi.

...Xörək qurtardı, Hacı, nökr Səfini səsləməyə hazırlaşanda, molla bir daha pıçılı ilə soruşdu:

-İndi mən Alışa ismarış göndərim, Hacı qardaş, razısan? Qapaqlı Hacı Əsəd qəti qərar verdi.

-Hə, razıyam...

Molla gedəndən sonra Hacı Əsəd nə qədər çalışdısa, özünü sakitləşdirə bilmədi. Vaxt keçirdi, Tərlan isə gəlib çıxmırdı, kişi cin atına mindi.

-Allahın lənətinə gələsən, oğul, bir parça halal çörəyimi də rahat zəhərlənməyə qoymursan, məni bu yaşımnda dindən-dondan çıxartdın, dəxi bəddi! A gədə, Səfi! Səfi!

-Bəli, ağa!

-Çuxamı, börkümü bəri elə!

Nökərin çıxması ilə qayıtması bir oldu. Hacıның qəzəbli səsi yan otaqda qab-qazanla əlləşən Bircə xanımın canına üşütmə saldı, əli kəfگیرli içəri girdi, kişinin harasa hazırlandığını görən ananın ürəyinə qorxu doldu, ətli yanaqları, buxağı titrədi, dolmuş gözlərinin ətrafındakı qırıqlar dərinləşdi:

-Bu bivaxt çağı hara, ay Hacı? Xeyir ola!

-Cəhənnəmə-gora. Sizdən gələn xeyir düşməne qismət olsun, budey, küçüyün hələ de gəlib çıxmayıb...

-Gələr də, elə dəmə-dəmdi, sən Allah özünə zəhmət vermə, hardan gedib axtaracaqsan?

-Gəzdiyi xarabalardan. Vallah, ona bir üsul biçəcəm ki, pişiyə Əbülqasım desin... Dayan, hələ gəlib sənın də payuvu verəcəm!..

Anaya elə bil cürət gəldi, kəfgiri dala tullayıb, Hacının geyməkdə olduğu, amma acığından, haldan çıxdığından qolunu tapa bilmədiyi çuxanın ətəyindən tutdu, ağlar səsle yalvardı:

-Səni and verirəm üzünü sürtdüyün Həcərə, balama sədəmə toxundurma!

-Sənin də, balanın da belindən Həcər vursun, əl çək, binamus oğul doğmusan, cəzandı! Elə zılxın belə də qazanı olar. Elə onu əzizləyə-əzizləyə yoldan eləyən sən deyilsən? Yəqin haram süd, haram tikə dadızmısan o məlun xəserəddünya vəl axirəyə...

Kişi arvadını yamsılamağa başladı, sözləri Bircə xanım kimi uzada-uzada dedi:

-"Ay Hacı, gözünün ağı-qarası bircə balandı, qoy getsin dərs oxusun, filan bəyin, filan ağanın balasından geri düşməsin..." Allah sənə lənət eləsin, tacir babaydım, bir ərşinim vardı, bir xurcunum, bəsiydi...

yox... buyur, bu da sənə oxumuş oğul! Belə oğul doğan ananın dədəsi tünbütün düşsün...

Hacı çuxanı elə zəhmlə dartıb çıxdı ki, arvad üzüqoylu yerə yıxıldı. İndi o özünü saxlaya bilmirdi, hönkurüb ağlayırdı. Elə bil yazıq ana balasının başına gələcək bütün işləri, fəlakətləri irəlicədən duyur, onun cənazəsi üstünə düşüb ağlayır, oxşayırdı...

Hacı, Tərlandı axtarmağa getdi. Gəlin biz də başqa yerə, ürəyimizə bir qədər fərəh gətirə bilən mənzilə gedək, görək gənc dostumuz haradadı, neyləyir.

...Bu axşam şamaxılıların "təzə oxutmuş", "Urus İrza" adlandırdıqları ziyahlardan biri olan Rza bəygildə də məsləhət idi. Bu gün dostlar buraya yığılıb ilk qələbələrini bayram edirdilər. Bir neçə gün idi ki, Rza bəy Tiflisdən icazənamə ilə qayıdıb gəlmişdi. Ona Şamaxı şəhərində ikiillik ibtidai, yeni qaydalı bir məktəb açmağa icaze vermişdilər. Yerli "tatarlar" üçün açılacaq bu məktəbin necə olacağını hələ otaqda oturanlardan heç birisi əməlli bilmir, yaxşı təsəvvür etmirdi. Amma, hər halda, bu kiçik qələbə böyük bayrama çevrilmişdi. Bu gün Rza bəy öz dostlarını başına toplamış, yeni məktəb üçün onlardan məsləhət və kömək istəyirdi.

Geniş, səliqəli mənzil yarı Şərq, yarı avropasayağı bəzənmişdi. Döşəməyə babət xalı və palazlar döşənmiş, divar boyu nündər və mütəkkələr düzülmüş, bir küncdə isə ayaqları naxışlı dəyirmi miz qoyulmuşdu. Mizin ətrafında dörd kürsü vardı. Üstündəki otuzluq lampa

Xəfif işıq saçırdı. Divarlara bəzəkli tikmələr, urusu dəsmallar, pərdə başlıqları və bir neçə çərçivəli mənzərə şəkli asılmışdı.

Otaqda dörd nəfər idilər. Ev sahibi Rza bəy, ağ bənizli, zərif simalı bir cavan idi. Əynində o zaman dəbdə olan gödəkcə və urusu şalvar vardı. Dalğalı qumral saçları uzundu, Şərq adətinin əksinə olaraq başını qırxdırmırdı. Üzündə ziyalı cavanlara məxsus incə bir nəciblik sezilirdi. Tez-tez yan otağa keçir, oradan kiminsə ona ötürdüyü yemək, içki və çay, quru meyvə gətirib mizin üstünə qoyurdu. Adətən təmkinli olsa da, indi hər bir hərəkətində sevinc duyulurdu, elə bil sevindiyyəndən özünə yer tapmır, qonaqlarına necə xidmət edəcəyini bilmirdi. Tez-tez özü öz sözünü kəsib, girir-çıxır, bu hərəkətilə də dostlarının təbəssümünə səbəb olurdu.

İkinci adam buraya ilk dəfə gəlmiş Mahmud ağa idi. Ucaboynu, nazik bədən Rza bəyin əksinə olaraq, Mahmud ağa dolğun və bəstərək idi, əynində sürməyi şaldan yaxşı usta əli ilə tikilmiş kostyum var idi. Buğdayı simasında ən çox nəzərə çarpan bir cüt iri qara göz idi. Bu gözlərdə daima hər şeyə yetiklik edən, gülümsər, mehriban, şux və şən bir gənclik, həyat eşqi qaynayır. Tez-tez danışır, şən-şən gülür, özünü çox sərbəst aparırdı... Belə görünürdü ki, dostunun müvəffəqiyyətinə fərəhlənsə də, məclisdəkilərin əksinə bu hadisələrə o qədər də böyük əhəmiyyət vermir, buna da növbəti, maraqlı bir iş kimi yanaşırdı. Odur ki, onun Rza bəy və başqa həmyaşlarına müraciətində bir üstünlük, nisbi bir laqeydlik duyurdu. Elə bil deyirdi: "Məni şən bir musiqi məclisindən ayırdığınız üçün sizdən incimirəm, sizə hər bir kömək eləməyə hazırım, təki könlünüz xoş olsun, dostlar, təki həmişə kefiniz kök, damağınız çağ olsun".

Üçüncü cavan Seyid Əzim idi. Şairin bütün geyimində, zahirində əsil şirvanlı görkəmi vardı. Mahmud ağa və Rza bəyin əksinə olaraq ülgüclənmiş başına dəri börk qoymuşdu. Otaq isti olsa da, adətinə görə papağını çıxartmamışdı. Ortaboynu, mütənasib əndamım qara ləzgi şalından tikilmiş çuxa kip tutmuşdu. Ayaqlarında ağ-boz şətəl vardı. Geniş alnı, nazik üzü, buğdayı dərisi, qara qələmi qaşları və qara gözləri üzünə ağıllı, dərin düşüncəli bir ifadə verirdi. Nazik bığları və təzəcə xətti onu yaşıdan bir az böyük göstərsə də, gözlərindəki sevinci gizlədə bilmirdi. Bu gün elə bit əsil bayram onun idi. Nə olar, qoy bu ilk məktəbi açmaq, balaca həmyerlilərinə elm öyrətmək ona nəsib olmayıb.

Nə olar, qoy bu işin müəssisi-dostu və can sirdaşı Rza bəy olsun! Nə eybi var, başlanğıcdır. Onun da növbəsi çatar, bu ilk təcrübədən o da payını götürər. Balaca həmvətənlərini molla Qurbanquluların bitli-sirkəli mollaxanasından, yırtıq həsirlərin, soyuq hücrələrin, cansızıcı çərəkələrin, amansız fələqqələrin üzündən qurtarar, qonşu erməni, malağan uşaqları kimi onlar da təmiz, işıqlı uşqolda bu dünyada lazım olan elmləri öyrənərlər. Bu dünya dərdi, gün ruzusu qazanmağın yollarını öyrənər, xoşbəxt olar, mollaxanada xəlfə və mollaya nökrçilik etməkdən qurtararlar. Onların da əsil kitab-dəftəri, yaxşıca məktəbi olar. Bu məktəbi xidmətçi qızdırar, uşaqlar hər dərsə gələndə çantalarında manqala qoymaq üçün daha kömür gətirməzlər... Qoy bu ilk təşəbbüs Rza bəyə qismət olsun, nə olar! O da çalışıb bacardığı bir işlə dostuna kömək elər. Elə indicə Rza bəy dediyi kimi. Uşaqlar üçün öz doğma dillərində nəzm inşad elər, azı onlar anlamadıqları fars mətnlərini çətinliklə oxuyurlar, anlamırlar, birinci dəfə onun - şair Seyid Əzimin mənzumələri doğma ana dilindəki dərsləyi əvəz elər, uşaqlar onun yazdıqlarının üzü ilə elm, bilik, savad öyrənməyə başlarlar... Nə şirin xəyal, nə gözəl arzulardı ki, həqiqətə çevrilməyə başlayır...

Dördüncü cavan Tərhan idi. Bir neçə gün əvvəl Sona ilə görüşəndə onun çatma qaşlarına, ala gözlərinə tamaşa eləmişdik, rəqqasə Sonanın sevgilisi, elə indi də məhəbbətdən xumar, təzə xəbərdən bəxtiyar bir hal keçirirdi. Onun da üzündə bir fərəh, bir sevinc vardı. Rza bəy bu gənc dostunu dəvət etmişdi ki, ondan yardım istəsin, ona təklif etmişdi ki, əgər istəsən sən öz savadınla mənə kömək eləyə bilərsən, gələcəkdə şagird çox olsa, məktəbi böyüdə bilsək, yavaş-yavaş uşaqlara əlifba öyrətmək işində mənə köməyin dəyər.

Rza bəy deyirdi:

-Düzdü, izin almışam, amma yamanca quru yerdən başlayıram, nədən başlayacağımı heç bilmirəm, siz gərək mənə yardım əli uzadasız... Birinci növbədə cənab Mahmud ağa.

Mahmud ağa ötkəmlə səsləndi:

-Divan-dərə və pul, ianə toplamağa təşəbbüs - mənim öhdəmə, əlimdən gələn budu...

-Bu özü elə ən birinci vacib məsələdi, - deyə Seyid Əzim sözə qarışdı, - elə birinci çətinlik bina məsələsi, qaydalı kürsü, miz, mən də sizin kimi bunları urus-erməni məktəblərində görmüşəm, sonra da ki, yazı ləvazimatı... bunlar pula bağlıdı...

Mahmud ağa sözə yenə də xitam vermək üçün tələsdi:

-Elə qubernator cənablarının yanına getməmişdən əvvəl də, mən Rza bəyə demişdim, ən əvvəl inanəni özüm verəcəyəm, qalanlarını da bir növ məcbur elərik...

-Qaldı dəftər-kitab... hələlik ilk-əvvəl əlifbanı öyrənənəcən çərəkə ilə kifayətlənməli olacağıq, sonra az-maz oxumağa başlayanda öz türki dilimizdə olan şeir və lətifələrdən, hekayələrdən seçib oxutdurruq...

Mahmud ağa yalnız indicə maraqlandı:

-Yəni elələri var? Mən elə bilirdim ki, bizim dildə təkcə şeir var, qəzəl var, vəssalam, qalanları fars dilindədi...

-Xeyr ağa, farsca nəzm və elmi kitablar çox olsa da, türkcən az-maz da olsa oxumağa şey tapılar... Yoxsa evimiz yıxılardı, təzə kitablar yazılanacan, çap olunanacan neynərdik...

Bayaqdan bəri susqun oturmuş Tərən dilləndi:

-Amma bir şeyi lap yaddan çıxardırsız; görək bizim bu məktəbə, bu təzə qaydalı məktəbə kim uşaq verəcək? Hansı valideyn öz övladının əlindən tutub, mollaxananı qoyub, bizim bu əvvəli-axırı bilinməyən, kitabı, dəftəri tanınmayan, içində şəriət dərsi, molla dərsi olmayan məktəbə övlad verəcək? - onun gözləri yol çəkirdi, elə bil atası Hacı Əsədi gözü ilə götür, sözlərini qulaqları ilə eşidirdi: "Kafir çıxar ordan. Orda Quran oxudulmur, molla dərslər demir, ora kim övlad usburt olar? Sonra da gedib başına Kərim bəyin oğlu kimi şilapqa qoysun, boynuna xalta taxsın, dindən dönüb urus olsun!".

Dostlar da ona tərəf baxdı, hamısı sanki birdən-birə ən çətin məsələni yaddan çıxartdıqlarını düşünüb susdular. Sükutu Mahmud ağapozdu:

-Bilirsiniz nə var, az-çox ziyalılarımız, təzəpərəstlərimiz həvəslə məktəbə uşaq verəcəklər. Bəziləri qubernatorun əmrilə açılan məktəbdən imtina etməyə cəsarət eləməyəcək, sizdən də lazımdı ki, tanış-bilişi dilə tutasız, qapı-qapı düşüb adamları, dükan-dükan gəzib valideynləri başa salasız, deyəsiz ki, məktəbi qurtaran hökumət qulluğuna, hesabdərliyə, kargüzarlığa gedə biləcək, çötkə çəkmək öyrənəcək...

Onda tacir tayfası da tərəfmizə keçər... İndi isə gəlin bayramımızı pozmayaq, bu al yanaq, bal dodaq bədəndən bir piyalə nuş eləyək, nə qədər ki, görün, gələn yoxdu, fürsəti fəvt eləməyək... - O, qarşısındakı şüşəni alıb piyalələrə şarab süzdü.

Tərən piyaləni qaldırıb gülümsədi:

-Dədəmin və bir də Molla Qurbanqulunun gözündən İraq, əgər bilsələr - mən öldüm! Rza bəyin məktəbi isə ömürlük boş qaldı! O saat

aləmə səs salacaqlar ki, "O məşrəbidi, şərbab istemal eləyir, ona uşaq ki verdiz, özü kimi sərxoşlar yetişdirəcək övladlarınızdan".

Bu sözə şair də gulümsədi, piyaləni əlinə alıb baxdı, xəfif bir təbəssümlə gözünün bərabərinə qaldırdı, baxışlarını dostu Mahmud ağayı zilləyib dedi:

-Elə ona görə də gizlin adət eləmədən, az-az və xirədmənlərlə nuş etmək lazımdı badəni, necə ki, Xəyyam rəhmətullah buyurubdu:

Cər badə xori to ba girədməndan xor,
Ya ba sənəmi - lələroxu xəndan xor,
Besyar məxor, verd məkon, faş məsaz,
Əndək xoru gah-gah xoru penhan xor.'

...Qarıya dəyən zərbədən dördü də diksindi, başlarını çevirəndə Qapaqlı Hacı Əsədi dəhşətli bir kabus şəklində qarının çərçivəsi arasında bitmiş gördülər. Kişi qeyzindən qarqara qaralmışdı, hirsindət boğulurdu. Əlindəki əsaya dayaq vermişdi, deyəsən titrəyir, güclə ayaq üstə dururdu; arxasından nökrin karıxmış siması görünürdü.

O, Rza bəyə baxıb kəkələdi:

-Bəy, billah, Hacı macal ver-vermədi...

Hacı kükrədi:

-Hə, indi də buranı şərbəbxana qayırmısz! Mahmud ağa cənablarını da öz evində tapa bilmədim. Bu naseyidin də cəddi üzünə tüpürsün! İrza bəy, sənin dədən-baban... Elə əvvəldən bəy tayfası xoşməşrəb olub, öz işinizdi. Yaxşı, mənim bu batmışımdan nə istəyirsiz, hə?

-Ata!!!

-Zəhrimar ata, çor ata, - Qapaqlı özünü saxlaya bilmədi, qolaylandı, əsanı düz oğlunun çatma qaşları, ala gözlərinin üstündən alınına endirdi, dostları əl yetirməyə macal tapmadılar, kişi əsanı çomaq tək budayır, sağa-sola zərbələr endirir, Tərланın əlindən alınmasına mane olurdu. Zərbələrin çoxu boşa, havaya gedirdisə də, qan Tərланın üz-gözün bulayıb, aşağı süzülür, gözlərini örtür, görməsinə mane olurdu

Tərлан əsla müqavimət göstərmirdi. O atasından nə desən gözləyə bilərdi: omı söyər, danlar, evə çatandan sonra döyə də bilər... Amma yoldaşlarının, həmyaşlarının, dostlarının yanında onu belə xar eləməz!

Şərbabı ən arif insanlarla iç,
Güllüzlü, nazənin cananlarla iç,
Arabir, gizlicə, alışma az-az
Meyin hörmətini qananlarla iç.'

Tərcümə M. Müşfiqindir

Amma elədi və bu indi Tərlana ölümdən də pis gəlirdi. Necə də olsa doğma atası tərəfindən edilən bu ağır təhqir, Tərlanı elə çaşdırmış, qürurunu sındırmış, elə xar-zəlil eləmişdi ki, o özünü qorumur, müdafiə olunmur, Allahdan arzu eləyirdi ki, atası onu elə bir yerindən vursun ki, bu anda ölüb qurtarsın və bu böyük təhqirdən sonra bir də dünya üzünə çıxmasın, onsuz da yer ayrılısaydı üçün girməyə hazır idi. Mahmud ağa, Rza bəy və Seyid Əzim birtəhər Tərlanı Hacınin öлиндən aldılar, kişini sakitləşdirmək mümkün olmurdu. Deyəsən, o özü artıq elə yorulmuşdu, gənclərə elə dərin bir nifrət bəsləyirdi ki, daha bir an da bu "xarabada, bu şər-şeytan yuvasında" qalmaq istəmirdi.

-Yaxşı, əl çəkin yaxamdan! Dur düş qabağıma, heyvan, səninlə işim evdədi...

-Hacı, yaxşı deyil, qoyun yarasın bağlayaq, sonra...

Hacı nə qədər qəzəbli olsa da Mahmud ağa ilə münasibətini pisləşdirmək, ona ağır söz demək istəmirdi. Onun nüfuzuna bələd idi.

-Lazım deyil, cənab Mahmud ağa, oğul mənimdi, necə istərəm elə də aparram... evdə bağlallar...

Tərlan da bu ağır, xəcalətli hadisənin tez qurtarmasını istəyirdi. Dostlarının yanından getməyə, onları nahamvar sözlər eşitməkdən xilas etməyə tələsirdi. Yaralarının qanını arxalığının ətəyi ilə sildi, qalxdı, səntirləyə-səntirləyə qapıdan çıxdı. Ata da onu müşayiət elədi.

Otaqda üçü qalmışdı, bir az əvvəlki səliqə-sahman pozulmuş, bir az əvvəlki bayram şənliyindən əsər-ələmət qalmamış, gənclərin üzünü dərin bir kədər bürümüşdü; uzun sükutdan sonra Mahmud ağa dilləndi:

-Heç bilmirəm bu hadisədən sonra sabah işə necə iqdəm eləyəcəyik...

PƏRİLƏR SOLTANI

Şair Sonanı unuda bilmirdi... Günlər ötür, günlər həftələrə, həftələr aylara çevrilirdi... Şair Sonanı unuda bilmirdi. Gəlinin surəti yalnız tez-tez ziyarət etdiyi Mahmud ağa məclisində deyil, gündəlik həyatında, evdə, bazarda, məsciddə, yuxuda belə onun gözlərini, qəlbini tərək etmirdi... Şair Sonanı unuda bilmirdi. Bu vaxt ərzində o, Mahmud ağa ilə dostlaşmış, onun qonaq otağına gələn şeir, musiqi və gözəllik aşıqı cavanlarla həmqəlb, həmsöhbət olmuşdu... Bu məclislərdə şeir, musiqi və gözəllik haqqında qoşduğu qəzəllərini oxumuşdu, təhsinlər, əhsənlər eşitmişdi, amma Sona ilə bir kəlmə də kəsməmiş, danışmamışdı.

O hələ də bilmirdi ki, qız onun qəzəllərini eşidibmi? Bilirmi ki, bu şeirlər məhz onun üçün yazılır, onun təsiri ilə qoşulur; bilirmi ki, gözləri dolğun aya baxanda Sonanı görür, əlvən çiçəkləri qoxlayanda Sonanı düşünür, cümə günləri əqrəbası ilə məscidə gedəndə, namaz üstündə mehrabı Sonanın qaşlarına oxşadır. Bağdan dostu ona bir dəstə reyhan verib, "ətri-peyğəmbərdir, ağa, iylə, səvabı var" – deyəndə Sonanın saçlarını xatırlayır, Zoğalavay çayı boyu ucalan sərvləri seyr etdikdə Sonanın qaməti gözləri önündə cilvələnir... "Ay Sona... Sona" deyə pıçıldaayan dodaqları yeni-yeni qəzəllər düzür. Şair Sonanı unuda bilmirdi... O bilirdi ki, nə anası, nə əqrəbası, nə də içində yaşadığı bu mühit onun Sonanı sevməsinə, ona evlənməsinə razılıq verməz... "Çəngi!" Bircə bu söz dəhşətli damğadan, taundan, vəbadan da qorxunc idi... Sona çəngi idi. O heç vaxt heç kimin arvadı, anası ola bilməz. Heç kəs ona "gəlinim" deməyə razılıq verməz. Sona çəngidir. Xoşməsrəb cavanlar ona valeh ola bilər, amma heç birisi "övrətim" deməz. Dəliqanlı cavanlar Sonadan ötrü öldürdü... Amma heç birisi ona evlənməyi ağına belə gətirmirdi. Onun adını Mahmud ağa məclisindən başqa heç bir yerdə bündürdən söyləyə bilmirdilər. "Çəngi" deyirdilər böyükələr, arvad-uşaq, əqrəba yanında onu görüb tanıdıqlarını boyunlarına belə almaz, almaqdan qorxardılar. "Çəngi"... Qadınlar onun adını lənətsiz yad etməkdən çəkinirdilər. Şair bunları bilirdi, amma Sonanı unuda bilmirdi...

...Hava qaralanda o, Qəriblərə tərəf yollandı. Artıq taqəti qalmamışdı. O, Sonanı təkbətək görməli, qəlbini tüğyana gətirən hissləri ona açmalı idi. Qoy sonra nə olur-olsun... O sonranı heç düşünmürdü də.

O bugünkü moizoni xatırlamaq istəməsə də Molla Qurbanqulunun sözləri qulağından getmirdi. Molla Qurbanqulu Mahmud ağanın nüfuzundan qorxaraq, onun öz adını çəkməsə də bu gün o məclisə gedən cavanların qarasına çox danışmış, çəngilərin rəqsini "şeytan əməli" adlandırmış, "lənətləmiş, bu bəlanın şəhərdən rəf olunmasını, qovulmasını, sürgün olunmasını hazırundan tələb etmişdi. Cavanların yoldan çıxmağa başladığından, şəraba, mütrüfə, çəngiyə meyil etdiyindən, məsciddən, Allah yolundan uzaqlaşdığından danışmış, belələrinə cəhənnəm əzabı ilə qorxutmuşdu. İndi şair ürəyində Molla Qurbanqulu ilə mübahisəyə girişmişdi: "Niyə gərək elə yaxşı, gözəl, insana fərəh gətirən, onu güldürən, sevindirən hər şey şeytan əməli hesab olunsun? Göz yaşı, əzab Allaha xoş getsin? Niyə axı Allah öz yaratdığı insana yaxşını o dünyada, əzabı bu dünyada rəva görsün? Nə üçün yaxşını ruh, pisi cism duysun? Doğrudanmı Sona, Nəcəfqulu kimi sənət-

karlar, Mahmud ağa təkı sənəti qiymətləndirən gözəl insanlar cəhənnəmdə yanacaq, Molla Qurbanqulu, Qapaqlı Hacı Əsəd kimi qəlbiqara adamlar behiştə gedəcək? Bəs onda üsuli-dinin əsaslarından biri olan ədl hara gedir? Adil Allah belə ədalətsiz iş tutarmı? Musiqi, şeir, rəqs cəhənnəmdə isə, behiştəki hurilər-pərilər nə edirlər? Axı insanı paklığa, dostluğa, səadətə səsləyən Füzuli qəzəllərini təğənni edən xanəndə nə günahın sahibidi? Qəlblərə fərəh və həyatın rüknü olan məhəbbət təlqin eləyən Sona hansı təqsirinə görə lənətlənir?

Vaiz əsrari-ləbi-dildan bilməz, bilmişəm
İçməyən, zövqi-meyi gülnarı bilməz, bilmişəm.
Olmayan aşiq nə bilsin əhli-eşqin halını,
Cövri-yarü tənəyi-əğyan bilməz, bilmişəm.

Şübhələr şairin qəlbini didir, ürəyini qana döndərir, beynini gəmirirdi.

Hava artıq tamamilə qaralmışdı. Şair Mütrüf Ədilın evinə çatıb durdu. "Görəsən o məni necə qarşılacaq, nə deyəcək? Görəsən eşqindən dəli-divanə olduğumu bilirmi? Duyurmu ki, pərvanə şama, otlar, çiçəklər işığa günəşə can atan kimi mən də onun başına dolanmağa, ziyasından işıqlanmağa can atıram?"

Əl çatsa fəda canımı canana edərdim,
Şəmi-rüxinə könlümü pərvanə edərdim.

Bir an tərəddüd içində dayandı. Sonra qət edib əlini qapının çaxçaxına uzatdı... Qapını Mütrüf Ədil özü açdı. Əlindəki fanus ilə qonağın üzünü işıqlandırdı. Tanıyan kimi özünü itirdi. O bu gəlişi heç vəchlə gözləməirdi. Gənc olmasına baxmayaraq, bütün şamaxılıların "ağa" deyə çağırmağa başladığı, bir şair kimi tanıyıb hörmət etdiyi, bir seyid peyğəmbər övladı Mütrüf Ədilın qapısını niyə döysün gərək? Yüzlərlə əcaibliklərin şahidi olmuş coşməşrəb cavanlar məclisində saç ağartmış Mütrüf Ədil üçün bu gəliş o qədər nəgəhani, gözlənilməz idi ki, Ədü salam-kəlamı unutdu, bir söz soruşmağa cürət etməyib geri çəkildi:

-Buyurun, buyurun, cənab ağa!.. Nökərçiliyinizdə duraq... buyurun...

O, evə tərəf irəlilədikcə yolu işıqlandırır və bir kəlmə də demədən özünü müşayiət eləyən Seyid Əzimi yanpörtü süzür, nə məqsədlə gəl-diyini anlamağa çalışırdı.

Qızlar şam yeməyi süfrəsini yığışdırırdılar. Onlar da Seyid Əzimi görcək çaşbaş qaldılar. Seyid Əzim özünü ələ alıb dilləndi:

-Xeyr, xeyr, Allah eləməsin, buyurun, - deyib, Mütrüf Ədil qızlara işara elədi. Onlar süfrəni və qabları götürüb otağı tərک etdilər. Onsuz da bu gün müqəddəs cümə günü olduğundan məşq olmayacaqdı. Hərə öz mövqeyinə çəkildi, təkcə Sonadan başqa. Sona Sanki bu gəlişi gözləyirdi: Sanki bilirdi ki, Seyid buraya məhz onu görməyə gəlmişdir. Ona deyiləcək sözləri var... O çıxmadı. Mütrüf Ədil həyəcanını birtəhər gizləyib heykəl kimi dayanmış Sonaya, bir də xəcalət təri bas-

mış ağaya baxdı, məsələni anladı, amma tərəddüd içində durdu: "Lailahə illəllah, bu olan işdi? Bələyə düşməsək yaxşıdı, gedim, yoxsa qalım, bir söz soruşum, ya soruşmayım? Allah, sən saxla! Görəcəkli günlərimiz daldə qalbmış... Bu da övladi-peyğəmbər... Bu da Ağə... Amma nə demək olar, cavandı... şairidi. Yox, çixsam yaxşıdı, gərək olsam çağırtdırar" deyə o da qızları təqib etdi, otaqdan çıxdı.

Üz-üzə qaldılar, hər ikisi yerə baxırdı, amma göz-gözə durmuş kimi, bir-birini qəlbini gözü ilə görürdü. Sona əllərini köksünə sıxıb dayanmışdı, birdən elə bil qıçları taqətdən düşdü, diz üstə şairin önündəcə yerə çökdü: "Dillən, dilinə qurban olum, danış, sözünə qurban olum... - deyə düşündü, - addımlarının səsinə yüz addım içində tanıyıram, mənə onlar şerə, sənətə səsləyir. Elə mütrüfnən gəlişini eşidib duyanda ürəyim yerindən qopdu, dodağımın ucunda çırpındı, a sənə qurban olum, niyə dinmirsən? Mən sənin şerinə, qəzəlinin hər bir kəlməsinə bir can qurban elərəm. Möhtərəm şairim mənəm... Dillən, o rəvan təbindən axıb gələn kəlmələr, misralar, beytlər eşq atəşilə yanan ürəyimi yerindən oynadır, elə bilirəm sən danışdıqan Tərlanım danışır, sənin hər kəlmən onun sözləridir..."

Lakin şair danışmırdı. Sükut içində oturub, qızın ürək çırpıntılarına həmahəng döyünən qəlbini dinləyirdi: "Nə danışım, özün hamısını, yəqin ki, bilirən...Yox, sən nə bilirən ki..."

Sükutu Sona pozdu:

-Axır vaxtlarda səni üzgün görürdüm, Ağə! Xudanəkərdə, naxoşzad deyilsən ki...

-Xeyr... Elə bir az pərişanam, - o, qızın bir musiqi qədər xoş səsinə bu qədər yaxından, belə aydın eşitməmişdi. Sona onu gözləyirdimi?

-Nə əcəb bəs qızlarla getmədin, Sona?

Bildim ki, mənə görməyə gəlmisən. Şairin üreyi titrədi:

-Nədən, Sona, nədən bildin?

Sonanın kirpikləri titrədi, həyə ona qalib gəldi, elə bil ki, yüzlərlə məclislərdə, kişilər qarşısında rəqs edən "çəngi" bu göyərçin kimi ürkək qız deyildi.

-Özün demisən Ağa...

Cavan tələşə düşdü... Məgər o, Sonanın görüşünə gedəcəyini dostlarına danışmışdı? Bunu kim bilə bilirdi? O ki bu barədə heç kəslə kəlmə kəsməmişdi...

-Kimə, haçan, Sona?

Qız gülümsədi, sərvləri sığallayan xəfif bir meh kimi...

-Keçən məclisdə oxuduğun qəzəldə:

O gün olsun ki, səri-kuyüvə düşsün güzərim,
özümü izzət ilə cənnəti-məvada görüm...

Şairin təlaşı sevincə çevrildi, əlini alınına sürtdü, o da gülümsədi:

-Mən şeir oxuyanda sən heç vaxt məclisdə olmursan, bəs bunu hardan eşitmisən?

-Qapının dalından. Rəqs qurtaran kimi biz otaqdan çıxırıq, şeir məclisi başlananda qapının dalına gəlib sənə qulaq asırıq. Mən də, İzzət də... elə o biri qızlar da... Sənin bütün qəzəllərini Nəcəfquludan əvvəl biz əzbərləyirik... Dəsti-xəttin çatan kimi...

Gənc şairin ürəyi az qaldı fərəhdən çatlasın. Sona onun qəzəllərini oxuyur...

-Sən oxumaq bilirsən?

-Bir az qara tanıyıram. Amma Ağa, sənin qəzəllərini öyrənmək üçün elə qara tanımaq da bəsdı, onlar elə rəvandır ki... Cənab Mahmud ağa buyuran kimi təbisəlim var sizdə... böyük Füzuli kimi... maşalla -namxuda.

-Mən ən xoşbəxt şairəm, Sona, şerimi sənin kimi bir dilbər oxuyub başa düşürsə, onu sevib əzbərləyirsə, daha nə dərdim...

Sona karıxdı, o söhbəti şeirdən salmışdı ki, Ağa "ayrı sözə" keçməsin. Halbuki söz buna yönəlirdi.

-Səni ilk gördüyüm gündən məftunun olmuşam, Sona, sən mənim bütün qəzəllərimdəki "bütü-ziba"san, Şirinim də, Leylim də sənsən;adını bir qəzəldə çəkə bilməsəm də Züleyxa deyəndə, Əzra deyəndə,Leyli adı çəkəndə səni görürəm.

Dünya üzü sərbəsər əgər hur olsun,
Girməz gözümə, yüz gözü məxmur olsun,
Ey Zöhrəcəbin, mah rüxündən ayrı
Xurşidə əgər baxsa gözü, kur olsun.

-İraq canından, Ağa, elə demə!

Cavan çırpındı. Əllərini irəli uzatdı, amma rəqqasə də olsa, bu naməhrəm gəlinin əllərinə toxuna bilmədi. Ürəyi isə ilhamla dolmuşdu, sözlər öz-özünə həzin bir çeşmə kimi axırdı, arabir hicab daşına toxunub titrəyir, yenə də rəvan-rəvan süzülür, şahnazın həzin melodiyaları təkin pərdə-pərdə qalxır, enir, gah zildə, gah bəmdə sızlayırdı:

-Sən bizim Ceyrankeçməzin ürəkək ceyranısan, Sona, sənin şəninə yüzlərlə qəzəl, rübai qoşsam, genə də dərdimi, hicranın, fərağın ələmini yazıb qurtara bilmərəm. Sənin rəqslərin mənim aqlımı başımdan alıb... Daha özümdə-sözümdə deyiləm...

-Bilirəm...

-Nədən? Mən ki bu günəcən səninlə kəlmə kəsməmişəm.

Qız başını salladı; dərdli-dərdii pıçıldadı:

-Gözlərimdən bilirəm... hər dəfə məclisə çıxanda seyr etdiyim gözlərimdən...

-Sən ki bir dəfə də olsun başını çevirib üzümə baxmamısan.

-Buna ehtiyac da yoxdur, Ağa, amma mən sənin bütün iztirablarını görürəm, sonra da şeirlərini dinləyirəm, bilirəm ki, mənə yazmısan...

Gəncin qorxduğu oldu: Sona onun ən çox ehtiyat etdiyi pərdələrdə çalmağa, xallar vurmağa başladı:

-Özün demisən ki, "bu rəsmidir ki, pəri mərdümə əyan olmaz", -

amma mən əyan olmuşam. Səni sevmək səadəti mənə nəsisib deyil, Ağa, mən Şamaxı arvadlarının "çəngi" deyib, namərbutları söydüyü, uşaqları qorxutduğu bədbəxt Sonayam.

Gənc bütün varlığı ilə etiraz etdi:

-Bədbəxt demə, yaradan Allah sənə elə bir qabiliyyət verib ki...

Sən insanlara xoşbəxtlik gətirmək üçün yaranmısan...

Qız kəskin tərzdə başını qaldırdı; üzündəki həzin kədər izi silinib yox oldu; acıq istehzal bir qəzəb duyulan səsi kimi, gözləri də qəzəb atəşi saçdı:

-Bəs özüm? Kaş heç verməyəydi, o qabiliyyəti mənə Allah...

Mütrüf əlinə keçib çəngi olanacan, kaş yazıq anam kimi məni də dünyadan tez aparaydı; nakam - amma üzü hörmətli... Nə olsun ki, sən demiş, böyük qabiliyyət verib Allah mənə? Amma onun bu zəmanədə nə qədri var? Kimin gözündə bir füluscan qiyməti var? Tərsinə...

Bütün bəla və işgəncələr mənə elə bu qabiliyyət ucundan gəlmirmiyə?

Mən bunu başa düşürəm ki, insan əzab çəkməsə, heç bir istəyinə qovuşa bilməz! Sənətkar həmişə əzab çəkib, sonra ucalıb! Amma, əvvələn, mən özümü hələ belə layiqli bir sənətkar hesab eləmirəm,

ikinci, arvad xaylağyam. Qadının heç bir haqqı olmayan bir zəmanədə sənətkar olmağından kimə nə fayda var? Nə çəngi adı alanın özünə, nə də ona nifrət gözüylə baxan, lənət damğası vuranlara! Mənim sənətim bir od-alov olub işıq saçsa da, istisinə heç kim qızına bilmir, tüstüsündənsə özüm kor oluram. Belə bir zəmanədə sənətkar olmağın nə faydası var, Ağa? Mən bir yandan el içindəki ayıblı adıma kor olub oturmalyam, o biri yandan da bütün xoş xəyallara vida eləyib, məclislərində oynadığım adamlara həzz verməliyəm, vəssalam...

Qəzəbindən qızın cingildəyən səsi titrəyirdi.

Sona qarşısındakını qəzəl yazan və qəzəllərində pak məhəbbət, ecazkar Məcnun-Leyla, Vamiq-Əzra, Fərhad-Şirin məhəbbəti tərənnüm edən şair kimi sevir, dediyi qəzətlərdə Tərhan məhəbbətinin təzahürünü görür, bir az da Seyyid kimi şairi tanıdığı ilə fəxr edirdi. Sonə onun tez-tez və çox-çox yazmasını istəyirdi, bunun üçün əlindən gələni də eləyər: məhz onun üçün rəqs edər, musiqinin ecəzinə dalıb özündən gedənəcən oynardı, Təki bu qəzəllər çox və daha incə yazılsın, onlardakı məhəbbət daha çox dərin və bihüşədicə olsun. Burada şairin gözlədiyi məhəbbət yox idi. Qız onun üçün məşuqə deyil, ilham pərisi idi... Özü də bilmədən hər rəqsilə, hər bir baxışı ilə onu məhz yaratmağa səsləyirdi.

Şair isə, bir az əvvəl dediyi kimi, özünü şama çırpın pərvanə idi... Axı o cavan idi, o bu məhəbbətin hələ nə genişlikdə, nə dərinlikdə olduğunu dərk etmədən Sonanın rəqsinin gözəllik və qüdrətinə heyran olmuşdu... O qızı məhəbbətə çağırır, qız onu sənətə səsləyirdi...

Seyyid donub qalmışdı; o, gözəlin sözlərindəki həqiqət qarşısında aciz idi; halbuki elə zənn edirdi ki, böyük bir valehliklə rəqs edən cəlvəkər qız, öz sənətinə heyrandır, vurğundur... Qız rəqs edəndə elə bil rəqsdən başqa heç nə görmür, heç nə duymur, heç nəyi sevmirdi, başqa birhəyat arzulamırdı... Halbuki...

Cavan kədərlə dilləndi:

-Mən elə bilirdim ki, sən sənətini sevirsən, bəyənirsən, Sonə?!
Qız qəzəbini boğmağa çalışdı:

-Nə olsun ki, Ağa? Mənim də çörəyim ondan çıxır, kaş çıxmıyaydı, çarəm nədi?.. Gözümü açıb onu görmüşəm. Doğrudur, mən musiqini çox sevirəm, bunu düz buyurursan, musiqisiz bir günüm olmasın, eşidən kimi dərdim-azarım yadımdan çıxır, qulaq asıram. Əlim-ayağım öz-özünə oynayırdı... Amma bu ayrı məsələ, sənətin dediyin də ayrı məsələdi! Mən bədbəxt olmuşam, daha heç kəsi öz dalımcən sürüyüb quyuya qülzümə sala bilmərəm.

-Sən nə danışırsan, Sona, mən sənə...

Sona nə düşündü isə birdən söhbəti tamamilə dəyişdi və soruşdu:

-Bu gün Tər lan ağanı görmüsənmi?

-Yox, necə bəyəm?

Qızın gözləri yol çəkdi, dodaqları xəfif-xəfif, xüsusi bir nəvazişlə gülümsədi, dinmədi. Şair bu mübhəm sükut, bu titrəyən dodaqlar, parlayan şəvə kimi qara gözlərdən alındı. "Dayan, dayan, səndə nə isə var... Sən məndən Tər lanı nahaq soruşmadın, Sona, yoxsa ürəyində dostuma meyil doğub?" O, bir daha sualını təkrar etdikdə Sona sanki diksindi, elə bil yuxudan ayıldı, gözlərinə xəfif bir xumarlıq gəldi:

-Heç, elə-belə, dedim; dostundur, Ağa bilmirsən ki, axır vaxtlar Mahmud ağa məclislərində niyə görünmür, görəsən naxoş-zad deyil ki?..

Şair duyduğunu duymuşdu:

-Yox, xəstə deyil, amma Hacı Əsəd xəbər tutub, deyirlər yaman təpinib ona, ayağını kəsib məclisdən.

Sona bu xəbərdən bərk kədərləndi. Bu kədər də şairin gözündən yayınmadı, amma sözü zarafata salıb həqiqəti bilmək istədi: "Bəlkə Tər lanı yadıma salmaqla, mənə nə isə bildirmək, meylindən xəbər verib, arzularıma sərhəd qoymaq istəyir?!"

-Sona, deyə sən, dostum Tər lanı məndən çox istəyirsən?

-Bağışla məni, Ağa, adamın ürəyi dəstərxan deyil, hər yerdə açmaq olmur; könülə də zor yoxdur...

Cavanın ürəyi ağrıdı: "Kaş bunu əvvəldən duymuş olaydım, heç sənün ürəyini nahaq yerə təşvişə salmazdım, ay nazəndə mələk".

-Doğru deyirsən, Sona... Könülə zor yoxdur. Mən dostuma qibtə edirəm. Xoşbəxtdir.

-Nə fayda... - Sona yenidən halbahal oldu, həyəcanı artdı, bir az əvvəlki kimi qəzəbləndi, sonra yenə dəyişib yalvarışa keçdi:

-Bağışla məni, - dedi. - yesirin olum, Ağa məndən təhər eləmə, mən irəlidə də nə dediyimi yaxşı bilirdim, indi də. Elə sən də yaxşı başa düşürsən... Məndən nə ona, nə də sənə heç nə ola bilməz; heç biriniz xoşməsrəb cavan deyilsiniz ki, xuda nəkərdə qəbih fikirlə dalıma düşəsiniz; amma düşündüyünüz də olan iş deyil, səni lənətləyərlər, Şamaxıdan didərgin salarlar, gününü göy əsgiyə düyəllər, onu da Hacı tikə-tikə elər; cəddinə qurban olum, Ağa özünü gözlə; məni də, özünü də sözə-sova salma... Daş-qalaq eləllər məni, sənə qurban olum, Ağa, mənim ürəyim sevdiyim insanların, arzusunda olduğum əməllərin qəbiristanına çevrilib, qəlbimdə bir qəbir də sən qazma!..

Şairin ürəyi sızıldı, köksündəki yara zoqquldadı; o başqalarına sevinc bəxş edən bədbəxt insanı ovundurmaq üçün söz tapa bilmirdi. Ona elə gəlirdi ki, Sona açıq məzara diri-diri, gəlinlik duvağı, məşşatə bəzəyi ilə soxulmuş gəлиндir! "Az ömrümdə bir çox açıq və örtülü məzar görmüşəm, amma heç birində sən kimi canlı meyit, süslü gəlin görməmişəm. Göllərimizin yaşılbaş sonası, düzlərimizin körpə ceyranı, səni qadınlıq və analıq səadətindən məhrum edən zəmanə lənətə gəlsin".

Sona onun üzündən keçən kədəri, dərin-dərin qəlbini çulğalayan əzabı, yası duyurdu. Nə qədər gözüaçıq, görüb-götürmüş olsa da, birdən könlünə amansız bir qorxu hakim kəsildi. "Axı o seyid peyğəmbər övladıdır, narazı qaytararam, birdən Allah eləməmiş, qarğış elər mənə, nəfisi üstümdə qalar, yıxıllam qıçım sınar, ay Allah, mən nə iş tutdum. Peyğəmbər balasının, həzrət Fatimə nəvəsinin könlünə dəydim, ah-naləyə düşərəm; kaş dilim quruyaydı..."

Sona qəfildən əyildi, Seyidin əlindən tutdu. Cavan nə olduğunu dərk etməyə macal tapmamış, qız onun əllərini isti göz yaşları qarışıq odlu öpüşlərə qərç etdi. Şairin ürəyinin başı yandı. Qız deyirdi:

-Cəddinə qurban olum, məndən incimə, Ağa! Sənə sadağa gedim,mənə qarğış eləmə, yesirin olum, Ağa, mənə ah-nalə yiyəsi eləmə!..

Şair indicə mətləbi başa düşdü: Sona qorxurdu! Axı ömrü uzunluğunu görüb ki, qarıya gələn hər dərviş özünü seyid adlandırır, cəddinin payını istəyib, verməyə nə nifrən eləyib. "Aşiq gördüyünü çağırır, Sona fağır neyləsin". Onun üzündə acı bir istehza duyuldu: əllərini qızın əllərindən çəkdi, barmaqlarını onun saçlarına toxundurdu:

- Sən nə danışırsan, Sona? Mən o payıyığın seyidlərdən deyiləm, sənin dərgahıya da cəddimin payını almağa gəlməmişəm. Sən mənim könlümün soltanı, gözəllər gözəli Sonamsan, sən mənim təbimin bəzəkli pərisisən. Mən qarğış-nifrən bilmirəm, bilsəm də sənə nifrən etsəm - özümə etmiş ollam. Əksinə, mən həmişə sənə minnətdar olacağam, mənim mələk misallı Sonam! Bəyəndiyin o qəzəllərini mənə sən tələq etmişən, sənin gözəlliyin, sənin sənətin yazdırıb onları mənə. Qoy mən də nakam olum...

-Allah əsirgəsin...

-Sənin kimi... Təki sən sevdiyini kimdisə, onunla xoşbəxt ol!

Birdən gənc şair nəyi isə xatırladı, xəfifcə gülümsədi, söhbəti dəyişmək üçün dedi:

-Hə, sənə bir qızılgül gətirmişəm axı, Sona, bir də süsənbər...

Öz həyatımızdan dərmişəm... Mən həmişə bu güllərə baxanda səni düşünürəm... Sən bizim ellərin qızılgülüsən, Sona!..

Şair çuxasının iç cibindən, ürəyinə yaxın yerdən bir qızılgül, bir-iki də yamyaşıl, ətirli süsənbər yarpağı çıxartdı. "İlahi, o bunları cibində necə saxlayıb ki, əzilib solmayıb?" - düşünən Sona, dәмətciyi aldı, gül kimi zәrif burnuna tutdu.

-Bağışla, səhvin var, Ağa! Mən qızılgül hardan oldum? Olsa-olsa boynu bükük bənövşəyəm, yazı həsrətə... Ellərimizin qızılgülü isə sənin qəzəlində... Əgər mənə bircə qəzəl yazıb versən, həm də onu tәkcə mənə versən, tәkcə mənim üçün düzsən, onda xoşbəxt ollam.

Şairin ilhamı coşdu, bu sözlər, ah bu sadə sözlər ona necə dəruni bir təsir buraxmışdı. O özünü saxlaya bilmirdi:

-Yaz, Sona, sənin üçün.

Gülşənlər içrə gər açılı sәd hәzar gül, Sәnsiz, gülüm, gәlәр gözümә nişi-xar gül. Seyid dedikcә qız qızardı, güclә çatdırırdı. Amma yazırdı. Qәzәl bitәр-bitmәz, Sona minnәtdarlıq dolu gözlәrini şairә dikib dedi:

-Çox sağ ol, Ağa, bundan böyük mükafat görməmişəm, bundan xoşbəxt olduğum gün də yoxdu.

-Bundan sonra harda bir pәriçöhrәni tәsvir etsәм, bil ki, o sәnsән; nә zaman kuyi-dilbәrdән söz açsam - bil ki, bu gün sәninlә diz-dizә oturub söhbәt etdiyim bu bәxtiyar dәqiqәlәri yadıma salıb yazmışam:

Gәрәkdi kim, sala hal әhlini bәlayә fәlәk,
Verir hәzar bәla mәrdi-mübtәlayә fәlәk.

Əgәр ki, bir-birinә mebriban ola iki kәs
Salar bәlavü qәmü firqәti araya fәlәk...

Şair ayağa qalxdı, Sona da durdu; indi onlar könlü qırıq, ruhu pәrişan iki gәnc idi ki, bir az әvvәl qәlblәri sevinclә, hәmahәng çırpınan cavanlara bәnzәmirdilәр. Oğlan әlini bir daha qızın saçlarında gәzdirdi, göz yaşlarından islanıb alınına, yanaqlarına yapışmış çәtir və birçәklәrini kәnar elәdi:

-Əlvida, pәrilәр soltanı, inan ki, "Vәlleyl!" zülfündән, "Vәşşәms"² üzündән başqa Quranım olmayacaq...

-Biy, nәüzәnbillah...

^{1, 2} Quran ayәlərindəndir. Ərәbcә mәнәsinә görә şair Sonanın saçlarını geceyә (*leyl*), üzünü günәşә (*şәms*) bәnzәdir.

"Vermərəm könlümü bir dilbərə bundan sonra" -arın-arxayın qal, Sona! Hər dəfə rəqsivə baxdıqca sənətinə səcdə edəcəyəm, qaşların qibləm, kuyin Kəbəm olacaq. Sənə səcdə, sənin övsafın dinim, imanım olacaq. Ömrümün axırınacan, Sona! Qəsəm ol xaliqə ki, səni belə ecazkar yaradıb! Əgər ondan sənə dönmüşəmsə, qoy özündən küssün!

Qız yenə qorxu içində diksindi.

- Səni ki, o özü yaradıb, deməli, istəyib yaradıb, bəyənilib yaradıb; Allah istəyənə heç nə olmaz... Qorxub eləmə, Sona! "Bir şəm ki, Həqdən yana, heç bad ilə sönməz!" Sənin şəmin Allahdan yanib, bir tərəfdən səndən aldığıın əvəzinə sənə elə bir qabiliyyət verib ki, sən insanlara səadət bəxş edirsən, bu, özü də böyük səadətdi.

Qarıda öskürək səsi eşidildi; yuxusu ərsə çəkilməmiş, uzanan söhbətin məğzini, nəticəsini bilməyən Mütrüf Ədil həyətdə var-gəl edir, qorxu içində ətrafi dinləyirdi. Bilmək istəyirdi ki, görəsən Ağanın bura gəlməyindən, xudanəkərdə, xəber-ətər tutan olub, ya yox? "Əgər xəbər tutublarsa, öyümüz yıxıldı. Bura Şamaxı deyərlər, sabah toylarda, qız-yığıdılarda, Fatma xanını bağındakı seyrərdə xanəndələr, Ağanın macərasına söz qoşub oxuyacaq, təzə şəbədə, şəki dolu mahnı dilə-ağıza düşəcək; bazarda "yağasər", "sələb" satanlar da bu təzə mahnını oxuyacaqlar. Şamaxılılar təzə xəbər əşiqidirlər, həm də bu təzə xəbərləri mütləq şeirlə, mahnı ilə yaymaq, dinləməyi sevrələr. Yox, şükür Allaha, deyəsən, görüb eləyən olmadı", - deyə Mütrüf Ədil qapının çəkməcəsini keçirib otağa qayıtdı. Sona üzüqoylu nimdərin üstünə düşüb ağlayırdı.

BƏST¹

Gecədən xeyli keçmişdi. Gözlərindən yuxu tökülən sazandalar evlərinə getmiş, otaqda təkcə Sona ilə Mütrüf Ədil qalmışdı. Onlar təzə bir oyun havasını məşq etməklə məşğul idilər. Otağın baş və ayaq tərəfində yanan iki onluq lampanın işığında Sona rəqs edirdi. Mütrüf Ədil əlmdəki dəflə ahəng tutur və artıq qocalsa da, anası Gülzamanın çənəsi kimi möhkəm çənəsilə oyun havasını çalırdı. Sona rəqsin yeni yollarını, təzə hərəkətləri dönə-dönə təkrarlamaqdan yorulmurdu...

¹ Şərqdə müqəddəs məkanlar, pirlər, məclislər, bəzən hətta xalqın xüsusilə hörmət etdiyi seyidlərin evi bəst-pənah evi, sığınacaq yeri hesab edilmiş, bu məkanlara pənah aparın heç kesə toxunulmamış, ° amanda olmuşdur.

Qız oynadıqca onun kölgəsi divarlara düşür və sanki Sonanın dövrəsində onlarla xəyali rəqqasə fırlanır, onun hərəkətlərini təqlidə çalışırdı. Hər ikisinin başı rəqsə qarışmışdı. Bayır isə zil qaranlıq idi.

Gecə qorxunc, gecə sağır, gecə lal idi. Bu təhlükəli gecədə Sonanın başı üzərində koma-koma, dəstə-dəstə bulud toplandığı bir zamanda, onu tək-tənha qoymayaq, müdaxilə edə bilməsək də, görək, tale donuna girmiş xəbis adamlar onun üçün nə qurğu qurub?..

Qapı qəfildən açıldı. Dörd nəfər silahlı cavan otağa soxuldu; Ədil xəncərli, tapançalı bu cavanlardan tək birçəsini tanıdı. Bu, Qabıstan düzündən keçən karvanlara bəla kəsilməmiş qaçaq Alış idi...

...Hər ikisi donub durdu. Ədil diz üstə, əlində dəf yerində qalmışdı. Qorxusundan gözləri kəlləsinə çıxmışdı: "Evim yıxıldı, əlli ildə min töhmətnən qazandığım da, bu qanıçənə qismət olacaq. Allah sən saxla, - deyə düşündü, heç olmasa, sağ buraxa, deyməyə mənə".

Sona da qorxmışdu, amma onun qorxusu itirəcəyi qızılları, bəzək-düzəyi üçün deyildi: "Ah, özün kömək ol, ya həzrət Abbas, heç olmasa, biabır eləməyələr, üzümün suyunu tökməyələr, elə-belə öldürələr gedəm, canım cəhənnəm. Ay Ağanın cəddi, sən kömək ol mənə". Bir anlığa Seyid Əzimin vida dəqiqələrindəki qəmli siması gözlərində canlandı: "Cəddin mənə qənim oldu, Ağa! Nəfəsini yaxşılığa açdınsa da, cəddin üzümə tüpürdü; peyğəmbər övladına ağ olmağın cəzasını yaxşı çəkdim. Kaş yesirin olaydım, sözünə baxıb dalıncan düşəydim, tövbə-istiğfar edib kənizin olaydım, Ağa". Sonra da Tərmanın məyus gözlərini xatırladı. Bir an, təkə bir anda...

-Hə, necəsən, ay arvad süfət? – deyə Alış, Ədilin üstünə bağırdı.

- Qaladan qayıdanda yaxşı əlimə keçmişdin, yalvar-yaxar eləyib,yaxovu əlimdən qurtardın... indi necəsən, tülənmiş tülkü?

Ədil kəkələdi:

-Necə o... o... lacağam... a... ağa... z... dövlətdən.

Alış güldü:

-Dövlətim sənə qənim olsun, hələ camaatın oğul-uşağın yoldan çıxartmaqdan əl çəkməmişən, a bihəya? Ayə, sən də aduvu kişi qoymusan? Bax, o başıörpəkli çəngi səndən min babət yaxşıdır, o heç olmasa arvaddı, Allah onu elə zəlil yaradıb! Bəs sən nəsən, hə? Molla sənə deməyib ki, tövbə elə, əl çək bu işdən?..

-Ağa... b... başuva dönüm, ç... çörəyim ondan... ç... çıxır... n.... neynəyim...

Cavanlardan biri əlini xəncərinə atdı:

-Ay səni sağ yeməyəsen o çörəyi, zəhərə dönsün o əppək... binamus... Alış ağa, izin ver gəbərdim getsin, Allaha xoş gedər...

Alış acıqlandı:

-Yox, ayə... Ağa Səməd, sən ölmə, özüm ölüm, gərək bunu burada bir zurnasız oynadam, qabırğalarını xəncərin ucuynan o ki var qıdıqlayam, sonra gəbərdəm. Özü də öz əlimnən. Sənə də, bax, o nazəninsənəm, firişte-küftarı bağışladım, get, nə bilirsən elə...

Ağa Səməd narazı halda əlini şiş bığlarına çəkdi:

-Mən zənən xaylağına əl qatdırım?

-Ayə, o arvad nöşün oldu, o çəngidi... Get işində ol... - deyə Alış yenidən Mütrüf Ədilə tərəf döndü:

-Çox cavanları bu çəngilərin əliynən yoldan çıxartmısan, Mütrüf köpək oğlu! Səni öz əlimnən boğub gəbərdəcəm. Xəncərimi sənə vurub, bişərəf qanına bulamaram... Dur gəti görüm dür-düyünündə nəyin var, hə!.. Di tərən... - o uzun xəncərin ucu ilə Ədilin böyrünə toxundu. Ədil əsə-əsə sandığına tərəf süründü, sözlünə baxmayan titrək əllərilə ciblərini axtardı. Sonra yadına düşdü ki, açar boynundan asılıb, əlini köynəyinin boğazına atıb açarı çıxaranda Alış bir qəhqəhə sovurdu:

-Ay biqeyrət, açan ordan niyə asmısan? Hə də, arvaddan, mütrüfdən nə baş verər bundan artıq...

Ədil sandığı açdı, qıfil incə bir melodiya çaldı və otaqdakı qorxunc sükut içində qeyri-təbii səsləndi. Ədil sandığın içinə əyilib naxışlı pul kisələrini və qiymətli şeylər toplanmış düyüncələri çıxartdı. Alışa uzatdı:

-Baş...şına dönüm, ağa, al, halal xoşun...n... o...olsun, sən həzrət Abbas, öldürmə məni, məni çövrür o cavanların başına, cavan Əliək-bərə bağışla...

-Kəss... naxələf, nadürüst, səni öldürmək ən böyük savabdı ki, ömrümdə birinci dəfə it öldürüb savab qazanacağam. Ayə, Ağa Əli, Ağa Hüseyn, gəlin tutun bu çəngibasının əl-ayağını, əl-ayaq çalıb yorar məni, qoymaz işimi görəm...

Onun arxasında duran cavanlar "vay dədəm vay" deyib qışqıran Ədilin üstünə cumdular. Ədil özünü Alışın ayaqları altına atıb pəlçıqlı çarıqlarından öpməyə, yalvarmağa başladı:

-Ağa, sən imam, sən Allah, ağa, bağışla, qələt eləmişəm, əldən burax məni, çıxım gedim burdan, bir də qələt elərəm, günah iş tutmaram...

Alış ayağını Ədilin əllərindən dartıb ayrılmağa və boğazından tutmağa çalışırdı, əyilmişdi, qan üzünə vurduğundan tərləmişdi, alını qızarmış, islanmış, gözləri qan çanağına dönmüşdü:

-Kəs, məlun, sənə çox deyiblər, haçan qulaq asmısan? Molla sənə nə qədər nəsihət eləyib, birinə baxmısan?

Ədilin əli hər yerdən üzüldü, Ağa Əli ilə Ağa Hüseyn onun qıçlarını və qollarını boğmuşdu; Alışın barmaqları boğazına keçəndə, o ömrünün başa çatdığını anladı; son nəfəsdə mütrüfə sanki bir anlıq cürət gəldi; bağırdı:

-Heç sən özün də məndən fərri deyilsən, yolkəsən, qanıçən quldur... Sənə də az tövbə verməyiblər...

Ədil xırıldadı, onun rəngi boğuldu, göyərdi, səsi kəsildi. Dili ağzından çıxdı. Alış isə hələ də onun boğazını sıxmaqda davam edirdi, barmaqları açılmırdı:

-Ay əclaf, arsız. Mən sarı urusun yolun kəsib qaçaq olmuşam, din,şəriət yolunda güdaza getmişəm, lənətlik...

...Sonanın vəziyyəti Ədilinkindən yaxşı deyildi. O elə bil ayaq üstündə ölmüşdü. Danışa, yalvara bilmirdi: vuruşmaq, didişmək bacarmırdı. Qarşısına yeriyan bu qamətli, boy-buxunlu, beli xəncərli, qaraqaş, qarabığ, gözləri qızarmış cavan, əlinin yüngül bir zərbəsi ilə o zərif məxluqu yıxıb öldürə bilirdi. Sonanın ağ ipək köynəyi altından tez-tez qalxıb enən köksündə ürəyi, bala serçə ürəyi kimi çırpınırdı. Cavan qaçaq yaxınlaşdıqca Sona geri çəkilirdi, beləliklə onlar otağın baş tərəfinə - lap divarın dibinəcən getdilər. Arxası divara dəyəndə Sona çırpındı, qəfəsdəki bülbül kimi həzin-həzin nalə elədi:

-Qardaş, qurbanın olum, vuran əlüvə qurban olum, öldür, qanım halaldı sənə, amma namussuz eləmə məni, o dünyada həzrət Fatimə qulluğunda ətəyindən yapışıb şikayətələrəm...

"Namus"... Çəngi dilindən eşidilən bu söz oğlana gülünc göründüsə də, birdən-birə üç şey ona qalib gəldi: əvvələn, o qızın gözəlliyinə, incəliyinə heyran olmuşdu, bu gözəl çiçəyi qırıb atmağa, bu xınalı kəkliyin nəfəsini kəsməyə, körpə ceyranın gözlərini yaşartmağa əli gəlmirdi. Digər tərəfdən, Ağa Səməd Allahdan qorxan gənc idi, qadın ona elə bir and vermişdi ki, o bu anddan keçsə, arvad xaylağına əl qaldırsa, əbədilik özünü günahkar sayacaqdı. Üçüncü tərəfdən, Ağa Səməd namus əsiri bir cavan idi. O yer üzündə namusu hər şeydən üstün tuturdu. Qarşısındakı çəngi olsa da, namusu üçün əsir, ölümündən qorxmurdu. Əgər Sona diz üstə düşüb Ədil kimi onun ayağından öpsəydi, nə olursa olsun sağ buraxılmasını xahiş etsəydi, Ağa Səmədin əli titrəməz, dərhal Sonanı öldürərdi. Halbuki, Sona ölümü namussuzluqdan üstün tutmuşdu. Bu üç səbəbə görə də Ağa Səməd Sonanı

öldürmədi, ona əl belə uzatmadı, başı Ədilə qarışan Alışa tərəf ötəri nəzər atıb pıçıldadı:

-Yıxıl yerə, Sona, özünü ölülüyə vur, səhər gizlin şəhərdən itil,yoxsa Alış bilsə səni sağ qoymuşam, derüvə saman təpər.

Sona əvvəlcə inanmadı, sonra gəncin gözlərinə baxıb onun doğru danışdığını anladı, böyrü üstə yerə sərilədi, onsuz da güclə ayaq üstə dururdu...

...Alış qalxdı. Artıq Ədilənin nəfəsi tamamilə kəsilmişdi. O, əllərini çuxasının ətklərinə sildi, yerə düşmüş papağını Ağə Hüseynədən alıb başına qoydu, Ağə Səmədə tərəf döndü:

-Hə... sənin işin nə oldu?

Ağə Səməd dik onun gözünün içinə baxıb saymazca dedi:

-Deyəsən, qorxudan ürəyi partlayıb; heç əl vurmanuş o dünyalıq olub...

Alış ucadan güldü:

-Baxtun işləməyib, neyləmək olar. Qalsın gələnin səfərə... Hə,uşaqlar, tez olun, əkilək, Hacıya muştuluğa. Biz əhdimizə vefa eləyib fitnə yuvasını dağıtdıq.

Onlar tələsik otağı tərk etdilər.

Qan olmuş, meyit düşmüş bu evdən qanlı bir dəstə çıxırdısa da, yerdə qan izi görünmürdü.

...Sona yerindən qalxdı, taqəti kəsilmiş dizlərini ovuşdurdu: "Hara gedim, Allah, kimə üz tutum? Bu göy çadır altında kimim-kimsəm yoxdu. Nə ata, nə qardaş, nə ana! Kimin qarısını döyüm, kimdən imdad istəyim", - deyə düşündü, əvvəlcə ağına Mahmud ağə gəldi: "Əl tutar, qoruyar mənə bu bələdan, ürəyi nazikdi, dərdimi deyərəm çarə elər mənə". Sonra fikrini dəyişdi: "Yox, orda hamı mənə tanıyır, hamı bilir ki, mən kiməm, o saat səs hər yerə yayılacaq. Alış xəbər tutub biləcək ki, sağam, ölməmişəm. Yerim təkində də mənə gizlətsələr, tapıb axırına çıxacaq. Yox, bu olmaz, gərək heç sağ qalmağım yerli-dibli bilinməsin, yoxsa o cavanı da bədbəxt elərəm. O mənə binamus eləmədi. Mənə əl vurmadı. Gərək elə eləyim ki, onun adı heç yerdə çəkilməsin, izim-tozum bilinməsin. Təki o sağ qalsın". Alışın qan sağılmış gözləri yadına düşəndə Sona ağırlarını unutdu, hövlnək yerindən durdu: "Əvvəl bu qan ocağından uzaqlaşım, sonra de görüm başıma nə çarə qılıram".

İlk xoruz banı eşidiləndə, Sona cəld yerindən qalxıb, əyninə köhnə-külə geyindi. Qız taxçadakı Füzuli divanı arasından içərisinə nə isə qoyulmuş iki vərəq kağızı alıb bükdü və cunayısının ucuna bağladı.

Bunlar Seyyidin ona verdiyi suyu çəkilmış qızılgül və qəzəllər idi. Qız təhlükə vaxtında da onu unuda, bu qan ocağında qoyub gedə bilmədi: "Sabah bütün bunlar tökülüb-töküşdürüləcək. Ağanın yazıları ələ keçər, Allah eləməmiş! Həm də seyid yazısıdı, dua kimi şeydi, mənə cəddi kömək olar", - deyər cunanın ucunu qoynuna, ürəyinin üstünə qoydu və qara nimdaş çarşaba sıx-sıx bürünüb küçəyə çıxdı. Ətrafda hənirti yox idi. Səs-səmir eşidilmirdi. Sübhün alaca toranında Sona on-on iki il ömür sürdüyü, artıq onun üçün doğma olmuş məhəlləni əbədilik tərk etdi. O burada anasını, son ümidini torpağa basdırmışdı, o bu məhəllədə musiqinin nə olduğunu başa düşmüş, qüdrətinə valeh olmuş, el gözündə lənətli sənət sayılsa da rəqsə bağlanmışdı. O bu məhəllədə əbədi olaraq qadın və ana olmaq səadətindən məhrum olmuş, çəngi damğasıyla damğalanmışdı. Bu məhəllədə onun sevdiyi bir şəxs yox idi. Hörmət edən də yox idi. Bu məhəlləyə gələn hər bir kişi ona nəşə mənbəyi kimi baxmış, hər bir qadın onu özünə rəqib bilib nifrət etmişdi. Sonanın bu yerlərdə heç nəyi qalmırdısa da, nədənsə, bir anlıq ürəyi əzildi. Axı necə olsa on-on iki illik ömrü bu yerlərdə keçmişdi.

Duyduğu hər bir hənirtədən ürkdü. Sübhün bu erkən çağında kimə rast gəlsə, ona şübhə ilə baxacaqdı. Belə tezden küçədə görünən qadın kim ola bilər? Bu hal hamıda maraqlı doğurur, sirri açılır. Bacardıqca bu yerlərdən tez uzaqlaşmaq lazımdır. Nə qədər basqın səsi, mütrüfün ölüm xəbəri yayılmayıb, qaçmaq, aradan çıxmaq vacibdir. Sona evlərin, çəpərlərin, divar və hasarların kölgəsi düşən yerlərlə gəzirdi.

...Ayaqları onu elə bir yerə gətirib çıxartdı ki, nə ağılı, nə də ürəyi buna razı olmazdı. Bu onların qapısı idi! Onun!.. "Aman Allah, mən onun da başım bəlaya sallam! Mən bura nə üçün gəlmişəm? Bəs hara gedim? Hara? Ay yeri-göyü yaradan Allah! Kimə üz tutum?"

Hava aralanmışdı. Evdən azacıq aralı Qalabazar məscidinin minarəsindən azançının səsi ucaldı... Bu Şamaxı məhəllə məscidləri içərisində, Şamaxı azançıları arasında gözəl səsi ilə tanınmış Kəblə Mürvət idi. Onun çəkdiyi azan ürəklərə işləyirdi. Kəblə Mürvətin azanı başqa məhəllə möminlərinin qibtəsinə səbəb olurdu. "Əşhədü ənna la ilahə illəllah"... Kəblə Mürvət sanki ağlayır, dibsiz göylərə minlərin, milyonların naləsini, fəryadını çatdırmağa cəhd edirdi. "Əşhədü ənna Mühəmmədən rəsulullah" - Sona bu səsi eşidəndə titrədi, ürəyində anlaşılmaz bir ümid doğdu: "Bəlkə məscidə gedim, bəstə girim, aman istəyim, Allahın evində mənə heç nə eləməzlər", deyər məscidə, "İa ilahə" səsi ucalan səmtə tərəf bir addım atdı. Lakin dərhal fikrindən

döndü: "Yox, onda bəs Ağ Səməd? Bəs Alış bilən kimi ona divan tutmazmı? Yox, o mənə inandı, şəhərdən yox ol, Alış bilməsin", dedi. Sona fikrini toplayıb nə edəcəyini, hara üz tutacağını qərarlaşdırmağa macal tapmamış, qarşıdakı alçaq qapıdan əli boğçalı bir kişi çıxdı. Şiş uzun papaq qoymuş, qara əbalı, ayağı nəleyinli kişi "lahövlə vəla qüvvətə ilk billahi əliyül əzim" - deyə əqiq üzüklü barmağını bıqlarını, sonra da saqqalına çəkib maraqla Seyid Məhəmmədin hasarına sığınmış zənən xaylağına baxdı: "Bu kim ola? Pay yığana oxşamır, bir də bu vaxt pay yığan qapıya gəlməz. Minasoltan da deyil, təhrindən cavan adamdı. Yəqin naxoşu-zadı var, ağanın canamazın, ya da Quranın aparmağa gəlib onuyçun", - deyə kişi qonşu evinə gələn naməhrəm arvada diqqət etməyi ədəbdən kənar iş hesab elədi və qələmkar boğçasını qoltuğuna sıxıb hamama tərəf yollandı. Bu, Məşədi Qənbər idi, o adəti üzrə "təkbir" deyə-deyə tələsik gedirdi; axı sübh namazının vaxtı keçirdi, qüsl etməli, dəstəmaz almalı idi.

Əgər Sona, kişinin nə fikrə gəldiyini duya bilsəydi, bəlkə də əlini qapının çaxçaxına atmazdı, sübh namazı üçün dəstəməzə çıxan Mina-soltan da, qapını açıb heyrət və təəccüblə donub durmazdı.

Şirvanda yaştı adamlara kiçiklər tərəfindən bir "hörmət adı" qoymaq dəbdi. Evə gəlin gələn gündən kiçiklər gəlini: gəlin soltan, qönçeyi-can, gəlin də qayınlarını mirzə dadaş, ağa dadaş, baldızlarını yaşına və mövqeyinə görə Minasoltan, işvercan, noğulbacı, bircəbacı adlandırdı. Seyid Əzimin anasının əsil adı kiçginə xanım idi, amma bütün əqrəba Şirvan qaydasında ona Minasoltan deyirdi. Biz də gəlin onu elə bu adla adlandıraraq.

Minasoltan dedi:

-Keç içəri qızım, nə istəyirsən?

Sona cəld içəri soxuldu; qapı arxasınca bağlandıqda, bu evə fəlakət gətirə biləcəyindən narahat olsa da asudə nəfəs dərdi.

-Sənə pənah gətirmişəm, xala, göydə Allah, yerde sənə... Məni Ağanın başına çevir, - deyə yerə çökdü, arvadın ayağına sərildi.

Namaz, dəstəmaz Minasoltanın yadından çıxdı, o danışmağa soz tapmırdı; kimdir bu gəlin, bu naməlum arvad? Kimdən qaçıb, nəçidi? Ərinin yumruğu altından qaçıb ona pənah gətirən qohum-qonşu arvadı da deyil, tanımır onu...

-Axı kimsən, ay bala, dur ayağa, özünü yerə sürtmə. Mən növzənbillah, imam-övlüyə döyüləm, Allaha xoş getməz, ayağıma neyşə yıxılırsan?

-Göydə Allahı, yerdə səni deyib gəlmişəm, - o ağlayırdı. – Mən hec içəri girmək istəmirdim. Qapınızda durmuşdum, yer üzündə üz çevirəcək yerim yoxdu. Tutacağım yoxdu; yad kişi gördüm, qorxudan döydüm qapınızı. Qoy azacıq keçsin, özüm çıxıb gedərəm, indilik qovma məni...

Arvadın heyreti, bununla belə təşvişi də artırdı. Sonanın qorxusu, həyəcanı ona da sirayət etmişdi. Bununla belə gəlini sakitləşdirmək üçün dedi:

-Kimdi səni qovan axı, niyə elə deyirsən, heç Allah qonağım qovarlar? Hələ bu qapıdan bir şəxs nəümid qayıtmayıb...

Əgər o, qadının kim olduğunu bilsəydi, bəlkə də bu sözləri deməz, Sonanın üzünə heç qapı açmazdı...

Həyətdəki hənərti Seyid Əzimi heyretə saldı. Azan qurtarmışdı; anası çoxdan dəstəmaz alıb qayıtmalı, namaza başlamalı idi. Səhər namazını ömründə gecikdirdiyi olmamışdı. Həm də həyətdə kiminləsə danışır, deyəsən. Gənc geyinib həyətdə çıxdı. Çadrası çiyinə düşmüş, saçları pərişan halda kürəyinə, döşünə dağılmış, üzü ağlamaqdan, taqətsizlikdən və qorxudan solmuş Sonanı görüncə nə isə bir bədbəxtlik üz verdiyini başa düşdü:

-Sona!.. Nə olub, sən burda nə gəzirsən?

-Sona?.. - Minasoltan karıxdı: "Bıy, başıma xeyir, Ağa bunu hardan tanıyır, bəlkə istəklisidi, bəlkə atası evindən qaçıb? Allah sən saxla"... Arvadın gözləri böyüdü. - Ay bala, sən bunu tanıyırsan?

Seyid Əzim anladı ki, anası hələ qarşısında ağlayan qadının kimliyini bilmir. izahatı sonraya qoydu. Sükunətlə soruşdu:

-Ana, dəstəmaz almısan?

-Hə, bala!..

-Onda sən namazını keçirmə, mən sonra özüm sənə hamısını danışaram, keç, görüm nə olub? Gəl, gəl, içəri, Sona.

Kimliyini Minasoltana ilk anda bildirmək əzabından onu xilas etdiyi üçün, Sona, gənc şairə minnətdar idi.

Minasoltan təşviş keçirsə də, namaza getdi, oğlunun bu naməhrəmlə nə danışacağını bilməsə də, ana qəlbi öz balası üçün narahat idi, həmd-surə arası ondan asılı olmayaraq ürəyi pıçıldayırdı: "Allah, sən mənim balamı qada-baladan, yerin-göyün afətindən öz pənahında saxla".

...Seyid Əzim Sonanı bala otağa gətirdi. "Bəlkə, mən çıxıb gedim, Ağa, sizi də qana salmayım" sözlərinə əhəmiyyət vermədi:

-Sən heç yerə getməyəcəksən, Sona, ağır ayaqda məni yadına saldığın üçün sağ ol. Hə, otur, indi de görüm, nə olub?

Sona gecəki hadisəni yadına saldıqca titrəyə-titrəyə sözə başladı:

-Gecə qaçaq Alışın adamları Mütrüf Ədilən evinə basqın elədilər. Soyduqlar, özünü də öldürdülər... - Sonra da hadisəni olduğu kimi nağıl eləyib əlavə etdi:

-Çıxanda o məni ölmüş bilirdi, dedi ki, indi gedək Hacıya xəbər verək ki, fitnə yuvasını dağıtdıq, biz onun tapşırığını yerinə yetirdik, o da əhdinə vəfa qılıb bizə zamin dursun - üzə çıxartsın.

-Hansı Hacı, bilmədin?

-Ad demədi, amma onsuz da bilirəm ki, Qapaqlı Hacı Əsəd olacaq.

Gənc məsələni anladı. Bu onun dostu Tərmanın atası idi: "Yəqin Tərmanın macərəsi qulağına çatıb, qoca qurd Alışnan bağlaşıb, bu pəstahanı açıb. Yazıq Sona". Minasoltanın dili dua oxuyurdusa da, bala qorxusundan qulağı səsdə idi. Məsələni anlayanda namazını da yanıldı, amma bu Sonanın hansı Sona olduğunu hələ də aydın daşa düşmədi. Mütrüf sözündən şəkkə düşdü, onsuz da son zamanlar arada-bəzə qulağına dəyirdi ki, Ağa da "Mahmud ağanın otağına gedir", amma o qədər də inanmırdı. Arvad Allah qorxusu ilə namazı kəsmədi, amma necə başa vurduğunu da bilmədi, tələsik canamazını yığıdırıb gənclərə yanaşdı:

-Bu hansı Sonadı? Hə? O çəngidi yoxsa? Allah eləməmiş hərçənd üzündən heç oxşamır...

Seyid Əzim vəziyyətin ciddiliyinə baxmayaraq anasının sadələvh sualına gülümsüdü: "Onun nəzərində çəngi necə olur görəsən?" Məsələni birdəfəlik qət etmək istədi:

-Odu, məmə, bu elə o bədbəxt Sonadı?

Arvad odlandı:

-Bədbəxt niyə? Canı çıxsın! Kişilər qabağında oynayanda bilmirdi ki, Allah adama belə qənim olar? Bəs mənim evimdə çənginin nə ölümü var? Sən onu hardan tanıyırsan, bala?

Anasının əzab çəkməsi onu sarsıtdı:

-Ana, o sənə pənah gətirib...

Arvad çox acıqlanmışdı, nə dediyini heç özü də bilmirdi:

-Getsin Mahmud ağadan köməy istəsin, onun qabağında oynayıb, kefi olara, dərdi bizə? Bir də ki, bizim ev bəst-zad deyil ki! Pənahı Allaha aparqlar, Allahın evi də məsciddi...

Seyid Əzim anasını dilə tutmağa başladı:

-Ana, əvvəl bir gör nə deyirsən axı? Onun getməyə yeri olsaydı, öldürsəydin də, bura gəlməzdi, məni də beləyə salmaq istəməzdi. Elə

seyid evi də bəstdir, ana, özün, bayaq dedin ki, bu qapıdan hələ heç kəs naümid qayıtmayıb. O da qayıtmayacaq. Sən istəyirsən ki, tanıyıb sağ qaldığını bilsinlər, iki qana bais olaq?

-İki qana neyşə, bu elə ölməlidir... qanı halaldı...

-O Allahın işidi, ana, Allah istəyəndə əzrayılnı göndərər, canını alar. Amma, görünür, Allah istəməyib! Gecə quldurun birinin ona rəhmi gəlib, amma biz rəhmsizlik eləyək, onun da, ona nicat verən Ağa Səmədin də qanına bais olaq?

Minasoltan duruxdu. Seyid Əzim gördü ki, anasının anlayışlarına münasib gələn sübutlar, arvadın qəzəbini azaldır. Əslində Minasoltan əzazil arvad deyildi: onu iki şey narahat edirdi: birinci çəngiyə rəhm etməklə Allahın qəzəbinə düçar olmaq; ikinci balasının bu xatalı işə qarışması ilə fəlakətə düşməsi. Seyid Əzim bunları yaxşı anlayır, anasının ürəyindən keçənləri yaxşı bilirdi. Odur ki, mülayimiiklə anasının əllərini əlinə aldı:

-Ana can, mənə inan, onu hardan, necə tanıdığımı sonra sənə deyərəm, indi vaxtı deyil, inan ki, bir neçə vaxt əvvəl həmin bu Sona, sənin oğlunu, sənin xatalı hesab etdiyin bir addımı atmağa qoymayıb. Sən ona borclusan. Bu gün də borcunu əda elə. Mənə tək bircə gün möhlət ver. Bu gecəyənən o burdan salamat bir yerə çıxıb gedər. Amma bir şərtlə; gərək onun burada olmağını heç kəs bilməsin. Evə gəlib eləyən onu görməsin, yoxsa mənə də xoş keçməz.

-Allah, sən saxla! – deyə Minasoltan yerindən qalxdı. Arvadın başqa carəsi qalmamışdı.

...Şair bazara girəndə bazarda səstər bir-birinə qarışmışdı; ağız deyəni qulaq eşitmirdi, dəmirçilərin, nalbəndlərin, misgərlərin vurduğu çəkicin, xarratların rəndəsinin səsi aləmi başına götürmüşdü. Ayaqçılar, tabaqçılar, suçular, sələb satanlar bir-birinə qarışmışdı.

-Sələb - sineyi-məlhəm,..

-Həlveyi-təntəranı... Ta nə xori, nə dani!...

-Yağasər, yağasər²...

-Tehrani, tehrani...

Səs kallaşmış xırdavatçı Cuhud Şəmi xırıltılı səslə bazarın qapanlardan yuxarı, Cuma məscidinin dalında düşmüş Nabım köçünün ətrafında

fırlanırdı. Kəç burada bir gecə dayanacaqdı. Mal-qara dağa çoxdan qalxıb, arvad-uşaq yaylaq yolu üstündə bazarlıq eləməlidir. Cuhud Şəminin xırdavat qutusundakı malların çoxunu onlar alır.

-İynə, qıyıq, qaytan, qaragöz hərəmi, balta...

Bazar... hərənin öz mətəi var...

Şair bu rəngərəng səslər aləmini daima qərribə bir maraq və nədənsə təşvişlə dinləyirdi. İndi də...

-Yerpələngi... Dərya nəhəngi...

-Ləbləbi kişmiş. Gəl, ay dişləri düşmüş.

-Gəl Zol Hüseynin dovğasına.

Bu sənin payın, bu gəndən baxanın payı, ağzının suyu axanın payı.

-Ağ gilabı alan, ağ gilabı alan, ağ-sarı gilabı alan!..

-Zəfəran, zəfəran.

Ətri bir aləm, rəngi kəhrəba. Dürri-Bəkidi, baba. Bəy malı, xan malı.

-Lahic başmağı; dörd abbasi, buyurtdurma səkkiz abbasi...

Bazar... hərənin öz dərdi var.

Bir dəvəçi şairi əyləyib əlindəki pulu nişan verir, soruşur:

-Ay qardaş, bu pul nə qədərdir?

Birküncdə mirzə oturub, dizinin üstündə nə isə yazır. Qarşısındakı balaca yeşiyin üstündə fal kitabı var. Küçə mirzəsi arəbir, yeri düşəndə fala da baxır. Yüngül dərdlərə dua da yazır.

-Al, bu üzərrik, bu da meymun tükü, qoy arasına, mal ayağı vaxtında yandır, tüstünü ver azarlıya, dərdi, bəlası gedər. Üzərrik tapmasan, yeddi adamın adına bir çimdik duz bük göy əsgiyə, yandır, qurtarsın getsin.

Şair ötdükə pıçıldayır:

-Kaş bütün dərdlərin dərmanı belə asan, sadə olaydı.

Qoca bir tərəkəmə arvad... Nabırır köçündən ayrılıb gəlib, "Nabım köçü bərkə dayanan vaxt". Onun da dərdi mirzəliski.

-Başına dolanım, inəyimin südü xarəblayıb, hər sağanda bir sərnici sağıram, yağ düşür, tuluq gətirmir, yaman gözə mil batsın, molla pitik yazıb dedi "bağla inəyin boynuna", bağladım, çarə ölmür, sən bir al oxu, özün o kəlamına qurban olduğum kitabına bir dərin bax.

Mirzə üçkünc "duam" açıb baxır, oxuyur, dodaqları qaçır:

"Ay gəzəyən Xanımağa,
Pitik neynəsin yağa?
Yançağını bas yerə
Cəhd elə çalxamağa".

"Yazıq, cahil arvad, amma nə şux şair "mollaya" İrast olmusan?"

O kitabı götürüb öpür, dizi üstünə alır və öz növbəsində tovlamağa başlayır. Şair təəssüflə başını bulayıb keçir.

Bazarın ayağında qapanlardan aralı iki kəndli durub. Onlardan biri cavan, ikincisi orta yaşlıdır. Bir az əvvəl onlar kənddən bazara gətirdikləri matahlarını satıb evə dönməyə hazırlaşır və aldıqları bazarlığı köhnə, yamaqlı xurcuna yığırlar. Dıbr Əli adlı cavan kəndli boş çuvalları da çırpıb qatlayır və onları da azacıq bazarlığın yığıldığı xurcuna yerləşdirir. Eşşək acdır. Ağzını saysız-hesabsız ayaqlar altında əzilib vala un kimi olmuş torpağa sürtür, yeməyə yararlı bir tutam ot belə tapmadığından finxırır və tozu göyə qaldırır. Eşşəyin ac olduğunu gördüyü üçün bazardan tez uzaqlaşmağa çalışın yaşlı kişi - Məhəmməd Hüseyn bazarlığın hesablayır:

- Ayə, Dıbr Əli, mən deyim, sən say; iki çuval təzək gətirmişdim. Verdim onu xarrat Qulunun külfətinə, aldım hər çuvalına iki şayı, ondan da verdiyimi deyim; bir şayı iynə-qıyıq, bir şayı cöz-bağırsağ, bir şayı qəndəf... Mənə de qaldı bir şayı... düz eləyir?

Cavan şair bu sadələvh hesablamaya gülümsəyir. "Yazıq bir abbası qara pulu da hesablayıb qurtara bilməyən yazıq. Yaxşı ki, fitri istedad bu bisavadlığa qalib gəlir, sən yaşayırsan, bütün qanunlar sənə ölüm hökmü versə də, sən yaşayırsan, yox sürünürsən, amma sənin oğul-uşağın belə yazıq olmamalıdır, onlar heç olmasa ağı qaradan seçməli, oxumalıdır. Bircə Allah əcəldən aman versə, arzuma çatsam, bir məktəbxana açsam..."

Şair düşünə-düşünə irəliləyir, Cavadı axtarır...

Bazar... hərənin öz əyləncəsi var... biri yetim Hüseynin məzəli-məzəsiz mahnılarını dinləyir, bir başqası təzə şeir dəlisi, məclislər bəzəyi, duzlu baməzə Cavadı dinləməyi xoşlayır. Cavadı çox vaxt Bəzzazbazar cərgələrindəki boş meydançada görmək olar, bura nisbətən sakitlikdir; hay-küy azdır, qoca tut ağacının altında bir neçə iri daş qoyulub. Cavad adətən bu daşlardan birinin üstündə oturur, ətrafı da həmişə dolu olur, bekarlar, yetkilər. O, kürəyini qoca tuta söykəyir, sür papağını alnından dala itələyir, nazik vücudunu kip tutmuş zərif çuxa, sağrı başmaq geyir. Tərkbəndi zərif naxışlı, kaşı işləməli gümüşdən-

dir. Sarışın, alagöz, ağ bənizlidir. Ala gözlərinin hər birində bir cin oynayır. Belə qaynar ala göz Cavaddan başqa heç kəsdə yoxdur. Cavad ömründə bir dəfə oruc tutub, namaz qılmayıb. Möminlərin onu görəsi gözü yoxdur. Bəzi mollalar bu qorxunc rəqibdən yaxa qurtarmaq məqsədilə onu şirnikdirmək üçün eşitdirirlər: "Peyğəmbər səlavatullahi güldürən ərəb təlxəyi kimi o namərbut da birca dəfə "əstəğfor" desə, hoqqabazlıqdan, adama sataşmaqdan əl çəksə, yeri behiştir". Amma bunu ona çatdıranlara Cavad belə cavab verir: "Qorxma, bacioğlu, Cavad, Şirvanı Cavadsız qoymaz".

Cavad, qədim əyyarlarla, şah təlxəkləriylə, müasir meyxanaçı sərpayıları, xəlfələrt özündə birləşdirən bir adamdır. Hər yerdə kimə sataşılrsa bilir, bütün həcvlərdən ilk dəfə xəbər tutur, dünyanın axırında da birinə dəyən bir söz yazılrsa, hamıdan əvvəl əzbərləyib oxuyur. Dalı dağa bağlıdır. Mahmud ağanın, İsmayıl bəyin, Hacı Rza bəyin qorxusundan heç kəs ona dəyib-dolaşa bilmir. Cavan Şamaxı cavanlarının, harın bəyzadələrin quraşdırdığı bütün əyləncələrin iştirakçısı bəlkə də təşkilatçısı və rejissorudur. Deyirlər bir dəfə Mahmud ağanın məclisində necə olursa, ölümdən, qəbiristandan söz düşür. Cavadın məzəliliklə ölümdən qorxmasına sataşdığı Mahmud ağa deyir:

-Aadə, Cavad, Əhməd ağanın ruhuna and olsun, ölümdə yaxşı bir şey yoxdu ki, ondan qorxmayasın da. Siz lotular söz bir eləyib anamın dəfninə gəlməyən gündən sonra', söz vermişəm, camaatın xeyir-şərinə çıxıram. Amma elə genə də xofu ürəyimdən getmir. Sən özün qorxmursan?

Cavad and içib deyir:

-Yox, ağa, izin ver, sözümlə sübut eləyim? Mahmud ağa gülür:

-Necə sübut edəcəksən? Cavad yerindən qalxır.

-Ağa əmr elə, tava, yağ, bir də un hazırlasınlar. Gedim yeddi günbəzə, gecəyənən çırpı yığım, ocaq qalayım, halva çalib qulluğunuza tər halva gətirim, yeyək damağımız şirinlənsin.

Məclisdəki bəyzadələrin əksəriyyəti Cavadı qahmar çıxır. Cavad gedir. Bəyzadələrdən biri deyir:

-Əh, ona cin Cavad deyirlər, gedib evində halvanı arvada çaldıracaq, gəlib deyəcək ki, buyurun yeddi günbəzdə çalmışam, o, şeytana pəriş tikənin biridi...

Cavadı yoxlamaq üçün ürəkli cavanlardan bir-ikisi özlərilə mələfə də götürüb qəbiristanı yollanırlar. Burada Cavadın hənirtisini duyurlar, o, doğrudan da günbəzlərdən birinin içində ocaq qalayıb halva çalırdı. Qovrulmuşunun xoş ətri gələnlərin burnuna vurur. Gənclərdən biri köynəyinin qolunu dirsəyədək çırmayıb mələfəyə bürünür və əlini qapıdan içəri uzadır, Cavad heç nəyə məhəl qoymadan halva diləyə "ölünün" əlinə bir kəfgir qovrulmuşun qoyur, "ölü" yanan əlini geri çəkib, onu atır, bir də uzadır, Cavad yenə də xoflanmadan verir, üçüncü əl uzandı Cavad ələ bir kəfgir vurub deyir:

-Ay rəhmətliklər, hamısını ölümlərə versəm, dirilərə nə aparam?

"Ölümlər" gülüşür; dostlar, çalınmış halvanı da götürüb birlikdə məclisə qayıdır və Cavadın ürəkliyini ağızdolusu tərifləyirlər...

Cavad öz də belə işlərdən bilmərrə imtina etdi. Amma bazarda həcvlər, ifşaçı mənzumələr oxumaqdan əl çəkmədi. Onun ən çox oxuduğu şeir Seyid Əzimin təzə-təzə meydana çıxan həcvləri idi. Bazardan keçən kvartalnik, təzə bəy adı almış, şaşqa taxıb təşəxxüs satan Hacı Məlik oğlunu görcək gözləri parıldayır, xüsusi ahənglə oxuyur:

"Bar ilaha, bu kvartalnik çox görmə bizə!"

Amma Hacı Məlik oğlu bu "duadan" nədənsə çox acıqlanır, kükrəyir, coşur, əlini qəbzəyə qoyur, deyir:

-Cavad, bax, aç qulağuvu, eşit, o naseyide de ki, məndən əl çəksin, baha oturur ikivüzə də...

Cavad gülməyini boğur:

-Nəcəyə, kvartalnik ağa? Mən ki, sənə dua eləyirəm...

Ətrafda avaraların, yetiklərin artdığını görən kvartalnik aradan çıxmağa tələsir:

-Tanıyıram səni, bilirəm o nə duadı... Naseyid köpək oğlu... Onun kimin qarısına söylədiyini çoxları bilir, qəhqəhə ucalır...

-Aha... ox nişana düz dəyibmiş ki...

-Balam, bura Şirvandı, hərə öz fitini yaxşı tanıyır burda...

-Amma cəddinə qurban olduğum, nə deyib!...

-Ağa yaman dağ çəkib Həcməlik oğluna...

...Seyid Əzim Cavadın yanına çatanda artıq bütün şəhər hadisədən xəbərdar idi. Mollagünələr, baqqallar, bəzzazlar sevinirdi, açıq-açığına elə bil bayram eləyirdilər...

-Belə olar da... Allah adama belə qənim olar... O fitnə yuvası gərək çoxdan dağılaydı, cavanları yoldan çıxaranın axın elə belədi!

-Əlinə qurban olum kimdisə, yaxşı eləyib, Allah özü əcrin versin.

Sonanın yoxa çıxmasını da belə izah edirdilər: "Yəqin qaçaqlar dağa çəkib aparıb".

Başındakı tabaqda ədavalı halva gəzdirib satan tabaqçı yetim Hüseyn çirtuq çala-çala təzəcə qoşduğu "Mütrüf havasını" oxuyur, dükançıları güldürürdü:

Meyyiti getdi divana,
Cəzası qaldı rizvana,
Dağıldı öyü mütrüfün,
Verildi suyu mütrüfün.

Çillə-çülə kamanda
Ənniyi qaldı tükanda

-Aadə,.. ə.. o murdara meyit suyu verən kimdi? Allah vurmuşdu onu ki, cəzası rizvanda verilə. Cəzasın elə bu dünyada alıb. Allah qarğa deyil ki, göz ova...

...Cavad şairi görcək yerindən qalxdı. Söhbətin şirin yerində kəsilməsi bəzilərini narazt saldığından, hamı dönüb yeni gələnə baxdı, tanıyanlar dərhal aralandılar, ona Cavadın yanına getməyə yol verdilər. Cavad şairlə təmənləşdi. Cavanlardan birisi qonşusundan soruşdu:

-Bu kimdi?

Qonşu təəccüblə dilləndi:

-Necə yanı kimdi? Ağadı da!.. Kvartalnikin atasına od qoyan.

Gəncin gözləri parıldadı, İndi o şamaxtlıların böyüklü-kiçikli "Ağa" adlandırıldıqları bu gənc şairdən gözlərini çəkmir, sanki baxışları ilə onu yeyirdi.

Şair isə Cavadla söhbətə başlamış, əsil məqsədini bürüzə vermədən hadisənin bazara nə şəkildə yayıldığını öyrənmək istəyirdi:

-Hə, nə xəbərdi, aadə?

-Sağlığın, Ağa, Mütrüf Ədil fot olub...

-Hə, eşitmişəm...

Səsində açıqca bir təəssüf hiss olunan Cavad daima gülən simasına heç də yaraşmayan kədərli bir tövrlə sözünə davam etdi:

- öz yerində, Allah bilən yaxşıdı, ya rəhmət elər - behiştə aparar, ya da lənət elər - cəhənnəmə yollar. Amma hayif Sonadan...

-Ona nə olub ki...

-Əlli-ayaqlı itib... Gördüm deyən yoxdu... Şirvan çəngilərinin gözü idi, Ağa, hayıf! Bir də onun rəqslərindən zövq almaq heç zihəyata nəsib olmayacaq.

Seyid Əzim açıq münasibətini bildirmək istəmədi:

-Qərəz... Olan olub...

-Bəli, olan olub, torba dolub...

Şair vəziyyətin gərginliyinə baxmayaraq, Sonanın yerinin bilinmədiyinə arxayınlaşdı. İndi nigaranlığı dostundan idi. Dostundan və əməl yoldaşı Tərlandan da xəbər tutmaq istədi, yavaşcadan Cavadın qulağına pıçıldadı:

-Bura bax, Cin, Qapaqlıgildən xəbər-ətər yoxdu?

Cavad məsələnin nə yerdə olduğunu anlayıb, o da öz növbəsində pıçıldadı:

-Getdiyi beyt belindən vurmuş qapını elə qıfıllamayıb ki, quş quşluğunun ora qanad açma bilsin? Nökərini görüb soruşdum, deyir cavan ağam naxoşdu...

Hər ikisi bu cavan ağanın Tərlandan olduğunu bildirdi, hər ikisi onu görmək istəyir, lakin qapaqlının evinə getməyə heç kəsdə cürət yox idi, ona görə yox ki, bu sağlam, igid gənclər Hacı Əsədin yumruq və ya çomağından qorxurdular. Məsələ bunda idi ki, onların heç birisi Tərlandan evdəki mövqeyini, vəziyyətini bir az da ağırlaşdırmaq istəmirdilər. Çünki Hacı Hacı Hacı xasiyyətinə bələd idilər. Hacı Qapaqlı acizin zalımı idi, böyük yanında, nüfuzlu, tanınmış adam yanında heç nə deməyə də, sonra Tərlandan günün qara eləyəcəkdi...

Odur ki, dostlar hər ikisi qüssələndi.

Kim isə Cavadı qüssədən azad etmək üçün kələkbaz bir sual ortaya atdı; onlar həmişə Cavadı belə ikibaşlı suallarla dilləndirirdilər:

-Bura bax, aşna, pıç-pıç Mustafa xanı Şirvandan qaçırdıb, Yoxsa siz də pıçıldayıb bizi bazardan qaçırtmaq istəyirsiniz?

Başqa birisi soruşdu:

-Ay Cavad, əgər sənin özündən xəbər alan olsa, hansına gedərdin, cənnətə, ya cəhənnəmə?

Cavad hansı bir hissənin təsiri ilə doğru oldu, açıq bir kin duyulan səslə dilləndi:

-Əvvələn, Allaha əyandı ki, mən üşüyənin biriyəm, ona görə də yerim məlumdu. Bir də ki, məni behiştə o mollalarla, hacılarla bir yerə salmazlar, davamız düşər, onsuz da aramız yoxdu. Nə vermişəm cəhənnəmə, xanəndə orda, nəvazəndə orda, şərab orda, mütrüfə də ki, bu gün təşrif apardırdılar...

Bir qəhqəhə də qopdu, şair, dostunun bu cəsarətli cavabını eşitəcək əvvəl diksindi, sonra məhəbbət dolu baxışlarını, ölümlə diri gözlü mübarizə aparən Cavadın simasına zilləyib düşündü: "Sən nə cürətlisən, nə ürəklisən, Cavad! Mən tək-tək, birini həcv edəndə qorxudurlar: "Özünü gözlə!" deyib qoruyurlar məni dost-aşna. Əsil ifşanı sən eləyirsən! Mən səndən hələ çox şey, birinci növbədə cəsarət öyrənməliyəm, Cavad!

O yerindən qalxdı, Cavaddan və ehtiramla onu müşayiət edən adamlardan uzaqlaşdı: "Səndən çox şey öyrənməliyəm, birinci növbədə cəsarət, Cavad! Mənim də Alişlar, Qapaqlılar, Molla Qurbanqulularla işim çoxdu, dava hələ təzə başlanıb, Cavad, təzə başlanıb..."

Şair bazardan çıxanda artıq Sonanın gizləndiyi yeri heç kəsin bilmədiyinə arxayın olmuşdu. Erkən olmasına baxmayaraq, Seyid Əzim üzüyuxarı Minaxora tərəf qalxmağa başladı. O, Mahmud ağanın yanına gedirdi. İndi Mahmud ağanın necə kədərli olduğunu təsəvvür edirdi. Yaxınlaşıb dostlaşdıqları bu bir il müddətində Seyid Əzim, Mahmud ağanın incə, hər şeydən yaralanan nəcib ürəyinə yol tapa, bələd ola bilmişdi. İndi o sənət aləminin belə qiymətli bir inci, bir sona itirməsinə nə qədər heyifsilənirdi. Kim bilir nələr düşünür, Sonaya qəlbində necə də ağır bir matəm saxlayırdı. Gedib onu təskin etmək, Sonanın ölmədiyini, itmədiyini xəbər vermək, lakin hardasa gizlədilməli olduğunu məsləhətləşmək, kömək almaq lazım idi. O şübhəsiz ki, Sonanın sağ qalmasına sevinəcək, kömək də verəcək, amma belə bir sənətkarın tərəb¹ aləmindən əbədilik yox olmasına, belə bir ulduzun sənət fəzasında sönməsinə dərinədən təəssüflənəcək... Elə mənim kimi...

...Axsam azanıncan onlar evdə tək qaldılar. Əvvəl Minasoltan onunla heç kəlmə də kəsmədi, ürəyində qarasına deyindi, balasını afətlərdən, çəngi məkrindən qorumaq üçün Allahına yalvardı. Amma günortaya doğru arvadın fikirləri öz içini yeməyə başladı: "Çəngi də olsa, Ağa demişkən, Allah onun ölməyinə razı olmayıb. Mən nəkarayam seyid evinə pənah gətirən bədbəxt bəndəsini ac qoyam, susuz

qoyam. Çox düşündükdən sonra arvad içi-İçini kəsə-kəsə daxili bir əzab duyduğu halda siniyə çörək, yavanlıq, bir fincan da çay qoyub, sübh namazından sonra girmədiyi bala otağa keçdi. Sona bayaqkı qaydada dizlərini qucaqlayıb oturmuş, başını sinəsinə əymişdi. Gözlərinin yaşı hələ də qurumamışdı: "Ağlamalı günün axirətdədi, abədbəxt, siratdan keçəndədi sənün yasın, niyə gözünü kor eləyirsən?" O, bir söz demədən, naməhrəmdən çəkinər kimi, ağzı yaşmaqlı olduğu halda, sinini gəlinin qabağına qoyub çıxdı.

Bir qədər keçdi. Minasoltan qorxudan həyəət çıxmırdı, qapı döyən olsa cavab verməyəcəkdi, Seyid Əzimplə belə qərarlaşmışdılar: "Qoy elə bilsinlər ki, heç evdə adam yoxdu". Qadın bu tapşırığa sözsüz əməl eləyirdi. Amma qərarı gəlmir, duruş gətirə bilmirdi. Yenidən qapıdan bala otağa baxdı: "Süfrəyə el vurmayıb, bəlkə heç görməyib də... Fikir dəryasına elə cumub ki... yazıq..." Bu ilk dəfə dodağına gələn "qalü-bələdan" alnına yazılırsa, onda, növzənbillah, bu bədbəxtin taqsırı nədi? Alnına belə yazılıb... Yazıya ki, pozu yoxdu... Haqqın dərgahına hamısı əyandı... Onun onsuz da nazik ürəyi yumşalmağa başlamışdı. Bir də təbii fəlakət, böyük qorxu qarşısında insan, həmcinsilə ünsiyyətə adi hallardan daha çox can atar. Minasoltanın bağı çatlayırdı. O mütləq kiminləsə danışmalı idi. Dərdi yüngülləşməli idi; içəri girdi:

-Niyə yemirsən?

Sona arvadın içəri girdiyini, nə isə gətirib qoyduğunu indicə duydu, onun qarşısında dik qalxmaq istədi...

-Otur, otur, səndə taqət hardadı, yazıq...

"Qəribədir, kişilər qabağında oynayan Sona, ömründə yaşınmaq bilməyən Sona, Mütrüf Ədilün əlində böyüyən Sona, deyəsən sən bu qadından utanırsan, bu nurani ana qarşısında səni həya təri basır, birinci dəfə, ya rəbbi, ömrümdə birinci dəfə... Yox, birinci dəfə deyil, bir dəfə də olub".

Arvad sinidən bəri, Sonanın qənşərində oturdu; şəfqət duyulan bir səslə dedi:

-Ye, bir tikə ye heç olmasa, ürəyin üzülər, sonra səfərə çıxıb bilməzsən.

Bu şəfqətli, mehriban səs Sonanın ürəyinə işlədi; yaş öz-özünə gözlərindən cari olub, solmuş yanaqlarına süzüldü; arvadın amanını qırdı; o da kövrəldi. İndi onun qarşısındakı Şirvana sədasi yayılmış, adı

dillər əzbəri, nifrət mənbəyi çəngi Sona deyildi, bədbəxt, yazıq bir məxlۇq idi. Elə bil ürəyini bir piyalə soyuq suya salıb oycalayırđılar:

-Ay yazıq, axı sən hardan bu işə düşdün? Kimin qızısan? Danış,bəlkə ürəyin boşala... Adam dərđini danışanda yüngülyür axı...

Sonanın gözləri Minasoltanın çiyininin üstündən o yana, divara zilləndi, göy şirə çəkilmiş divarhamar idi, sürüşək idi. Orada bir ləkə, bir nöqtə belə yox idi. Birdən-birə bu göy şirəli divar gömgöy bir fəzaya çevrildi; Sona bu göy çadır altında yanıb qaralan bir kənd gördü... Palçıq daxmalar,üstünəqarğı basılmış qazma damlar, güzlər... Bu qazma daxmaların birində...

Sona sözüne bir xatirə kimi başladı;

-Atam uzun azardan öləndə kəndimizdə bir yaxın adamımız qalmamışdı. Bir il ondan əvvəl qohumtarımızın çoxu ovmadan ölmüşdü.

Kənd əhlinin heç yarısı qalmamışdı. Bağlar, əkinlər yanıb tələf olmuşdu. Başlı başın saxlayırdı...

...Minasoltan hiss edirdi ki, nə işə olduqca təsirli bir hekayət, bir qəziyyə dinləyəcək. Sona işə artıq bütün olub keçənləri, dünən və bu gün baş vermiş hadisələri unutmuş, uzaq, çox uzaq bir xatirənin qoynuna atılmış, dəryada, ləpələr üzərində çalxanan xırdaca qayıq kimi bu xatirələrin ağışında yırğalanmağa başlamışdı...

-Bir neçə gün damın altında ağlar-sızlar qaldıq, küləkdən başqa qapımızı açan yox idi. Kim də açacaq idi? Hamı öz canının, öz ölüsünün, öz batan əkənəcəyinin, qırılan mal-qarasının hayında idi... Biz heç kimin yadına düşmürdük. Nəüzənbillah elə bil Allah da bizi yaddan çıxartmışdı. Yaratdığı ağıza bircə tikə çörək də göndərmirdi. Ot-ələf yanmışdı, qaynatmalı bir çəngə ispanaq, qovurmalı bir tutam əməköməci də yox idi... "Ana" deyib sızıldayırdım, yaylığının ucu ilə qızarmış gözlərini silməkdən anamda hal qalmamışdı, saçları,birçəkləri də islanmışdı. Bir neçə gündən bəri çəkdiyi əzab, naxoşa qulluq, sonra da başyoldaşını itirmək anamı üzmüşdü. Amma neynəyəsən ki, mən dizinin dibini kəsdirib çörək istəyir, dərđinin üstünə sağalnaz dərđ artırırırdım. Bir gün obaşdan, dan yeri heç qızarmamış anam məni yerimdən qaldırdı... Yatan kim idi ki,...qarnım acından qırılırdı, gözümə yuxu getmirdi. Ağır da olsa deyim ki, atamın ölməyi də az qala yadımdan çıxmışdı, bircə tikə çörək olsaydı... Qarəz, anam daxmamızdakı olan-qalanımı əynimə geydirib, belimi, başımı bağladı.

Daxmamızın qapısını kilidləyib çıxdıq. Yazıq anam evdən aralananda bir ayaq saxladı, kəndin yuxuya gedən evlərini gözdən keçirdi. Elə bil

ki, hər yerə vida deyirdi, elə bil ki, doğulub böyüdüyü, sevib-sevildiyi, ana olduğu, analıq səadətini daddığı bu yerlərdən həmişəlik ayrıldığı ürəyinə dammışdı. Gözlərindən yaş leysan kimi töküldü, sonra tələm-tələsik əlimdən tutub yola düzəldi:

-Gedək bala, dünya böyükdü, "tarı böyük, altı gen" deyiblər, Allah kərimdi, bəlkə bir yaxşıya irast olduq, əlimizdən tutdu... Olmasa da, dilənəsi olsam da, irəğ-irəğ, qoy heç olmasa tanış-biliş gözündən uzaqda dilənək, görən olmasın... Bəlkə baxtımız gətirdi, bir qapıya qulluğa düzəldik... İşlərəm, səni saxlaram, bir-iki iləcən sən də böyüyüb hovuma çatarsan...

Anam bu sözləri deyə-deyə irəliləyir, kənddən hara isə uzaqlara gedən tozlu yolla məni də yanıycan sürüyüb aparırdı...

...Yolumuzun üstündəki kəndlər bizimkindən də pis gündə idi... Amma yenə də adamlar bizə əl tuturdular, kimisi bir parça təndir çörəyi, başqa birisi iki-üç cad əppəyi verirdi. Bostanlardan yemiş, bağlardan meyvə dilənirdik. Günlərin birində Çodarlı deyilən bir obaya gəlib çıxdıq, yurdsuz-yuvasız idik...yəllər yorğunuyduq... İki el bir təpə qalmışdıq. Elə bu zaman sanki tələ üzümüzə güldü. Çodarlıda arvadlardan biri bulaq başında bizə rast oldu. "Kəndin ağasına qulluqçu lazımды, arvadı azarlıdı, adam gəzirlər" - dedi, yolu bizə salıq verdi, getdik... Bəy evi indiyəcən gördüklərimdən böyük idi, dam-daş tikilisi çox idi. Xanımın yanına gəldik, o yatacağında uzanmışdı, ana-bala bizə diqqətlə baxdı, deyəsən, həm yazığı gəldi, həm də tutacaqsız olduğumuzu başa düşdü;

-Adın nədi, aaz?

Anam adını, yer-yurdumuzu dedi, xanım yerli-yataqlı başımıza gələnləri anamdan soruşdu, sonra, deyəsən, razı qaldı:

-Allah bilən yaxşıdı, əlhökmilillah, nə olar, qalın, işlərsən, baxaram, bəyənsəm, günün burda pis keçməz...

Çarəsiz anam hər nə iş olsa razı idi, tək bir yerə ilişib qalaq, tək üzümüz sərgərdanlıqdan qurtarsın...

...Səibi bəyimim azarı qıçında idi, bud oynağında bir yara vardı, quyu kimi dərin... gündə bu yaraya piltə çəkmək lazım olurdu, bu zaman yazıq bəyim haldan-hala düşürdü, dişlərini bir-birinə qıcayıb ağrıya gücnən dözürdü. Evdə hec bir iş görə bilmirdi, yeriyəndə, çölə-bayıra çıxanda divardan tuta-tuta gedirdi. Bir qarış yolu az qala bir saata yeriyirdi. Sonra da gəlib halsız düşürdü. Evdə bütün işləri əvvəlcədən kənizi varmış, o görərmiş, sonra qız bəyimim yarasından çimçə

şib qaçıb. Əri də günlərnən evdə olmazdı. Hardasa kəndlərdə, qonaqlıqlarda, ovdə, qumar oyunlarında itib-batardı. Danışdırlar ki, bu var-dövlətin hamısı Səlbi bəyimin imiş. Ağa ona evlənəndən sonra yaxşı da yaşayırlarmış. Səlbi bəyimin qıçına əvvəl bir çiban çıxır, sonra nə qədər dava-dərman olursa sağalmır, yara dərinləyib quyuya çönür, bəy də arvaddan soyuyur, ev-eşiyi başlı-başma buraxır. Deyirdilər ki, Səlbi bəyimin övladı olmadığından, ağa onu boşaya bilmirmiş, çünki onda var-dövlət əlindən çıxarmış, evlənə də bilmirmiş - Səlbi bəyimin Şamaxıda urus qulluğundakı qardaşından çəkinirmiş... Qərər ki, biz ağanı gəlişimizin üçüncü günü görə bildik...

Evdə bütün iş-güc anamnan mənim üstümə töküldü, çoban-çoluğa çörək-xörək çatdırmaq, Səlbi bəyimin pərzanalarını' yetirmək, qonaq-qaranı yola vermək, pal-paltar yumaq, ev-eşiyi süpürüb-təmizləmək, hamısı anamın öhdəsinə düşdü. Anam axşamacan təndir-ocaqdan aralana bilmirdi, elə yorulurdu ki, yerinə girəndə sız-sız sızıldayırdı. Amma yenə də şikayətlənmir: "Neynək bala, - deyirdi, - nə qədər çox iş olsa dözərəm, hamısını da elərəm, tək sənin başının üstündə həmişəlik kölgəlik olsun, tək qarnın tox olsun, bala, pal-paltarın olsun". O məni bağrına basıb uzanır, bir müddət ana-bala gözümüzü tavana dikib qalırdıq. Sonra hər ikimiz birdən xəyala dalırdıq, belə hallarda, anam ürəyindən keçənləri mənə pıçıldamağa başlayırdı: "Allah qoysa, Səlbi bəyim sağalar, ayağımız düşər ona inşallah, bir az pul düzəldib, kəndimizə qayıdırıq, ev-eşiyimizi sahmana sallıq, sən de, mən də öz damımızın altında dolanıq. Yerimizi əkərik, kəndimizi çox istəyirsənmi, Sona?

-Hə, ana, amma burda da pis deyil.

-Helədi, amma, necə də olsa qürbətədi, Allah heç bəndəni özgə qapısında, əlindən-obasından uzaq qulluqçu eləməsin... Amma, şükür Allaha, heç olmasa qarnın doyub, eynin bitib.

Doğrudan da, Səlbi bəyimin köhnə-küləsindən anam özünə və mənə bir dəst təzə paltar düzəltdmişdi, palaz-paltar yumağa gedəndə, çay qırağında qazan asıb su qızdırmış, başımı-bədənimə yuyub arıtmışdı. İndi hər ikimiz insan sifətinə düşmüşdük... Yaman-yaxşı yeyib-içirdik. Heç bir korluğumuz yox idi, heç kimə əl açmırdıq, bir parça halalca zəhmətən qazandığımız çörəyi yeyirdik, bircə Səlbi bəyimin yarasından çimçəşmək olmasaydı... Bəyimin bir xasiyyəti var idi, hər

gün səhər yarasının tənzifi dəyişildəndən sonra aftafa-ləyəndə azca əlini yuyub verdiyim dəsmalla silər, sonra da çobanların gətirdiyi əti tələb edir, onu indicə yaraya piltə çəkdiyi əli ilə bölüb ayırırdı, kimə nə lazımdı bişirməyi tapşırırdı... Deyəsən, anam da əvvəllər qulluqçu kimi bu isdən çimçinirdi... Amma genə də dözü, bir söz demirdi... Bəy gəldi, əvvəlcə həyətdə ocaq qalayan məni gördü:

-Hə, bu hansı itin küçüyüdü? Nökərlərdən biri cavab verdi:

-Bəyim təzə qulluqçu tutub, onun qızıdı... Ağa güldü;

-Hə, deməli, bəyim yanı qoduqlu eşşək alıb?

Sonra içəri keçdi... Anamı haçan, necə gördü, nə dedi, bilmədim. Amma bizim gəlməyimizdən sonra ağanın səyahətləri seyrəldi, indi o irəliki kimi günlərlə-həftələrlə kəndlərdə, şəhərdə itib-batmırdı. İstidə küləfirəngidə, hava sərinləyəndə kəllə otaqda yarım çılpəqlaşib oturur, döşəklər, mütəkkəllərə yayxanıb tükləri ağarmış sinəsini ovuşdurur və tez-tez çay, qəlyan, mer-meyvə tələb eləyirdi. Anam nədənsə bu haldan çox narazı idi, gecələr məni qoynuna daha bərk basır "Allah, özün köməyimiz ol" - deyib dua eləyirdi.

Əvvəllər bir şey anlamırdımsa, az keçməmiş hər şeyi başa düşdüm. Səlbi bəyimin mənə münasibətindən, anama kəc baxmağından, həyəət adamının bəzi atmacalarından da anladım, həm də mən kənd uşağı idim, kənd uşaqları belə şeyi daha tez başa düşür. Anam üçün də, özüm üçün də, lap açığı deyim ki, özümüzün olmasa da, bu rahat həyəti, yatdığımız bu dam evini itirməyimiz üçün də qorxurdum... Bir gecə qorxduğumuz şey baş verdi... Gecə yarı olmamış təzəcə narahat yuxuya getmişdik, anamla mənim üstümüzəndən yorğanın qaldındığını hiss edib qorxu ilə gözlərimi açdım, cəld anama sıxıldım, qaranlıqda ağanın kölgəsini gördüm, hənirtidən tanıdım kişini... Bu cürə ancaq o nəfəs alırdı həyətdə... "Aana".

-Kəs, küçük, qanına bularam, dur rədd ol..

-Ağa, sənə qurban olum, yesirin olum, məni bədnam eləmə, bir parça çörəyimi kəsmə, ağa, yesirin olum, ağa, didərgin salma məni! Səlbi bəyim ətimi itə də atsa yeridi, ağa, qoy çıxım, balamı da götürüm gedim.

-Suss!

...Amma artıq gec idi, mənim qeyri-ixtiyari qışqırtım anamm yalvarışları Səlbi bəyimi bidar eləmişdi; ya özü çölə çıxmışdı... Onsuz da naxoş arvad pis yatırdı, axır vaxtlarda isə lap yuxusu ərsə çəkilməmişdi.

Birdən qapıda ikinci bir kölgə göründü, bu o idi! Səlbi bəyim ağır-ağır irəliləyib, astanada durmuş, qapının çərəngüləsinə söykənmişdi, artıq tabı qalmamışdı, güclə ayaq üstündə dururdu...

-Əlsəftər bəy, bir bu qalmışdı ki, mənim başıma gətirəsən? Heç utanmırsan, ay nəməkbəharam? Gözüm görə-görə, özünü çölün sayılına tay qoyursan? Mənim evimi murdarlayırsan, ay haramxor? Şamaxı çəngiləri sənə azlıqeləyir? Gözüm görə-görə... indi işi bura yetirdin?..

Ağa qalxdı, donquldandı:

-Gözün kor olsun... - dedi və otaqdan çıxdı...

Səlbi bəyimin zarıltılı səsi indi də qulağımdan getmir.

-Aaz... ay payyığan köpək qızı, çörəyim səni belə qudurdub ki,indi də bəyə göz-qaş eləyib, döşəyimə göz dikmişən?

-Bəyim, vallah...

-Vallah kəssin səni, dur sürün, mənim xarabamdan...

Bu sözlərlə Səlbi bəyim qapının ağzındakı qara aftafanı qapıb anama tərəf zolladı, aftafa anamın düz başına dəydi. Anam dərindən, xəcalətindən heç ufuldamadı da... Onun yerinə mən çığırdım...

Anam yığıla-dura yerindən qalxdı, mən də arxasınca cumdum, bəyimin yanından cəld ötüb həyəətə çıxdıq, gecənin oğlan çağında, zülmətdə tək-tənha qaldıq... Sonralar bildim ki, şairlər ilin belə qaranlıq gecəsini "şəbi-yelda" adlandırır, onu gah gözəlin qara gözlərinə, gah qara qaşlarına, gah da qara tellərinə bənzədirlər..."

Sonanın gözləri yol çəkdi, solğun yuvarlaq dodaqlarına xəfif bir təbəssüm qondu, sanki bu ağır düşüncələr, hekayələr içində nə isə olduqca xoş və əziz bir xatirəyə gülümsəyən kimi oldu:

Gün olsa gecə olmaz, ey mah, nədir vəchi
Yeldayi-səri-zülfün gün üzdə olub peyda?!

-Ağanındı...

Minasoltan ağır xatirələrin içində gülümsəyən gəlinə əvvəlcə heyərlə baxmışdı, "ağanındı" kəlməsini eşidincə şerin oğluna məxsus olduğunu başa düşdü, o da dərindən bir ah çəkib gülümsündü. Deyəsən, buz doğrudan da əriyir, bu xəfif təbəssümlər onu suya çevirirdi.

-Hə... bəs sonra?

Sona köksünü ötürüb sözünə davam edincə təbəssüm dərhal dodaqlarından yox oldu, əvəzinə üzünü solğun bir kədər bürüdü:

-Hə, sonra!.. Sonrasını Allah düşməne də göstərməsin... Gecəni canavar qorxusundan, yol azmaq qorxusundan evin daldasında keçirdik.

Gün çırtmamış bir az hörümçək toru tapıb yaraya basdıq, yaranı ləçəknən bağlayıb kənddən çıxdıq. Çodarlıdan sonra daha banımız daş kölgəliyi görmədi. Gəlib bir tərəmə köçünün dalınca şəhərə çatdıq... Cuma məscidin qabağında birtəhər diləniş dolanırdıq. Anamın günü-gündən olan-olmaz qanı da üzündən, dodaqlarından çəkiliydi, gözləri çuxura düşmüşdü, yarası da simləyirdi, sağalmaq bilmirdi... Axsamlar yaman qızdırırdı, bilmirəm onu da atam kimi uzun azar tutmuşdu, ya yara üzmüşdü, ya yıgduğumuz azurğu əppəyi də mənə yedirtdiyindən özü çox vaxt ac qalırdı, ona görə, ya da titrətmə-qızdırmaya tutulmuşdu, nə idisə, günü-gündən əriyirdi, gun qabağında buz parçası kimi, közə düşmüş quyruq kimi... Dərisi də yanıb sümüyünün üstünə yapışmışdı, əlindən tutub gücnən yeridirdim. Çox vaxt bazar ağzına gedib çıxma bilmir, eləcə Cuma məscidin yanında, gecə yatdığımız yerdə oturub qalırdıq.

Bir gün anam bir az babat idi, əlimdən tufub küçələri gəzdirməyə başladı. Keyli gəzdik, Pirkülövüslü məhəlləsində bir evdə arvadlardan biri bizə bayat xərk və çay verdi, "Ay yazıq, bu halnan hara gedirsən, səni qulluqçu götürən neynəyəcək? Çörək yapa bilməzsən, ocaq qırağında oturma bilməzsən, axı səndə o hal hardadı?" - dedi. Anam gülümsədi, bu neçə ayda birinci dəfə idi ki, balaca gülümsəyirdi, sevindim ki, anam daha sağalır, son demə çıraqın axır işığıymış bu təbəssüm... Bir az da gedib, Qəriblər məhəlləsinə çatdıq... birdən anam qəfil yerə oturdu... daha dura bilmədi... Ah... ana, kaş ölümün bir yarımca saat əvvəl, biz Pirkülövüslü məhəlləsində, o mehriban arvadın həyatında olanda gəlib çataydı, öz əlinlə məni aparıb o xarabanın yanına, Mütrüf Ədilın qapısına çıxartmayaydın... Qərəz ki..."

...Anasının ölümü gözləri önündə yenidən canlandığından Sonanın kirpikləri nəmləndi... susdu... Boğazı qəhərləndi, danışa bilmədi... səsi xırıldadı, o bir neçə dəfə udqundu, gözlərinin yaşını sildi. Birdən Sona əlinin sığallandığını duydu, bayaqdan ana xatirələrinə dalmış gəlin, bunun fərqi varmamışdı; Minasoltan onun, çəngi Sonanın əllərini sığallayırdı!.. Sonanın hıçqırığı gücləndi, özünü saxlaya bilməyib, üzü-qoylu Minasoltanın, bayaqdan bəri qırk kişidən artıq həya eləyib utandığı bu nurani qadının dizləri üstünə düşdü. Onun çiyinləri qalxıb-endikcə, Minasoltan bir əli ilə kələğayısının ucuyun öz gözlərindən cari olan yaşları silir, digər əli ilə səhərdən bəri iyrendiyi, nifrətlə baxdığı çənginin çiyin və kürəkierini tumarlayırdı, Ana əlindən bu zəif çiyinlərə qüvvət axır, məhəbbət səpilir...

-Qalx, a bədbəxt, bədtaleh bala, ağlama, sil gözlərinin yaşını, kimin anası dünya durduqca yaşayıb, yanında qalıb qəbir evinəcən? Ana ölər,yerində bala qalar, amma sən bəlalı qalmısan...

Arvad bu sözləri deyə-deyə həm özünün, həm də Sonanın gözlərini sildi, aşıqların, şairlərin, xanəndələrin minbir söz, şeir qoşduğu, indi pərişan halda dağılmış, islanıb alınına, yanaqlarına yapışmış cığa və birçəklərini kənar elədi...

Sona sözünə davam etdi:

-Yazıq anam elə oradaca keçindi. Məhəllədən iki-üç adam yığışdı,yazığı gələnlərdən biri də çal bir kişi idi, elə onun evinin qənsərində düşüb qalmış anamı, onunca həyatında yudular, köhnə-külə ağdanzaddan tapıb kəfənlədilər. Hamısı da gözümün qabağında... Ağlayıb eləmirdim, gözümün yaşı da qurumuşdu. Axşama yaxın idi, tələm-tələsik anamı qəbiristanına apararı iki-üç kişinin dalınca düşüb gedəndə,o çal kişi mənə diqqətlə baxıb əlimdən tutdu. Kimsəsiz qaldığım bu dünyada ən ağır dəqiqələrimdə əlimdən tutarı adama qorxa-qorxa baxırdım. Kim idi, nəçi idi, bilmirdim, amma görürdüm ki, adamları onunla yanpörtü könlüsüz-könlüsüz danışılar... Qəraz anamı basdırıb qayıtmaq istəyəndə dərdimin böyüklüyü birdən-birə ürəyimi qorartdı,özümü təzəcə torpaqlanmış qəbirin üstünə atıb bağırırdım: "Məni də basdırın, mən indi anamsız hara gedəcəm?"

Ölənəcən xatirimdən çıxmıyacaq: kişilər bir-birinin üzünə baxıb durdu, hamısı fağır, üst-başından kasıb adama oxşayırdı, heç birisi artıq ağızı evinə aparmağa ürək eləmirdi, birəcə o, o qorxduğum çal kişi əlimdən tutub məni qəbirin üstündən qaldırırdı:

-Gedək bizə, ay qız! - dedi.

İndiki kimi yadımdadır. O kişilər günahkar kimi bir-birinə baxıb bir söz demədən dağılışdılar. Mən də həmin kişinin böyrünə düşüb bir-iki saat əvvəl anamın keçindiği evin qapısına gəldim. Anamın düşdüyü yeri görəndə təzədən kövrəlib ağlamağa başladım, kişi çiyimdən tutub məni həyətə saldı, bayaq anamı yuyan arvadlardan biri həyətdə bizi qarşılardı:

-Bu imam cücəsin neyşə getdün, əppəyün artıq düşüb?

-Yazığım gəldi, arvad...

-Bizə yazığı gələn kimdi bəs?

-Allah kərimdi...

-Kərimin quyusu elə dərin di ki, düşən bilmir necə çıxsın, gəlir düşür mütrüf öyünə...

Mütrüf öyü"... mən bu sözlərin mənasını sonra bildim. Sən demə, bu yer Qəriblər məhəlləsi, bu ev də Şamaxı çəngilərinin başçısı Mütrüf Ədilin evi imiş...

Bu məhəllə dəhşət imiş... Oğru-əyri, yol azan, yurdundan təzən bura sığınmış.

Bundan sonrakı hadisələri Sona artıq danışa bilmədi, yalnız eşidib -bildiklərini xəyalında canlandırmaqla kifayətləndi.

...Qaş qaralanda, fəzanın qaralmağa başlayan dərinliklərində tək-bir ulduzlar parlayanda evlərin əvvəlcə bozaran, getdikcə qaralan pəncərələrində də ölgün çıraq işıqları görünməyə başladılar. Şəhərin ucqar guşəsində Qəriblər məhəlləsinin lap qurtaracağındakı birmərtəbəli alçaq daxmalarda hələ işıq görünməzdi, çiymə kərpicdən hörülmüş, üstünə samanlı xam suvaq çəkilməmiş bu daxmaların önündən ötən nadir yolçulara avara itlər arabir hürərdilər. Cuma məscidi, Saritorpaq, İmamlı, Qalabazar məscidlərinin minarəsində avazla azan verən müəzzinlərin səsi bu məhəllələrə gəlib çatmazdı. Buranın möminləri namazı göyün səyyarələrini ilə müəyyənləşdirib qıldılar. Sübhü bəzən - "Karvan-qıran"la qarışıq saldıqları "Dan ulduzu", günortanı günəşin göydəki yerinə, şam və xüftəni də ulduzlara görə müəyyənləşdirirdilər. Bu məhəllələrdə molla da tapılmazdı. Şəhərin bütün füqərəsi, gəlmələri bu məhəllələrdə sakin olurdu. Bir çox hallarda divandan gizlənən, dustaqdan qaçan, hökumətdən yayınan günahlı-günahsız müqəssirlər, qaçaqlar, bəzən oğru-əyri də bu məhəllələrə pənah gətirirdi.

Şəhər varlıları, əsnaf, tüccar buralarda görünməzdi.

Mütrüf Ədilin evi də bu məhəllədə yerləşirdi. Bu ev ətrafdakı başqa daxmalardan seçilirdi. Onun geniş zala bənzər otaqları, babət eyvanı, həyətinə kiçik meyvə bağı və güllüyü, palçıqdan olsa da uca hasarı var idi. Hamı bilirdi ki, Mütrüf Ədilin az-çox varı var. İstəsə, şəhərin babət imarətlərindən birini almağa gücü də çatır. Amma kimdir ona ev, mülk satan? Kim ona öz məhəlləsində yer verər?

Mütrüf Ədilin anası dul Gülzaman vaxtı ilə arvad toylarında xanəndə olub. Ağzı ilə oyun havaları çalar, dəflə bu havalara ahəng tutar və kasıb-kusub toylarını yola verərdi. O vaxtlar Gülzaman cavan idi, var-yoxu yeddi-səkkiz yaşlı oğlu Ədili özü ilə toylara aparardı. Uşaq həyətdə ocaq qalatdırıb anasının qoyun qarnı çəkilməmiş və tez-tez boşalan dəfini bu ocaqda qızdırar, şabaş yığar, dövrən toplardı. Uşaq, anasının zümzümə etdiyi bütün havaları əzbər bildiyi kimi, toyda oynayan qız-gəlinlərdən gözəl rəqslər öyrənmişdi.

Ədil nazik, vücudlu, gözəl bir uşaq idi. Anası onu nəzirli etdiyindən on iki yaşınacan başını qırxdırmadı. Qıvrım saçları uzanıb Ədilə incə, nazlı bir qız görkəmi verdi. O tez-tez evdə qız-gəlinlərin təqlidini çıxarıb rəqs edərdi və bu zaman anasının tumanını əyninə geyib, kəlağayısını başına bağlardı. Bu oyun qadınları əyləndirdiyindən Gülzaman arvad şimikdi, oğluna "Fatma xanım xoş amədi", "Ay dağı-dağı şeydalı", "Dəyirmançı qoca" oyunlarını öyrətdi. İndi artıq o, toyları oğlunun köməyiylə aparırdı. Onlar toy yerinə gedəndə Ədilin geyinməsi üçün paltarları da dəflə birlikdə boğçaya bağlayıb aparırdılar. Oğlanın çıxartdığı məzəli oyunlar toya yığılanları çox əyləndirir, onlara ləzzət verir, uğununca güldürürdü.

Sərpayı ucadan deyirdi:

- Ay uşaq, şırıqqa vurun!

Ədil də öz məzəli qız geyimində ortaya gəlib gah əri tərəfindən məhəbbəti rədd edilmiş zəhəndə arvadı, gah toy adamlarını bəyənməyən məğrur bir xanımı, gah da cavan dənçi qıza vurulmuş həprik qoca dəyirmançını yamsılayır və bu zaman elə çəm-xəm edirdi ki, Gülzaman nanay vurmaqdan yorulmurdu. Arvadlar heyətlənib deyirdilər:

- Zalım qızı, bir toy adam ağzıynan oynadır, yoruldu demir, elə bil çənəsini dəmirçi Səfi döyüb.

Ədilin sorağı kişilərin qulağına da çatdı. Özbaşına meydana çıxan bu "mütrüf Şamaxı keyifbazlarını maraqlandırdı. Mütrüf ləqəbi Ədilin üstünə yapışdığı kimi, özü də sinnə dolub, qadın məclislərindən uzaqlaşdı. İndi heç bir qeyrətli kişi həddi-buluğa çatmış cavanın arvad toyuna iştirakına razı ola bilməzdi.

Anası Gülzamanın vəfatından sonra Mütrüf Ədil, əlindən başqa heç bir iş görmədiyindən toylarda çalan bir xanəndə dəstəsinə qoşuldu, rəqs etməyə qurşandı. İndi o artıq kişilər məclisində arvad paltarı geyib rəqs edir, bununla da dolanırdı. Ətrafında mütrüfə qız verəcək əskik adam olmadığından Ədil tək yaşayırdı.

Beləliklə, Ədilin yaşı qırxı ötdü. İndi o, saqqallı-bıqlı kişi idi. Özü rəqsi tərک etsə də sazandalar dəstəsi üçün təzə rəqqasələr tədarük edir, onlara rəqs etmək qaydalarını öyrədirdi. Bunlar əsasən yaxın və uzaq kəndlərdən tapılıb gətirilən sahibsiz balalar idi. Ədil onların adlarını dəyişir, geyimini düzəldir, rəqs təlimi verirdi Şamaxı çəngilərinin dəstəsi nəinki şəhərin özündə, qonşu kəndlərdə, hətta, Bakı, Şəki, Gəncə, Qarabağ və bu kimi böyük şəhərlərdə belə tanınır, dövlətli toylarına dəvət olunurdu. Ədil daima dəstənin yaşını nəzərdə saxlayar, buraya

daha cavan qızlar cəlb edirdi. Bu ara Ədil uzaq kəndlərin birindən şəhərə dilənməyə gələn özü sinnində bir arvada təsadüf edib onu aldı.

Sona xəyala dalıb susmuşdu, onun sükutunu hekayətin qurtarması kimi qəbul edən Mirtasoltan yerindən qalxdı, çay qoymaq üçün o biri otağa keçdi, arvad ürəyində deyirdi: "Yazıq qız, kaş o viranəyə düşsəncən, özün demişkən, anan kimi ölüb qurtaraydın, bıy əstəğfərullah, Allahdan qismət beləymiş, alınma belə yazılıbmış".

...Sona isə gözünü divara zilləyib həyatının Ədil evindəki səhifələrini vərəqləyirdi...

Ədil Sonanı yavaş-yavaş rəqsə alırdımağa başladı. Qız əvvəllər utanır, qısılr və karıxırdı. Az sonra musiqini və rəqsi elə duymağa başladı, elə bir istedad bürüzə verdi ki, sazandalar və Ədil, balaca qızın qabiliyyətinə heyran qaldılar. Sonə rəqsə girdimi - dünyanı unudurdu. Bu zaman o musiqiyə elə bir aludəliklə uyğunlaşır, elə bir həvəslə oynayırdı ki, incə cizgilərə malik olan siması daxilindən gələn bir illəmlə işıqlanır, daha da gözəlləşirdi. Onun yalnız əli və ayaqları oynamır, bütün əzaları rəqs edirdi. Ədil də, tarzən də Nüsrətullah da onun gələcəkdə böyük müvəffəqiyyəti olacağını duyurdular. Ədil indi daha çox onun tərəf-müqabilləri ilə məşğul olurdu. Qız rəqsin bütün incəliklərini duymuş, ustadlaşmışdı. "Şeydalı", "Dəyirmançı qoca", "Fatma xanım xoş amədi", "Diksinmə" rəqslərində onun tərəf müqabilləri Sonadan qat-qat zəif çıxırdı. Ədil özünü saxlaya bilməyib bağırırdı:

-Korsan? Balaca qız səndən qanacaqıldı.

Beləcə Bəyim arvadın, zəifliyinə, "cındırlı pır" kimi yırtıq-yamaqlı geyiminə görə gah "imam cüməsi", gah da "yoluq cücə" adlandırdığı xırdaca qız, Şamaxı məclislərinin, toy və seyrəngahların bəzəyinə, Sonasına çevrildi.

Seyid Əbdül Əzim Dağıstandan anası ilə birlikdə Şamaxıya qayıdanda, Sonə artıq "su sonası" kimi gözəlliyi və rəqsləri ilə şöhrət tapmışdı. Cavan Mahmud ağanın təzə açılan musiqi məclislərində Sonə oynayanda, hamı nəfəsini gizləyib heyranlıqla ona tamaşa eləyirdi. Sonə sözlərini belə qurtardı:

-Ammə hamısından pisi bu idi ki, hüzur yerinə də gedə bilmirdim, təziyəyə də... Mənə belə gəlirdi ki, getsəm, ağlaram, ürəyim boşalar...

Ammə qorxurdum, gedəndə qapıdan da aşağıda oturdum, həzrət Fatimənin itindən də pis, qotur it idim elə bil. Heç kəs yanımda əyləşmək istəmirdi. Mənə hamı pis-pis baxırdı. Bir dəfə lap az qaldı dəli olam... Bir toya aparmışdılar bizi... Oynadım, yorulub yan otağa keç

dim, cavan qız-gəlin mənə maraqla baxırdı, amma yaxınlaşmağa cürət eləmiridilər. Otaqda bir qadın var idi. Yaşlı olsa da, qoca deyildi, çox gözəl arvad idi. Məni gorcək, "çəngi" sözünü eşitcək, tez yasmandı, üzünü örtdü! İlahi, elə bil naməhrəm kişidən gizlənirdi! Bu mənə ölümdən də artıq gəldi... İçəridə dayana, verilən yeməyi yeyə bilmədim, utandım, ölüb yerə girdim, çıxıb təzədən məclisə qayıtdım, amma necə oynadım, nə elədim, o gecə heç bilmədim. O mehriban ana kimi gözəl, güləruz arvadın məndən yaşınması mənə dərd olmuşdu... İndi də arvadın əvvəl mehriban, gülümsər, "çəngi" sozünü eşidəndən sonra qorxu və nifrət dolu baxışları gözlərimin önündən getmir...

-Yazıq... nə əzablar çəkmişən...

-Eh bütün əzablar bircə belə baxışın qabağında nədir ki... ..Minasoltan əlindəki çay sinisi ilə içəri girəndə Sona halsız başını mütəkkəyə söykəyib narahət bir yuxuya getmişdi. Ana, yalnız analara məxsus bir üsulluqla çayları yerə qoymadan gəldiyi qapıdan geri qayıtdı. "Yazıq (bayaqdan bəri neçə dəfə o, Sonanı "yazıq" adlandırmışdı) qoy bir az çimirin alsın, gözünün acısı çıxar, yüngüllüyər. Allah var, rəhmi də var, o vaxtacan Əbdüləzim balam da bir xeyir iş düzəldib gələr, inşallah!.. Beş gün qaranlıq olanda, beşi də aydınlıq olur, bəlkə yazığın Allah günahlarını bağışladı, tövbə-əstəğfar elədi, düz yola çıxdı..."

Minasoltan bu sözlərlə mətbəxtə əlləşir, axşama şam yeməyi hazırlayır, tənək yarpaqlarından hərəsi bir fındıq boyda olan xırdaca, məhz Şamaxıya məxsus dolmalar bükürdü. Seyid Əzim anasının bu xırdaca dolmalarını sarımsaqlı qatıqla yeməyi çox sevirdi...

...Axşam Seyid Əzim evə dönəndə vəziyyəti tamamilə dəyişmiş gördü. Qapını açan kimi anasında baş verən təbəddülatı duydu:

-Hə, necəsən, mənə, gəlib-eləyən olmayıb ki?

-Yox, ay bala, heç kim gəlməyib, xoşbəxtlikdən qapını bu gün döyən də olmayıb...

Seyid Əzim gülümsədi, anasının çiyinini qucaqladı.

-Necə döyəydilər, ana can, qarıya daldan qıfıl vurub getmişdim...

-Biy başıma xeyir, deyirəm axı...

-Qonağın necədir?

Arvad qayğı içində pıçıldadı:

-Səs salma, bala, yazıq bütün başına gələnləri mənə danışib, bədbəxt yetim! Allah Ədilə lənət eləsin, cəzasına çatdı, şeytan ondan ol çəkib, məndə işi yox, amma yerində cəhənnəmlik olub. Kimsəsiz yetimi bu işə o qurşayıbmış... Yaxşı, sən neynəyə bildin?..

Cavan, anasını arxayın elədi:

-Narahat olma, ana, Sonanın şəhərdə olduğunu bilən, duyan yoxdu.

Gecə əl-ayaq yığışandan sonra Mahmud ağanın dəyirmançısı malağan Vasil gəlib bizdən guya dəyirmanlıq dən aparacaq, örtülü furqunda, kislələrin arasında ona da yer eləyərik, onu da aparar.

-Hara?

-Mahmud ağanın Ağsudan o yana Ərəbcəltikçi deyilən kənddə qonağı var, Əlyar bəy - onlara göndərir. Qonağı varlı-hallı bəy adamıdır, Sona orda qulluqçu duracaq, Mahmud ağa bəyə kağız da yazıb.

Sonra nə lazım olsa genə elər.

Arvad azacıq arxayınlaşdı:

-Allah ağadan irazı olsun.

...O gecə Sona, Seyid Əzimin pənah evini tərək edəndə Minasoltanın qalın şalına bürünmüşdü. Şair evindən iki qəzəllə bir solmuş gül, ana nəvazişindən isə ömründə ilk dəfə gördüyü riyasız, səmimi bir pay da aparırdı:

-Get, bala, Allah amanında olasan, başunu aşağı sal, işində-gücündə ol, Allah da sənə kömək olar, - deyər Minasoltan Sonanın ayaqlarının üstünü yorğança ilə örtürdü.

Vasili tələsirdi; o öz səmişini gecə ikən şəhərdən çıxartmalı, gün doğana qorxulu Ağsu dolayından aşıb keçməli idi.

...Günortaya xeyli qalmışdı. Minasoltan xörək bişirməyə hazırlıq görür, oğlunun qəssabdan qayıdıb, ət gətirməsini gözləyirdi. Qapmın çaxçaxı səslənəndə o Seyid Əzimin gəldiyini düşünüb darvazaya doğ-ru tələsdi. Amma gələn oğlu deyildi, bu Qapaqlı Hacı Əsedin arvadı Bircəxanım idi, arvad melul-müşkül içəri girəncə, qapaqlı ailesindəki hadisələrdən xəbərdar olan Minasoltan əl-ayağa düşdü.

- Xoş gəlmisən, ay Bircə bacı, səfa gətmişən, keç, keç içəri ağa Tərhan nə təhərdi, eşitdim bir az kefsizdi?

Bircəxanım çadrasını çiyinlərinə salıb Minasoltanın ardınca içəri girdi:

-Sağ ol, Minasoltan, Allah balanı saxlasın, elə bir az nasazdı, indi, Allahın köməklisinən bəbatlaşırsın...

-Allah eləsin, Allah eləsin... Hacı necədi?

Bircəxanımın gözləri doldu, yanaqları, buxağı titrədi, çadrasını alıb bükmək istəyən ev sahibəsinə mane oldu:

-Zəhmət çəkmə, Minasoltan, uşaq evdə təkdi, tez qayıdasıyam, Hacıya nə olacaq, yaxşıdı, başıma gələnləri eşitmiş olarsan...

-Eşitmişəm, neynəmək olar, atadı...

-Elə atanı Allah özü haqqına çatdırsın... Uşağımı bir kökə salıb ki... Başına dönüm, ay Minasoltan, dərdimi götürüb sənin üstünə gəlmişəm, deyirəm böyük Ağanın canamazını ver, aparım uşağımın başına salım, bir az rütbət vermişəm. Qorxub deyirəm bəlkə... Ağanın cəddinə qurban olum, ruhuna yasin oxutdurram, balamı nəzirli elərəm, qapından şəfa istəyirəm balama, Minasoltan, atasından inciyib, balama iraq-iraq, qarğış eləməyin!..

Minasoltan diksindi, rəncidəxatir oldu:

-Nə danışırısan, Bircə bacı, ayıb deyil? Ağa Tər lan kimi cavana kimin dili gələr qarğış eləyə? Dilin Allah qurudar. Ona dəyən dəyib.Bircəxanım gözlərini dizinə dikib dilləndi:

-Düzdür, balama dəyən deyib, bəlası güclü gəlib, özü də düşmən əliynən dəyməyib, belindən gəlidiyi atasının əlindən, əli qurumuşun...

Allah mənim naləmi yerdə qoymaya gərək. Bu bir ayda, Allah şahiddi ki, mən nə çəkmişəm, balam nə çəkib?.. Nə yeyir, nə içir, gücnən bir tikə dadızdırırım. Deyir: "Ana, dayı mən tay-tuş üçün necə çıxaram"- gözünün yaşını leysan kimi tökür. Neçə vaxtdı heç nə demirdi, indi dünən kişi ölmüş gedib Şəkiyə, xam ipəyə, karvan üstünən... Deyəsən, elə özü də dərdin dağıtmağa çıxıb, yoxsa sarvan Kərbəlayı Vəliyə gördürürdü qırağkı alverini. Bu səhər atasının getdiyini eşidən kimi dedi: "Ana, sənə qurban olum, get Ağagilə, deyinən bir zəhmət çəkib bizə gəlsin, ona sözüüm var". Əvvəl istəmədim gələm, dedim: "Ay bala,o soz-sovdan sonra Ağa bizə ayaq qoymaz, üzüm də gəlməz, necə gedim? Sonra atan bilər, qayıdandan sonra, iraq-iraq Ağaya tərək-ədəb söz-zad deyər, cəddi bizə qənim olar". Çox yalvardı, Minasoltan, sənə qurban olum, neynim, balamdı! Bala adamı, sizdən iraq yerdə, düşmən qapısına da aparar... Qorxuram balam xəft-damağ ola...

Bircəxanım danışdıqca onun sözlərindəki şübhələr Minasoltanın da qəlbini gəmirirdi. Lakin o ana idi, həm də Seyid Əzim anası! Məgər o, dərdən boğulan başqa bir anaya yox deyə bilərdimi? Sonra oğlunun üzünə necə baxardı. "Allah, sən saxla xata-baladan! Görəsən, razı olum? Görəsən, özü nə deyər? Gedər! Heç bir söz deməz - gedər".

Bircəxanımın intizarlı sükutu ananı dilləndirdi:

-Ağa evdə yoxdu, qəssaba gedib! İndi gələr, deyirik, mən bilən o,dostunu darda qoymaz. Qoy hələ bir durum kişinin canamazını gətirim.

Bu sözlərlə Minasoltan narahatlığım bürüzə verməmək üçün yerindən qalxdı, qonşu otağa keçdi, ərinin köhnə canamazını taxçadan alıb

qonağın yanına qayıtdı; titrək əllərini uzadıb canamazı əlinə alan Bircəxanım, seyid canamazını dərin bir etiqad və ümidlə öpdü, gözlərinə, alnına sürtdü, qatlayıb bağına basdı:

-Cəddinə qurban olum, qəbrin nurnan dolsun, Ağa! Allah sənin balanı cənab peyğəmbər yanında üzü ağ eləsin. Səndən balama şəfa istəyirəm...

Analar çox gözləməli olmadılar. Şair içəri girən kimi Bircəxanım oğlunun yaşadı olsa da, Ağadan yaşmaqılab, cəld ayağa qalxdı. Qadının tez yaşınmasına baxmayaraq, Seyid Əzim onu tanıdı. Bu, Tərlanın anası idi. Gənc şairin ürəyi qırıldı, təzəcə açılan üzünü bulud aldı, ona elə gəldi ki, Tərlanın taleyində o da nədəsə müqəssirdir. Bu fikir neçə vaxtdan bəri şairə rahatlıq vermirdi. Amma dostu haqqında Mahmud ağa ilə Cavaddan başqa heç kəslə danışa, xəbər-ətər tuta, yanına gedib əhval soruşa bilmirdi. Qapaqlı onun kölgəsini də qılınclayırdı. Şair, Hacı'nın bütün hiylələrindən xəbərdar idi. Dostları, xüsusilə Cin Cavad ona bir çox şeyi demiş, xəbərdar eləmişdi. Hacı Əsəd nədənsə, oğlunun işlərinin açılmamasına soy edir, Tərlanı soruşana "azarlayıb" deyir, döydüyünü, yaraladığını bildirməməyə çalışırdı. Tərlanı küçədə-bazarda görün olmamışdı. O mənhus gündən bəri, heç kəs onunla alağa-salağa saxlaya bilməmişdi. Qapaqlının evi qapaqlı qazan kimi bağlanmışdı, quş quşluğuynan hasardan içəri səka bilmirdi. İndi Bircəxanımı öz evlərində görməsi Seyid Əzimi çox təəccübləndirdi və təşvişə saldı. Dərhal "görəsən, Tərlanın başında nə iş var?" - deyə dostunu düşündü.

-Xoş gəlmisən, Bircə xala, ağa Tərlan nə təhərdi?

-Xoş günün olsun, Ağa, babatdı... - qadın naməhrəmlə danışdığını unudub dilləndi və utandığından səsini kəsdi.

Ana dəsmala bükülü əti oğlundan alıb, məsələni anlatmağa başladı:

-Başına dolanım, Bircə bacımı ağa Tərlan özü yollayıb ismarışdayıb, səni istəyir...

Şair tərəddüd içində duruxdu:

-Bəs...

Hər iki ana məsələni anladı; Ağa, Hacı'nın bu işə necə baxacağını fikirləşirdi, o razı olardımı ki, şair, Tərlanla görüşsün? Tərlanın anası tələsik dedi:

-Qurbanın olum, Ağa, kişi kəsmiş. şəhərdə yoxdu, Şəkiyə gedib...

Seyid Əzim məsələni anladı, onun dostu ilə görüşü gizli təşkil olunurdu.

Bircəxanım sözüünə davam elədi:

- Tərlan deyir ki, Ağa narahat olmasın, gedələr dəyirməndə olacaq, axşam azanımdan sonra zəhmət çəkib gəlsin. Evdə səndən, məndən, bir də bədbəxtimdən başqa heç kim olmayacaq...

Bu "oğurluq" görüşü şairin qüruruna toxunurdusa da başqa çarəsi yox idi, dostu Tərlan ağır xəstə yatır, onu görmək istəyir, məgər getməmək olarmı?

...Qadın heç kəsin naümid qayıtmadığı qapıdan ürəyi ümidlə dolu çıxdı. O, Tərlana süd verdiyi döşlərinin arasına bir də bir canamaz sıxmışdı. Yazıq ana, oğluna bu köhnə, tarixi bəlkə də yüz ilə keçmiş, nəsil canamazından daha çox ümid gözləyir, oğlunun sağalıb ayağa durması üçün nəziri nəzir dalınca deyirdi...

...Qalabazar məscidinin minarəsində Kəblə Mürvət "Lailahə İlləllah" deməyə başlayanda şair, evlərindən çıxdı, ona elə gəldi ki, indicə darvazadan on qədəm aralıda əli qələmkar boğçalı Məşədi Qənbəri görəcək. Kədərli olsa da bu təsadüf ehtimalı onu gülümsətdirdi, lakin bu gün nədənsə Məşədi Qənbərə rast gəlmədi, görünür kişi ya tez qayıdıb, ya da qüslünü gecikdirib. O gedir və düşünürdü: "Qəribə aləmdə bu aləm, burada arvadlarını o dünyaya yolladıqca, təzə cavan arvad alıb "səvaba nail olan", səhər-axşam qüsl, namaz və orucla, ibadət, zikrlə məşğul olan Məşədi Qənbər "müqəddəsdi"; az qala bigünah oğul qatili Qapaqlı hörmətə minir; yüz baş kəsəndən sonra tövbə əstəğfar edən Alış izzət sahibidi... Bu aləmdə Tərlanların, Rzaların, Əzimlərin nəsibi niftin, nifrət, söyüş qarğışdı... Görəsən, bu nə vaxtacan belə olacaq? Yox, Mahmud ağa da, Ağaseyidəli də, dostlarım da haqlıdır. Mən əgər bu el-camaata xidmət eləmək istəyirəmsə, getməliyəm, təhsilimi artırıb qayıtmalıyam. Elə başnan qayıtmalıyam ki, avam, yazıq olmuş millətimin başını piyləyənlərin, gözünü bağlayanların qabağında duruş gətirə bilim. Yoxsa cənab Rza bəy kimi mənim də məktəbimə heç kəs uşaq verməz, mən mütləq Tərlanı da dilə tutmalıyam; o da oxusun, təhsilini artırsın və biz, cənab Rza bəyin yarımçıq qalmış işini davam etdirək, özü də elə bir təhsil və savadnan ki, heç kəs döşümüzdə durmasın. Təkcə arzudan bir şey çıxmaz, bu arzunu yerinə yetirmək, işə çevirmək üçün bitikbaş lazımdır..." O bir aydan bəri Nəcəfulşərafə təhsilə getmək haqqında düşünməyə başlamışdı.

Fikir dəryasına qarq olduğu halda, Tərlangilin mənzilinə çatdı. Qapaqlının darvazası bağlı idi. Şair tərəddüd içərisində qapının önündə dayandı. Ehtiyatla əlini öküzlə başı şəklində qayırılmış bürünc caxçaxa uzatdı. Çalmaq istəyirdi ki, qapı içəridən açıldı... İlk azan səsinə bəri ana onun yolunun intizarında, örtülü darvaza dalında durub gözləyirdi...

-Axşamınız xeyir, Bircə xala, Tər lan hardadı?

-Xeyir günlər görəsən, Ağ a, içəri otaqda, buyur...

Onlar ala-qaranlıq həyətdən keçib Tər lanın yanına gəldilər. Qarıdan içəri girən kimi, şair yataqda uzanmış dostunu gördü və heyətdən donub qaldı. Görmədiy i bir ay ərzində Tər lan necə də dəyişmişdi, arıqlamışdı, dəyirmi sifəti uzanmış, alagözləri çuxura düşmüş, çatma qaşları quyu dibindəki su kimi ölgün işıq saçan bu gözlərə kölgə salmış, yanaqları çökmüş, gənclik təravətini itirmiş, üzünü tük basmışdı... Alnındaki yara sağalmışdısa da, qaraşın dərisində yara yeri ağ bir çapıq əmələ gətirmiş, üzünün gözəlliyini xeyli korlamışdı. Əynindəki ağ köynək solğunluğu bir az da artırmışdı. Xəstə yerində qurcalandı, qalxmağa təşəbbüs etdisə də bacarmadı. Şair cəld özünü yetirib yatağın yanına salınmış nimmərin üstündə oturdu və xəstəni qalxmağa qoymadı, çiyinlərindən basdı, sonra da əyilib alından, çapığın üstündən öpdü:

-Durma, durma...

-Görürsən də, Ağ a...

-Görürəm...

Ana onları tək qoyub, oğlunun əziz qonağı üçün çay dəmləməyə getdi. ikilikdə qaldılar. Əvvəl sözü nədən başlayacaqlarını heç bilmirdilər. Sükut xeyli sürdü. Sonra qırıq-qırıq əhval-pürsən başladı.

-Mahmud ağ a necədi?

-Yaxşıdı, sənə salamı var, hey soruşur, aradan-bərədən xəbər tutur...

-Bilirəm, sağ olsun...

-Hamımızın canı yanında... Xəstənin solğun üzü azacıq işıqlandı:

-Bilirəm... sağ olun, İrza bəyin işi nə yerdə qaldı?

-Birtəhər, tövlə otaqlarının birini məktəb üçün ayırıb, düzəltdirir, bir miqdar pul da hasil olub, cənab Mahmud ağ adan, Kərim bəydən... ustul-mustul aldırır...

-Allah köməyi olsun...

Şair dostuna ürək-dirək vermək üçün dedi:

-Hərə bacardığımı eləyir, inşallah sən də durarsan köməkləşərik.

Tər lanın üzündəki ələm buludu sıxlaşdı, dodaqlarını istehzalı bir təbəssüm əydi:

-Xeyr, Ağ a, daha mən heç, mən cərgədən çıxdım...

-Elə niyə?

-Özün yaxşı bilirsən, Ağa, mənə dəyən elə dəyib ki, mən bir də dost-aşna, tay-tuş üçün çıxa bilmərəm...

Dostundakı bu ruh düşkünlüyü şairi dəhşətə gətirmişdi. "Xarab olasan zəmanə, nə canları məhv eləyirsən... nə əməlləri puça çıxarırsan... Cavan bir insan, hələ həyata əməlli-başlı qədəm qoymamış, sütül, amma məğrur bir insanın mənəviyyatını belə qıran adət, ənənə məhv olsun; ata da olsa, oğlunu tay-tuş içində xar-zəlil eləyən qapaqlılar, molla Qurbanqulular, Alışlar dünyası... səni məhv etmək vacibdir. Bunun üçün isə dostum Tərhan, ruhdan düşmək, ayaq yeri qoymaq yox, əlləşib-vuruşmaq lazımdır".

O, kədərlə dostunun yaşlı gözlərinə baxdı:

-Dost-aşnanı elə kəmfursət bilmə, Tərhan...

-Allah eləməsin... amma sən şirvanlılara, Şamaxı bazarına bələdsən. Mən bir də bu üzlə hara çıxa bilərəm? Görən kimi ağzıgöyçəklər adıma bir çarıq ləqəbi qoşacaqlar. Bir də Tərhan sözü dillərinə gəlməyəcək. Heç bir çarəm qalmayıb.

O, çox şey demək istəyirdi. O demək istəyirdi ki, "Sonadan sonra mən bu diyarda qala bilmərəm. Mənim bütün xoş arzularım, istəklərim, məhəbbətim boğulub, məhv olub, səraba dönüb!.. İndi mən nəyəm ki, atasının təhqir elədiyi, xar-zəlil elədiyi bədbəxt bir cavan... Sevdiyimi əlimdən aldılar, özümü bu kökə saldılar... Heç bir iş tuta bilmərəm, əlimə nə alsam əlimdən düşər... El içində biabır olmuşam. İndi də atam təzə pəstəha açıb..." O elə bu cümlədən də başladı:

-Ağa, indi də atam təzə bir pəstəha açıb. Məni evləndirmək istəyir. Hamısını bilməsən də, bəzi-para şeylərdən xəbərdarsan. Mən istəmədiyim adamlarla evlənmə bilmərəm... İstədiyimi də əlimdən aldılar...

Şair gözlərindən yaş süzülən dostuna qəmli-qəmli baxır və düşünürdü: "Görəsən, kimdi istəkin ki, atan onu da əlindən alır? Bir zaman Sona səni məndən soruşmuşdu... Yoxsa... odu? A bədbəxt dostum, deyimmi? Səni sakitləşdirimmi ki, Sona ölməyib, camaat arasına yayılan tək qaçaq onu dağlara çəkib aparmayıb, gizləndiyi yeri bilirəm... Yox, bu ola bilməz... bu mənim sırım deyil! Həm də Tərhan onunla evlənməyi ağına da gətirməz. Atasını tanımırdımı ki, elə boş xəyallara düşsün? Yəqin başqa kasıb-kusub, yctim-yesirin biridi. Qapaqlı da razı olmur. İndi ki, özün demirsən, dəxi mən neynəyim, sənə nə kömək eləyim, a yazıq?"

Tərhan isə düşünürdü: "Deyimmi, deyimmi ki, mütrüfün öldürülməyi, Sonanın aparılmağından sonra bu kökə düşmüşəm... Deyimmi ki, Sonam məni bu dərədə salıb?"

-Yaxşı, bəs onda neynəmək istəyirsən? - şair təşvişlə dostunun dolub-boşalan gözlərinə baxdı, yastığın kənarları artıq islanmışdı, şair cibindən yaylığını çıxarıb Tərmanın gözlərini, yanaqlarını sildi:

-Di bəsdə, Tərən, səni mabeynimizdəki dostluğa and verirəm, dəxi ağlama, ürəyimi dağlayırsan...

-Allah eləməsin, elə səni xəbərdarlığa çağırtdırmaşam, mən indi bir az babatam, bir-iki günəcən güman eləyirəm ki, ayağım da yer tutsun. Anama açıb deyə bilməzdim. Dərdindən dəli olar, sirmimi də açar. Nə eləsəm, ondan gizli eləməliyəm. Səndən isə heç nə gizlədə, səni görməmiş, salamatlaşmamış gedə bilməzdim...

-Hara, qardaş?

Tərən ümitsizliklə çiyinlərini çəkdi:

-"Ayağım hara, başım da ora. Evdən Məşhəd ziyarəti adıynan çıxacam, doğrudan da bir neçə gündü ki, yuxumda kimdisə məni çağırır, mənə belə gəlir ki, məni Ağə özü çağırır... Onlar mənim Ağanı ziyarətə getməyimə mane ola bilməzlər... Sənə də dedim ki, qoy dostlar, tay-tuş rəncidəxatir olmasın. Xüsusilə İrza bəy... Onunla elə arzularımız vardı ki... Təki ona nəsib olsun..."

Bu sözdə şair, dostunun əlindən tutub bir ümidlə dilləndi:

-Tərən, əzizim, axı sənənlə bizim özün deyən kimi gözəl-gözəl arzularımız var idi, biz sənənlə birlikdə bədbəxt millətimizin tərəqqisi üçün çalışacaqdıq. Axı sən cənab İrza bəyə də söz vermişdin...

-Yox, mənim bütün əməllərim puç oldu, məndə daha o taqət qalmadı, görünür ki, mən o igidlərdən deyiləm, mən tənə oxlarına davam gətirə bilmədim, gücsüz çıxdım, bifər oldum...

-Elə neyşə deyirsən, indi ki, gedirsən, onda gəl bir yerdə oxumağa gedək, təhsil alağ.

-O tülləbları ki, mən tanıyıram, mən onların oxuduğunu oxuyub gəlib Molla Qurbanqulu ola bilməyəcəm. Ayrı cür oxumağa da atam nə yol verər, nə müavinət elər...

Gənc şairin gözləri doldu: Tərəndakı bü təbəddülat onun nazik qəlbini həm təəssüf, həm də acı bir kədər hissilə doldurmuşdu: "Bir bax gör nə itiririk... Yazıq millət... Zəmanə təzə-təzə cülus etmək istəyən balalarından birini də əlindən aldı. Rza bəyə "urus İrza" adı qoyub, məktəbini haram elan eləyənlər sevensin, çətin davam eləyə. Tərən isə hələ heç bir şeyə iqdam etməmiş, millətinin cibindən gedir".

Tərən dostunun nələr düşündüyünü və nələr düşünə biləcəyini fikirləşdikcə az qalırdı ki, dəli olsun. O indi özünü meydandan qaçan bir fərarî kimi hiss edirdi. Odur ki, ağır olsa da, söhbətə xitam verməyə tələsdi; qan sağılmış gözlərinin küskün baxışlarını Ağanın çiyindənən o yana, divara dikib dedi:

-Səndən bir təvəqqəm var, Ağə!

-Buyur, Tərən...

-Bu pulu - o, əlini döşəyinin altına uzadıb balaca bir düyünçə çıxartdı və Seyid Əzimə uzatdı. - Bu pulu Cavada ver, qoy mənə bir dəst qalın paltar alsın, qalanını tapşırınsın Mahmud ağa karvansarasındaki dalandara. Gərəyim olanda özüm ondan alıb götürərəm...

Seyid Əzim təəssüflə başını buladı, son vasitəyə əl atdı:

-Mənə belə g'lır ki, yaxşı iş görmürsən anan barədə, yazığı gözü yaşlı qoyacaqsan... Bir tərəfdən də, neynək gedib gəzərsən, səyahət elərsən, dərd-qəmin dağılar. Kişi də fikrindən dönər, sonra qayıdıb gələrsən, inşallah istəklinə də qovuşarsan...

Şair özü də bilmədən gəncin ağrıyan yerinə toxundu...

-Onu bilmək olmaz, nə o, sözümdən dönəndi, nə mən... görüş qiyamətə qaldı. Ağə, bu ayrılıq axirət ölüm-dirim ayrılığıdır...

"Mən Sonanı uçurulan bu gölə bir də qayıtmaram, dostum, mən elə namərd ovçu deyiləm".

Şairin ürəyi əzildi, bu vida, faciəli vida onu kövrəltdi, gözlərini yaşartdı, bir daha Tərlana ürək-dirək vermək üçün dedi:

-Elə demə, mən də gedirəm, kim bilir, dağ dağa qovuşmaz, adam adama qovuşar, bu Vətəndi, torpaq çəkib gətirər.

Tərən təəccüblə soruşdu:

-Sən hara gedirsən ki, Ağə!

-Nəcəfə, təhsilə getmək istəyirəm, elə mənim üçün də çətindi... "Sənin ki, Sonanı uçmayıb..."

-Səfərin uğurlu olsun, Ağə!

Onlar bir daha öpüşdülər, vidalaşdılar, şair durub otağı tək etdi. Bircəxanim bir fincan çaya belə qonaq edə bilmədiyi seyid-peyğəmbər övladının bu gəlişindən çox ümidlər gözləyir, oğlunun Ağanın səfəyi-batinindən sağalacağını, qədəminin düşərgəli olacağını düşünüb qətbî rahatlanırdı. Başı üzərində necə qorxunc ildırımların çaxmağa hazırlaşdığından bixəbər ana, şairi qapıdan ötürəndə əyilib əlindən öpdü.

...Qarşıda yol görünürdü... Şirvandan çıxan karvan yolu. O, dostlarımızdan ikisini aparacaqdı; bu yolların biri müəyyən idi, gələcəyə,

ümidlərə doğru, təhsilə aparırdı. Bəs o biri yol qolu-qanadı qırılmış Tərlandı hara aparıb çıxaracaqdı?

Yollar Sonanı, onun dalınca da Tərlandı apardı, elə bil Şirvan torpağında nə incə rəqsləri ilə insanları heyran qoyan Sona, nə də onun eşqilə yanan tərlandı var imiş...

Sonanı bu yollarla getməyə məcbur etdilər, onu, Vətən torpağından incə bir gülü zorla qıran kimi qırdılar. Tərlandı isə... Tərlandı dostunun səsinə səs verib, öz əməllərinə sadıq qalmadı, o təhsilə getmədi, dərvişlik yolunu seçdi, biyabanlara düşdü... bu yollar Sona və Tərlandı zamanının təlatümlü, keşməkeşli ümmanından hansı bir sahələ aparıb çıxaracaq... İndilik isə hər bir şey öz adı qaydasında davam edir, elə bil heç kəs bu yoxluğu hiss etməirdi. Amma Bircəxanımın gözlərinin yaş qurumur, cavan şairin öz nakam dostundan ötrü qəlbi aram tutmurdu. Doğrudur, o, dostuna bu yaxınlarda Şirvanı tərk edəcəyini, Nəcəfə təhsilə gedəcəyini dedi, amma onun arzuları düşündüyü qədər də tez baş tutmadı. Bunun iki səbəbi var idi: birinci pul! Cavan, on doqquz-iyirmi yaşlı gənc Seyid Əzim uzaq ellərdə hansı pulla yaşayıb təhsil alacağını hələ müəyyənləşdirməmişdi. Tavana sahiblərindən onun təhsilini kim qiymətləndirəcək, kim ona himayə əlini uzadacaqdı - bilmirdi.

Kərbəla, Nəcəf tüllablarının həyatı haqqında ziyarətdən qayıdanlar da elə sözlər danışdırdılar ki, biri deyirdi: yarıac-yarıtox Allahın kəlamını oxumaqdan canlarında can qalmayıb. Göndərilən ianə pullarından onların qismətinə çox az şey düşür. Arxasınca canı yanan, əl uzadanı yoxdursa, sailə dönür, dilənçi həyatı keçirir. Bir başqası xəbər gətirirdi ki, göndərilən paralar hədəf gedir, tüllablar' tiryəkə, ləvhül-ləəbə qurşanıb, dərs, Quran yaddan çıxıb. Tüllablardan gələn məktublar da həmişə şikayət, pul tələbi, kömək yalvarışları ilə dolu olurdu. Bütün bunlar Seyid Əzimi hələ qəti qərar verməkdən sağındırırdı. İkinci səbəb Kiçginə xanım - Minasoltan idi.

Tərlandı əhvalatından sonra arvadın qərarı kəsilmişdi. Baş kəsilmiş toyuq kimi özünü ora-bura çırpır, qohum-qonşuda qız gəzir, balasının ayağını evə möhkəm bəndləmək istəyirdi. Bəlkə, Allah kərimdi, ya heç oxumağa getmədi, ya da getsə, iraq-iraq başqa tüllablar kimi o yerlərdə küllənib qalmadı. Tez də qayıdıb gəldi deyə düşünürdü. Ana işi elə qurmuşdu ki, bu günlərdə Seyid Əzim hara getsə, hansı qohumuna, dostuna rast gəlsə, söhbət axırdan-axıra gəlib evlənmək məsələsi üstünə çıxırdı. Seyid Əzim əbədi evlənməmək əhdi elənməmişdi.

İndi həmin hadisələrdən bir ilə yaxın müddət keçdiyi bir zamanda gənc sair, Sonaya olan eşqini yadına salır və düşünüldü o bir eşq idi, ani. O bir eşq idi, baharın nəsimi kimi xoş və ötəri... Ömrümə bir anlıq təzə, tər bir qızılgül ətri gətirdi, dimağımda süsən kimi xoş bir rayihə qoyub getdi... Mən onun cilvələrinə, rəqsinə aludə idim, bunun həqiqi eşq, əsil məhəbbət olub-olmadığını heç başa da düşmütdüm... Mənə elə gəlirdi ki, onu görəm, ətrini duyam gərək... O mənim üçün behişt cilvəli bir huri, bir pəri idi. Bir yuxu idi ki, oyandım, alimdə heç nə qalmadı. Xatirəmdə isə əbədi, füsunkar bir gözəllik həkk olundu. Onu oradan heç bir qəza silib tullaya bilməz... Təkcə Sona, o bədtale sənətkar anladı ki, bu eşq iki qəlbi bir-birinə əbədi bağlayıb, həyata züriyyət, davamiyyət gətirən məhəbbət deyil. Bu olsa-olsa bir şairin gözəllik ilahəsinə, bir büti-siminbədənə olan sitayişidir. Burada son tikəni bərabər bölüşdürən, bütün həyat boyu çiyin-çiyinə gedən, oğul-uşaq böyütmək, nəsl davam etdirməkdən ötrü həyatın bütün keşmə-keşlərinə dözən ər-arvad məhəbbəti üçün yer yoxdur. O başa saldı məni! Anlatdı ki, "mən sənin xəyalına, ilhamına bəzək ola bilərəm, həyatını isə qura bilmərəm. Bunun üçün məni çoxdan məhv etmişlər". O mənə anlatdı ki, "mən artıq yamış bir şamam, pərvanə olma, özünü bu şama yandırma". Sona, sən nə dilbər bir qız idin, zamanə və ruzigar səni bədbəxt etməsəydi, sən gözət bir baş yoldaşı olardın, insanın bütün əməllərini başa düşən bir baş yoldaşı...

- Görəsən, bəs tale istəkli anamın əliylə mənə kimi baş yoldaşı seçir?..

Düşüncələr onu yormuşdu, bir neçə gün idi ki, yazdığı qəzəllər də xoşuna gəlmirdi. Dönə-dönə sevdiyi Füzuli "Divanı"nı qarşısına açıb oxuyur, sevgili ustasına nəzirəni nəzirə dalınca qoşurdu. Bu gün o, Füzulinin

Kərəm qıl, kəsmə, saqi iltifatın binəvalərdən,
Əlindən gəldiyi xeyri diriğ etmə gədalərdən

-mətləli' məşhur qəzəlini təxmis etmək arzusuna düşmüşdü.., Təxmis bir növ nəzirə olsa da, şairdən böyük ustadlıq tələb edirdi: axı şair öz sələfindən aldığı qəzəlin hər beytinə üç elə misra əlavə etməli idi ki, həm məzmun, həm də vəzn və qafiyəsini pozmasın, qəzəlin gözəlliyini, mənə və bədii keyfiyyətini mühafizə etməklə, yeni bir əsər, bir müxəmməs meydana qoysun. Şair yazırdı:

Şikəstə kaseyi-çini misalı bir sədamız yox,
Sınıq ney tək sədadan düşmüşüz, bir dəm nəvamız yox.
Səba, ol gülbədəndən nameyi-rahətfəzamız yox,
"Əsiri-qürbətiz, bir səndən özgə aşınamız yox,
Ayağın kəsmə, başınçün, bizim möhnətsəralərdən".

Qəzəlin, Füzuli eşqinin ahəngi, Seyyidin bugünkü halına elə uyğun gəlirdi ki, gənc şair yararlı söz, uyğun kəlmələr, misralar tapmaqda çətinlik çəkmirdi. Sözlər narın səhər mehi, gözü arınmış bulaq suyu tək incə-incə, zərif-zərif axırdı; azad bir eşqin qarşısına çəpər çəkənlər, insan hisslərinin solmasına, boğulmasına səbəb olanlar, Sonaları, Tərlanları, Seyyidləri nakam qoyan Qapaqlılar, Alışlar onun nəzərində canlanırdı. "Ey Şərqi qoca Füzulisi, səndən sonra bu üç yüz il ərzində elə bil heç nə dəyişməyib, səndən sonra da eşqlər, hisslər boğulur, səndən sonra da Sənan tərsa¹ eşqilə boynuna zünnar² salıb, zahidlər simbər³ bütələr tamaşasını qadağan eləyirlər. Aşiqin vücudu cəfalərdən surax-suraxdır. Xudnümələr yenə də asiqdən eşqi tərək edib, məscidə girməyi tələb edirlər". O alışıb yanırdı, yanaqları od tutmuş, allamış, qələmi yarım siyah zülfü kimi qara mürəkkəbə girib çıxır, qar kimi ağ sinəsinə bənzər Səmərqənd kağızı üzərinə misraları misra dalınca düzür, Füzulinin səsində üç yüz ildən sonra səs verən şair deyirdi:

Qəsəm piri-muğanə varisələr peyrəvi olmam,
Bu qovmi-xudfuruşü xudnümələr peyrəvi olmam,
Həqiqət əhliyəm, əhli-riyalər peyrəvi olmam,
"Girib məscidlərə gər müqtədalər peyrəvi olmam,
Budur vəchi ki, hər giz görmədim üz müqəddalərdən".

Minasoltan yalnız analara məxsus ahəstə addımlarla otağa girdi, mis sinidəki zağlı çaydan və fincanı oğlunun qarşısına qoydu və sözlü-sözlü durub baxdı, o bu gün mütləq Seyid Əzizlə danışmaq, ürəyindəki arzularını həyata keçirmək üçün razılığını almaq fikrində idi. Sonra da Dağıstana, Yaqsay qazısı olan atası Molla Hüseyinə xəbər yollamalı; onu da dəvət edib xeyir işi tamamlamalı idi.

Şair anasının otağa girməsini görməkdən ziyadə hiss elədi və başını qaldırdı. Ananın sözlü görkəmindən alındı. Deyəsən, çoxdan gözlədiyi

və neçə gündən bəri baş verəcəyini hiss elədiyi bugünkü söhbətdən yaxa qurtara bilməyəcəkdi. Xəfifcə gülümsədi;

-Nədi, məmə, sözlü adama oxsayırsan?

O bəzən, uşaqlıqda olduğu kimi, anasını "məmə" adlandıranda bu, Minasoltana xüsusi ləzzət verir, ona öz böyüklüyünü xatırladır, onu cürətləndirirdi.

-Oğul, Allahdan gizlin deyil, bəndədən nə gizlin. Qərəzim səni evləndirməkdi...

Gənc qızardı:

-Elə birdən, bu tezliklə?

-Yox, tez niyə olur... Allaha şükür boylu-buxunlu cavan olmusan, lap elə vaxtındı...

-Nə deyim axı... Neçə gündü hamınız düşmüşüz üstümə, deyəsən, sənin kələyindi bunlar hamısı, hə, ana? Hara gedirəm, elə hamı bir söz deyir, "evlən"... Evlənmək bəyəm bazardan bir girvənkə ət, ya bir ərşin bez almaqdı?..

-Yox, mənim kələyim oldu olmadı, məsələyə dəxli yoxdu... Sən də görüm razısan?

Gənc daxilindəki həyəcanları, gizli duyğuları bürüzə vermək istəmədi, bir az zarafat tərzində kimi nəzərdə tutduqlarını öyrənmək istədi:

-Yaxşı, ana, sənətim yox, sübutum yox, kimdi mənə qız verən?

Hansı yazığı bəxtəvər eləmək istəyirsən?

Ana sözdəki zarafatı başa düşəcək halda deyildi, məqsədi onu elə almışdı ki, oğlunun şuxluq yolu ilə gələcək gəlin haqqında xəbər bilmək istədiyini duymadı; incidi:

-Elə neyşə deyirsən; nəyin əskikdi Allaha şükür? Hamı xoşluqnan sənə qız verer, əslin-nəslin, özün başısağdı. Əlində yazı-pozun...

-İncimə, ana, doğrudan kimi fikrində tutmusan, axı, bilmək olmaz?..

Arvad məsələni başa düşdü, gülümsədi:

-Bıy, başıma xeyir, neyşə bilmək olmur, evlənən sən deyilsən bəyəm? Belə Bəyimxanım xalanın qızı Ceyranı.

Seyid Əzimin qəlbi qismən sakitləşdi, o, Ceyranı ömründə görməmişdisə də, "Fit dağından köçüb gəlmiş" və uzaq ana qohumlarından olan anasını, Bəyim xalanı tanıyırdı. Arvad bacılığı Kiçginəxamıngilə tez-tez gələr, çox vaxt rəfiqəsi ilə birlikdə yorğan-döşək salmaq kimi mövsümi işlərdə ona kömək elər, bəzən burda gecələrdi də; yaşlı bir qadm olmasına baxmayaraq: oğlu yerində olan Ağadan yaşmaqqlanardı. Amma bununla belə Seyid Əzim onu görmüşdü, gözəl deyiləcək qədər

yaraşıqlı, gülərlü bir qadın idi. O, "Əgər, "anasına bax qızını al" məsəli doğrudursa, onda mən bərkümü göyə ataram" deyər düşündü. Daha başqa çarə yox idi. "Dədəm də, babam da, bütün el-obam da belə evlənib. Mənim kimi sortalar eşqinə düşüb, görüb-aşıqlayıb evlənən bəxtəvər bu diyarda yoxdu. Gec-tez bu olardı. Yaxşısı budu, nə anamı rəncidə eləyim, nə də Bəyim xala kimi tərbiyəli bir arvadın əlində böyümüş baş yoldaşım rədd eləyim. Sonra Allah bilir kimə ürcah ollam. Bunlar heç olmasa doğrudan da nəcib, hamısı da az-çox əhli-qələm tayfadı".

Oğlunun xatirədən nə keçdiyini bilməyən ana, gəncin dərin xəyala dalmasından darıxdı:

-Nə fikrə getdin, oğul, yoxsa döşünə yatmır? Vallah, ceyranın quzusudu, həm gözəl, həm kamallı, həm də özün deyəndi, babasından Quran oxumaq, yazmaq da öyrənib sənə kimi... Day nə istəyirsən?

Seyid Əzim artıq qərar vermişdi. Onsuz da bir gün-beş gün çək-çevirdən, minnətdən-sünnətdən sonra razılığım xoş-güc alacaqdılar. Nəvazişlə əlini anasına uzadıb yenə də sözdü zarafata saldı:

-Onda lap yağ-bal oldu ki... - Sonra ciddiləşdi. - Ana, mən bilirəm ki, sən mənə pis şey calamazsan. İndi ki, belə ürəyinə yatıb, gəlincən evdə sən dolanacaqsan. Allah sənə ürəyincən gəlin qismət eləsin...

Sevincindən Minasoltanın çiçəyi çırtırdı...

-Allah ağzından eşitsin, bala, ağzın fal olsun. Səni görüm, dünyada heç neynim-necəliyim deməyəsən! Südüm sənə halal olsun, mənə yox demədin, ağbaxt olasan!

Ana alqışları gəncin ürəyində əks-səda verdisə də, təşvişi azalmadı... Qəlbinin döyüntülərini qulaqları ilə eşidirdi.

...Qızının məktubunu alan Axund Hüseyn Yaqsaydan dərhal özünü Şamaxıya yetirdi. On bir il tərbiyə verib əmrəyə yetirdiyi, Kiçginədən başqa övladı olmadığından, özünə oğul qəbul etdiyi nəvəsi Seyid Əzimin xeyir işi qocanı çox sevindirmişdi. Yaqsay qazisini şəhər ruhani və əşrafi xüsusi hörmət və izzətlə qəbul etdilər. Onun oğul toyu eləməsi şəhərdə böyük razılıq və şənliklə qarşılandı. Ağsaqqalların məsləhətindən sonra toy günü xoşladılar, xəlfə Cən Cavad çağırıldı, əlinə toya çağırılanların siyahısı verildi. Cavad məhəllə-məhəllə, Qara-bazar, Santorpaq, İmamlı, Minaxor, Yuxarı Qala, Şıxmaslı evlərini gəzdirdi, toy gününü xəbər verdi. Həyətdə xalı, gəbə, cicim və əlvən palazlardan toyxana quruldu. Şəhərin məşhur xanəndəsi Nəcəfqulu öz dəstəsi ilə çağırıldı. Seyid Əbdül Əzimin şair dostlarından "Rağib" təxəl-

lüslü Qafar, evli olduğundan sağdı, hələ subay olan Bixud soldı ayrıldı. Qoyunlar kəsildi, qazanlar asıldı. Bəy, zurna-balaban sədalarının müşayiətilə hamamdan çıxıb gəldi. Kiçginə xanım və qohum-qonşular pul kimi qızarmış bəyin boynuna al-əlvan xələtlər, məşhur Şirvan, Basqal, Gəncə kələğayları, qanovuz, darayı zolaqları doladılar. Xonçalar tutuldu. Toyxanada rəqs başladı. Əlindəki ağacı tovlayıb ortada fırlanan Cavadın ayağı yerə dəymirdi. Qalabazarın məşhur adamlarından sayılan Ağa Səməd bəy, xan seçildi, sonra Nəcəfçuluya növbə çatdı, iki saat yarımliq sükut içində Nəcəfçulu muğamatın ən incə pərdələrində gəzib dinləyicilərini heyran qoydu, o gah Hafız, gah Sədi, gah Füzulini dilləndirdi, arada bir Seyidin öz qəzəllərindən də oxudu. Sonra Xan, bəyi toya dəvət elədi, Nəcəfçulu bəyi təriflədi:

Görüm ay bəy toyun mübarək olsun
Sağdışın, soldışın, elin var olsun...

Cərgələrdən qonaqların səsi ucaldı: "Bəy oynasın, ucuzluq olar, bəy oynasın". Mirzəyi havası çalındı. Cin Cavad gözlərində parıldayan cinlərlə birlikdə dostuna yanaşdı, çiyindən öpdü; yavaşca pıçıldadı: "Toyun mübarək, Ağa, yaxşı yaxan əlimə keçib, bir həcv ya qəzəl səndə, o baş-bu baş get-gəl, yerinə mən şıdırğı vurram" - deyə-deyə təzə bəyi ortaya çəkdi. Bəylik libasında xeyli gözəlləşmiş qədd-qamətli cavan ortaya çıxanda qohumlar fərəhlə tamaşa eləyib alınına pul yapışdırdılar, arvadlar ocağa duz-üzərlik atdı. O, sağdış və soldışı Rağib və Bixud ilə bir dəfə məclisi o baş-bu başa getdi.

Az sonra məclis dağıldı. Ürək döyüntüsündən başqa heç bir şey duymayan şairi, Bixud və Rağib gətirib içəri otaqlara keçən qapının ağzında yengə Əzizbikəyə tapşırdılar. Şairin daxilində qərribə bir boşluq var idi. Heç nə düşünə bilmirdi.

Bu gün səhərdən o, demək olar ki, bir kəlmə də danışmamışdı. Bir neçə gün əvvəl onun razılığı alınmışdı, dünən kəbini kəsilməmiş, əqdnamə oxunmuşdu; sağdı, soldışı məlumdu, qonaqlar, kəsilən qoyunlar, çalan aşıq sazəndə, nəvazəndə - hər şey, hətta, toyun xanı da, yengesi də məlum idi. O bunların hər birisini tanıyırdı, ya uşaqlıqdan, ya da sonradan görüb tanıdığı adamlar idi. Bircə gəlindən başqa... O, gəlini tanımırdı, görməmişdi. Sabah gərdəyinə girəcəyi bu qız necə idi, gözəlmi, çirkinmi, ağıllı, sərəkmidi, bilmirdi... Qərribədir, bəzən o öz şair xəyalı ilə "Bikəxanımın qızını" gözü önündə canlandırmağa çalışır və bu təşəbbüsünə qəlbində gülümsəyirdi də... Son subaylıq

gecəsini həmin həyəcanların, duyğuların təlatümü içində yatdı. Yuxuda da Sonanı gördü... Qəribədir. Sona elə bil lap anası idi, yaxınında idi, yaxınına gəldi, əlini onun yanan alnının üstünə qoydu: "Yat, arxayın yat, mən görmüşəm, yaxşıca qızdı, lap sənə layiq... Qorxma... İstəyirsən, gəl sənə göstərim..." Sona gərdəyin pərdəsini qaldırdı... pərdənin dalında üzvi duvaqlı bir qız dayanmışdı, duvaq açıldı, amma şair qızın üzünün cizgilərini ha çalışdısa da ayırd eləyə bilmədi... "Belə görmək olarmı, Sona, - dedi, sən de məni aldadırsan?.." "Yox, yox, aldatmaq niyə, heç aldatmıram, Ağa, yesirin olum, vallah, görmüşəm..." O ayıldı... Sərasimə ayıldı. Lakin hamısından qəribəsi bu idi ki, indi artıq o, Sonanı nə yuxuda, nə oyaqlıqda bir aşiq gözü, qəlbi ilə görə bilmirdi... Bütün günü yuxu yadından çıxmadı, bəy hamamından çıxanda da, özünə bəy otağında sağdış-soldışı ilə oturub təbrik hədiyyələri qəbul eləyəndə də...

...Qolundan tutub içəri apardılar. Əvvəlcə yengə Əzizbikə onu sağdış və soldışdan ayırıb, gərdək qurulmuş otağa gətirdi. Burada anası durmuşdu: sevincdən rəngi allaşmış, gözləri par-par yanırdı. "Can ana, sən özün elə lap cavan gəlinsən, niyə bəs qayınana olmağa tələsdin?" Minasoltan oğluna yanaşib, xeyir-dua verdi, alnından, gözlərindən dönəm-dönəm öpdü.

- Toyun mübarək, oğul, oğul-qız atası olasan, xoşbəxt olasan, get, Ceyran gəlinim sənə intizarındadı...

Onlar yengə ilə birlikdə çıxdılar. Seyid Əzim üstü tirmə başlıqlı al zərxara pərdəni qaldırıb içəri girdi:

...Taxt döşəyinin üstündə oturmuş gəlin ipəklər, məxmərlər, qanovuzlar içində itib batmışdı. Ceyran, bəyin içəri girdiyini duyunca ayağa qalxdı. Məxmər qırçıntıman, qaymağı xara arxalığı, bənərə örpək üstündən salınmış duvaq gəlinin boy-buxununu, üzünü gizlətməmiş, onu bir topa ipəyə, ipək yığına çevirmişdi. "Səni başa düşməyə çalışacağam, sevə biləcəyimi deyə bilmirəm, amma başa düşməyə, dərk etməyə çalışacağam. Səndə də belə bir səbir, belə bir arzu olacaqmı? Qurbanlıq quzu kimi bəzədilib gətirilən gəlin, məni tanıyırsanmı, heç olmasa bircə dəfə görmüsənmi? Bəlkə də, görmüsən..." O, tərəddüd içində durmuşdu. Bir tərəfdən gəlinin üzünü tez görmək istəyir, digər tərəfdən duvağı onun üzündən götürməyə qorxur, ehtiyat edirdi... Nəhayət, maraqlı bu hissə qalib gəldi, o yaxınlaşdı, sağ-soldışının öyrətdiyi kimi "Xoş gəlmisən" deyər üsulluca al duvağı gəlinin üzündən qaldırıb dalına atdı və ayağını yüngülcə basmağa tələsdı. Duvaq altından şairin üzünə birparça nurparladı... Gəlinlikpaltarında, məşşatə bəzəyindən çıxmış,

duvaqlı qız-gəlin həmişə gözəldir, çirkin də bu geyimdə babət, gözə-şirin görünə bilər... Amma Ceyran, doğrudan da, gözəl idi... "Birparça nur... bir parça nur kimi". Şair bundan özgə bu dəmdə söz tapa bilmədi... "Afərin, əhsən, əgər əqlin-kamalin da, tərbiyənin də gözəlliyinin yansıncə varsa, bəxtim işləyib" deyə düşündü və bəxtiyarlıq içində gülümsəyib qızın əlindən tutdu: "Sənə demədimmi, qorxma, demədimmi?"

-elə bil qəlbinin ən dərin bir guşəsinə çəkilməmiş ilham pərisi ona səs verdi. O artıq fərqi varacaq halda deyildi, bilmirdi bu səs kimindir:

Sonanınmı, anasınınmı, könlününmü?..

...Onlar hələ kəlmə kəsməmiş, yengə Əzizbike əlində aftafaləyən içəri girdi, Qafarın təlimi yadına düşdü: "Əvvəlcə iki rükət namaz qılmalısən, sonra gəlinə əl uzadıb, duvağını başından götürərsən", Seyid Əzim, gülümsədi, "Bay evin tikilsin, aadə, telimin, yadımdan lap çıxıb ki! Ceyranı görməyə elə mayıl idim ki, Qafarın dediklərini deyəsən lap alt-üst eləyəcəyəm". O, aftafanı görürüb dəstəməz almağa başladı. "Yaxşı ki, Əzizbike gəlin tərəfə baxmadı, yoxsa qaydanın pozulduğunu görəcəkdi. Belə də adət olar? Sən ölməyəsən, Qafar, səni bilmirəm, mən belə adəti heç bəyənmirəm axı! Gərdəyə girəsən, cavan olasan, gəlinlə söhbət əvəzinə başlayasan namaza". O, qəlbindən keçən bu sözlərə gülümsəyə-gülümsəyə namaza başladı.

Ceyranın zahirdə anası Bikəxanıma bənzəməsi gəncin ürəyini ümidlə doldurmuşdu: "Bəlkə, batində də oxşadı, eləcə nəcib, ağıllı oldu?.. Amma Bikəxanım xala qızına Ceyran adı qoymaqda heç yanılmayıb. Bir də görürsən idbarın birinin adı Pərizad, Gözəl, axsağın adı-Maral, ifritənin adı - Huri, eh..." Onun dili namazın kəlmələrini deyir, qəlbi isə gəncliyin ilıq-sıcaq hissləri ilə dolurdu. Namaz qurtarana yaxın Əzizbike bir də içəri girdi. Bu dəfə onun əlində plov dolu dövrə vardı. "Hə, bu başqa məsələ, yoxsa acından qarnım curuldayı, sən ölməyəsən, Bixud zalım gözüm görə-görə "Sənin payın behiştə,yəni gərdəkdə" - deyib qulağıma pıçıldayı, mənə hər nə gətirirdilərsə, hamısını içəri ötürürdü; bu gün, səhərdən utandığımdan, nigarançılıqdan dilimə heç nə dəyməyib... Yəqin sən də elə, hə?"

Əzizbike süfrəni düzəldib gedən kimi o, gəlinə elə bu sözlərlə də müraciət elədi. Dövrəni aralarına qoyub oturdu:

- Bixud mənə, payın gərdəkdə deyib, ac qoyub; yaqın sən də elə, hə? Gəl birgə yeyək, Ceyran. Yoxsa sən yeməsən?

Bayaqdan bəri bəyin hərəkətlərini gözəlti süzən Ceyran bəxtiyarlıqla gülümsədi:

-Yox...

-Onda başla, vallah, elə acam ki, nəinki bu plovu, sənin özünü də diri, bütün yesəm doymaram...

Üç gün keçdi, bu üç gündə gənc şair evlilik səadətinin ilk şərbətini içib məst olmuş kimi Ceyrandan başqa heç nə düşünə bilmədi. Üçüncü gün gəlin üçün "paytaxt" oldu, təzə gəlinlər gəlib onu üzə çıxartdılar, şənlik edib dağılışdılar. Qohum və dostların evinə "ayaqaçdı" məclisləri başlandı. Evləndiyindən bir ay keçənəcən günlər onun üçün bir günlük, uzunca bir qonaqlıq kimi keçdi. Sona da, Tərlan da, Mahmud ağa məclisləri də, şeir-qəzel dəftərləri də yadından tamamilə çıxdı. Bir ayın tamamında babası Yaqsaya qayıdacağı günü bildirdi və nəvəsi ilə təkbətək görüşmək niyyətində olduğunu söylədi.

Onlar anasının otağında görüşdülər. Seyid Əzim təzə bəy olduğundan hələ də babası ilə üz-üzə oturub əməlli-başlı danışımağa utanırdı. Bir müddət sükut etdilər. Sükutu axund özü pozdu:

-Övladım, bu - şərən qanuni, bütün zihəyatın və mövcudatın zərurəti olan bir əməldir. Şəri işdə həya sağıtdır və lakin ədəbin, həyat məni məmnun edir. Şükr bir olan xaliqə ki, ananın rizasını rədd etməmişən. Toyun mübarək olsun, ağbəxt ol, oğlum. Lakin bir qərəzim var.

Mənim bu dünyada karvanımı çəkmək zamanım yavuşlaşır, sənin əlini bir işdə görmədən dünyadan göz çəkə bilmərəm, nigaran gedərəm.

Atan behiştəməsnədin qulluğunda xəcalət ollam. Mən ona verdiyim əhdi və boynuma götürdüyüm vəzifəni tamam yerinə yetirməmişəm.

Hələ əhdimin biri durur. O da sənin təhsilini Nəcəfül-Əşrəfdə, Ətabati-alidə ikmal etdirməkdir. Cənab Əli əleyhüssəlam buyurub: "Ütlübül-elmə vəlo bissini". Elm nə qədər uzaqda olsa da, onu əldə etməkdən heç vaxt çəkinmə, bərəks ona çatmağa tələs.

Gənc şairin ürəyi vurdu, yanaqlarına bir qızartı çökdü. Axund baba ondakı təbəddülatı duydu və özü düşündüyü kimi yozdu:

-Əlbəttə, bu tezlikdə səni külfətindən ayırmaq fikrində deyiləm...

Seyid Əzim etiraz etmək, nə isə demək istədi; lakin baba onun sözünü kəsdi:

-Qulaq as, mən bilirəm ki, anan səni evləndirməkdə tələsib, -səni evə bağlamaq xəyalilə. Bu bütün anaların arzu və təşvişinin nəticəsidir. Lakin sən indiki halında yarım təhsillə qalsan, gələcəkdə ailəni

çox üsrətlə keçindirəcəksən. Nə sən xüms toplayan seyid, nə də mən mali-yetim həzmdən keçirən molla olmadığım üçün, elə bir mal-mənal toplamamışam ki, sizin hamınızın gələcəyinizi təmin edə bilsin. Amma sənin təhsilini ikmal etmək üçün imkanım var və sən mütləqə oxumalısan. Sən təhsilini tamam edib axund adı ilə qayıdarsan və Allah əcəldən aman versə, sən qayıdanacan ömrüm mənə yar olsa, səni münasib bir məscidə və ya məhəlləyə molla, qazi, nə isə bir yerə təyin etdirib, haqqında bütün vəzifələrimi icra etdikdən sonra, arxayın dünyaya vida deyə bilərəm. Bəhər hal, niyyətim sənə əyan oldu... İndi mürəxxəssən, bir ilin tamamında, inşallah, hazırlayıb yola düşərsən, mən də o vaxtacan lazımı binagüzarlıq elərəm, ananı da razı sallam.

Onun ayrı məqsədi yox idi. Babasının niyyəti onun da təhsilini ikmal etmək arzularına uyğun gəlirdi, təkcə mollalıq məsələsindən başqa. Bu da sonranın işi idi... Gənc əyildi, minnətdarlıq hissilə, uğrunda zəhmətlər çəkmiş babası və ilk müəllimi olan qocanın əlindən öpdü:

- Təşəkkür edirəm, baba...

...Hadisədən il deyil, ilyarım keçdi, Seyid Əzim, Şirvanı tərk edib Nəcəfə yola düşərkən, artıq təkcə Ceyranın baş yoldaşı deyil, həm də ata babası Mir Cəfərin adı qoyulmuş xırdaca bir oğulun atası idi. Qəlbində təzə, yenicə daddığı atalıq duyğusunun şirinliyindən hələ lazımcına ləzzət almamış körpəsindən, varlığına hakim kəsilməyə başlayan şirin məhəbbətli Ceyrandan, yer üzündə ikinci Allahı kimi sevdiyi anasından; uzaq Yaqsayda ömrünün son illərini yaşayan ata əvəzi babasından ayrılarkən, birümidlə yola çıxırdı: oxumaq, təhsilini davam edib Vətənə qayıtmaq, balaca vətəndaşlarına Rza bəy kimi kiçik bir məktəb açıb dərs demək, xeyir vermək...

...Qarşıda yenə də yol görünür... Şirvandan gedən yol. Bu yol sarvan Kərbəlayi Vəlinin himayəsinə tapşırılmış Seyid Əzimi Kərbəlaya, Nəcəfə aparırdı. Bu yollarda onu nə gözləyirdi? Bu ayrılıq uzunmu çəkəcək? Qayıdanda dost və tanışlar, sevdiyi adamlar sağbasağ yerindəmi olacaq? Təşviş-təşvişlər... O, Vətəndən bu əziz məhəbbətdən başqa, bir də boş bir bayaz aparırdı... hər düşərgədə, hər mənzildə, hər dayanacaqda o, bir guşəyə çəkiləcək, qəlbini qələyana gətirən hissləri qələmə alacaq... yazacaqdı... "Yollar, şairimi məndən almayın, onu mənə sağ-salamat qaytarın..." Ananın ardınca atdığı suyun səsilə birlikdə qulaqlarında səslənən bu cümləni kim dedi? Ayrılıq, hicran ələmilə irəlicədən solmağa başlayan Ceyranımı? Qəlbini dərinliklərinə çəkilib gizlənən ilham pərisi, pərilər soltanımı?..

YENƏ ŞAMAXIDA

Yollar götürüb aparanda ayrılmışdıq şairimizdən. İl keçdi, ay dolandı, onu yenə yollar qaytarıb gətirdi. Vətən torpağında bir-iki il dost-aşna, qohum-əqrəba və istəklil balası ilə birlikdə nəfəs almamış, yollar onu yerindən alıb apardı: "Ərəbistan, İran, Türkiyə səyahətləri, qərribə-qərribə ölkələr, maraqlı insanlar... Seyyid o qədər maraqlı təəssüratla qayıtdı ki, sanki bu bir-iki il ərzində bir-iki yaş deyil, on-on beş il böyüdü; on-on beş illik təhsil aldı. Qayıdanda Seyyidi görünlər ondakı təmkinə, ondakı siqlətə heyran idi, təəccüblə baxır, bir insanın bir-iki il ərzində bu qədər təbəddülata uğrayıb, dərinləşməsinə qibtə qarışıq bir heyrət və maraqla baxırdılar. Seyyidin oturuş və duruşunda təmkin əmələ gəlmiş kimi, danışığı, səsi də yumşalmış, onlarda gəncliyə xas olan coşğunluq, müdrik bir insanın həlimliyi ilə əvəz olunmuşdu. İndi onun müsahibələrini curları, yaşlıları hörmət qarışıq xəffif bir qorxu ilə, özündən böyükler isə diqqət dolu bir maraq və ehtiramla dinləyirdilər. Söhbətlərin məzmunu, məğzi dəyişməsə də söhbət eləyənin özünə inamı artmış, gətirdiyi sübut və dəlillər etiraza yer buraxmır, şübhəyə yer qoymurdu.

Seyid Əzim Mahmud ağagilə yaxınlaşanda onu qarşılayan musiqi səsi oldu. Bu rəng idi, yəqin ki, muğam arası rənglərdən birində kim isə rəqs eləyir; çünki içəridən şırıqqa səsi gəlirdi... Bu səslər, bu nidalar onun ətrafındakı dağıntılı aləmlə o qədər də tutuşmurdu. Zəlzələnin nəticələri hələ göz qabağında idi... Hələ evlər o qədər də ucalmamış, adamlar müvəqqəti tikililərdən çıxıb təzə evlərə, əsaslı binalara köçməmişdi. 1859-cu ilin amansız zəlzələsi, qubernatoru təşvişə salıb qubemiyə idarəsini Şamaxıdan Bakıya köçürən zəlzələ... nə qədər günahsız qanlara bəis olan zəlzələ... amma şəhərdə canlanma artmış, üzlərdən qorxunun zəfəran rəngini götürmüşdü. Dodaqlara təbəssüm qonmağa, bağlardan, seyrəngahlardan nəğmə və musiqi səsləri ucalmağa başlayırdı... Ölənlerin ili çıxmış, il qarası əyinlərdən çıxarılmış, şəhərdə əlvan libas geyənlərin sayı çoxalmışdı...

İndi Seyid, Mahmud ağanın evinə yaxınlaşdıqca bütün bunları fikirləşirdi. O, rahatlıq gətirən bir şəkildə köksünü ötürüb düşünməyə başladı: insan doğulur, insan ölür... həyat isə baqi və daimidir, qoy molla Qurbanqulular fəna haqqında nə çərənləyir çərənləsinlər... Həyat əbədidir... orada mən yoxam, sən yoxsan... nə olarki, ataları oğullar, oğulları nəvələr əvəz edir... Torpaq daimi, yer, su, hava... ab-atəş-xak-bad-dan yaranan nə varsa, o daimidir... cismi, canı olan nə varsa o daimidir...

ölmür... nə olar: mən olmaram... sən olmazsan... bununla bu əngin göylərdən, bu əlvan kainatdan, bu musiqili və gülümsər dodaqlardan, üzlərdən heç nə əsgilməz...

Darvazaya çatanda şırıqqa və musiqi, "afərin, maşallah, fətabarəkəllah..." səsləri daha da ucaldı... Bu musiqi onun qolunun qanadından yapışıb içəri çəkdi. Dilmanlı gədəsi baş əyib üzünə gülümsəyir, o, "Ağa, xoş gəldin"ə cavab verirdisə də, gözünün önündə başqa bir aləm, özgə bir mənzərə canlanırdı: "İçəridə oynayan Sonadırmı? Əlbəttə, Sonadır... Sonasız bu evin, bu məclisin nə yaraşığı... Məgər Sonasız rəqs, musiqi olar? İndi mən içəri girəcəyəm, Sonanın badamı gözlərini, burma birçəklərini, uzun hörüklərini, əlvan şətəl geymiş balaca ayaqların, belinə vurduğu incə əllərini görəcəyəm... Sonanın gərdəni çevrəsində cığalı qıvrım birçəklər, ilan kimi qıvrılan hörüklər səksəkəli quş tək çırpınacaq, gözləri gah sağa, gah da əlinin ahəngilə sola süzüləcək, məstü xərab olacağam, ilahi..."

O, bir anlıq Sonanın başına gələn fəlakətləri unutdu, şerinin qanadı, ilhamının pərisi, könlünün soltanı olan gəlin-qızın eşqilə yenidən çırpınan kimi oldu və bu eşqlə də içəri qoşdu... Burada, doğrudan da, rəqs gedirdi. Şair ortada oynayanı dərhal tanıdı. Bu, Sonanın şagirdi və indi Şamaxı çəngiləri içərisində yeganə rəqqasə idi ki, Sonanı əvəz edə bilirdi. Nisənin xırdaca çənəli, yaraşığı simasında balaca ağız-burnu, nazik qələmi qaşları və xüsusilə uzun, çin-çin burma birçəkləri dərhal nəzərə çarpırdı. Bu birçəklər altından dördqat piyalə sırgalar qızın çiyinlərinə düşür, rəqsin ahənginə uyğun cing-cing cingildəyirdi.

Şair nazik vücudlu, cəld hərəkətli rəqqasəni böyük bir maraq və məftunluqla seyr etməyə başladı, göstərilən mövqedə oturmağa tələsmədi, yanına dəvət edənlərə el hərəkəti ilə qaş-gözlə sükut işarəsi verib, rəqsin qurtarmasını qapının ağzında durmaqla gözlədi.

...Nisə yerinə keçəndə Mahmud ağa məsnədindən diz üstə qalxdı:

- Bura, bura, buyur, Ağa! Ya cədda, orda yox, burda, yanımda...

Mahmud ağa məst idi, məstanə idi, xumar aləmində idi, nədəndi bu məstanəlik? Bir aləm, bir dünya sevdiyi musiqidənmi? İncə rəqsilə oturanları valeh etmiş, hətta Ağaya belə bir anlığa Sonanın ecazkar rəqslərini unutturmuş Nisənin rəqsimi, ya təzə Şuşalı xanəndənin səmindəki məlahət, Mahmud ağa düzəlişləri ilə oxunan sarəncmidi?

Nəydi Mahmud ağanın məstanəliyinə səbəb? Şair kef, nəşə, musiqi məclisində, çəngi məclisində olduğunu unudub dərin-dərin xəyallara dalmışdı. Sona kimi, ondan yalnız cəldliyi ilə seçilən Nisə incə-incə,

xırda-xırda ona baxır və gülümsəyirdi... bu təbəssümlər arasından Sonanın hicran, cəfa, ələm dolu sonuncu baxışları bəlirir; "Şairim, sənmişən burda? Nə tez unutdun əməllərini? Nə tez unutdun arzularını? Hər bir incə mələk sənə pərilər soltanımı olur, şairim? Sən əməl dalın-camı gəldin, kef, nəşə dalıncamı? Elə bilə bilərsən ki, səni özümdən cavan, özümdən atəşin bir gözələ qısqanıram. Amma bu içimdə olsa da, sənin əməllərini qısqanıram, yenidən badənuş olub, tərəb eşqilə arzulara vida etməyindən ehtiyat edirəm..."

Şairin xəyalında yenə də ələm bir-birinə qarışdı, yenə də bilmədi ki, bu səs kimindir? Sonanınmı, Ceyranınmı, anasınınmı, könlünün-müdür? "Yox, yox, unutmadım; amma pərilər soltanı, bir gör hara, kimin qulluğuna gəlmişəm... Bir gör zavallı Şirvanın gözüaçıq ziyalı cavanlarının başına nələr gəlir, necə dərbədə, necə diyərbədiyar, necə cövqə-cövqə olub dağılırlar? Şamaxının yetişdirdiyi gözəl alim, şair və qüdrətli şəxslərin heç birisinin Vətəndə bir gündürrüyü olmayıb, hamısı diyar-diyar düşüb, Xaqani Təbrizdə, Nəsimi Hələbdə, Nişat Salyanda... kimi deyim? Mühit qaçırıb, didərgin salıb onların hamısını, Şirvan, sənin ziyalı gənclərinə zamanə neyləyir? Yollar onları hara aparır? Bir qismi Tərlan kimi diyərbədiyardır... onların da yarısı dərviş olub, məhv olur... yarısı gücünü, qüvvə və bacarığını başqa ellərə sərf edir, amma yenə də nə isə xeyirli bir iş görür, tamamilə məhv olurlar – Tərlan kimi... İkinci qismi beləcə Vətəndə olsa da... çifayda "özü üçün yaşayır..." arabir ona, buna bəd ayaqda əl tutsa da, (daha çox) xeyri zərər verməməsindədir. Kef, nəşə onları xalqın əlindən alıb... Maarifin cibindən qoparıb... Üçüncülər, təhsil, elin dalınca gedir... bunlar da bir neçə cürədir, bəzisi urusyetə, Avropaya gedir, bir az işto-mişto bilən kimi dinin dəyişir, xristiyan olur, qınından çıxıb daxi qınıni bəyənmiş... ata ocağı sönmür, əksəriyyəti isə yeni fikirlərlə vətənə qayıdır... millət nə fayda görsə bunlardan görəcək... mollaqu-laqtar qoysa!.. Şərqə mollalığa gedənlər də qayıdır. Onların dabit qismi ya bir fal kitabı ilə, ya da mənim kimi, ruhaniliyin, dinin əsil məğz və mahiyyətini dərk edərək qayıdır... Urusyətə, Avropadan qayıdanlarla birləşir... Bunların nəsibi nədir? Lənət, nifrin... təqib, tənə... üsrət, ianə... qərəz... Şirvan cavanlarının qəribə taleyi var..."

-Ya cəddə, sədəqən olum, nə xəyala dalmısan?

-Heç, elə keçmişdən bəzi şeylər xəyalımı məşğul elədi... Mahmud ağanın gözlərindəki şəfaq bir anlığa kədər pərdəsilə örtüldü:

elə bil onun gözlərində də Sonanın unudulmaz şəkil və şəmayili canlandı:

-Elə mən də eləyəm! Hər Nisəyə tamaşa eləyəndə bədbəxt Sona yadıma düşür... Cavanlığımızın sütil vaxtları gəlib durur gözlərimin qabağında. İstəməsəm də dərdlənirəm...

-Səndəmi, cənab Mahmud ağa? Mahmud ağa gülümsədi:

-Mən də, Ağa! Yoxsa elə güman edirsiniz ki, qəm-qüssə bizə yaddu"? Seyyidin gözlərində nadinclik qığılcımları parladı:

-La ilahə illəllah... - o, məclisə göz gəzdirdi. - Bu büsatın sahibi də qəm-qüssənin nə olduğunu bilirsə, onda vay bizim halımıza!.. Adəmi cənnətdən eləyən bir buğda üçün dərğah qalmayıb ki, əl açmayaq... nə tərəb yada düşür, nə şeir, nə musiqi... nə gözəllik...

Açıq deyilməsə də Mahmud ağa şairin vəziyyətini başa düşürdü: "Evində yenə də yəqin ki, dəyirmanlığı yoxdur. Külfəti çətinlik çəkir, bəlkə elə bunun üçün də gəlib, amma üzü gəlməz ki, desin. Nə qədər tapşırıb, xahiş eləyirəm ki, vaxtaşırı yadıma salsın, başım gəlib-gedənə qarışıq olur, yadımdan çıxır, o da ildə bir yol heç olmasa belə bir işarə də vermir... Nə isə lənət şeytana..."

-Ağa, yoxsa külfətin çətindədi?

Seyyidin dodaqlarında incə, güclə duyula bilən kinayəli təbəssüm sezitdi: "Səndə nə günah var? Və niyə də təəccüb edəsən? Əkənim yox, biçənim yox..." Sonra birdən-birə şuxluğa salıb, vəziyyəti məclisdəkilər duymasın deyə, dilləndi:

-O da var, başqası da... Yanına başqa bir iş üçün gəlmişdim... Elə bir fərəh məclisinə düşdüm ki...

-Müsəlmanzadəliyi unudub, bütperəst oldun yenə, eləmi? Eh, Ağa, hayıf ki, bir az gec gəlmisən. Cavan bir şuşalı balası xanəndə gəlib bizə, Əhməd ağanın ərvahına and olsun ki, onun kimi ürəyətən səslə xanəndə höləm bizim məclisdə oxumuyub. Əgər bunu mən özüm dilimə gətirib deyirəmsə, inan mənə, Ağa! Səndən bir az irəli dincəlməyə təşrif aparıb. Xörəkdən sonra inşallah qulaq asarsan. Özü də sənə bir qəzəlini mənə təzə tərtibimlə sarənc üstündə bir oxuyur ki! Vallahi elə bil bir bülbül gütdən ötrü, siz şairlər demişkən, cəh-cəh vurur... Özün görərsən... Çox da ağıllı cavandı... Sabah yox, o birisi gün Dərğahqulu bəyin oğlunun toyudu, yazıb məndən çəngi dəstəsini xahiş eləyib, gedərik; gedəndə şuşalı balasını da aparırıq. Qoy ona da, bizə də töhfə olsun... Nadir nəfəsi var...

Seyyid sükut içində yenidən hər şeyi unudub öz musiqi və tərəb aləminə dalan Mahmud ağam dinləyirdi, nəhayət, dedi:

-Onda sizi və bütün musiqi dostlarını bu nadir səs və nəfəslə təbrik edirəm... Amma məni əfv buyurun, xahişim özgədir sizdən...

Mahmud ağa heç bir çətinlik qarşısında durmayan və heç bir ağır, ciddi işlə özünü yormağ istəməyən adamlar kimi əlini cəld gözünün üstünə qoydu:

-Nə işin olsa, mənim, bax, bu gözlərim üstə...

-Gözlərin var olsun.

-Amma mən ölüm, nə deyirsən eləyim... ancaq çox dərinə çəkmə, qəmlə-kədərlə danışma. Yaxşımı?

Onun gözlərində elə bir ifadə var idi ki, Seyyidi gülümsətdi; əlini dostunun çiyinə qoydu:

-O da mənim gözlərim üstə...

-Ay sənin gözlərin var olsun. - Hər ikisi bu tələsik deyilmiş təkrarlara güldülər...

Şair qəlbində: "Neyləmək olar, sənin də yaradılışın belədir, musiqidən başqa nə varsa, mənə haram olsun - deyənlərdənsən! Musiqi sənin Leylin, sən musiqinin Məcnunusan. Və ondan başqa, yəni Leylimdən özgə nə varsa, mənə haramdır demisən..."

Plovlar da yeyildi, ovşarlar da içildi... Mahmud ağanın "Şuşa balası" adlandırdığı cavan xanəndə oxumağa başladı. Bu nazik vücutlu, uca-boylu, top birçəkli, əsmərzüzlü bir cavan idi, əynində qara çuxa, çit köynək, başında ağ quzu dərisindən papaq vardı. Dəfi dizlərinin üstünə qoyub, sağ qolunun dirsəyi ilə dəfə dayaq vermiş, qumral gözlərini yumub oxuyurdu... Musiqini bu cavan tək-cə ifa eləmir, ona bütün varlığı ilə dalırdı... Seyyid əvvəlcə seyr edirdi. Az sonra gəncin səsindəki qəribə, çox həzin və dərin kədər dolu sızıltı onun varlığına işləməyə başladı, elə bil ürəyini yerindən çıxarıb, bu səsə birlikdə harasa incə nəvalar, iniltilər ucalan bir aləmə apardılar... Bu yerdə insanların, bütün məzlum bəşərin göz yaşları, ah və əninləri toplanmışdı... Bu yerdə bütün yazıq, əzilən adamların yalnız ürək dərdlərini, arzu və istəklərini deyil, məhz faciəli talelərini səhifə-səhifə, vərəq-vərəq çevirib oxuyurdular... Şair heyrət etməyə belə macal tapmayıb bu dərdlərin tərcümanı olan səsin ecazına vuruldu... Özünü unudu... Ona elə gəldi ki, kədər, ələn yaşları gözlərindən içəri, qəlbinə gیلənməyə başlayıb, axır, hey axır.

Birdən musiqidəki nidalar, ahənglər dəyişdi, "Şuşalı balası"nın səsində indi kədər, hicran deyil, bu qəmləri törədənələrə, bu faciələri yaradanlara qarşı bir üsyan, bir etiraz ucalırdı. Bu səs getdikcə qüvvətlənir, güclənir, axan bir şələlənin, təlatümə gələn bir ümmanın coşqun

uğultusuna çevrilməyə başlayırdı. Onunla birlikdə şairin də ürəyinə ümidlər dolmağa, göz yaşları qurumağa, azadlığa, ucalara, əngin səmələrə uçmağa, ucalmağa başlayırdı... Qəribə idi... elə bil bir az bundan əvvəl onun qəlbinin içərisinə, köz üstündəki kababın yağı tək gilələnən göz yaşları heç yox imiş... O elə azadlıq dolu, həyat dolu, şələlə, ümman bir aləm imiş... Yavaş-yavaş şairin üzü gülməyə, qəlbinə ümid və fərəh etməyə başladı... Sarəncin yeni xalları hamını valeh etmişdi. "Afərin, əhsən" səsləri məclisi titrətdi, musiqi həvəskarları, musiqi biliciləri yığılan bu məclisdə Mahmud ağanın sarəncdə etdiyi yeniliklərə xüsusi qiymət verib, onun muğama gətirdiyi təzə, tər xalları, tərtibi böyük bir fərəh və iftixar hissilə, sevinclə qarşıladılar.

-Afərin, cənab Mahmud ağa, sizin bu tərtib xoş və ürəyəyatandır...

Mahmud ağa təvazökar və utancaq bir sima ilə dilləndi:

-Mənim xidmətimi o qədər də yüksəltməyin, iş onu tarda səsləndirən barmaqlarda və nəva ilə oxuyan bu cənabların bacarığındadır...

-deyə çalğıçılardan tarzəni və "Şuşalı balasını" göstərdi.

Tarzən dizi üstünə qalxıb dedi:

-Cənab Mahmud ağa, mənə əfv buyurun, mən ifaçıyam, amma birincilik bu sarəncdə sizə məxsusdur. Əgər mənə də musiqidə anlayacağım bir şey varsa, o da budur ki, sizin bu muğama əlavələr, onu elə dəyişib ki, elə bil əvvəlki sarənci çalmıram; o daha xoş, daha həzin və ürəyə yatan olub, mənə elə gəlir ki, qadırdən musiqi sevənlər bu muğamı bundan sonra "Mahmud ağa sarənci" adlandırsınlar gərək...

Məclisdən yeni bir nida "əlbəttə, afərin" səsləri qopdu...

Mahmud ağa daimi qaydasınca bardaş qurub oturduğu halda, əlinin altındakı tarı sığallayıb və balaca oğlu Cavad bəyə baxırdı: "Gorəsən, o da muğamı mən istəyən kimi oxuya biləcəkmə? Səsi pis deyil, babətdir... Amma hələ uşaqdır, həya ilə gizlin-gizlin oxusa da, arabir eşidirəm... Xanəndə olmayacaq, amma musiqini əməlli-başlı xoşlasa bəsimdir..."

Şair isə bir az öncə qəlbinə əvvəl kədər, sonra ümid dolu bir fərəh dolduran muğamın təsiri ilə artıq özünü ələm dünyasında deyil, mey, sevinc, fərəh dünyasında hiss edirdi... "Yaxşı ki, artıq "Ümmü!-xə-baisə" vida elemişik, yoxsa bu saatda yeri idi deyəsən ki:

Nə bu gün bağda yarım, nə meyim var mənə?

Seyri-gülzardə bihudə neyim var mənə?

Sizi tarı, yetirin piri-xərabata mənə

Ki, bu gün saqi əlindən gileyim var mənə.

Mənə məcuni-meyi-ləli dəvadır, saqi
ki, qəmi-hicr ilə cismimdə keyim var mənim.

Can sənin, cism sənin, əmr sənin, fel sənin,
Cümlə sənsən, bu arada nə şeyim var mənim.

Məni Seyyid təki çək guşeyi-meyxanələrə,
Artırır qəm dəxi məsciddə neyim var mənim?!

O, əlini geyməsinin altından qoltuq cibinə uzatdı, bayazını çıxaran təki elə bil sehrkarın işarəti ilə əlinin altında Şirazi qələmdan hazır oldu. Şair məclisə çəkən qəfil sükutdan da bixəbər idi. O gülümsəmiş dodaqları, maraq və həvəslə baxan gözləri, sükut işarəsilə dodaqlara qoyulan barmaqları, ehtiyatla məclisdən stəkan-nəlbəki yığışdıran nöqərləri görmürdü...

O yazırdı... Yazdıqca da gözlərinin önündə əziz cizgiləri silinməkdə olsa da doğma, çox doğma bir sima canlanır, mələk kimi başı üzərində qanad çalır, əllərini gah onun çiyinlərinə, gah yazıya tərəf enmiş gözlərinin qapaqlarına təmas etdirərək deyirdi: "Bəli, belə yaxşıdı-, şairim, qoy sənin tərəb, eyş-nuş həvəsin, cismani tələbdən çox ruhani tələbə çevrilsin, qoy sənin cismani "ümmül-xəbais" arzuların Məhz qəzəllərində tərənnüm olunsun! Nəfsini isə qoru! Xalqın, millətin, onların xırdaca balaları, bədbəxt həmvətənlərinin gələcəyi olan övladi-vətən üçün qoru!.. Hərənin alınma bir şey yazıldığı doğrudursa, sən də alınma bu yazılıb! Qoy adın bu qəzəllər üçün nə yamanlığa çəkilib-çəkilsin, təki, şübhə dilinə dəyib, məcazını korlamasın və saf arzu -əməllərinə mane olmasın... Şairim, yaz, yaz!" Pərilər soltanının incə barmaqları alınma toxunar kimi oldu, xəfif nəfəsi, sübhün incə mehi, nəsimi kimi dodaqlarında, gicgahlarında, yanaqlarında gəzdi...

Şair son məqtə' bəndini də yazıya keçirən təki, yuxudan ayılanlara məxsus bir xumarlıqla gözlərini ətrafına dolandırdı...

-Hə, mübarəkdir, Ağa, verin, lütfən görək nə yazdınız? Mahmud ağa Rza bəyin bu xahişinə qarşı əlini havaya qaldırdı:

-Yox, yox, bu qəzəldi. Qəzəldimi, Ağa, səhv eləmirəm ki? Artıq özünə gəlmiş şair təvazökarlıqla gülümsəyərək dilləndi: -Bali... qəzəldi...

-Hə, bu qəzəli, cənab Ağa, bizim şuşalı qonağın, cavan xanəndəmizin səsindən ruhlanaraq yazıbdır. Mən belə bilirəm ki, həmin qəzəli birinci dəfə oxumaq şərafəti də ona verilməlidir.

Hamı "doğrudur, doğrudur", deyərək təsdiq elədikdə cavan xanəndə həyə təri tökə-tökə yerindən qalxdı, Mahmud ağanın işarə və təhriki ilə Seyyidə yaxınlaşdı. Uzaq ellərdə qəzəllərini xanəndələrdən eşidib əzbərlədiyini, məftunu olduğu şairi birinci dəfə gördü, həm də bu "Seyyidi-ali nəşəb" haqqında o, vətəninə şair və musiqişünaslarından – Asidən, Nəvvabdan nələrlər eşitməmişdi... Qəlbindəki titrəyişlə sevdiyi şairin qarşısında diz çökdü, əyilib qəzəli ona uzadan əlindən öpdü və qalxıb yerinə keçdi... Tarzənə nə çalmalı olduğunu pıçıldadı... Musiqi dəştiyə keçəndə "Şuşalı balası" şairin ona təqdim elədiyi yeni qəzəli oxumağa başladı.

...Məclis dağılmış, onlar otaqda cəmi bir neçə nəfər qalmışdılar. Bu gün şair Hacı Seyid Əzim Şirvani öz dostu və həmsöhbəti Mahmud ağa, əməl yoldaşı Rza bəy, Cavad və bir neçə başqa ziyalı cavanlarla açmaq istədiyi yeni məktəb haqqında ciddi söhbət etməli, hələnin bu yolda öz öhdəsinə nə götürəcəyini bölüşdürməli, nə vaxt, harda işə başlayacağını qərarlaşdırmalı idi... Məclis əhlinə nəzər saldıqda şairin gözləri dumanlandı, elə bil ki, birinci hadisədən altı-yeddi il deyil, illər, qərinələr keçmişdi. Bu, Tərənla birlikdə Rza bəyin evinə toplandıqları günü şairin yadına saldı. Bəli, o da elə beləcə bir gün idi. Onlar cavan idilər. Hələ yaxşı-yaman bilmirdilər. İsti-soyuq görməmişdilər. Hələ başlarına nə gələcəyindən bixəbərdilər... Zəmanənin atdığı daşlar onların cərgəsini pərən-pərən salmışdı, Tərənla cərgələrində yox idi, Rza bəy məktəbi dağılmışdı... Amma bununla belə onlar mənən çox möhkəmlənmiş, həyatın ağrı və acıları onları bərkitmiş, mübarizəyə daha da davamlı eləmişdi... Bu gün onlar artıq bir Qapaqlının hədə-qorxusu ilə pərən-pərən düşən cürə cavanlar dəstəsi deyildi. Onlara indi təkətdə heç bir Qapaqlının gücü çata bilməzdi. Bunu artıq həm qapaqlılar, həm də cavan ziyalıların özləri dərk edirdi. İndi onlar qismən olsa da, üzə çıxmış, açıq meydan idilər. Düşməni isə öz işini qaranlığa, alt qatlara keçirmişdi, altdan iş görməyə məcbur olmuşdu. Zəmanə qüvvələrin nisbətini dəyişmiş, yerlərini dəyişmişdi. Bu düşüncələr altında şair, ürəyinə soxulan qəmli fikirləri qovdu, silkindi və ağır təmkinli səs ilə sözbə başladı:

-Sözüm uşqola barədədi, ağalar...

AND

Seyid Əzim bazara çıxdı. İndi artıq Şamaxının küçə və meydanları xeyli dəyişmişdi. İnsanların geyimi, dükanların quruluşu, adamların danışığı sanki bu bir neçə il ərzində nəzərə çarpacaq dərəcədə təbəddülata uğramışdı. Əvvələn, şəhərdə dükanların çoxunun pəncərə və qapıları böyümüş, onlara naxışlı, aynalı şüşələr salınmış, bunların dalısına satılan mallardan nümunələr qoyulmuşdu, dükanların qarşısında toz-torpaq içinə qoyulmuş, toz basmış malların bir çoxunun kisələrinin üstünə nazik və təmiz tənzif çəkilmişdi. Adamların geyimlərində də nə isə bir yenilik nəzərə çarpırdı. Birinin papağı, birinin donu, çuxası dəyişmiş, kostyum geynin, rus hərbi zabıt paltarları tərzində frenç və s. tikdirənlərin sayı artdığı kimi, şəhərdə zabıt və soldatlar, ticarətə gələn, səyahət edən, elmi iş üçün gələnlər də çoxalmışdı. Küçədə, bazara enənəcən heç olmasa bir-iki avropalı geyimində olan adama rast gəlirdin, əvvəllər isə bunları barmaqla saymaq olardı.

Şəhərdə rus və erməni qızları üçün açılmış "Müqəddəs Nina" məktəbinin Tiflis şöbəsi fəaliyyət göstərirdi. Deyilənə görə Şamaxının bəzi nüçəba qızlarından bu məktəblərdə oxumaq xəyalına düşənlər olduğu kimi, hətta bu məktəbdə dərs deyən müəllimlərin təsirilə cənab Mahmud ağanın xüsusi təhsil görmüş bibisi qızı Güllübəyim də, yeni qaydalı, xüsusi mollaxana kimi bir şey açmış, bir neçə qızı bu məktəbə cəlb etmişdi. Rus dilinə maraqlı nüçəba, tacir qızları arasında elə dəb düşmüşdü ki, şəhərə gələn erməni və rus müəllimləri gündüz çıraqa axtarılır, böyük qiymətə, xüsusi zəhmət və tanışlıqla əldə edilirdi.

Güllübəyim mollabacının məktəbi haqqında eşidəndə Seyid Əzimin ürəyi telləndi: "Afərin sənə, bacım, sən bizdən qeyrətli çıxdın, bizim oğlanlar üçün eləyə bilmədiyimizi, bəlkə sən öz hüquqsuz bacıların üçün əlaltından eləyə biləcəksən. Ah, kaş mən də belə bir iş görə biləydim, amma cəfayda, oğlan məktəbini molla məktəbi adı ilə açmağın mənası və faydası yoxdur. Mən mütləq şəhərin nüçəba, üləmə və tüccan ilə əlaqəyə girməli, rəsmi icazə almalyam... Bütün bunlar isə nə tələb eləyir, bu, bir Allaha məlumdur"....Aylar, illər bir-birini əvəz edirdi.

...Seyid Əzim öz məqsədini yaxın rəfiqlərinə açdı. Daha sonra o, məktəbdə şəriət dərslərini aparmaq üçün dostu molla Hüseyn Lətif oğlu ilə məsləhətləşdi, məktəbdə məhz şəriət dərslərinin deyiləcəyi mollada xoş bir əhval oyatdı və o, cavan dostunun təklifinə razılıq verdi. Bundan sonra Seyid Əzimin ən çətin işi rus dili məsələsi idi. O istə

yirdi ki, məktəbdə şagirdlərə rus dili də öyrədilsin. O özü yaxın tanışlarının, xüsusilə Mahmud ağa, Aleksan bəy və başqalarının köməyiylə rus dilini öyrənməyə başlamışdı. Amma çətinlik çəkirdi. Dilin ta uşaqlıqdan təlimi məsələsi zəruri idi. Doğrudur, məktəbdə rus dilinin təlim olunması bir çox valideyni bura uşaq verməkdən çəkindirəcəkdi; lakin bu dili və bu dildə yazılan zəngin ədəbiyyatı oxuyub öyrənmək, böyük bir aləmə göz açmaq üçün balaca həmvətənlərinə zəruri idi... Odur ki, şair dostlarından bir müəllimin məsləhətilə şəhər məktəbinin zəki şagirdlərindən sayılan Manveli gözəltüləmişdi. İş baş tutsa onu rus dili müəllimi dəvət edəcək idi. Elə indidən atası ilə danışib, razılığa gəlmişdi.

Əsil məsələ icazə almaq və iane toplamaq məsələsi idi. Dostlar bir ağızdan demişdilər: "Əgər müvəffəq olmaq istəyirsənsə, mütləq Ağaseyidəli ağanın razılığını almalsan, əks halda aqibətin Rza bəydən uzağa getməyəcək, məktəbin də onunku kimi tezbazar olacaq".

İndi Seyid Əzimi, Ağaseyidəli ağanın otağına gətirən də məhz bu idi. O, məqsədini ağaya açacaq və seyiddən yardım istəyəcək idi. O, ruhani olsa da, şəhərdə böyük nüfuzə malik olan seyidə müraciət etməyə məcbur idi.

Ağaseyidəli ağanın yanına getməmişdən əvvəl düşünüb daşınmışdı, ona deyəcəyi sözləri, alacağı məsləhət və istəyəcəyi yardımı dostları ilə birlikdə çoxdan qərarlaşdırmışdı. İndi yolüstü qarşısına çıxan Cin Cavad onun bütün arzu və xeyallarından xəbərdar idi:

-Hara belə, Ağa?

Seyid Əzim qarşısına dostunun, həm də belə xoşniyyət bir dostun çıxmasını iqdəm edəcəyi işdə yaxşı bir fal hesab edib gülümsədi:

-Xeyirdi, aadə, Ağaseyidəli ağanın qulluğuna gedirəm...

-Allah xeyir versin, yaxşı olar inşallah. Neynim, Ağa, kaş Allahın altında bir molladan, ya cəddündən irəq yerdə seyiddən-zaddan olaydım. Özü de eləsindən ki, camaat mənim dalımda cümə namazı qılaydı, mənə itaət eləyə idi. Onda çıxardım minbərə, deyərdim: ya eyyühənnas, bu cavan ağanı ki, görürsüz, vallah, gündüz işıqnan axtarsaz, balalarınız üçün xeyirxah və yaxşı təlimçi, müəllim, molla tapa bilməzsiz... Nahaq yerə uşaqlarınızı aparıb verməyin mollaquyruqqululara. Bu kişi sizin balalarınızdan həqiqi insanlar yetişdirər, onlar bütün millətlərin arasında barmaqla göstərilən ağıllı adamlar olurlar...

Cavad "vəz" elədikcə Seyid gülümsəyir və diqqətlə qulaq asırdı:

-Allah dəvəyə qanad versə, uçurmamış dam-daş qoymaz, elə oldu ki, sən molla olmamısan da... Molla adı gələnin kimi canuva titrətmə

düşür, başlayırsan qaralarınca deməyə. Daha onlar da hardan sənnən dost olsunlar...

Cavadın bir az əvvəl ilhamla işıqlanın üzünü kinli bir qəzəb bürüdü:

-Neyniyim, aadə, bu qırılmışların əməllərin görəndə sağ adam dəli olar... hansı yetimin malını həzmi-rabədən keçirib, özünü çöllərə salmayıblar?.. Hansı dul övrətin yiyəsizliyindən istifadə edib siğə boyunduroğun boğazına keçirməyiblər?.. Harda bir əhli-qətəm, gözü açıq adam görürlər ya babi, ya kafir elan eləyirlər... Dostun Bixud öz adı molla ola-ola gör bir bunların əməllərindən nə yazır; öz aramızda,sənə onun bir qədi açılmamış rübaisin deyim:

Zahid bizi görcək tüpürür, ar etməz,
Bilməz ki, tüpürcəyi bizə kar etməz,
Biz bəhri-mühit qılmışıq kəndimizi,
Bir zərrə nəcasət bizi murdar etməz!

Görürsən, Ağa, necədi curun?

-Afərin, vallah, əladı! Amma eşidən olsa, Bixud batdı, aadə...

-Eh, kim eşidəcək? Belə şeyləri eşitmək istəyən lələşinə müraciət etməlidir. Mən də ki, bunların xiridarını tanıyıram; bilirəm ki, kimə oxumaq olar, kimə olmaz. Di, yaxşı, gözlərin parıldamasın. Qoy ağanın qulluğuna səni əməlli hazırlayım, birini de deyim, sonra tamam-dəsgah get, ürəkli vuruş...

Ey mərsiyəxan, Hüseyn bizar əz to,
Aşüftəvü xəstəvü diləfkar əz to,
Yekbar bədəsti-Şimr əkər koştə şode
Hər sal şəvəd koştə be səd bar əz to'.

Şairin diqqətlə dinlədiyi bu rübailər az qala məqsədini və gedəcəyi yeri də ona unutturacaqdı.

-Afərin Bixud, aadə, o zalım nə yaman qurd ürəyi yeyib...

Cin Cavad güldü:

-Heç özündən xəbərin yoxdu, istəyirsən birini də Seyyiddən deyim?

İki kəs şərə gedib, versə biri iki manat,
Söz onundur ki, verib pul; nə qəmi, tapdı nicat!
Tez yazıb hökmü verir qaziyi-şirinhərəkət.
Bu tərəfdən verə məcbun olan üç danə manat,
Filfövr yazdığı hökmünü elər rədd qazı.

Hər ikisi güldü. Cavad dedi;

-Axund yanına, seyid, qazı yanına gedirsən, mən də bir gör nə danışıram, dilim quruyar, ağzım eyilər...

O ciddiləşdi:

-Get, Allah işivə fərəc versin, amma təslim olma, ürəklə çarpış,sən ki, bu güruhi-nafərcamı yaxşı tanıyırsan...

Onlar görüşüb ayrıldılar. Cavad arxasınca səsləndi:

-Ağa, az qalırım, evlərin birindən bir piyalə su alıb dalıncan atam. Xeyir və xoş xəbərlə qayıdasan...

-Atmışcan varsan...

...Ağaseyidəli ağa günün bu vaxtında qərribə görünsə də otağında tək idi, "istiftaya", məsələyə gələn yox idi. Onun yaşı qırxı təzə adlansa da, saqqalı və bıqları ağarmağa başlamış, hətta qalın qaşlarına da təkəmbir dən düşmüşdü. Daima evdə çiyindənən düşməyən ağ, nazik əbaya bürünmüşdü. İkiqat döşəkçənin üstündə bardaş qurub oturmuşdu. Üzünün və əllərinin rəngi təzə süd kimi ağ zərif idi. ömründə qələmdən və Qurandan başqa bir ağırlıq görməyən əllərinin uzun barmaqları və tərtemiz vurulmuş, hamar, şirmayı kimi dırnaqları vardı. İri cüssəli deyildi, indidən hələ yarı yaşına çatmamış, elə bil qəddi əyilmiş, oturduğu yerdə sinəsi çökmüş, mütəkkələrə, yaslandığı nazbalışlara qarışmış bir yığın ağ ipəyə bənzəyirdi. Peyğəmbər nəslə hesab edilən bütün seyidlər bir-birini "əmioğlu" adlandırdıqlarından, o da çox vaxt bu adətə riayət edirdi. Amma pis tənətinə bələd olduğu adamları seyid də olsa adı ilə çağırır, çəndən hörmət qoymazdı. Dərin, daxili bir ədəbə malik idi. Gördüyü zəngin dini təhsil onda çox qərribə bir dünyabaxışı yaratmışdı. Yüksək, pak bir mənəviyyata malik adam idi, hələ heç bir yetimə, dula qəyyum durmamış, heç kəsə siğə eləməmiş, birisinin malında gözü olduğunu deyən olmamışdı.

Məhz bu paklığına görə də hər şeyi çox böyük bir həssaslıqla duyan, hərəyə bir quyuq bağlamağı, dodaq büzməyi adət etmiş bir para şamaxılılar Ağaseyidəli ağaya irad tuta bilməmiş, nöqsan tapa bilməmişdilər. Günün birinci İmamı kimi nə desəydi, istər sünni, istər şii

hamısı onun sözünü ehtiramla dinlər, məsləhətlərinə qulaq asar, müxtəlif arzu və əməllə qapısına gələrdilər.

Nüfuzlu ruhani bu böyük etibardan sui-istifadə etmir, şəxsi mənfəət güdmədən öz qərribə dünyabaxışı ilə itaətində olanları idarə edirdi. Bütün dinlərə hörməti vardı, milli ayrı-seçkilik salmaz, moizələrində deyirdi: "Şah da bilir Şirvan sünnüdü... Mən Şərqin bir sıra ölkələrini, Kərbəlanı, Hicazı gəzdim, gördüm ki, dünyada sünnü şiədən çoxdu, peyğəmbər sələvatullah vaxtında heç sünnü-şiə sözü olmayıb. Qaldı, erməni və malağan qonşularımıza, onların da dini qədim və bizim Quranda adı dönə-dönə çəkilən peyğəmbərimiz həzrət Məryəmin dinidi. Əgər Allah istər, bir gün Əzrailini göndərib canlarını alar. Sizə dəxli yoxdu. Bir-birinizi yola verin. İndi ki, xudavəndi-taala sizi bir torpaqda xəlv eləyib, birtəhər ötüşün, o dünyada Allah-taala özü bilər: kimi behiştə, kimi cəhənnəmə göndərər". Bu kimi vəzlər nəticəsində şəhər əhli qonşu kimi dolanır, o qədər də dərindən bir-birinə düşmənçilik bəsləmir, sünni-şiə, erməni-malağan söhbəti o qədər də dərindən kök salmırdı. Hətta bir həyətdə, qonşuluqda yaşayan sünni-şiə və ya erməni arvadlar bir-birinin təndirində çörək də bişirir, bir-birinə gedib-gəlirdi. Lakin, bütün bunlara baxmayaraq, Ağaseyidəli ağa ruslara qarşı qəddar düşmən kəsilmədi, bircəciyi ilə də yola getmək istəmir, camaatın onlara yaxınlaşmasını, uşaqların yeni açılan rus məktəblərinə verilməsini qadağan edirdi: "Urus olub gedəcəklər, dini-islam əldən gedəcək", deyirdi.

Seyid Əzimin onunla görüşə gələcəyini gözləməsə də, hər halda onu görmək, bəzi millətə xeyir verə bilən cavan kimi tanıdığı, əsərlərini bəyəndiyi şairlə söhbət etmək istəyirdi. Qərribədir ki, bir-iki gün əvvəl ona Seyyidin içkiyə qurşandığını xəbər verən Molla Qurbanqulu və daha sonra Hacı Əsəd çox canfəşanlıq elədiyindən bir neçə gün idi ki, şair onun yadından çıxmırdı; bu gün də səhərdən bir neçə dəfə onu xatırlamış və görməyi arzulamışdı. Elə indi də Hacı ilə söhbətini, Hacıya verdiyi cavabları xatırlayırdı:

- "Xəti-reyhan"dan qərəz heç də məlum anlayış deyil - bu məşriq zəmin ədəbiyyatında, qəzəliyyatda məruf bir təşbeh, bir ifadədir. Füzuli rəhmətullah "Bağdadi ki, Gərbübələda xuddam idi", qəzəlində istəsən elə söz və ifadələr tapa bilərsən ki... Seyyidinkilər onun yanında, övrətlər demişkən, toya getməliidi... bunlar hamısı məşriq ədəbiyyatına peyrövlüyün nəticəsididi...

Hacı haldan çıxmışdı:

-Ay onu icad eləyənin lap atasına lənət...

-Əbədən... bu bir şairin istər cavan, istər cəvanəzən olsun gözəllik ilahəsinə büti-siminbərə səcdəsidi, bunsuz şeir yaranmaz... İnsan dimağını incələşdirən, zərifləşdirən şeir... bu ifadələrdən qərəz tək-tək şəxslər deyil, ümumən gözəlliyə, xudavəndi-ələmin yaratdığı və peyğəmbər sələvatullahın "fətəbarəkəllahu əhsənül-xaliqin" - yəni səni yaradan Allaha şükr olsun dediyi bəşəri gözəlliyə ibadətdir. Xudavəndi-təbarəkin ən gözəl töhfəsidə şeir qabiliyyəti. Qurani-şərif də şeirlə yazılıb... ya Hafizə bax, şeyx Sədiyə bax... Məgər onlar hamısı əxlaqsız olub, meyi-nab deyəndə məbz siz düşünən piyanis-keliyi eləyiblər?..

Elə bu anda müridlərindən könüllü nökr vəzifəsini ifadə eləyənlərdən biri içəri girib Hacı Seyid Məhəmməd oğlu Seyid Əzim ağanın gəldiyini xəbər verdi:

-Buyursun, buyursun... qəlbində düşündü: yaxşı ki, otağa bu gün, bu saatda gələn yoxdu, oturub bir əməlli əməli-saleh adamla Allahdan, bəndədən söhbət eləyirik. Əmr bə məuf, nəhy əz münker şəri qanunu da mən öz həmvətənim haqqında yerinə yetirmiş olaram.

Seyid Əzim otağa daxil olub göstərilən yerdə əyləşdi, onların yaşları arasında fərq o qədər də deyildi, amma buna baxmayaraq, Ağaseyidəli ağa az qala onun atası yaşında görünürdü.

Əhval pürsandan sonra şair öz məqsədini açıb Ağaseyidəli ağaya bildirdi. Onun gözlədiyinin əksinə olaraq seyid bu təklifi böyük bir məmnuniyyətlə qarşıladı:

-Mübarəkdir, gözəl işdir, mən əlimdən gələn köməyi əsirgəmərəm. Növbəti cümə günlərindən birində camaat məsciddə xüsusilə çox olanda bu barədə onlarla danışaram.

"Yaxşı oldu, başı xeyir işə qarışar, şer və naşər işlərdən əl çəkər, bir də camaat balalarını urus uşqoluna yox, öz müsəlman qardaşı açan məktəbə verər", - deyə düşündü. Sonra əlavə elədi:

-Çox gözəl işə iqdəm eləyirsən, əmioğlu, mən də sənə qahmar!

Amma bir neçə şərtim var, birinci şərtim budur ki, sən - o, yanındakı rəhilin üstündən xəttat məktəbinin məxsusən ona hədiyyə üçün gözəl xətlə yazdığı böyük Qurani aldı, öpüb alınına qoydu və Seyid Əzimin qarşısına tutdu - bu müqəddəs kəlamullahi-məcidə and içib, içkidən tövbə eləməlisən.

Şair bir an duruxdu, lakin o buna çoxdan hazır idi, o bilirdi ki, Ağaseyidəli ağa məhz bu andı ondan tələb edəcək; bunu ondan anası da,

ən yaxın əməl dostları da xahi edirdi, o özü də bilirdi ki, içkiyə aludəlik onu yaman yola apara bilər.

Şair qəlbində gülümsədi.

"Bəli, şərab da olub, musiqi də, çəngi də... Şərabdan tövbə... min tövbə... Musiqi və gözəllik olmadan yazmaq, şeir düzmək imkanı olsaydı, əməlim yolunda ondan da tövbə edərdim... Lakin bu mümkün deyil, ağa, ya sən bunu unudub tövbənə daxil etmədin, ya da vallahi ki, zövqün var! Bilirsən ki, bunlardan tövbə etdirmək, məni yalana mürtəkib etdirmək, mənə nahaq and içdirmək olar. Mən təbi-şeyr qarşısında acizəm; əhdimi, andımı sındıra bilərdim. Yaxşı ki, bircə şərabdan tövbə etdirirsən, - deyə düşündü. Bu anda o çoxdan hazır idi. Əlini qaldırıb Quranın üstünə qoymaq istədikdə Ağaseyidəli ağa Quranı ondan kənar etdi:

-Bir sözlün kafidir, əmioğlu, bir sozlün kafidir. İçki tövbəsi üçün həmmamda qüsl etmədiyindən Qurana əl vurməyin caiz deyil. Elə bir sözlünə qəiləm.

Seyid Əzim and içərcəsinə ciddiyyətlə dilləndi:

-Mən o sözü sizə səmimi-qəlbən verirəm.

Axundun nazik dodaqları səyridi:

-İnanıram... İndi nəsihətimə qulaq asmalısan: Sənin barəndə qulaqlarıma yaman sözlər gəlir, içkidən qeyri... guya xoşməsrəb cavanlara qoşulmuşan...

Seyid Əzim etiraz edərcəsinə əlini qaldırdı, nə isə demək istədi, lakin axund buna imkan vermədi:

-Axıra qədər sözlümə qulaq as. Bilirəm, xeyirxahın olduğu kimi bədxahın da çoxdur. Bilirəm ki, sözlərin çoxu bədxah qayırmasıdır.

Amma genə də səni xəbərdar eləyirəm, övladım! Mənim nəzərimdə özünü paklığa, təmizliyə çıxartma, bunun faydası yoxdu! Mən onsuz da sənə inanıram, tinə-tinə bələdəm. Sən çalış ki, xalqın nəzərində pak ol! Öz millətinə, həmvətəninə xeyir vermək istəyən insan təmiz, gün kimi aydın və həmişə göz qabağında olduğu üçün, hərtərəfli pak olmalıdır. Onu hamı görür: biri təmsiyət götürürsə, bir napak da irad tutmağa yer axtarır. Onun paklığı aftar kimi elə ziya saçmalıdır ki, adamlar bu şüadan isinə və nur ala bilsinlər. Əks halda, onun bütün ulu və qüdsi arzu və əməlləri puç olar gedər. Sən xalqa xidmət etmək xəyalına düşdüyün gündən artıq özünə məxsus deyilsən, ona görə də hamının gözü önündəsən. Bu ağır yoldu, ya seçmə, ya da seçdinsən, onun bütün ağır və əzablarını, keşməkeşlərini qəbul elə! Peyğəmbər nəsihətini onu eşidənlərə deyil, qulaq asmayanlara, ağzına daş vuran-

lara eləyib, çünki dininin həqiqiliyinə, öz xalqına xidmət etiqadına inanıb, öz gözlərində tir görməyənlər, sənin gözündə tük axtaracaq. Sən istər evdə, külfət yanında, istər bazarda, dost-aşna yanında, istərsə də, gələcəkdə şagirdlərinlə özünü elə aparmalısan ki, sənə irad tuta bilən olmasın. Di kifayətdi, Allahın köməkliliyi üstündə olsun...

...Seyid Əzim bu qərribə insanın nəsihətlərini sözsüz bir maraqla dinləyib çıxdı. O elə dərin bir xəyala dalmışdı ki, hətta axunddan xeyir-dua aldığına belə, elə bil ki, əhəmiyyət vermirdi. O düşünürdü və düşündükcə indicə eşitdiyi sözlər, Gülüstan qalası, Pirdiroki dağı, Pirqulu zirvəsində əks-səda verən bir xəyali sövt kimi qəlbində səslənirdi: "Vətənə xeyir vermək istəyən insan gün kimi pak olmalıdır... Sən xalqa xidmət xəyalına düşmüşsənsə, artıq özünə məxsus deyilsən... bu ağır yoldu... ya iqdam etmə... ya da işə qədəm qoydunsa, bütün ağrı və acılara, məhrumiyyətlərə dözməlisən... Sözüünü məhz qulaq asmayanlara, nadanlara, sənə tənə-təriz vuranlara, daş atanlara deməlisən... Səndə belə bir dəyanət varmı?.. Olacaqmı? Yarı yoldan qayıtmayacaqsan ki?.. Atılan oxlara sənə davam edəcəkmim? Bu bir sənəmin kirpiklərindən, növki-müjganından atılan "oxlar" olmayacaq ha!.. Sərvəqt ol, Seyyid, artıq sən özünün deyilsən!.. Bu yazıq, məzlum və nadan xalqınınsən! Sən də sələflərin kimi əlindən gələni etmədi, sonra: "Bacardığımı etdim, bacarmadığımı da etdim, əziz xalqım, əlim mənim" - deyib dünyaya rahat göz yuma bilərsən... Malım-mülküm yoxdu ki, bu yolda sərf edəm, bir canımdan savayı. Onu da İsmayıl qurbanı kimi ayaqlarına, uğruna qurban gətirirəm; elim-günüm mənim! Nə bacarsam insan iqtidarında olan hər şeyi edəcəyəm, çalışacağam ki, bəqədri-məqdur, övladının gözünü bu cahana doğru özlə açam, ona doğru, həqq yol göstərəm.. Zəif çıxsam bu çarpışmadan, bacara bilməsəm, qüsurlarım olsa, əfv et məni, əziz elim-günüm, millətim mənim! Bil ki, sənəin yolunda nə etmişəmsə, ən səmimi niyyətlərlə etmişəm, nəyi düzgün etməmişəmsə, qüsurumu əfv et!.." O öz xəyalında eli-günü ilə canlı bir insan, qarşısındakı bir müsahib kimi danışır, əsil andı indi içirdi.

...O xeyir-dua aldı, o and içdi. Amma bu andın yerinə yetirilməsi, Şirvanın maarif qaranquşlarından olan, adı dillərə düşmüş, on altı il davam etmiş, Zaxarov, Çernyayevski kimi müəllim-pedaqoq tərəfindən tərifiənən məktəbin açılması üçün hələ çox çalışmalı olacaq. Bu gün pul tavana sahiblərində, güc güclülərdə- arzu Seyyiddədir... Arzu... Bu arzunun həyata keçməsi ilə bugünkü and arasında o qədər hadisələr baş veribki...

Dostlar, Hacı Əsədin dükənina girməyin vaxtı çatıb, burada ruhumuzu açan bir şey olmasa da, gəlin Bəzzazbazarın əvvəldə tanış olduğumuz, lakin içəri girməyə münasib vaxtımız olmayan bu mağazasına daxil olaq.

Hacı Əsəd, oğlu Tərlandan xəbər-ətər bilmədiyi ilk aylarda özünü yerə vurmur: "Mənim oğluma nə gəlib ki? Özüm izin vermişəm, qəriblər ağasının qulluğuna gedib" deyirdi. Şamaxılılar demişkən "dəvədən düşsə də, hət-hötündən düşmürdü". Amma aylar keçib il oldu, Tərlandan gəldi olmadı. Arabir Aşqabaddan bəri keçənlər xısnlaşdılar ki, Tərlanı o tərəflərdən görənlər olub, guya orda dükən açıb, ticarət eləyir... Hacı özünü o yerə qoymasa da, camaat, qohum-əqrəba, bazar əhli, xususiylə yaxın qonşusu Hacı Qədir görürdü ki, kişi xiffət eləyir... Buna baxmayaraq dükən əvvəlki qaydasından, bər-bəzəyindən düşməmişdi, iri naxışlı şüşələrin dalına mallardan nümunələr qoyulmuşdu. İçərisi geniş olan mağazanın piştaxtalari dalında indi cavan bir oğlan, Hacı'nın "pirkəşik" adlandırdığı xalanəvəsi Əli işləyirdi. Hacı özü taxtın üstündə oturub əsasən daxıldarlıq eləyir, gəlib-gedəni qəbul edir, oturub tez-tez çayçı Əlmuxtarın dükənindən gətirilən pürəng çayı içirdi. Kişi oturaq həyat keçirdiyindən bir qədər də yağunlamış, peysərini qatbaqat ət basmışdı. Kosa sifətinin əlləri az qala beşqat buxaq kimi üzəşəği sallanmışdı. Tirmə qurşaq qamına gəlmirdi.

Qapaqlı həmişəki yerində taxt üstündə oturub qəfəsələri ağırlıqdan əyən mallara baxır və çayı qurtumlayırdı. Birdən Molla Qurbanqulu ilə onun kürəkəni Məşədi Alış içəri girdi. Hacı "hə-hö" eləyib qalxanacan, pirkəşik Əli qonaqları qarşılayıb taxt üstündə onlar üçün yer rahatladı. Molla dedi:

-Qalxma, qalxma, sən Allah, zəhmət çəkmə... Salaməleyk.

-Ay əleykəssalam... heç dura bilirəm ki... yaman ağırlaşmışam, axund... Xoş gəlmisən, səfa gətirmisən, sən də Məşədi Alış – ürəyində isə deyindi: "Bu qaraxəbərdən Allah xeyir xəbər göstərərmi? Görəsən, genə kürəkən-qaynata nə pəstaha açacaqlar, kimin evin yıxacaqlar? Allah özü şərlərindən saxlasın, sən öləsən heç Alışa məşədi deməyə də dilim gəlmir".

-Əli, bir Rəzini səslə, ağalara çay...

-Baş üstə...

Əli çıxmaq istəyəndə Molla Qurbanqulu səsləndi:

-Oğul, Hacı Qədirə də de ki, bir balaca onuyla məsləhətimiz var, bir zəhmət çəkib buyursun bura, buyursun.

-Baş üstə...

Rəzi iri siniyə çaydan və fincanları qoyub çıxanda, mollanın məsləhəti ilə Qapaqlı, Əliyə emr elədi:

-Əli, get karvansaraya, gör kərbəlayi Vəlidən bir xəbər-ətər varmı?

Əli çıxanda Hacı Qədir dəvə kimi uzun boynunu əyib içəri girdi, lək dodaqlarını marçıldadaraq salamlaşdı və məhz dəvə kimi də diz çöküb taxtın bir küncündə əyləşdi.

Oturanların hamısı intizar içində gözlərini Molla Qurbanqulunun üzünə dikib durmuşdular. Molla Qurbanqulu adəti üzrə hər bir cümlənin son sözünü təkrarlaya-təkrarlaya sözə başladı:

-Hacı, Məşədi Alıx da, özüm də eşitmişəm ki, bu təzələrin bir-birinin dalınca bağlanan təzə uşqolları elə yağışdan sonrakı göbələk kimi genə də bir-birinin dalınca yerdən dombalıb çıxır... bəli, bəli, çıxır.

Güllübəyim-kəsmiş elə getdi, İrza bəyinki belə getdi... indi də deyirlər ki, o naseyid Əzim təzə qaydada bir məktəb açmaq üçün dost-aşınan xosunlaşır, bəli, bəli, xosunlaşır... lap səhih xəbərdi...

-Nə danışırsan, canım? Onda pul hardeydi uşqol açar? Uşqulun bir aləm xərci, dərdi-azarı var.

-Əh, özü günorta durur yuxudan ki, qarnım acar, sən də, ay axund, görəsən hansı yuxu görənə inanmısan?

-Nə danışırsan? Əşədənbillah, peyğəmbər haqqı doğru sözdü, Hacı! Mən bəyəm yoxlamamış, bir işə iqdəm elərəm, cənabını narahat elərəm? Sən baxma lütün biridi, amma o Kərim bəy var ha, deyirlər o da elə əvvəl əldən 120 manat ianə verib... süftəsinə, verib...

Hacıların gözləri kəlləsinə çıxdı, hər ikisi əllərini dizlərinə çırpdı:

-Pah atonnan, bu babi uşağı babi, pul qoymağa yer tapmırlar da...

-Bəli, elədi ki, var... Mahmud ağa da, Əlyar bəy də, siyahı eləyiblər, hərə karına görə 20-dən, 30-dan, 100-dən söz verib... Sonra da naseyid Əzim gedib Ağaseyidəli ağanın qulluğuna, ondan izin alıb... rüxsət istəyib... bəli, bəli, istəyib...

-Hə, o nə deyib? İçkiçi, qumarbaz, çəngibaza izin verib? Elə şey olar?

-Ele iş də ondadı ki, Ağaseyidəli ağa ona inanır, niyəsinə bilmirəm, amma inanır. Deyirlər ki, Qurana əl basdırıb, tövbə elətdirib ki, bir də dilinə içki vurmayacaq... bəli, vurmayacaq...

Bu xəbəri Qapaqlı ilə Hacı Qədir hərəsi bir növ qarşılıdı. Hacı Əsəd dərhal səsləndi:

-Ay tövbə elədi ha... yalansa tövbə ona qənim olsun...

Hacı Qədir dilləndi:

-Tövbə eləyibsə, Ağaseyidəli ağaya söz veribsə dayı nə söz?

Hacı Əsəd səylə nəyi isə yadına salırdı. Birdən od götürmüş kimi coşdu:

-A kişilər, nə tövbə? Nə söz? Hələ dünən Cinin başına yığılan gədə-güdə bazarda hırıldaşa-hırıldaşa onun təzə qəzəlini oxuyurdu, yadımda ilişib qalan da bu beyt oldu:

Hər işindən eləyə tövbə, yəqindir, Seyyid
Çəkməz əl badədən, etməz bu xətdən tövbə!

Bu da sənə onun tövbəsi! Təpəsinə dəysin...

Məşədi Alış söhbətə qarışdı:

-A kişilər, siz də ona inanırsız? Getdiyim qəriblər ağasına and olsun ki, dünən öz gözümnən onu Gürcübazardan Aleksan bəynən qol-boyun çıxan görmüşəm...

-Pay atonnan seyid yiyəsi, ay sənin cəddin özünə qənim olsun...

-Bu ola bilməz, əgər söz veribsə... - yenə də şübhə Hacı Qədiri dilləndirdi.

Bu pir və ocaq dəlisi omründə Ağaseyidəli ağaya inanan kimi heç Allaha da inanmırdı.

-Olar, olar, deyirlər ki, hələm onun uşqolunda urus dilindən də bir erməni dığası dərs verəcək; belə qayda qoyub...

-Əh... ay cəddi onun üzünə tüpürsün, onda hansı imansız ona uşaq usburt olar?

-Heç kim, heccə kim... O da gedər inşallah urus İrza bəyin məktəbinin dalısiycan...

-Bu babi köpək uşaqlarından bundan artıq nə gözləmək olar? İçkixana, həcvxana onlara azlıq eləyir?

-Əl çəkmirlər... Din eldən gedir...

Molla məsləhətə xitam verdi:

-Hacılar, bax borcumuz avamı başa salmaqdı, baxmasınlar ki,seyiddi, nə bilim ağadan izin alıb, çoxunun gözünü bu məsəfələr örtə bilər... odu ki, bizim borcumuz camaatı başa salmaqdı, bəli, salmaqdı!Qoy öz fərzəndələrini öz əlləri ilə odun içinə atmasınlar! Onlardan babi qayırməsınlar, urus-erməniyə tay eləməsinlər, eləməsinlər!

Hacı Qədiri isə fikir götürmüşdü. Şübhə onun inadkar və etiqad sahibi qəlbinə yol tapmışdı. Əvvələn, Seyid Məhəmmədli böyük və nəcib ocaqdı, onlar hələ heç kimin bir həbbəsinə kəc baxmayıblar...

Haram yeməyiblər,.. O biri tərəfdən də Ağaseyidəli ağa kimi bir müctəhid bu işi nehy eləməyib, urusxat veribdi... deməli, burda nəşə var... üçüncü tərəfdən Hacı Qədir axı bu təzə "məşədi" Alışı yaxşı tanıyır. O hardan belə camaat gözləyən çıxdı, Allahdan qorxan oldu? Hələ o Molla Qurbanqulu!.. El bilir, aləm bilir ki, hər təzə açılan mollaxana, məktəbxana onun cibinə ziyandı... Uşaqları on-on beş il oxudur, bir çərəkədən başqa heç nə öyrədib bir yana çıxartmır, bir ucdan da gətir həgətirdi... Hər bayramda, hər surə qurtaranda, çərəkə çıxanda, Quranın filan yerinə çatanda, hələ də gətir ha!.. Uşaqların əllərini, ayaqlarını falaqqaya salmaqdan canlarını üzüb... Özlərini də gah meşəyə oduna, gah bulağa suya göndərməkdən çiyinlərini ulağ beli kimi yağır eləyib... Yox, bu adamların heç birinə inanmaq olmaz... Qaldı mənim bu əziz qonşum Hacı Qapaqlı... O da ki, Tərlan əhvalatından sonra Ağaya düşməndi... ona heç inanmaq olmaz!.. öz aramızdı, əgəm Ağaseyidəli nəhy eləməsə və əgəm deyilənlər düz olsa, uşqolda uşaqlara hesabdan, çötkədə öyrətsələr, lap elə o kafir urusun dilini də öyrətsələr, nə zərəli var mənə? Həm dükanda gərəyim olar, həm divanda-dərədə əlimdən tutar,.. Vallah əgəm deyilənlər düz olsa, gedib Ağaseyidəli ağaya istixare elədəcəm, saat xoşduyub Ramazanı aparıb verəcəm Ağaya. Qoy onun dərsin alsın! Alışın, molların və Hacı aşnamın acığına,.. öz oğlu əlindən çıxıb, indi başqalarının uşaqlarına "yaxşılıq" istəyir, qoca tülkü?

MƏKTUBLAŞMA

Baradəri-mehribanım, əziz şairim!

Əhvalımı xəbər alsan babətəm, cismən sağlamam, cismimdə heç bir cərahat yoxdur. Qaldı bir zəmanə əhlinin heç yerində qoyduğu ruh məsələsi, o da mən yazmamışdan cənabına məlum olsun gərək. Əziz Vətəndən, istəkli dost və yaranından uzaq, kimsəsiz qəribin ruhu necə ola bilər? Mən cismən yaşayıram, cismən varam... qalanı sənə məlumdur, istəkli dostum, nuri-çəşmim mənim! Qəzəllərinin və digər əsərlərinin sorağı buralara gəlib çatır, gözəl həmvətənlərimizə qoşduğun nəzmlərinin qidası ilə yaşayıram desəm, inan. Qırmızı Qulam sağ olsun, aşarının hər ələ keçənini bu diyara yolu düşənlərin vasitəsilə mənə göndərir. Mənim salam və minnətdarlığımı ona yetirməyini xahiş eləyirəm. Səndən bir ricam var, bağı-Gülüstan seyrlərində, Mahmud ağa məclislərində nəvalara qulaq asanda, Zoğalavayın kənarındakı ağac

altında məlum yerimizə qədəmin düşəndə məni yad elə və de ki; ey gözəl Şirvan, sənin oğlun, sənin övladın sənin həsrətinlə yanıb qovrulur, qəlbən həmişə sənindir, ruhən həmişə sənindir. Gözlərimdən bir an da olsa iraq deyilsən, nə zaman gözlərimi yumsam, gözümün önündəsən. Uzun müddət sənə və yazıq anama heç bir məktub yazmamağımın səbəbi çoxdur. Əvvələn sənin Şirvanda olub-olmamağın mənə bəlli deyildi, Evlənəndən sonra təhsilə getdiyini Nəcəfül-Əsrəfdə olduğunu, zəlzələdən diyərbədiyar düşmüş, avaravətən olmuş həmişəhərli-lərimizdən Ağa Səməd danışdı. Digər tərəfdən, məktub yazmurdum, çünki hələ yeryurdum, iş-gücüm sərbirah olub sahmana düşməmişdi, yerim sabit deyildi. Bu gün burda, sabah bir başqa yerda idim. Elə kağız yazmaq qəsdində idim ki, sənin cənab Əlabbas bəylə Məkkəyi-mükkərrəmə ziyarətinə təşrif apardığının soracağım aldım. Burdan Məkkə ziyarətinə gedən Qara Ələkbər sizi orda görübmiş, bir məclisdə təsadüfən nağıl elədi. Qayıtmağımı bildim. Ziyarətin qəbul olsun, qardaş, amma bilmədim ki, haçandan sən belə qəni olmusan ki, boynuna Həcc-i-Əkbər ziyarəti vacib olub? Bu şad xəbəri eşitcək sənə məktub yazıb mübarəkbadlıq etməyi və çoxdan bəri qəlbimə yığılanları bildirməyi zəruri sandım.

Əziz bəradərim! Burada, mənim işlərim pis getmir, yavaş-yavaş ticarət eləyirəm, az-çox gəlirim də var. Özümə burada təzə-təzə aşınalar da tapmışam. Burada da yeni-yeni insanlar, təzəfikirli tərəqqi-pərvər cavanlar yetişib, burada da məktəb açmaq, tərəqqi etmək xəyalına düşənlər var. Burada da tərəqqi düşmənləri, mollalar, işanlar, küfr sovrular az deyil. Əgər orada dostlara hər hansı bir xeyir iş üçün ianə lazım olsa, məni də unutmayacağınıza əminəm. Burada da əlimdən gələni eləyirəm...

Səndən bir şeyi gizli saxladığım üçün həmişə özümü danlayıram və indi gec də olsa sənə bildirmək istəyirəm. Sən o zamanlar elə bildin ki, məni Vətəndən didərgin salan təkə atamın münasibəti və təhqiri oldu. Lakin bu təkə belə deyildi, qardaşım. Gec də olsa qoy sənə bildirim ki, mən o bədbəxt Sonanın eşqiylə yanurdum, mən onunla görüşmüş, hər şeyi qərarlaşdırmışdım. İstəyirdim ki, onu götürüb uzaq bir diyara gedəm, razılığımı da almışdım. O yerlərdə bunun mümkün olmayacağını bilirdim. Lakin o bədbəxtçilik mənim əhdimi kəsdi. Mən Sonaya, dünyalarcan istədiyim o talesiz qıza kömək əlimi uzada bilmədim. Basına nə gəldi, kim və harda öldürdü, neylədilər onu, bilmədim. Dərdim o zaman elə böyükdü ki, ümitsizliyə elə düşər olmuşdum ki, son görüşdə bunu

qulluğuna arz eləməyə cürətim çatmadı. Son deyirəm, çünki mən onsuz da bir daha oralara dönən deyiləm. Bülbülüm uçmuş bağda, sonanı uçmuş göldə nəyim var? Mən bunu indi sənə ona görə yazıram ki, dost-aşna hər məktubda "evlən " deyə yazır. Mən əhd eyeləmişəm, Sonadan başqa könümü heç kəsə verə bilmərəm, könülsüz evlənməyi isə istəmirəm. Mənim üçün çox ağır olsa da, əgər onun başına nə gəldiyini bilsən mənə yaz, rica edirəm. Daha nə yazım, məktubunu böyük bir səbirsizliklə gözləyirəm. Özündən yaz görüm nəylə məşğul olursan? Əməllərin bircə çiçək açırmı? Həsrətli qəlbimlə əziz gözlərindən və müqəddəs bildiyim əllərindən öpəb ayrılıram.

**Baqi ehtiram, səmimi dostun Tərən
21 rəcəb sənə...**

"Nuri-didəm, əziz sirdaşım Ağa Tərən!

Salamım daimidir!

Suzişli kağızın yetişi, oxuyub biqərar oldum...Ah, əziz dost, mən nə üçün sənin qəlbini təlatümə gətirən həyəcanlarından o zaman xəbərdar olmamışam, bəlkə sənin taleyin o zaman, özün demişkən, belə mənhus olmazdı, əbədi kədərə düçar olmazdın. Qardaşım, əvvəlcə öz haqqımda yazım, çünki məktubun sonunda bu sözləri yaza bilməyəcəyəm. Mən arabir yazdığım qəzəl və həcvlərdən başqa indi həmvətənimiz olan şairlərin həyat və şeirlərini havi bir təzkirə tərtib edirəm, həmçinin Şirvan tarixini yazmaq xəyalına düşmüşəm. Biqərə anandan nigaran olma, arabir hüüzürəzadə gedəndə bizə qədəm əziz eləyir, hal-əhvallaşırıq. Atan yerində və əqidəsində bərqərarıdır.

Mehriban qardaşım, xos və xeyirxah sözlərin üçün var ol, amma gördüyüm kohnə hamam baqidir, qənizad olmamışam, boynuma da Həcci-Əkbər ziyarəti gəlməyib. Cibimdə fulusum yox, bir çətən külfətlə mənə Həcc ziyarəti nə yaraşardı? Necə deyərlər "arığın neyşi var qoruqda, vurub qıçın sındıralar?" Sadə desəm şeytan fitnəsinə uydum cənab Əlabbas bəyin simasında, özümün də taxsırım onda oldu ki, səyahətlər məliyəm, dünyanı görüb-götürmək həvəsindəyəm. O kişi də bunu bilirmis, sən demə zalım oğluna başmaq götürən lazım imiş, çənə yoldaşı gərəkmiş, qərəz olmanın əziyyətlər çəkdim ki, bir qismini nəzmən qələmə almışam sənin üçün bura qeyd edirəm:

*Leyk bir şəxs məni məkr ilə yoldan çıxarıb
Necə kim, Adəmi şeytan edib əfsun ilə dəm.*

*Etdi yüz hilə ilə dur məni meykədədin
Eylədi Kəbə təvafında özüylə həmdəm.*

*Gətədi yollarda mənim basıma yüz günə bəla,
Qüssədən axın sədparə könül tapdı vərəm.*

*Niyyəti şöhrət imiş kim ona "hacı" deyələr
Qoymuyubmuş demə məlun, yola sidiq ilə qədəm.*

*Mənə bir növ hükmətlər edirdi, billah
Kim, onu eyləməyib Şamda Mərvan-hərəm.*

*O cəfalar ki, mənə Şamda etdi o şərir
Əhli-beytə o qədər eyləməyib Şümr sitəm.*

*Leyk səd şükür ki, bir növ ilə çatdıq Vətənə
Oldu vəsli-rüxi-dildar ilə könlüm xürrəm...*

Nə başını ağrıdım, bütün səyahət boyu o molla yanına dartdı, mən alim-şair yanına; o, məscidə çəkdi, mən meyxanaya, o zirhə səcdə elədi, mən qədim abidələrə - Xaqani rəhmətullahın qədəmi dəyən yerlərə.

Əziz və əvəzsiz dostum, buradakı ağır keyfiyyətləri yazmaqda Vətən eşqilə çirpınan qəlbini bir qədər də xərab etmək fikrim yoxdur. Yalnız bir məsələni sənə mütləqə yazmalıyam. O da bədbəxt Sonanın taleyindən xəbər istəməyindir. Bil və agah ol ki, indi də, elə o zamanın özündə də həmin məsələni mənim qədər yaxşı bilən yox idi. Mehriban qardaşım, Sona ölməyib, hərçənd ki, sənin üçün ölüb, amma sağdır. O zaman Mütrüf Ədilənin evinə basqın olan gecəsi Ağa Səməd adında bir cavan ona nicat veribmiş, nə üçün? Hələ indi də bilmirəm. Görünür quldur-qaçaq içində də cəmərd adam var imiş! Ya qıza yazdığı gəlib, zənən xeyləyinə əl qaldırmayıb, hər nə isə onu sağ buraxıb. Gecəyənən Sona o qan ocağında nicat tapıb bizə, mənim evimə pənah gətirmişdi. Bu sirdən indiyəcən, bir Mahmud ağadan və bir də anamdan başqa heç kəs agah deyil. Sona birgün bizdə qaldı. Mahmudağaya məsələni açdım. Ağsudan xeyli aralı Ərəbcəltikçi kəndində Əlyar bəy deyilən bir dostu vardı. Gecəyənən Sonanı ora yolladıq. Orada onu tanıyıb bilən yox idi. Mahmudağa dostuna kağız yazdı ki, qızı orda bir qulluğa düzəltsin, qulluqçudan-zaddan qoysun. O vaxtdan bəri hərdənbir Əlyar bəyin məktubları vasitəsilə ondan xəbər tuturuq. Şirvanın əvəzsiz gözəli, solmaz süsəni, orda həyat adamlarının içində bəy evində

qulluqçudur. Bundan artıq hələ ki, bir şey bilmirəm. Onu bilirəm ki, sağ-salamatdır. Alışın isə bu məsələdən xəbəri yoxdur.

Əvəzsiz qardaşım, əgər o zaman sirrindən agah olsaydım, bəlkə də, əlini əlinə verib sizi bir diyara yollardıq. Şirvan bayatılarında deyildiyi kimi:

*Qoy mənə Kür desinlər,
Kürdən də kür desinlər,
Əlini əlimə versinlər
Şirvandan sür desinlər.*

Şirvandan sürülərdiniz; amma heç olmazsa bərabər olardınız. Nə o, nə də sən əbədilik bir alov-atəş içində yanmazdınız. İndi məktubunu alan kimi sənə cavab yazdım ki, biləsən... Sənə ümid vermək istəmirəm. Boş ümid kişiyyə yaraşmaz, amma əgər mümkün olsa, xəbərləşərəm, ayrı bir qəzavü qədər üz verməyibsə, bəlkə, vallah nə bilim, onu oradan uzaqlaşdırıb başqa bir yerə göndərmək və sənə xəbər vermək mümkün oldu. Əgər təleyinizdə varsa, ya nəşib, ya qismət, bəlkə də bir zaman görüşə bildiniz. Onda yazaram hardadı və gedib götürüb öz yurd-yuvama apararsan. Amma bu hələ ki, ümitsiz fəqərədi. Gör bir aradan neçə illər keçib, daha nə qəzalar baş verib, nə bilim. Amma bir şey eləmək mümkün olsa, inan ki, əiimizdən gələni elərik. Kağızım cənab Mahmudağa ilə bahəm oxuduq, gözləri yaşardı, "Əhməd ağanın ərvahı haqqı, əgər biüleydim, yüz Alış, min qapaqlı olsaydı, genə də Məcnunla Leylanın bir-birindən ayrı düşməsinə riza verməzdim" - dedi və dərhal Əlyar bəyə məktub yazıb yolladı. Hər halda sən namümkün ümidlərə düşmədən, mənim ikinci məktubumu gözlə. Mümkün eləyə bilsəm yolum Bicov və Qəşətə düşən kimi, səmtimi Ərəbçəltikçiyə salıb, Sona ilə görüşməyə, qəziyyədən onu hali eləməyə çalışacağam. Görək nə olar. Mənim kiranbəha dostum, kaş sirrini o zaman bilmiş olaydım... Əgər sən Sonanın bizdəki son gününü görmüş olsaydın... Onun cəllad əlindən çıxmış zavallı görkəmini görsəydin, mən onun o halını heç bir vaxt unuda bilmərəm. Elə bil Şirvan rəqqasələrinin bəzəyi Sona deyildi... Düzdür, indi də Mahmud ağa məclislərində çəngi dəstəsi var, Nisə böyüyüb, Sonanı əvəz eləməyə çalışır, amma heç kəs onun yerini verə bilməz. O bir ustad idi, o bir xəyal kimi gözəl, əfsanə idi, bir pəri idi əvəzsiz.

Qərək kəlami-tuldən yorulmadın ümidindəyəm. Başım, bəlatı tüllablıq dövründə çəkibdir. Vətəndən gələnlər hər bir kağız bir tutiya kimi

gözlərimə ziya verərdi, istərdim tuğrayı-hümayun kimi təvil' olsun. O qərəzlə belə tul yazdım. Həsərətli gözlərindən öpürəm, qardaşım. Təvəqqə edirəm ki, cavab gecikdirməyəsən, vəssəlam.

**Xeyirxahın Seyid Əzim Seyid Məhəmməd oğlu
fi 25 şənval sənə... flən...**

Ağa məktuba cavab verəndən sonra mütləq Ərəbçəltikiyə getməyi, şəxsən Sonanı görməyi qərarlaşdırdı.

O, Mahmud ağadan Əlyar bəyin üstünə kağız alıb getmək, Sonanın əhvalından xəbər tutub Tərlanın yanan ürəyinə bir parç su səpmək istəyirdi...

...Şair bazara girəndə Qapaqlı ilə Hacı Qədir dükanlarının qarşısındakı kiçik meydançada qələbəlik idi. Adamlar dairə vurub nəyə isə tamaşa edirdilər. Adamların nisbətən sakit dayanmasından anladı ki, meydandakı tamaşaçılar xoruz, qoç və ya bildirçin döyüşməsinə tamaşa eləyənlər deyil. O yaxınlaşıb dəstəyə qoşuldu. Taniyanlardan bir neçəsi yol verdi, irəli boylandı. Meydanda iki dərviş durmuşdu. Hələ səs çıxarmırdılar. Ya çıxışlarının əvvəli idi, ya da özü fasiləyə gəlib çıxmışdı. Dərvişlərin geyimi bir-birinə çox bənzəsə də özlərində heç bir oxşarlıq yox idi. Sağdakı qoca nəzərə gələn, ucaboy, qədd-qamətli kişi başındakı şiş bərk, uzun ətkli köhnə xirqə ilə daha da uca görünürdü. Əlində təbərzin və qolunda keşkül var idi. Onunla üzbəüz dayanmış xirqəsi ayaqlarına dolaşan dərviş cavan idi. Əlindəki təbərzini ucaya qaldırıb pəncələri üstünə qalxmış, müsahibinə cavab verməyə hazırlaşdı. Əvvəlcə yaşlı dərviş oxumağa başladı. Şiələrin birinci İmamı Əlinin şənində oxunan qəsidə köhnə olsa da, dərvişin ləfzi gözəl, səsi yaxşı idi. Ürəkdən, eşqlə oxuyurdu. Arabir aram olanda, cavan dərviş babət səsilə ona cavab verir, qəsidəni kəsildiği yerdən davam etdirirdi.

Adamların cərgəsində durmuş bala dərviş isə kiçik kəşkülünü sədəqə və ianə toplamaq üçün hazır saxlamışdı; işarə, fürsət gözləyirdi.

Füzuli qəsidəsində imamın təriflərindən əvvəl verilən dərin fəlsəfi parçalar şairi sevindirirdi, "Şahi-Mərdan", "Mürtəzanın lütfü qəhri" haqqındakı misraları dinlədikcə təəssüflənirdi. "Böyük Füzuli, Əlini az qala Allah mövqeyinə qaldıran bu misraları sənə yazdıran nə olub? Mənim kimi külfət dərdi, ruzi möhnətimi? Doğrudanmı sən özün də onu Süleyman, Adəm, İsmayıl, Davud, Loğman, Nuh və kainatın ən

böyük möcüzələrindən yüksək və qüdrətli bilmisən? Buna inanmısan? Bir bax; gör, sənin sözünün qüdrətilə bədbəxt həmvətənlərin necə də baş və sinələrinə döyüb ağlayırlar? Bilərəkdənmi onları ağladırısan, ya həqiqi imanlamı yazmısan bu misraları? Qələminin gücünəmi ağlayırlar, sözünün təsirinəmi, ya imanınımi onları ağladır, ey böyük uslad? Bəs

"Könül, ta var əlində cami-mey təsbihə əl vurma!
Namaz əhlinə uyma, onlar ilə durma, oturma!

mətləli qəzəlin hara, bu misralar, beytlər hara?"
Dərviş oxuyurdu:

Yüz məsəqqət çəksə kami-dil tapar əncami-kar,
Hər kimin aləmdə mövlası Şahi-Mərdan olur...

Yığılanlar arasında səslər ucalırdı:

- Kömək ol, ya Şahi-Mərdan...
- Adına qurban olum..
- Balalarım sənə qurban... Dərviş daha da avaz ilə oxuyurdu:

Ol şahənsah kim, əgər bir murə qılsa iltifat,
Mur hökm eylər, Süleyman üstünə sultan olur...
Kövsəri-cənnət onun hökmündədir, ol vəch ilə
Cümlə nəslindən həmin Adəm ona mehman olur...

- Can... Qiyamət günü, kövsər ağası, nəzərini bizdən kəsmə. –Ya Əli, ya Əli!
- Can Əli!

Dərvişlər isə çaşa gəlmişdilər. Böyük dərviş getdikcə coşur, ağız köpüklənə-köpüklənə təbərzinini göydə oynadır və elə qeyzle oxuyurdu ki, elə bil gözləri hədəqəsindən çıxırdı... Cavan dərviş səsini ona çatdırı bilmir, heyranlıqla ustasına tamaşa eləyib dururdu.

Dərviş aranı tapıb durdu. O, qəsidəni bitirmişdi. Cavan ustasının işarəsilə bala dərviş cərgələri gəzməyə başladı.

- Ağam Əli eşqinə...
- Ağam Şahi-Mərdan eşqinə,..

Kəşkülə diyirlənən pulların səsi eşidilməyə başlayanda, şair, qəlbini çuğlayan dərin kəder və təəssüf hissilə dəstədən ayrıldı. Arxasınca Qapaqlının aydın səsini eşitdi:

- Çoxları şairlikdən dəm vurur, amma gör bir heç Əli şənində, öz cəddi şənində bu rəhmətlik kimi bir şey yazır?

Başqa bir səs ona qoşuldu:

-Cəddi onu kəssin, heç olmasa Əli şənində cibindən bala dərvişə bir abbası çıxardeydi... Şəri, qəsidəsi özünə qalsın...

...Şair bazardan çıxmamışdı. Bazara gətirilmiş təzə nubar meyvələrə gozü sataşanda şair dərvişləri unudub düşünməyə başladı. Təzə meyvələr həmişə nədənsə onun fərəhinə səbəb olardı:

-"İllər keçir, hər il təəccüb və heyranlığımı azalmır ki, artır. Hər il bu və ya başqa bir şeyin gəlişinə, nubarına sevinirəm. Bilirəm yarpaqlar açmalıdır, amma yenə də görəndə "ilahi, nə gözəl, nə tez gəlibdir bu il bahar" - deyirəm, ürəyim fərəhlə dolur. Təzə tehrani, təzə xiyar... hər birisi, bilirəm ki, yenə də hər il olduğu kimi bu il də çıxacaq! Dostlar bir töhfə kimi, ilk nubar kimi göndərəcək, özüm bazarda görəndə alacağam, yenə də hər bir meyvəni adamlar bir-birinə "neçə bele nubarlara çıxasan" deyib töhfə verəcək. Amma yenə də mən qırmızı gilası, yaşıl alçanı, ağ tutu... təbiətin ilk ecəzi kimi, hədiyyəsi kimi qarşılıyır, heyrət və fərəhimi gizləyə, saxlaya bilmirəm..."

Şair bunları düşünə-düşünə bazardakı təzə xiyar, gilasa və alçalara tamaşa eləyir və irəliləyirdi. O, Qırmızı Qulamın kitabfuruş dükanına tərəf üz tutmuşdu. Dükana çatı-çatda çayçı Əlmuxtarın şagirdi Rəziylə rastlaşdı: şamaxılılara məxsus bir ahənglə sözü incə-incə uzadaraq dedi:

-Salam, Rəzi bala, xoş gördük səni, aadə...

-Əleykəssalam, Ağsa, xoş günün olsun.

-Məşədi Qulam dükəndədi?

-Bəli, elə indicə qulluğuna çay apardım.

-Birini də mənə gətir, məşədiyə balaca söhbətim var...

Rəzi sevincək tərpəndi:

-Baş üstə, can üstə, Ağsa... Elə sən içəri girən kimi məşədi özü buyurtduracaqdı...

Seyyid güldü:

-Bilirəm, ona görə də məşədinin boğazına qıymadım, özüm sifariş elədim.

Rəzi daban aldı, Şair dükanın qapısına çatan kimi Məşədi Qulamı özünəməxsus bir tərzdə salamladı:

-Əssəlamu-əleykə, ey şairlər ağası, şeirşünaslar gözünün işığı...

-Və əleykəssalam, Ağsa, cəddinə qurban olum, xoş gəlmisən, qədəm əzizləmişən, həmişə sən gələsən, aadə, Rəzi - bir çay...

Seyid Əzim gülə-gülə Məşədi Qulamın əlindən tutub təmənleşdi:

-Boğazını ağrıtmı, bəradər, indicə Rəziyə rast gəldim və sənın adından sifariş elədim çayı.

-Ay əcəb eləmişən, bax, çox əcəb eləmişən... buyur əyləş, Ağa!

Məşədi Qulam dükanın yerinə salınmış nimdərlərdən birini Seyyidin qarşısına çəkdi. Şair çuxasının ətəklərini səliqə ilə yığışdırıb diz üstə oturdu:

-Hə, qardaş, təzə nə var, nə yox... İşlər necədi, təzə bir şeyin var?

Məşədi adətən tapdığıını dərhal deməz, şairi hələ bir az gözlətmək istəyər, bundan xüsusi zövq duyardı:

-Niyə, olanda olur, olmayanda oturub baxırıq yollara.

-Genə də olsun?..

-Əşi, ay Ağa, qoy Rəzi bir çaydan çay getsin, bir az içək, Allahdan-bəndədən söhbət eləyək. Sonra, nə var, baxarsan, qaçmır ki... -deyə Məşədi Qulam balaca süfrəni hazırlamağa başladı.

-Nə olar, belə dözmüşük, bir az da dözərik. Yaxşı, ay məşədi, nə əcəb meydanda yox idin? Yaxşı dərviş oxuyurdu, bütün bazar dostlarında hamısı ordaydı...

-Bilirsən, Ağa, mənım elə özüm dərviş kimi bir şeyəm. Deyir:

Aməd ərəbi ki, mən rəsuləm

Qoftəm to bero ke mən xod ayəm'.

Seyid Əzim qəh-qəh çəkib güldü, Məşədi Qulam isə deyirdi:

-Maşallah, namxuda, öyrətmək olmasın, sən özün ki, belə-belə şeylərdə pərgarsan...

Şair cibindən balaca cüngünü çıxartdı, o eşitdiyi hər bir gözəl kəlamı buraya qeyd edərdi, Qırmızı Qulamın mücrü üstündəki qələm-davatını alıb dedi:

-Peyğəmbər haqqı bunu eşitməmişəm, məşədi, sən aləmsən, açılmamış kitab elə sən özünsən! Hər bu dükənə gələnə səndən bir qədi açılmamış beyt eşitməsəm - qulaqlarım uzanar...

-İrağ cəddindən...

Məşədi Qulam bir qədər qızardı, utandı, amma Ağanın tərəfindən xoşhallandı da. Bununla belə sevincini bürüzə vermədən beyti bir də təkrarlayıb dedi:

¹ Yəni: bir ərəb gəlib dedi ki, göndərilmişəm (yəni Allah tərəfindən) dedim, yeri get, elə mən özüm də gəlmişəm (bunu bitişik "xodayəm" cinas kimi oxuyub, "yeri get, Allah elə mən özüməm" şəklində də düşünmək olar).

- Bircə fərqimiz var ki, mən özgələrinin şah beytlərinin qədini açıram, sən isə özün həmin qədi açılmamış beytləri yaradırsan. - Bu sözlərdə dostu, həmvətəni şair sarıdan elə bir fəxr və özünün yaza bilməməsinə elə bir təəssüf hissi var idi ki, Seyid Əzim özünü bir cürə hiss elədi. Elə bil Qulam kişinin istedadı-şəri olmamasında o günahkar idi, çəkingənliklə soruşdu;

-Neynəmək olar? Yaxşı, məşədi, bu beytin sahibi kimdir?

-La ədri'dir, qadan alım... Özünə zəhmət ver lap, yoxsa hər şeyi məşədidən öyrənib gedib deyəsən və yazasan ki, bunu elə özüm bilirdim?..

Gülüşdülər. Rəzi çaydan və piyalə gətirib qoydu və dərhal da qayıtdı.

Məşədi Qulam bir fincan çaydan sonra, əlini mücrüyə atıb orada məxsusi xiridar üçün saxladığı əl yazmalarını çıxardı və bir-bir şairə nişan verməyə başladı:

-Bax, bu "Xəmsəyi-Nizami"di - cildi Buxara işidi, xəttinə bir dürrüst fikir ver, hələ haşiyələrinə bir bax! Bunu göndərən buxaralı rəfiqim yazıb ki, bu bəzəkdə, bu yaxışda, bu xətdə "Xəmsə" bəlkə dünyada bir dənədi, heç şah sarayında da yoxdu!.. Tamam qızıl suyuna tutulub, xalis qızıl suyu ilə yazılıbdı... Bu sənin nəzənbillah birinci imamın Xaqaninin - "Xərabəhayi-Mədayin" idi, xətti yaxşıdı, amma təzə işdi, şikəstəynən, naxışsız-zadsız... Bunu Təbrizdən almışam....

Bax, bu Quranı görürsən?.. Bilirəm səni şeir maraqlandırır, amma bir gözəlliyinə bax, zalım oğlu xəttat və bəzəkçi buna on misqal qızıl ərintisiyənə naxış vurub... Nadir şeydi...

O, vərəqləri arasına cığara kağız verilmiş, naxışlı, ornamentli gözəl əlyazmalarını şairə elə bir fəxrlə göstərirdi ki, elə bil bütün bunları o özü yazıb-yaratmışdı. O bilirdi ki, şair bütün bunları ala bilməz, (bəlkə bircə Xaqanidən keçmədi, Xaqanı "dəlisidi") bu qiymətli əlyazmalarına vermək üçün onun pulu yoxdur. Amma bununla belə Qırmızı Qulam bu əlyazmalarını şairə xüsusi bir həvəslə göstərirdi, çünki onu əsil qiymət verən, həqiqi gözəlliyi anlayan bir insan kimi tanıyırdı. Bəzən, hətta bu və ya digər nadir əlyazmanın məhz onun əlinə keçməyib, başqasına satılmasına təəssüflənirdi də.

...Başları gözəllik aləminə elə qarışmışdı ki, dünyadan bixəbərdilər. Birdən qəfil Rəzi içəri girib dedi:

-Deyirlər arvadlar hamamda satıldöydü eləyiblər, yazıq mollabacı Güllübəyimi bərk əzişdiriblər.

-Nə danışırsan, gedə?

-Vallah, elə dedilər... qonşuları baş-gözün bağlayıb aparırdılar evinə. Özüm görmədim, qapaqlının şeyirdi dedi... Evlərinə neyçünsə gedibmiş, yolda görüb.

Bayırda çayçı Əlmuxtar bir kəndli ilə çənə döyürdü. Tərəkəmə deyirdi:

-Qardaş, demə tərəkəmədi, annamır, deyəsən, çayın dəm almayıb, heç dadı-tamı yoxdu.

Əlmuxtar isə and-aman eləyirdi:

-Biy, dadaş, səni-məni yaradana and olsun ki, düz qırx gündü dəmədədi! Mən sənə dəmsiz çay verrəm? - sonra da şeyirdini səslədi: (eşidənlər Əlmuxtarın yalandan and içmədiyini, tərəkəməyə doğrudan da köhnədəm çay verdiyini başa düşüb gülüşürdülər.)

-Aadə, Rəzi... hara cəhənnəm olmusan?

-Gəlirəm, ağa, gəlirəm, məşədigidən çaydan aparıram.

O çay dəstgahım siniyə yığıb cəld çölə qaçdı.

Məşədi Qulam fikrə qərq olub oturmuş şairə dedi:

-Olar da... peyğəmbər haqqı, o Molla Qurbanqulunun qızından nə desən çıxar,beş vaxt namazdan başqa...

Şair sual dolu gözlərini dostuna dikdi:

-Onun bura nə dəxli var?

Məşədi dedi:

-Necə nə dəxli var? Axı Güllübəyim mollabacı uşaqlardan haqq alınır, uşaqları döyüb incitmir, əməllicə iş-güc də öyrədir, qız uşaqlarıdı, bir-birinə danışır, analarının baş-beynin aparırlar, onlar da götürüb qızı Umselmə mollabacıdan, Güllübəyim mollabacıya verirlər. Molla Qurbanqulu külfətinin də qazancı, nökər-nayibi çıxır əlindən...

-Yaxşı, sən bəs bunları hardan belə yaxşı bilirsən, bunlar ki, şeir deyil dəftərdən oxuyasan?

-Nədən biləcəyəm? Bizim də bir kənizimiz var, mollabacı Güllübəyimmin yanına gedir, ondan bilirəm...

-Belə de...

-Amma axır vaxtlar qulaqlarıma bir para sözlər deyir, deyirəm bəlkə Qurbanqulu külfətinin quraması olar, çox da inanmıram... Odu ki, əri israfil gedəndən sonra da mən uşağı onun yanından götürmədim.

-Nə isə keçənə güzəşt... amma bizim bu "Xərabə Şirvanda" bir əməlli iş axıracan baş tutmur....Mən Güllübəyim mollabacının çox basa-vad zənən olduğunu bilirəm. Dərsi axı o cənab Molla Babadan alıb. O kişinin də ki, ərəbi, farsı və türki savadının üstü yox idi. Yaxşı da öyrədən

Müəllim, təlim verən adam idi. İstərdi ki, nə bilir ha, nə eşidib, oxuyub ha hamısını şagirdin boğazından keçirib sinə dəftərinə yazdırsın...

-Allah rəhmət eləsin, bəli, tanıyıram. O zaman mən hələ lap cavan idim. O qədər, ay Ağa, sən sayaqı gəlib yanımda təzə xətlərə,divanlara, külliyyatlara baxıb, o qədər mənim üçün Quran ayəsi və ya digər anlamadığım bir əşar şərh edib ki... Şərh eləməkdə üstü yox idi...

Qərəz, Allah özü rəhmət eləsin.

Şair bazardan çıxanda yolunu Mahmud ağagilə salmaq xəyalına düşdü. Bir neçə qərəzi vardı, "ümdəsi Güllübəyimmin qara dillərdən mühafizəsi üçün tədbir xahiş eləməkdən, xüsusən ki, maarif sevən zənən- insan olmaqdan masəva, bibisi qızıdı. Bəlkə, heç özünə deyən olmayıb? Bu qeyrət məsələsidi, qeyrəti necə deyərlər itə atıblar -yeməyib".

Bəzzazbazarın məşhur tut ağacı bitmiş yerində isə cahılların bir qismi Cın Cavadın başına yığılmışdı. Cavad deyirdi:

-Oğlun ki, oldu adını qoy Nəzərəli, xeyri de olmasa, nə zərəli.

Cavanlar qəh-qəh çəkib gültür və dərhal da gültüşlərini qısırdılar ki,dərvişə qulaq asanlara mane olmasınlar. Bayaq Seyid Əzimin dərviş nağılına qulaq asmağını görənlərdən birinin dili dinc durmadı:

-Bura bax, Cavad, deyillər dünən Molla Qurbanqulu Ağam məst görüb Gürcübazarda, erməni Manvelnən...

Cavadın gözündə cin oynadı: -Olar, olar... Başqası sözə qarışdı:

-Necə? Ola bilməz, mən bilirəm ki, Ağa tövbəlididi, özü də Seyidəli ağaya söz verib... içməz!

Cavad gülümsündü:

-Olar, olar... Axund soruşub ki, deyillər məst imişsən, deyib – bəli ağa, mən elə həmişə məstəm, gah ləbi-düddardan, gah musiqidən, gah da didari-dustdən.

Qəhqəhə qopdu:

-Belə də də, deyirəm axı...

-Bura bax, Cavad, sən axı Mahmud ağanın məclisində çox olursan, bilərsən. O dövləti-qarun ki, onda var, niyə Həccə-Əkbər eləmir? Heç olmasa Kərbəla, ya Məşhəd iqdəm eləmir?..

Cavadın gözləri yenə də güldü:

-Elə mən də soruşmuşam, deyir "gərək adamı Ağa özü istəyə,görünür məni hələ istəməyib..."

Naqolay bir cavan öcəşdi:

-Niyə quldur-qaçaq Alışı istəyir, Mahmud ağa kimi qarışqanı da incitməyən, nazik ürəkli, hamıya əl tutan adamı istəmir?..

-Bu hikmətdi, hikmətə sual yoxdu...

-Cavad, deyəsən, sən də mollalığa başlayırsan?

-Neysə də başlamıyım? Sən bir dörd-dövrənə bax!.. Bütün rövzəxanların əvvəli nə olub, əgər bildin? Bilməzsən, çünki onda sən uşaqdın, mən isə bilirəm, çoxunun əvvəli toyda, meyhanada xanəndə olub, ha belə başqaları. Sonra tövbə eləyib olublar rozəxan, bir qaşiq suynan pak olublar, mən niyə olmayım?!.

-Əh... səni heç bir dənizin suyu da pak eləməz...

-Onu bilmək olmaz, mənim günahım nə Alışınkindan, nə də Həcəsəddinkindən çox döyü...

Cahıllardan biri Cavada dedi:

-Cavad, nə əcəb sən dərvişə qulaq asmırsan, deyəsən heç onlarla aran yoxdu axı? Hə?

Cavadın gözlərində cin çıxmağa başladı, xıdır-xıdır gülərək elə bil yeni bir haqq-hesab çəkirmiş kimi barmaqlarını bükür və deyirdi:

-Qardaş, bəngi istəsən dərvişdə, qumarbaz desən dərvişdə, tiryək desən genə dərvişdə...

Etiraz səsləri qalxanda Cavad əlini qaldırdı:

-Dayan, dayan, sözümlə kəsmə, özü də bu gün sənə, əzizi-mən sübutla cavab verəcəyəm. Cənab Ağa Mirmöhşün Nəvvab ki, Qarabağın ən məşhur alimlərindəndi, özü də seyid-peyğəmbər övladı. Görün, bir dərvişlər barəsində təzəcə nə deyib, nə yazıb? İndicə sizə qatı açılmamış şerini oxuyum, sonra da sən kimə istəyirsən inan. Ya cəddinə qurban olduğum peyğəmbər övladı alimə, ya da ad-sanımı bilmədiyin Təbriz lotusuna ki, adını dərviş qoyub, gəlib sənün cibişdanına əl gəzdirir. Buyur, bu da cənab Mirmöhşün Nəvvabın şeri:

"Sürxəli şah" deyirlər meyi-nabın adına,
Həm qumar oynamağın adına "cəncəl" deyənəst.
Bəngin adına deyirlər hamısı "Səbzəlişah"
Künci-pünhani görüb, cürə yeyib, bəng çəkənəst.
Nə namaz var, nə oruc, bircə yalan diltəri var,
Oğru it kimi buradan çıxıb ora gedenəst.
Bunların əlinə gər düşsə əgərçi füqərə
Soyuban köhnə libasın özünü öldürənəst...

Şeir bitməmiş bir "vaveyla, vamüsibəta" sədəsi göyə ucaldı. Sən demə dərvişlər oxumaqlarını qurtarıb, pullarını yığıb getmək istərkən, tut ağacının dibində xeyli adam toplandığını görmüş, "bəlkə burada da bir şey qopara bildik" həvəsilə kütləyə yaxınlaşmışlar. Cavadın oxuduğu şeri eşidincə dərvişlər hər ikisi əmmamələrini başlarından çıxarıb açdılar, boyunlarına doladılar, yerlərində fırlana-fırlana, çomaqlarını bulaya-bulaya Cin Cavada hücum etdilər. Bunu gören dükançıların bir qismi Cavaddan hayıflarını almaq üçün onlara qoşulub, dərvişləri daha da qızıışdırırdılar.

Cavadın daimi pərəstişkarları isə həm sayca az, həm də özlərindən yaşlı adamlara müqavimət göstərmək iqtidarına malik deyildi.

Cavad işini pis görüb cəld altında oturduğu ağaca dırmandı. Dərvişlər ağacın dibində durub onu hədələyir, gah "cahad" elan edir, gah da onun qanının "halal" olduğunu söyləyir, din yolunda, məzhəb yolunda özünü fəda edən tələb edirdilər. Rəzi hay-küyü eşidib Qırmızı Qulamın dükanına qaçdı:

-Ağa, orda dərvişlər Cin Cavadı öldürmək istəyirlər. Qulamla Seyyidin təzə əlyazmaya baxmaq söhbəti sonraya qaldı. Hər ikisi cəld özünü meydana yetirəndə, artıq Cavadın dostları yasavulları, garadovoyları buraya toplamış, dərvişləri bir qədər sakitləşdirib, kənara çəkməyə başlamışdılar. Məsələyə "hökumətin" qarışdığını gören və "urus silisti" ilə arası olmayan dükançılar hərə öz yerinə - piştaxtasına tərəf çəkilməkdə idi.

Seyid Əzimi görüncə yasavul Ağa Bəşir və başqaları hörmətlə ona yol verdilər: Seyyid Məşədi Qulamla birlikdə dərvişlərə yaxınlaşdı:

-Nə qəza üz verib, cənab ağalar? – deyən soruşdu.

Dərvişlərdən nisbətən yaşlısı çomağı ilə tut ağacının başına işarə eləyib, acıqlı-acıqlı dedi:

-Bu namərbut, məlun dərvişləri, din-iman nöqərlərini lağa qoyuru, onlara yaman deyən həcv oxuyuru. Gədə, belə de iş oli?

-Əvvəla gədə yox, sizinən danışan seyid-peyğəmbər övladı, Hacı Ağadı, sonrada...

Dərvişlər qərib yerdə olduqlarını sanki indi yadlarına salıb həslədilər:

-Bağışla, Ağa, bilmədik; amma əshədənbüləh, cəddim peyğəmbər haqqı, bu namərbutun bizə yaman dediyini öz qulaqlarımızla eşitdik. Gədə, Səbzəli, sən de, eşitdik ya nə?

-Helədi, Ağa, hacı Ağa, öz qulağımızla...

Şair başını yuxarı qaldırıb Cavadı ağacın başında görəndə özünü güclə gülməkdən saxladı...

-Bu nə əhvalatdı, ağa Cavad?

Cavad ütünün sovuşduğunu görüb ağacda yerini rahatladı, ayaqlarını sallayıb qalın budaqların birində oturdu və ordan cavab verdi:

-Ağa, vallah, mən cənab Mirmöhşün Nəvvabın şerini oxuyurdum.

Onu qarabağlı seyid şair yazıb. O ki, övladi-peyğəmbərdi, nəslı-aliəbadı. öz "əmoğlularını", yeni siz seyidləri yaxşı tanıyır... Sözlünüz var, gedin ona deyin, öz qohumunuzdan inciyyin. Bir də soğan yeməmişiz, niyə göynəyirsiniz?

Dərvişlər də məsələyə "urus" hökumətinin qarışmasını istəmirdilər, heç birinin cibində nə seyidliklərini təsdiq eləyən şəcərə, nə də kim olduqlarına dair bir barmaq kağız var idi. Buralarda işə kağızsız iş keçmirdi. Odur ki, dişləri bağırsaqlarını kəsə-kəsə, deyinə-deyinə meydanı tərək etmək məcburiyyətində qaldılar; gedə-gedə deyirdilər:

-Allah sənə xəsm olsun! Cəddim sələvatullah onun da üzünə tüpürsün, məhşər günü, sənın də!..

...Meydanda yalnız dostlar qalmışdı. Cavad hələ də ağacın başında idi ki, macərədan indicə xəbər tutan Mahmud ağa əshabəsilə birlikdə tut ağacının dibinə gəlib çıxdı; Cin Cavadı ağacın başında görəndə qah-qah çəkib güldü:

-Bu nədi, aadə... deyəsən baba dərvişlər pişiküvə ağaca dırmaşdırıblar? Əhməd ağanın ərvahına and olsun ki, yaxşıca yer tapmışan,yoxsa şırımıvı çıxardacaqdılar...

Cavad bic-bic gülərək ağacdan enməyə başladı:

-Xeyr, aadə, özüm çıxmışdım ki, mərəkəyə yuxardan baxım,uşaqlıqdan xoşlayıram!

...Bu gün şair Tərlana məktub yazmağa iqdəm etmişdi. Amma düşüncələri Güllübəyün ətrafında hərlənirdi. Fikrini toplaya bilmir, hey düşünürdü. O, bilirdi ki, cavan müəllimlə əlaqədar bütün dedi-qodular, əfsanədir, babalar demişkən "naleyı-qazdır". Güllübəyimin başına gətirilənlər heç də şəxsi məsələ deyil, işə dərindən baxanda bu elmin, maarifin mühakiməsidir. Bu gün bir Güllübəyim mühakimə olunmayıb. Hamı bilir ki, o heç də Bağı bədbəxtin ölümündə günahkar deyildir. Onu divan ayağına sürütləyənlər, məhz elmi, maarifi, işığı, nuru sürükləyib divan ayağına gətirmisdilər. Bu şəbpərələr... dəhşətdir, ilahi, Güllübəyimi və onun kimiləri yıxmağa qəsd eləyənlər bir elin, bir xalqın görməyə başlayan gözlərini nurdan, ziyadan məhrum etməyə çalışırlar... O düşündükcə

pərilər sultanının səsi səsinə qarışıb sinəsində dillənirdi: "Əzizim, əziz şairim, tələs... tez ol, səni elin-günün, gözsüz qoyulan həmvətənlərin səsləyir. Sən onlar üçün Rza bəyi də, Güllübəyimi də, lap elə o dəvəş yolu seçmiş, mübarizəyə başlamadan məğlub olmuş Tərlanı da əvəz eləməlisən... Qapaqlıtar, Alışlar, Qurbanqulular dünyasına qarşı sən durmalısən! Möhtərəm, sevimli şairim, mən bu yolda sənə rəhbən ola bilmərəm, mən bu yolda yazacağın mənzumələr üçün də sənə itham pərisi ola bilmərəm. Mən olsa-olsa sənin qəzəllərmə ilham verən bir mələk, bir huri idim, nakam bir eşq idim, sənin yaşadlarına məxsus!.. Qoy indi sənin yollarını əməllərin, arzuların özü işıqlandırısın... Gəl, gəl, əziz şairim, indi artıq mən sənə yol göstərməyəcəm, ardınca gedəcəyəm..."

Şairin səsi isə köksünün dərinliklərindən baş qaldırıb fəzanın ənginliklərinə qədər ucalır, Güllübəyim ardınca uçurdu: "Get, bacım, sənin fəlakətin mənim əzmimi bir az da möhkəmlətdi, məni daha da tələsdirdi... İşini davam etdirəcəyəm... Get bacım, səni əvəz edəcəyəm... sən bir çiçək idin. Zümrüd çəmənlerimizdə öz-özünə bitmiş rayihəli, ətirli, gözəl, incəbir çiçək!.. Zəmanənin zərbələrinə dözə bilməzdin... Amma dözürdün... soldurdular səni... Qardaşın, həmvətənlərin amalını davam etdirər. İndi mənim boynuma deyən gəlir.

Şairə elə gəlirdi ki, indi Sonanın, anasının, Ceyranın səsinə artıq bir də Güllübəyimin səsi əlavə olmuş və bu səslər pərilər sultanının çağırışına qarışıb onu mübarizəyə səsləyirdi.

Şairin qəlbinə bu səslərdən nisbi bir sükunət gəldi, indi o nə edəcəyini yəqin bitir, aydın görürdü. Odur ki, Şirazi qələmi pərilər sultanın zülfü və taleyi kimi qara mürəkkəbə batırıb məktubu yazmağa başladı:

Nuri-didəm, bəradərim, ağa Tərlan!

Salamdan sonra sənə ərz eləməyi vacib bilirəm ki, bu gün mənim ömrümün ən səadətli günüdür. Nəhayət ki, cavanlıq illərimizdən bir yerdə ikən düşündüyümüz - danışdığımız arzulardan birinin bəhrəsini gördüm. Ölmədim, qardaşım, nəhayət ki, Şamaxıda, biçarə vətənimizin balaca vətəndaşları üçün bir uşqola bina eləyə bildim... İrəlində də sənə yazdığım kimi üç nəfərik; mən, cənab molla Hüseyin və Manvel... Bir neçə gün əvvəl rəbiüləvvəl ayının 15-də cənab Ağaseyidəli ağa özü də təşrif gətirmişdi. Bunu görən bizim pərixod mollası da gəlməyə məcbur oldu. Şamaxı xaçpərəst məktəblərinin müəllimlərindən və digər ziyalılardan, maarif dostlarından da təşrif gətirən xeyli nücəba və mənəsb sahibi var idi.

Uryadnik Kərim bəy, divanbəyi, dilmanc-hamısı gəlmişdi.

...Elə bil lap maarif bayramı idi. Hamı bir-birini təbrik edir, gözəyadınlığı verirdi. Cənab Ağəseyidəli ağa özü' açılış münasibətilə dua oxudu, xeyir-dua verdi və usqola işinə iqdam olundu. İnşallah ki, bu birinci olsa da, axırncı olmayacaq. Bu bir növ bünovradır...

İnşallah, vətənpərəst, maarifpərəst cavanlarımız da bir-bir baxıb ülgü götürəcək və təzə-təzə məktəblər açacaqlar. İndilik bircə dərs otağı və bircə növbətimiz var. Dörd saat dərs deyirik, ikisini mən deyirəm: biri yazı öyrətmək dərsi, biri də tarix və ədəbiyyatımızdan yavaş-yavaş uşaqlara məlumat vermək, şeirlər oxudub əzbərlətmək... Bir saat cənab molla Hüseyin şəriət dəsturiil-əmələndən deyir, bir saat da Manvel rus dili təlim eləyir. Bilirəm ki, bu ilk qədəmimizə ürəkdən, candan sevinənsən, ona görə də sənə gözəyadınlığı verirəm,... Qardaşım Tərlan, Vətənimdə birinci əsil usqol açılmağıynan səni mübarəkbadlıq eləyirəm. Uşaqlar o bitli-sirkəli hasır üstündə oturmurlar, kəkillər qayırdırmış, onun üstündə otururlar. Divara lövhə vurmuşuq... təbaşir gətirmişik, uşaqlar lövhəyə gəlib yazırlar, bax, lap səniynən xaçpərəst məktəblərində görüb, həsrətinən tamaşa elədiyimiz kimi... Doğrudur, ara-bərədə bu təzə qaydalarımıza çəp baxanlar da var... Amma sən ki, Şirvan bazarını yaxşı tanıyırsan... Belə şeylər tez yayılır, tez də tüstü kimi dağılıb gedir, heç məhəl qoymuram, hər şey yaxşı olacaq, qardaş...

Şair məktubu bitirə bilmədi. Anasının çoxdan sübh namazını bitirib kürə və manqalı qalamağa başladığını görüncə cəld geyindi və məktəbə yollandı...

Sabah çoxdan olmuşdu, amma günəş hələ görünmürdü. Hər tərəf boz-bulanıq, dumanlı-qarlı, azacıq göy çalan bozumtul ağ örpəyə bürünmüşdü. Çinarların quru budaqları səmaya ucalmış, nazik budaqlarda zərif ağ naxışlar əmələ gətirmişdi... O bayaqdan bəri məktəbxananın qapısı ağzında durub Abdullanın manqallardakı kömür və xəkəni qızartmasına baxırdı. Çiyindəki Xorasan kürkünü bərk-bərk bürünmüşdü. Hava soyuqdu, buna baxmayaraq, şagirdlər dərsə həvəslə gəlirdilər. Odur ki, Seyid Əzim məktəbə hamıdan əvvəl gəlib yazı ləvazimatını hazırlayır, oxudacağı nəsr və əzbərlətdirəcəyi nəzm parçalarını seçirdi. Bu zaman o xüsusilə Şirin Abdullanın dərsxananı yaxşıca qızdırma bilmək üçün bütün manqalları qızarmış kömürlə doldurmasına, kömürün dəminin tamamilə çıxmasına fikir verirdi.

...Hər sabah Şirin Abdulla uşaqlar üçün bulaqdan təzə su gətirir, Ağanın göstərişilə sənəklərin içini təmiz yaxalayıb, təzə su ilə doldurur və küncə söykəyir, qurd-quş girməsin deyə ağzını möhkəm qapazlıqlayırdı. Seyid, Abdullanın bütün bunları sözsüz, bir namaz dəqiqliyi ilə yerinə yetirdiyini bilsə də, hər gün öz əli ilə yoxlayır və deyirdi:

- İncimə məndən, Şirin! Xalq uşaqlarını bizə usburt olub. Biz onların təkə biliklərini artırmaqla kifayətlənməməliyik, biz onların canının da qayğısına qalmalıyıq. Şirin, dünyada övladdan şirin şey yoxdur! Tacir deyər "mal canın yonqaradı". Şair, müəllim, ata desin gərək ki, "övlad canın yonqandı". Övlad baqiyi-həyatımızdı, Şirin. Odu ki, ehtiyatlı ol, bilməzsən, sənəyə bir ilan girər, əqrəb düşər... Bilməzsən, ehtiyatsızlıq, kahıllıq elərsən, kömür layiqincə qızarmaz, uşaqları dəm tutar... su olmaz, Kəbə ceyranı kimi yanarlar.Şirin, Ağanın tapşırıqlarını Allahdan gələn bir hökm kimi dərhal və bütün qəlbilə yerinə yetirirdi, həm də sözsüz. O elə seyid-peyğəmbər övladı bildiyi Seyid Əzimi bir növ peyğəmbər hesab edir, ürəyində deyirdi: "Dayı, nəüzbillah peyğəmbər necə olar? Nəvəsidi də... 0 nəcib ürək ki, onda var, vallah, günah olmasa deyərdim heç imamda da olmaz".

...Şair məktəbxananın qarşısında durub şagirdlərinin yığışmasını gözləyir, ətraf mənzərəni seyr edirdi. "Qışın da öz gözəlliyi var... bir o başı ağ çalmalı dağlara bax... Elə bil xilqətin ağ örtüklü gəlinidi, elə bil baharda yaşıl ətləs don geyən, al lələlərdən sırğa, silsilə taxan o deyil..." – deyə şair düşünürdü:

"Amma, öz aramızdı, ac-yalavac yanında bu gözəlliyin bir qəpik qiyməti yoxdu. Kasıb-kusubun düşməni, yağısı qış... Dəyirman donub, evdə un yox, tapdığını dəyirmanı aparıb çəkə bilmirsən. Su donub, nov buz bağlayıb... Eşşəkci yükün örkən-doğanağını açanacan əlinin dərisi soyulur... Evdə uşaqlar, vanəfsa... Elə mənim öz günüm onlardan o qədər də yaxşı deyil. Şirin olmasaydı, uşaqların kefi sarımsaq dadacaqdı, mənimki onlardan bədtər... Heç bilmirəm harda üyüdüb gətirdi, o Mahmud ağa göndərən dəni... Yazıq Ceyranla məməmin əllərini əldəyirmanı qabar eləmişdi... Allah razı olsun Mahmud ağadan... Görək Ləngəbizdən bəy nə göndərir?.. Söz verdiyi az qalib il olsun, bir də onları da qınamaq olmaz, yol yoxdu ki?.. Ulaq qulağınacan palçığa batar o yollarda, bəri aşmaq olar Ağsu dolayından? Eh... dərsdən qabaq əcəb xəyallar cumub ürəyimə! Yaxşı dərs deyərəm bu əhvalla".

Elə bu zaman Abdulla ona yanaşdı; o bütün hazırlıq işlərini görüb qurtarmışdı, evə getməyə hazırlaşdı. Lakin Ağanın üzündən fikir

dəryasına qərq olduğunu başa düşdü. "Görəsən genə nə dərd üz verib ona? Yeni görəsən, dünyada da dərdsiz-qəmsiz adam var? Xüsusən ki, Ağa kimisi, lap cümləqayğıdı... Cəddinə qurban olduğum, elə bil hamının haqq-hesabın bundan alacaqlar... Heç gömürnat, heç hökumət adamları, pulu, malı başından aşanlar bunuyca fikir eləmirlər; eləsələr dünyada bir ac qalar? Bu yazığın öz külfəti gücnən dolanır, özünə o-bu əl tutur, amma özü boğazından kəsib, dərsə gələnlər fəqir-fuqərə balalarını doyurub yola salır. Neçə dəfə öz gözümün görmüşəm". - Bu fikirlə o, Seyyidin üzünü xeyli süzəndən sonra birdən nə düşündüsə dedi:

-Ağa, təzə xəbərdən xəbər var?

Şair xoşa gəlməz xəyallarından ayrıldığı üçün sevindi. Abdullanın xasiyyətinə bələd idi, nə isə maraqlı bir əhvalat danışacaqdı, çünki onun bütün maraqlı xəbərləri məhz bu sualla başlanırdı.

-Yox... Genə nə var, a Şirin? - deyərək o, gözlərini Abdullanın üzünə dikdi. Şirin Abdullanın qəribə görkəmi vardı, elə bil taxçada-boğçada nəyə gümanı gəlirdisə hamısını əyninə geymişdi. Əyninə nə geymişdisə, hamısının da yaxası bir-birinin altından görünürdü. Çox iri, mixeyi qoyun dərisindən olan yekə papağı qulaqlarını qabağa basıb əymiş, onlar da qızarıb gülməli bir görkəm almışdı. Şair bu hala təəssüf qarışıq bir təbəssümlə baxdı və Abdullanın nə nağıl edəcəyini gözləmədən soruşdu:

-Hə, Şirinin, nə eşitmisən genə, yoxsa məni Tiflisə sərdar tikirlər?

-Nə olardı?! Səndən elə sərdar çıxardı ki, dünyadan ac-yalavac qurtarardı... hamının qarnı doyardı...

-Elə demə, Şirin, onda hamı Allahı yaddan çıxardardı; gərək dünyada ac çox olsun ki, Allah yaddan çıxmasın...

Şirin bu sözdəki incə istehzanı duymadı, sözə başladı: -Nə deyirəm ki, özün bilən yaxşıdır... Amma məsələ belədi: dünən deyirlər Cənab Cavad gedib Hacı Məcid əfəndinin yanına, otağa... Deyib ki, əfəndi, gəlmişəm ki, dönəm Allah eləməmişkən, sünnü olam... Şair güldü:

-Yeni Allah eləməmişkəni də o deyib?

-Yox, Ağa, onu mən deyirəm... hə... Hacı Məcid əfəndi soruşub ki, "A Cavad, de görüm bu şiələrdə nə pislik görmüsən ki, dönüb sünni olursan?.." Deyir, Cavad deyib ki, heç nə, elə-belə özümçün oluram... Onda hacı da deyib: Cavad, bəlkə əlin aşağı düşüb, pula ehtiyacın var, al bu yüz manat məscid pulundan verim, get işini düzəlt. Bizi şayılarla

qanıqlığa salma! İndi dəb düşüb, kimin pulu azalır - gedib bir məzhəbdən o birinə keçir ki, şirikdirənlər bunun üçün də pul yığıb evləndirsinlər, ziyarətə göndərsinlər. Amma Cavad, sən ümum Şirvanın Cavadısan, hamının əzizi... Qərək, deyillər Hacı Məcid əfəndi, Cavadın xoruzun verib qoltuğuna, salıb yola...

Şair, Abdullanın söhbəti boyu gözləri yaşarınca yadək güldü; axırda göz yaşlarını silib dedi:

-Aadə... bu ola bilməz! Yəni mənim dostum Cavad belə ölüvay olub ki, bir əməlli cavab tapa bilməyib?

Şirin də güldü, o sevinirdi ki, Ağanı qəm dəryasından qurtarıb:

-Cəddüvə qurban olum, Ağə, dayı pulu alandan sonra nə söz? Elə onunku da oracanmış da...

Hər ikisi güldülər... Şagirdlər bir-bir, iki-bir həyəətə daxil olmağa başladılar. Uşaqların bəzisi yaxşı geyinmişdisə də, çoxunun üst-başı köhnə və nazik idi. Şair bunların bir az da əvvəl içəri girib qızma bilmələri üçün Şirinə işarə verdi, qapını açdılar. Uşaqlar salamlayıb ədəblə sinif otağına daxil oldular. Müəllim bəzən onların birini daha da canlandırmaq üçün başını tumarlayır, zarafatla soruşurdu:

-Aadə... Ələsgər, bala, nə imam cücəsi kimi büzüsmüsən?

-Ağə, vallah, gələncən gözümün içində giləsi də dondu...

-Pah atonnan mübaliğə yiyəsi...

...Uşaqlar dərs otağına doluşdular. Hərə bir rəng, hərə bir cür varlı-varına görə geyinmişdi. Şirvandakı rus, malakan, erməni məktəbi şagirdləri kimi əyinlərində rəsmi məktəbli forması yox idi. Bəzisinin çiyinə, ya papağına göz dəyməməkçin, gözmuncuğu, hansı bir mollaınsa yazdığı pitik-nəzər duası, dağdağan ağacı parçası tikilmiş, bəzi nəzirli "Əli qulunun" sağ qulağı deşilib oraya bir tay "Heydəri" sırğa da taxılmışdı - "Qulluq tanası - deyə şair düşündü... Görəsən bizim uşqolumuz da əsil məktəb siması alacaqımı, eh, necə deyərlər şükür Xudanın kərəminə, buna da şükür..."

Müəllim dərsə başladı:

-övladlarım, ata-ananız sizə daima öyrədir ki, hər bir işə başlayanda "bismillahirrahmanirrahim" deyən, Allahın adı ilə başlayın!.. Bu nə deməkdir?

...Məktəbin yanından ötənlər arabir dayanır, Ağanın şagirdlərə nə öyrətdiyinə, nə təlim verdiyinə qulaq asardılar. Bu gün buradan keçən Qapaqlı Hacı Əsəd idi. O, ağanın bu ilk sözlərini eşidincə dayandı: "Aha, deyəsən, ağla gəlib? Bir də uşaqlara nə öyrətməli ki, görək!.."

O ayaq saxladı, dərşxananın qapısı dalına keçib huş-guş ilə qulaq asmağa başladı; içəridən müəllim deyirdi:

-Hər bir iş Allahın adı ilə başla, yeni doğruluqla, dürüstlüklə başla, heç kimi aldatma. Əgər sən tacirsənsə, iş Allah adı ilə iqdəm edirsənsə, gərək xam bir tərəkəməni beş arşında üç çərək sürüşdürüb aldatmayasan! Əgər baqqalsansa, xam şəhərli aldadıb batğəni bal əvəzinə ona sırımayasən. Bütün bunları eləyən adam istər bismillah dedi, istər demədi, bir faydası yoxdu... Namaz-orucu yerinə yetirdi, ya yox, bımənədi... İnsan səvab işlər görməli, heç kəsi aldadıb dövlət yığmamalıdır. Bizim həmvətənimiz olan şairlərdən Kərbəlayı Arif Allahı buyurubdu:

Kafərəm dünyayi-mafiyhayə gər meyl eyləsəm,
Xanlığa, sultanlığa, rəğbət məgər adəm qılır?

İnsan olan heç kəsə alçalıb, var üçün, dövlət üçün nüçəbalara boyun əyməməlidir. Hər şeyə Allah adı ilə başlamaq o deməkdir ki, yəni hər bir iş düzlüklə iqdəm elə, xəyanətlə yox... Ürəyində Allah xofu, yeni iman, etibar, sədaqət, düzlük olsun.... Yoxsa ki, hər dəqiqə bir "bismillah"deyib, salavat çevirməklə başqalarını aldadan, ribaxor, təməkar, rəngü hənədan tərəvət tapmış qırmızı saqqallı yalançı möminlərdən olma!

"Bismillah" sözü hacının döşünə yatmışdısa da, burdakı bəzi təlimat heç onu tutmurdu. Tacir olasan, xam tovlamayasan? Bəs sonra Allahdan hansı günahlarını bağışlamağı xahiş edəcəksən? Qıldığın namaz, oruc tutmağın, ehsan verməyin nə üçündür? Bu, dünyadır... Burada atdadırsan da, aldanırsan da. Sonra tövbə eləyib bağışlamısan da!.. O şairin şaha-sultana boyun əyməmək haqqındaki sözlərini eşidib ürəyində deyine-deyinə yoluna düzəldi: "Hə de, hökumət əleyhinə bundan aydın nə demək olar? "Padşah yer üzündə Allahın kölgəsidir, padşahına ağ olan, Allahına da ağ olur", "Amma gör bir bu, uşaqlarda indidən nə təlim eləyir??? Yox, bunu cənab pristova yeri düşəndə çatdırmaq borcumdur".

...Məktəbdə isə müəllim sözünə davam edirdi.

-Övladlarım, sizə ən birinci vəsiyyətim budur ki, elm öyrənin, əgər birisi sizə desə ki, dünya elmlərini öyrənmək günahdır, ona inanmayın! Quranın özündə peyğəmbər "Taha" surəsində deyib: "Ya reb, elmimi artır" və yenə bilin ki, insanın gözəlliyi geyiminin bəzəyi ilə deyil, elm və ədəbindədir. Elmi və ədəbli olun! Öz ata-babanızın xan və ya ağa olmağı ilə lovğalanmayın. İnsanı şəərəfləndirən onun elmidir:

"Əşşərəfü bilfəzli vəl ədəbi la bil əsli vənəsibi"¹. Bilin ki, dünyada dörd şey insanı kamala yetirər: doğru söz, yaxşı əməl, gözəl xasiyyət və həqiqi olan elm! Ulular buyurublar ki, dörd şey insanı xarü zəlil elər: başqasının pisliliyinə danışmaq, başqasında eyb axtarmaq, həyasızlıq və yalan danışmaq. Yadınızda saxlayın ki, üç şeyin axın üç şeydir: bihudə mübahisə etməyin axın - rüsvayçılıqdır, qeyz və qəzəbin axın - peşmançılıqdır, bədguluq və paxıllığın axın – bədbəxtlikdir.

Övladların, yerüzünün ən şərəfətli xilqəti insandır. Əsil insan üçün din ayrılığı, millət ayrılığı nöqsandır. Hər kəs neçə dil bilsə, o qədər sayda da insan olar. Rus, firəng və ya başqa dilləri bilmək günah deyil. Bu barədə sizə bir nəzm oxuyacağam; sonra da onu bugünkü yazı dərşimizdə dəftərinizə köçürüb, gələnlər dərşimiz üçün əzbərlərsiniz.

...Demirəm mən gedən təriq ilə get,
Əqli tut, ol gözəl rəfiq ilə get!..
Demirəm rus, ya müsəlman ol,
Hər nə olsan, get, əhli-ürfan ol!
Demirəm sünni ol və ya şiə,
Tək hədə olma tiri-təşniə.
Demirəm şeyxi ol və ya babi,
Hər nə olsan, tək olma qüllabi!..
Cəhd qıl neməti-təmamə yetiş,
Elm təhsil qıl, məqamə yetiş.
Ey oğul, hər lisanə ol rağib!
Xassə ol rus elminə talib,
Onlara ehtiyacımız çoxdur,
Bilməsək dil, əlacımız yoxdur.
Nə ərəbdir xuda, nə rum, nə zəng
Nə həbəşdir, nə zəngibarü firəng.
Xah Boq, xah Tanrı, xah Xuda
Birdi mənada, ey düri-yekta!..

Yaxşı ki, Hacı Əsəd bunu eşitmirdi, yoxsa bu gün bazara təzə bir "vaveyla" düşəcək idi...

Nuri-didəm ağa Tərzan!

Qiymətli məktubun və uşqol üçün ianən vüsul oldu. Kərbəlayı Vəli vasitəsilə göndərdiyim şüştəri qələm və qələmdən qayətdə müvafiq gəldi. Allah səni bacardıqca xoşbəxt eləsin. Belə yazmağıma təəccüb edəcək-

sən, deyəcəksən necə yəni "Allah bacardıqca?.. Böyük pərvərdigari-aləm rükni-kainatdır, ol deyib olub, yox ol desə künfəyəkun olacaq, əli üstə əl yoxdur"... Və leykin bəradərim, mən də insanın və məxsusən sənin təbiətinə bələdəm; bilirəm ki, sənin suzişli qəlbinlə nəüzənbillah yəzdən də bacarmaz. Sən həтта öz aqlının da deyil, qəlbinin əsirisən. Nə eyləsən, özündən ki qaça biiməyəcəksən. İnsanın ən böyük bəlası və (nə qədər təəccüb görünsə də) sədəti öz könlüdür. İstəyi dalınca qaçan insanın öz-özünə elədiyini, heç yüz düşməni dəyiğilsə eləyə bilməz. Fars gözəl deyib: "Canə-mən, xod kərdəi, xod kərdərə tədbir nist".

Bu bəlanı sənin başına zəmanə gətirmişdi; leykin bimürüvvət dövrəndən zərbi-səng alan tək bir sən deyildin ki!.. Başqaları kimi sən də ata-ana rizasına boyun əyə bilərdin, istəmədiyən, lakin halal süd əmmiş birisinə evlənərdin, zəmanəyə saz olardın. Cəlayi-vətən olmazdın. Amma sən bunu etmədin, edə bilməzdin, ey-Məcnuni-əsr, sənin nakam məhəbbətini qələmə almaq üçün Xaqani qələmi, ixtiyari-Bağdadın ilhamı gərəkdir, mən nəkarəyəm...

...Müqəddiməndən heyrət etmə, bu bir neçə gündə cənab Mahmud ağa ilə görüşəndə onunla, tək olanda qəlbimdə sənənlə məhz səndən söhbət etmişəm. Odur ki, elə bilirəm həmin müsahibəni genə də, əlimə qələm alan kimi davam etdirdim.

Mehriban qardaşım, şəhri-Sirvanda bu saat sənə yazılması qəbil elə bir xoş xəbər yoxdur. Cənab Mahmud ağanın bir bibisi qızı var idi, Güllübəyim namında, mərhum Molla Babanın yanında bir neçə il Quran və sonra da "Gülüstən " dərsi almışdı. Bir neçə il əqdəm bəndə Həccdə olan vaxt bir balaca mollaxana açmışmış. Məhəllədən bir neçə qız uşağı da toplamışmış. Əvvəlcədən onu da Şamaxıda onlara mövcud olan mollabacı mollaxanalarından bilib "ədəb-ərkan " sahibi valideynlər qız uşaqlarını çərəkə dərsi öyrənmək üçün onun yanına göndərirlər. Sən demə Güllübəyim bacı dərsləri öz anladığı, öz məzağı qaydasınca qururmuş. Qurandan dərslər deməkdən sivay, bədbəxt vətənimizin biçarə qızlarına qələm tutmuş, yazmaq təlim eləyir, Füzuli divanından, bayatı-mahnı sayağında xalq əşarından, dünyanın gəliş-gedişatından, evdarlıq vəzifələrindən də başa salırmış. Qızlara oxumaq-oynamaq kimi uşaq məzağına yaxın oyunlar da təlim eləyir və ev işləri, tikiş-mikis də öyrədirmiş... Uşaqlardan haqq almadığına görə, bir neçə tavanasız da öz uşağını bu mollaxanaya vermişmiş, biz kişilərdən, yaxşı, fütqərə

balalarım müfi-müsəlləm oxudurmuş. Bu isə sənənin "müqərrəb dostun " Molla Qurbanqulunun qapıbir qonsuluğunda baş verdiyindən, onun zənəni yanında dərs oxuyan uşaqlardan çoxusu Molla məktəbini tərk edir. Bu da cənab molla'nın cəbişdanına zərbə vurur. Biçərə Güllübəyim "qız uşaqlarını yoldan çıxarır, dayısı oğlunun məclisləri üçün çəngi hazırlayır, mütrüf qayırır", - deyib, müsibətə saldılar. Qurbanqulunun fitnəsi ilə, arvadlar onu o ki var döyürlər, ara yerdə yazıq biçərə sərçə Bağı bətfənəyə getdi. Sən demə o boyda məhəllədə köməksiz arvada qahmar çıxan bir kişi tapılmayıb, Sərçə Bağıdan qeyrəz. Güllübəyimə vurulan zərbələrin çoxu ona dəyib, özün siper eləməyinə görə, ömrünü sənə bağışlayıb.

Bu xəbəri sənə yazmaqda qəsdim özgədi, istəyirəm biləsən ki, bizim Vətən oğulları haqqında düşündüklərimizi, sən demə, ana və bacılarımızdan basəvad, gözüaçıq olanlar qızlarımız haqqında da düşünür. Deyirəm ay yazıq-biçərələr, hələ bir kişi ola-ola, sizə nisbətə imkanımız daha çox ola-ola bir iş qayıra bilmirik. Açıdığımız uşqola az qalır daşqalaq olsun, göz açma bilmirik, siz nə xəyaldasız? Digər tərəfdən bütünlü faciəli nəticəsinə baxmayaraq, bu məsələ mənə bəhədd sevindirdi, qardaşım Deməli biz tək deyilik. Ana və bacılarımızdan da bizim kimi düşüncələr var. Və nə qədərki "vəkili-millət" demişkən ana və bacılarımız lazımınca tərbiyə tapmayıb, onların doğub böyütdüyü övlad da bitərbiyə və avam olacaq. Və biz səy etməliyik ki, bizim ana və bacılarımız, xüsusən qızlarımız heç olmazsa ata evində bir lazımı tərbiyə görsünlər, oxuyub-yazmaq öyrənsinlər.

Mehribanım ağa Tərən, şəhri-Şirvanın bir qism təzəfikir şairlərindən, bəndənin curları da o cümlədən bir ədəb məclisi tərtib etmək xəyalına düşmüşük. Cənab Molla Ağa Bixud, cənab Qafar Rəğib, cənab Ələkbər Qafil, cənab Molla Mahmud, cavanlardan Məhəmməd "Səfa" təxəllüs və qeyriləri. Bir yerdə məclis tərtib edib, sələflərimizin və öz əşarımızdan oxuyub fikir mübadiləsi aparmaq, öyrənilib-öyrətmək kimi məsələlərlə məşğul olacayıq. Yerin məlum. Baş tutsa fikrimiz gözəl xəyaldır. Nəticə versə sənə yazaram.

Dostlardan sənə bəhədd salam və ehtiram.

Müxlisin Seyyid
fi 10 rəbi sani sənə... filan...

...Hekayətimizin lap əvvəlində Bəzzazbazar tacirlərindən mərhum Hacı Hüseyinin oğullarının adını çəkdik. O zaman atadanqalma dükanı üç qardaşın böyüyü İsmayıl dolandırırdı. Ailədə Qara adlandırılan Məhəmməd isə hələ uşaq idi. Məktəbə gedirdi. Sizinlə qərarlaşdığımız kimi bir zaman Hüseyinin oğlanları ilə tanış olacaq idik, axı bu ailənin Seyyidin taleyində, Bəzzazbazar həyatında rolu böyük olub, hekayətimizə bilavasitə dəxilləri vardır. Xüsusilə indi! Bu elə zamandır ki, artıq Məhəmməd böyüyüb, məktəbi bitirib, Şirvan bulaqlarından su içən cavanların bir çoxu kimi arabir şeir deməyə, qəzəl yazmağa başlayıb. Özünə "Səfə" təxəllüsü seçib. Yaşca Şirvan şairlərinin ən kiçiyi olsa da, şair və ziyalılar içərisində bəyənilir və sevilir. Qəribə taleyi var Səfanın. İndi biz Səfa və onu əhatə edənlərlə tanış olmaq üçün onların evinə getməliyik. İcazə verin əlinizdən tutum, mənə dayaq olun, bu həzin və fəci taleyin səhifələrini çevirməyə başlayaq.

"BEYTÜS-SƏFA"

Bir neçə gün idi ki, Xanımşoltan Məhəmməd ilə təkbətək danışmaq, İsmayılın, Vəlinin sözlərini ona çatdırmaq, sonbeşiyinə öyüd-nəsihət vermək istəyirdi.

...Arvad çay süfrəsini hazırlayıb oturdu, sözlü adamlar kimi oğlunun üzünə baxırdı. Məhəmməd çayı icib qurtardıqdan sonra yerindən qalxmaq istədikdə ana qoymadı:

-Qara, (o, uşaqlıqdan Məhəmmədi Qara adlandırırdı) sənə sözümlə var, hələ bir otur.

Qara Məhəmməd əyləşdi. Onun da anasından xahişi var idi. Bir neçə gün idi ki, bu xahişini anası vasitəsilə böyük qardaşı İsmayıla çatdırmaq istəyirdi. İndi birdən yadına düşmüş kimi gülümsədi:

-N yaxşı oldu, mənə, mənim də elə sənə deyəsi sözümlə var. Əvvəl sən başla...

Arvad əlini çənəsinə apardı, sıgalladı, bir qədər düşündü, elə sözlər tapmaq istəyirdi ki, bunlar oğlunun qəlbinə dəyməsin: "Hələ lap uşaqdı axı, kövrəkdi, atasız böyütmüşəm yetimimi. Sağır kimi şeydi, necə deyim ki, qəlbinə dəyməyim?" – deyə düşündü. Sonra qət etdi:

-Oğul, səndən qulağıma hərdən bir xoşagəlməz şeylər deyir! Axı sən mənim istəklə balamsan. Görək elə ələyəsən ki, mənim də zəhmətim hədəf getməsin...

Məhəmmədin üzü ciddiləşdi:

-Nə olub ki, mənə?

-Can məmə, İsmayıl da, Vəli də deyirlər ki, dükəndə əməlli işə yapışmırsan, irəğ-irəğ veyillənirsən. Sən qardaşlarından incimə, onlar səni istəyib deyirlər.

-Neynəyim, məmə, axı bu alış-verişdən heç xoşum gəlmir, heç ürəyimə yatmır. Gərək elə hamı tacir olar? Atam, babam. Elə qardaşlarım onların yoluynan gedir, bəsdı. Dayı mən də gərək elə bu yolnan gedəm? Vallah, məmə, heç ürəyim tutmur alış-verişi!

Ananın dodaqları əsdi, mehribanlıqla deyilən bu dəlillər qarşısında söz tapa bilmədi: odur ki, tuta-tutmaza dilləndi:

-Axı, maşallah, namxuda, böyük oğlan olmusan, yaşın iyirmini addayıb, evlənən vaxtındı. Gərəkəmz ki, bir işin başına çatı salasan? Bir sənətin ucundan yapışasan? - Onun səsi titrədi. Bu hal Məhəmmədə çox təsir elədi:

-Haqlısan, məmə, neyləmək olar. İstədim, istəmədim gərək elə qardaşlarımnan işləyəm dükəndə. Ayırı bir sənət öyrənməyim keçdi. İndi de görüm daxı nə eşitmisən?

Arvad yenə də sözüünü necə başlayacağını bilmədi, duruxdu:

-Day nə olacaq?

Məhəmməd anasına yaxın çəkildi, onun nazik çiyinlərindən qucaqladı, lap uşaqılıqda olduğu kimi, üzünü onun yanaqlarına sürtdü:

-Yox, məmə, görürəm ki, sözün hələ qurtarmayıb. De görüm dərdin nədi? Mən heç razı ollam ki, sən dərd çəkəsən?

Ana. xəfifcə gülümsədi:

-Yaxşı, qoy deyim, bir də deyirlər ki, ona-buna qoşulmusan, nə bilim hardasa yığırsız, şeir-meyir deyirlər, nə deyirlər ondan oxuyursuz. Dilim-ağzım qurusun, hələ deyirlər çaxır içirsiz. Elə ona görə də sən evə gec qayıdanda bağrım çatlayır. Deyirəm görəsən hardadı, kimnəndi? Allah eləməmiş, başında nə var, kimə qoşulub?

Məhəmməd sözün belə yerə gəlib çatmasına sevindi, bu vəziyyətə ona istəyəcəyi şeyi söyləmək imkanı verirdi:

-Can məmə, vallah, əgər özün kimlərnən oturub-durduğumu bilsən, yerdən göyəcən razı qalarsan.

-Kimlərdi ki?

-Bax, biri Hacı Seyid -Əzim Ağa...

Arvad diksindi, söz ürəyinə yatmışdı, bu addan, seyid-peyğəmbər övladından o heç bir ziyan gözləməzdi, əksinə Seyid Məhəmməd ağa ilə Kiçginə xanımın oğlu, bütün şəhərin "Ağa" deyib hörmət etdiyi bir adamın, onun balaca oğlu ilə oturub-durması ananın qəlbində bir fərəh oyatdı, eyni zamanda inana da bilmədi:

-Biy, cəddinə qurban olum onun, ay oğul, yəni düzün deyirsən? Qara, o sənin tay-tuşundu ki, oğul? O hara, sən hara?

-Məmə, o şairdi, müəllimdi, dərs deyir. O qədər mənim kimi cavanlar gedib ondan elm öyrənir ki, sayı yox, hesabı yox... Mən də ondan dərs alıram...

-Mollaxanada oxuduğun bəs eləməyib? Tacir babasan, haqq-hesabım bildin, day sənə nə lazımdı?

-Bax, məmə, mollaxanada oxuduğum mənə bəs eləmir, ona görə ki, mən də şeir yazıram. Elə ağadan da şeir yazmaq qaydalarını öyrənirəm. Bircə bu arzuma toxunmayın, nə istəsəz elərəm. İndi qaldı səndən xahişim.

-O nədi?

-Biz bir neçə cavan şair, hər axşam yığılırız ya Ağanın, ya bir başqamızın evinə, orda şeir oxuyuruq, qayda öyrənirik, təzə şeir yazırıq. Lap sənin döşünə düşən bir mərsiyə də yazacam, Allah qoysa, bu məhərrəmlikdə verəcəm rozexan Məşəd Bağıra oxuyacaq...

Fərəhdən arvadın ürəyi atlandı:

-Sən Allah doğru deyirsən, Qara?

-Məməm canı... Bağışladacam dadaşımın ruhuna...

-Allah ömrünü uzun eləsin, bala, cavan Əliəkbərə bağışlasın səni...

-Elə cənab Əliəkbərin şənində yazacam, məmə...

-Nə deyirəm, Allah köməyin olsun...

-İndi istəyirsən ki, axşamlar evə gec gəlməyim, həmişə də, gündüz - bazarda qardaşlarımın, gecə də sənin gözünün qabağında olum, onda izin ver, bizim evdə yığışaq. Bu da bircə xahişimdi ki, İsmayla de, razılıq versin. De ki, özü də istəsə gəlib oturax, şerə, elmdən, ədəbdən danışılan söhbətlərə qulaq asar...

-Yaxşı, Ağa özü də bizə gələcək?

-Bəs necə?

-Amma heç inanmağım gəlmir ki, o yerdə kişi, o hürmətdə adam sənə baş qoşub, uşaq-muşağa qoşula... Bir də ondan bəzən elə sözlər danışirlar ki... Guya şəhərin mütəşəxxis adamlarına, mollalarına, dəyən söz qoşur...

Məhəmməd gülümsədi:

-Sən Ağanı tanıırsan, məmə! O elə gözəl adamdı ki, elə yaxşı insandı ki!.. Sən deyilənlərə qulaq vermə! Onun haqqında kim nə desə, inanma, düşməni qayırməsidi! O hər kimə söz qoşursa, acıqları tutur, özü də təkcə pis adamları, zalımları, yetim malı yeyənləri, yalandan

özünü ruhani göstərənləri biyabır eləyir... Onlar da arada-bərədə Ağanın dalınca danışirlar... Hə, nə deyirsən, ana, razısan? Gələr, özüm qulluğunda durram, onda qapının dalından baxarsan, lap istəsən qulaq da asarsan! Görərsən biz cavan şairlərə necə nəsihətlər eləyir: Deyir: elm oxuyun, kamallı, ədəbli olun, məzlumlara rəhm eləyin, heç kəsi aldatmayın...

Bütün bunlar ananın ürəyindən olan sözlər idi. Həm də Qara həmişə gözü önündə olacaq, hər gecə ondan sarı nigarançılıqdan yuxusu ərşə çəkilməyəcək... Söhbət ananı sakitləşdirdi və bir qədər də fərəhləndirdi. "Hacı Seyid Məhəmməd ocağından Kiçginə xanım kimi salehə arvadın döşündən süd əmmiş adamdan balama ziyən gəlməz".

-Yaxşı, Qara, mən bu gün günorta namazına gələndə İsmayılın danışaram. Məhəmməd təkid elədi:

-Yox, məmə, danışaram yox ey!.. Söz ver ki, razı salacaqsan.

Ana qaraca balasının başını qucaqlayıb alnından öpdü:

-Yaxşı, yaxşı, razı sallam! Amma sən də bax, sözünün üstündə dur ha! İsmayıl yaxşı kömək elə, o da səndən narazı olmasın. Namazını da keçirtmə bugünkü kimi. Di tez ol, qaç dükənə, ağrın ürəyimə, İsmayıl de ki, məməm dedi, günorta namazını evə gəlsin...

Onlar bir də qucaqlaşdılar, gülə-gülə ayrıldılar...

Əgər Xanımşoltan bu razılığın, bu qucaqlaşmanın neylə nəticələnəcəyini bilsəydi, diri-diri öz ətini kəsib itlərə paylar, ac canavar kimi ulayar, amma bu razılıq kəlməsi dilindən çıxmazdı...

...Xanımşoltan hazırlığını gündüzdən gördü. Qayın qızı, Qaranın göbəkkəsməsi Qəmzəni köməyə çağırdı, ev-eşiyi səliqəyə saldı. Onlar təmiz süpürülmüş və döşənmiş qonaq otağına divarboyu nimdərlər, mütəkkələr düzdülər, qatlanıb üstünə mələfə çəkilmiş yorğanlar saldılar. Qəmzə, Xanımşoltan əmdostunun xırda əl-ayaq işlərini görüb qurtarandan sonra çıxıb getdi. Qız evə bəzək verdikcə, ana, ürəyində onu oxşayırdı: "O gün olsun evimi sənün gəlinliyin, toyun, gərdəyin üçün bəzəyim, bala, Allahdan diləyim budu. Çox göbəkkəsməyə qismət olmayan baxt sizə qismət olub: qaraca balam dərdindən dəli-divanadı, yaxşıca bilirəm".

Qız gedəndən sonra arvad xörək-çörək hazırlığı gördü, qonaq otağına çıxan, taxçanın dibindəki kiçik oyuğu bir az genişlətdi, içindəki mücrünü yana itələdi və pərdəni elə çəkdi ki, içridəki hər şeyi görüb, danışanları eşidə bilsin.

Axşam namazından sonra evə əvvəlcə oğlanları qayıtdı. Az keçməmiş qonaqlar gəldi. Bunlar Seyid Əzim, Mollağa Bixud, Qafar Rağib, Ağababa Zühuri, Əliəkbər Qafil, Ziya, molla Mahmud Zui idi. Qardaşlar ayaq üstə durub qonaqlara yer göstərir, Xorasan kürkü, əba və qəbələri, çuxaları alıb yan otağa ötürürdülər. Məclis yerbəyer olan kimi, ayağı sevincindən yerə dəyməyən və məclisdəkilərin ən cavanı olan Məhəmməd, qaynar samovarı içəri gətirdi. Otağın ayaq tərəfində sini üstünə qoydu, çay dəstgahını Vəli gətirdi, qardaşlar qonaqlardan aşağı tərəfdə diz üstə əyləşmişdilər. Samovarın yanında isə Məhəmməd özü oturub, çay süzür və əli, fincanları qonaqların qarşısına düzürdü.

Yuxarıbaşda Seyid Əzim əyləşmişdi. Onun sağ və solunda Rağib, Bixud və başqaları əyləşmişdi. Məclis əvvəlində adı bir qonaqlığa bənzəyirdi, çay içildi, ətirli mütəncəmplov yeyildi, süfrə yığıldı, hətta salavat çevirib, ev sahibinin ruhunu yad eləyən də oldu. Bütün bunlar sər-sahmanmı qurtarandan sonra "öz müşahidə məntəqəsini" tutmuş Xanımoltanın ürəyindən idi: "Şükür sənə Xudaya, balalarım uşağ-muşağa, gedə-güdəyə qoşulmayıb, ağılna qurban olum, Qara, gör özünü bir necə yetirib ki, bu cür ağır-ağır kişilər, atası yerində adamlar onunla oturub-durur, sayır, evimizə gəlirlər".

Dəstərxan yığılıandan sonra ilk sözə Seyid Əzim başladı:

-Ağaların icazəsi ilə iki təklifim var... Yerbəyerdən səslər ucaldı: -Buyur, Ağa...

-Söz cənabımındı...

Seyid Əzim yerində doğruldu, bardaş vəziyyətini dəyişib diz üstə əyləşdi. Hər iki əllərini adəti üzrə dizlərinin üstünə qoyub aramla sözə başladı:

-Təklifimin birincisi ağa İsmayıl aiddi.

İsmayıl gözlərini Ağaya dikib nə deyəcəyini gözlədi, şair sözünə davam etdi:

-Cavan bəradərimiz Məhəmmədin xastkarlığı və ağa İsmayılın razılığı ilə biz hər gecə də olmasa, həftədə bir neçə dəfə bu möhtərəm xanə sahiblərini narahat edəcəyik...

-Heç bir narahatlığı yoxdu, Ağa, öz evinizdi, nə zaman buyursaz...

-Çox sağ ol, ev yiyəsi sağ olsun. Təklifim budu ki, hər dəfə bugünkü hazırlıq görülməsin, əvvələn bu bizi xeyli xəcalət elər...

Rağib, Zui, Bixud və başqaları da bu sözə səs verdilər:

-Doğrudur, doğrudur...

-Birinci dəfə eyb etməz, amma həmişə...

-Ağa düz buyurur. Çaydan başqa, başqa yığıncaqlarımızda ayrı bir hazırlıq görülməsin. Yoxsa narahatlıq və izafə xərcə səbəb olub xəcalət olluq və mehmannəvazlığınızdan artıq istifadə edə bilmərik.

Seyid Əzim sükut hasil olmasını gözlədi və sözünə davam etdi:

-Həm də ağa İsmayıl bizi pis öyrədər, - o gülümsədi, - mədəmiz belə ləziz təamlara adət elər, evdə də bunlardan istərik, verməzlər, üz tutarıq evinizə. Sədi rəhmətullah buyurub ki:

Mehman kərçi əzizəst və lakin çu nəfəs,
Xəfə misazəd əgər ayədü birun nə rəvad'.

-Bizim heç birimiz də ki, mehman olmaq arzusunda deyilik. Məclisdə gülüşmə baş verdi. Seyid yenidən sözünə davam etdi:

-Belə bilirəm ki, ağa İsmayıl bəradərim sözümüzə qol qoyar... İsmayıl dilləndi:

-Necə əmr eləsəniz, elə də elərik, Ağa; tək siz narazı olmayın. Amma bizim üçün şərəfdi, sizin gəlməyiniz və sizə xidmət...

-Çox əcəb! Bunu bilirəm, nəhayətdə də səndən razıyam. Demək, bu birinci təklifim qəbul olundu: çay vəssalam! İkinci təklifim: Ağalar! - O, məclisə göz gəzdirdi, hamını nəzərdən keçirdi, çox ciddi və böyük bir arzusunu söyləyəcəkdi, bunun üzlərdə necə əks olunacağını bilmək istəyirdi. - Bu gün çox böyük və tarixi gündü. Biz şeir məclisi, ədəb və ədəbiyyat məclisinin əsasını qoyuruq. Biz burda təzə qəzəllərimizi oxuyacağıq, böyük ustadlarımızın, bizdən əvvəl ziqiymət xəzinələr qoyub gedən sələflərimizin kitablarını, divanları oxuyacağıq. Bəlkə bizim bu məclisimiz başqa şəhərlərin şairləri üçün də ülgü olacaq. Odur ki, məclisimizə bir ad verməyi təklif edirəm. Məsləhətçün deyirəm: məclisimiz qəlbə-ruha qida və səfa verən bir mövqe olduğu üçün gəlin onu, cavan bəradərimiz Məhəmmədin təxəllüsü olan Səfa adı ilə adlandıraraq. Onun evində yığıldığımızdan, məsələn, "Beytüs-Səfa" adlandıraraq. Necə bilirsiniz?

Hamı bayaqdan bəri, ilk başlanğıcın ciddiyətini dərk etdiyindən huş-guşla şairi dinləyirdi. Söz bu yerə çatanda məclisdəki şairlərin üzündə bir razılıq ifadəsi göründü:

-Əcəbdi...

-Mübarəkdi...

- Gözəl addı...

- Demək, ikinci təklif də razılıqla qəbul olundu.

İsmayıl və Vəli dönüb qardaşlarına baxdılar. Məclisin ayağında oturmuş Məhəmmədin üzündə sevinci görmək olmurdu; onun qarayanız siması elə qızarmışdı ki, bilmək olmurdu, utanır ya sevinir.

Seyid Əzim isə deyirdi:

-İndi isə gəlin ilk şeir məclisimizi böyük sələfimiz və həmvətənimiz Xaqaninin "Xərəbəhayi-Mədain"ini oxumaqla başlayaq,sonra ustadi-qəzəl Füzulidən bir qəzəl seçib, gələn məclisimizdə ona yazdığımız nəzirəni oxuyarıq. Bundan başqa gələn məclis üçün hərəmiş öz təklifimizi söylərik: həftədə neçə dəfə yığışıraq, nə oxuyuruq, zəmanəmizin hansı tanınmış şairinə məclisimiz haqqında xəbər yazırıq və onlarla nə kimi əlaqə saxlayırıq...

...İlk məclis şurlu keçdi. - "Xərəbəhayi-Mədain"dən oxunan parçalar nəsrən tərcümə və təhlil olundu, nəzirə üçün Füzulidən qəzəl seçildi.

...Taxçanın o biri tərəfində çətin başa düşdüyü söhbətləri mürəgü döyə-döyə dinləyən Xanımsoltan bir ara anlamadığı dildə oxunan şeri mərsiyə hesab edib doluxsunmuş, ağlamış, mənasını eşidəndə "qəbrin nurnan dolsun, a bunu yazan" demiş, sonra da rəhmətlik əri Hüseyni xatırlamışdı: "Ay rəhmətlik, tez köçdün dünyadan, görmədin balalarının bu ağ gününü, Allah ruhunu şad eləsin, ay behiştlik. Mən ki, səndən bir ağır söz eşidib, acı yumruğ yeməmişəm. Elə məşallah, namxuda, balaların da özün kimidi, torpağın sanı yaşasınlar, yerində bərqərar olsunlar, ay Hüseyn" - demiş və yorğun qadın məclisin axırına doğru artıq şirin yuxuya getmişdi. Bu gecə onun ana ürəyini narahat eləyən heç bir səbəb yox idi. Balaları möhtərəm ağsaqqalların məclisində, öz evində, qulağının dibində, səhih-salim idilər.

...Gece şairlər evlərinə dağılışanda yerə ilk qar düşmüşdü. Quru kolların üstünə nazik qar tütəmişdi. Təzəcə çıxan bədirlənmiş ayın soyuq işığında quru kollar incə ağ çiçəklər açmış kimi görünürdü...

...Onlar Cavadla birlikdə Bəzzazbazar başındakı nəhəng daşın üstündə, ağac altında oturub söhbət edirdilər. Cavad ona Abid əfəndidən danışırdı...

-Qardaş, səni and verirəm məbəyimizdə olan dostluğa, mənə düzünü danış, yoxsa bilirsən ki, burda məzhəb ayrılığı, təriqət ayrılığı olduğu üçün bir kəlmə də yalanı olmasın gərək.

Cin Cavadın daima qılgıncımlar oynayan gözlərinə dərin bir kədər qondu:

-Heç gözləməzdim, Ağa! Məgər mən səni bəlaya salan işə iqdam elərəm?.. Mən ölümümə razı ollam, amma sənin ayağına daş dəyməsinə yox!.. Düzü budur ki, sənə danışdım, özüm öz gözlərimnən görmüşəm. Sarı Balarəhim əfəndinin oğluyun getmişdim. Üstümdə bir cüzvi dəyişiklik elədik. Məni də müridliyə qəbul eləyən kimi qələmə verib apardı. Şıxın qulluğuna, axşamçağı... Sonra da daha nə deyim,sən demə hər gecə yazıq, binəva, başı qəflətdə piylənən kəndlilər;təzə "pir çıxıb, şıx çıxıb" deyənlər, hər təzə pirdən, şıxdan ümid gözləyənlər arvadlarının, qızlarının əlindən tutub gətirirlərmiş o xarabaya... Dəsgahdı din adına! Nə deyim sənə?!

Şairi həyəcan qaplamışdı:

-İncimə, Cavad! Mən sənin sədaqətinə əminəm, mənə qürbətünü də bilirəm, billah! Amma başqa şey olsa, şübhə eləməzdim. Burda gərək səndən də ən səhih xəbəri öyrənəm. Mənə bu barədə də çoxları danışib, lap əvvəl əldə Qırmızı Qulam danışdı, ondan sonra da Hacı Qədir... Daxı əməlli xatirimdə qalmayıb, deyəsən, cənab İsgəndər bəy də, cənab Mahmud ağa məclisində bəmərə bir şəkildə bu qəziyyəni nağıl elədi... Bəli, yazıq millət, bədbəxt camaat...

- Elədi, bədbəxt camaat! Özü də sən ölməyəsən, Ağa, özüm ölüm, bir dənə də dövlətmənd kişinin arvadı-qızı ora qədəm qoymur. Qoymazlar da gəlsin! Özləri isə gəlirlər! Fırıldığın elə yekəliyi də ondadı ki, hər şeyə inanan fəqir-füqəranı, din-Allah adı ilə tovlayıb yoldan çıxarır, əxlaqlarını pozurlar.

-Neynəmək olar? Cavad, özün bilirsən ki, mən həcvi tövbə eləmişəm. Heç iqdam eləməzdim, əgər bu qəziyyə məni belə götürməsəydi... Nəysə, salamat qal...

-Xoşluqla... Allaha ismarladım səni, Ağa! Bilirəm ki, düşmənlərin birə-beş artacaq...

Seyyidin gözlərində qəzəb qarışıq incə bir kinayə qığılcımı yandı:

-Düşmən bir olsa dəfini asandır eyləmək!.. Heç nəyim yoxdursa da, bu matahım boldu... Bir neçə qəvi qəhrəmana çatar düşmənim...

Şair Səfi demişkən:

Əğyar cövrü, el sitəmni, yar təhnəsi -

Bəh-bəh yaxşı əppəyimiz batdı bala ha!..

Şair ürəyində yeni həcvinin hədəfini düşünə-düşünə dostu ilə təmənleşib ayrıldı. Cavad uzaqlaşan şairin ardınca baxa-baxa düşünürdü:

-Allah varsa, qoy səni bələlərdən hifz eyləsin, Ağa! Bu ucsuz-bucaqsız göylərdə bir qüvvət varsa, o səni atılan daşlardan qorunalıdır! Axı sən elə onun "xəlq" elədiklərinin dərdini çəkirsən, xəlq elədikləri də səni daşa tutur. Qərək, qərübə taleyi var Ağanın... Lap molla demişkən, nəzibillah peyğəmbər sələvatullah kimi!.. Sözlərini o kəslərə deyir ki, ona qulaq asmırlar. Bu, bütün peyğəmbərlərin nəсібidir...

Elə sən də maarifin bu əsrdə bu xütteyi-Şirvanda peyğəmbərisən...

...Şair isə həcvin ilk misralarını pıçıldaya-pıçıldaya evə tələsirdi ki, çay suları kimi rəvan-rəvan axan bu beytləri unutmasın, kağıza köçürsün:

Eyyühənnas, bilin, türfə rəvayətdir bu...

Nə riyadır bu, nə böhtan, nə zərəfətdir bu...

...Şəhrdə vəqə olan əsli hekayətdir bu...

Həcv bazara ildırım sürətilə yayıldı, bomba kimi partladı... Aləm bir-birinə qarışdı... Ağız deyəni qulaq eşitmirdi. Küçə mirzələrinin, az-küç savadı olan bütün baqqalların əlində qələm, qələmdan və kağız vardı, hamı həcvin üzünü ya köçürdüriir, ya köçürürdü...

-Cəddinə qurban olduğum, nə deyib!..

-Kişi, sən öləsən, meyitüvü görüm, heç bu ömər uşaqlarını belə biyabır eləmək olmazdı ki, canına qurban olduğum eləyib...

-O it uşağına o da azdı... Heydəri-kərrarın Zülfüqarı vursun onların belindən...

-Sarıtorpaqlılar Hacıməvli bulağından su veriblər Ağaya, vergidi kişinininki...

-Əşi, yoxsa lap azıb yoldan cıxıblar, nə din tanıyırlar, nə məzhəb...

-Bura bax, çox da müştəq olmayın, ondan elə şey?.. Özü elə səhərdən axşamacan sünnü cahıllarıynan oturub durur...

-Kişi, dayı səni də vaxtında həcv eləyib deyə, aləm aşkar şeyi danmayacaqsan ki?.. Bir qulaq ver:

Var ona eylə müridlər ki, onu şah bilir,
Bəzilər nəhs üzün mehr sanır, mah bilir,
Bəzilər dərgəhini həqqə gedən rah bilir,
Bəzi də var ki, şeyxin özün Allah bilir,
Qəsəm ol xaliqə kim, eyni zəlalətdir bu...

Daxı bundan artıq nə istəyirsən?..

- Bəri ver görüm... - Hacı kişi həcvi alıb oxuyur, əvvəlcə maraqla, sonra acı bir təbəssümlə və nəhayət, nə isə tapmış kimi qələbə ilə qalib nəzərlərini müsahibinə, Ağanın xeyrixahlarından birinə, amma şialik pərəstişkarına tutub deyir:

-Elə odu ki, qulaqlarun da bir qarış uzanıb da!.. Bəs bu nədi, neyşə görməmişən, atam? Heç o namərbutdan Allah bəndəsinin, Əli siəsinin iyi də gəlmir! Bir qulaq as, aç qulağuvu mən oxuyum indi də sən eşit:

Şiə məzhəbləri rüsvay eləmişdi bəbi,
Sünnüdən həm dəxi bir şeyx çıxıb qüllabi,

Əshədənbillah o nə sünnüdü, nə babidi, nə şayıdı... Mollanıdı...

...Dükənlardan, meydanlardan qəhqəhələr göyə sovrulurdu. Məsələnin əslini anlayanlar isə həcvə tamamilə başqa bir mənə və əhəmiyyət verirdilər:

-Afərin, Ağa qiyamət eləyib, vallah, hərçənd zəhləm həcvdən gedir və bunu Şərq şerhinə və Şərq şairlərinə qüsur hesab eləyirəm, amma Abid əfəndi kimisini başqa cür aradn götürmək olmazdı... Məhz belə lazım idi...

-Qardaş, yoxsa bu şarlatanları necə aşkara çıxardasan axı... Əlac elə bunadı ki, Ağa da həcv eləyib...

-Lap yerində eləyib! Din donu geymiş bu firıldaqçılar xalqın əhli-əyalını, namusunu bədnam eləyib, yoldan çıxarırlar, hamısına da şəriət adı, din adı qoyurlar... Belə də din olar? Bunların başına dəysin bu müridbazlıq...

-Bu rüsvayçılıqdan sonra heç kəs arvad-uşağının əlindən tutub belə məclisə getməz, Ağa yaxşı eləyib! Yoxsa nəsihət yolu ilə etiqad eləyənləri bu firıldaqçılıq çəngindən qurtarmaq olmazdı...

Bunları kimin: yeni sünnü və ya şiə cavanlarının dediyi məlum deyildir, çünki bu nöqtədə ziyalı gənclərin hamısı birləşirdi. Hamısı, dost da, düşmən də, Ağaya münasibəti yaxşı olan da, olmayan da bu fikirdə idi ki, həcv yerində və vaxtında yazılıb... Bu günlərdə bazarda mürid-mürşid adı çəkən yox idi...

Həcv dillərdə, əllərdə gəzirdi, evləri, məclisləri dolaşırdı. Qırmızı Qulamın bazarı rəvac idi: üzünü köçürtdüyü, bir neçə nüsxəsini çıxartdığı "Abid əfəndi həcvini" karvançılar vasitəsilə şəhərbəşəhər, diyar-bədiyar yollayır və dost-aşnalarının xidmətinə çatdırır, riyakarlara nifrət edən adamları tapıb onlara göndərirdi. Qırmızı Qulam özü də bil-

mədən, bu günlərdə ruhaniliyin ifşasına əməlli-başlı xidmət etmiş, bir neçə xırda təkyənin bağlanması, bir neçə molla, mürid və əfəndinin bazarının kasadlaşmasına səbəb olan həcvin görülməmiş bir sürətlə yayılmasına zəmin yaratmışdı.

...Şairin başı üzərində qara buludlar gəzirdi. İlk coşqun həyəcanlı günlər sürətlə keçdi, həcvi oxuyan qaragüruh onun mənasını, dərin əhəmiyyətini, dinə çaldığı zərbənin gücünü indi-indi anlamağa başladı və ayıldı.

Birinci günlərdə onlar həcvin məhz sünnilər, əfəndilər, mürid-mürşidlər əleyhinə yazıldığını düşünmüş, sadələvhlərin səsinə qoşulmuşdular. Lakin getdikcə həyəcan soyuyur və əsil dindarlar başa düşürdü ki, həcvi təkcə Abid əfəndini deyil, ümumiyyətlə bütün təriqətləri ifşa edir, həm də çox gülməli vəziyyətə salır, dinin kökünə balta çalır. Bu yerdə şairin düşmənləri əbədi birləşdilər. İndi onlar üçün məhz dini ifşa edən şair mövcud idi. İndi onlar bir az müddətə olsa da sünni-şia olduqlarını yada salmadan məhz kinləri, şairə qəzəbləri ilə birləşdilər.

Molla Qurbanqulu, Qapaqlı və Alışın köhnə qəzəbləri yenidən canlanmağa başladı. Əslində onlar heç bir an da olsun şairə uymamış, onun təsirinə düşməmiş, sadəcə qınlarına çəkilməmişdilər. Amma indi qaragüruh ayıldıqca onlar da qınlarından çıxıb, fəaliyyətə başlayırdılar. Bu fəaliyyət Abid əfəndinin tərəfdarlarını öz tərəflərinə çəkməkdən ibarət oldu. Məşədi Alış köhnə quldur dostlarının vasitəsilə Abid əfəndi müridlərindən bir neçəsini ələ gətirdi...

Dəstə şairi bazara çatmamış haqladı... Bunlar gözləri qanla dolmuş bir neçə cavandan ibarət idi... Bəzisinin əlində dəyənək, bəzisininkində çomaq və ya tupruq var idi. Cavanlar əsasən Şıxlar və ona simsar kəndlərdən gəlmə idilər, amma içərisində Şamaxı gənclərindən də bir neçəsi gözə çarpırdı. Dəstə on-on beşə yaxın adamdan ibarət idi... Bir-iki nəfəri nisbətən geyimli-kecimli görünsə də, əksəriyyəti yamaqlı çuxa, evdə toxunma dəvəyunu geymə və "müsəlmani" tumanlı, beli ya qatma, ya da çit qurşaqlı filqərə idi. Elə geyimlərdən və davranışlarından da görünürdü ki, bunlar nə isə bir küyə düşüb gəliblər. Yoxsa bunların heç birisi nə qoçu, nə qolu zorlu hampa, nə də bazar bəlası kəsilməmiş avara cavanlar deyildilər. İçlərindən birisi başçıya bənzəyirdi və duruxa-duruxa irəliləyən cavanlara belə görünürdü ki, o başılıq edir, göstəriş verirdi. Cavanlar da onun dediklərini, daha doğrusu işarələrini sözsüz yerinə yetirirdilər.

- Hə, sərvaxt olun, indilərdə bura gələcəy, öyrənmişəm...

Birdən şair bayaqdan bəri qarabaqara onu izləyən cavanı tanıdı. Bu qapaqlının dükanda işlətdiyi "gədə" idi. Ağasının tapşırığı ilə şərbafların darvazası tərəfdən enən şairi qaragüruha göstərdi:

-O di, ey, gəlir...

...Və aradan çıxdı. Bu Qapaqlının Tərlandan sonra dükanda işlətdiyi "gedə" idi. Ağasının tapşırığı ilə bir neçə gün idi münasib fürsət axtarırdı ki, çoxdan bəri Qapaqlıya qənim kəsilməmiş şairi, Abid əfəndinin müridlərinin əlinə versin. Mənafe uzlaşdığı yerdə sünni-şiə yaddan çıxmış, Qapaqlı öz sünni "həmkarları – tacirlərlə" sözləşmiş və şairə bir "dərs verdiməyi" qərarlaşdırmışdılar. Bu işə həm məhəllə mollası Qurbanqulu, həm də Abid əfəndi gizli fitva - razılıq vermişdilər. Sonralar şair, Cin Cavad və Mahmud ağa ilə seyrələrində bu hadisələri xatırlayanda Cavad gülərək demişdi:

- Pah atonnan, Ağanın düşmənləri də Ağa ilə düşməncilik elə-yəndə sünni-şiə təəssübü ortadan götürülür., Neynəyəsən, kişinin bədi də "xeyirə" çevrilir, güc deyil ki...

...Ağa cavanları görəndə əvvəl əhəmiyyət vermədi, amma nə işə bir hissi qəbləlvüqu onun nəzərini gənclərə cəlb elədi. Bu, bəlkə də, elə ondan irəli gəldi ki, Ağa zahirindən dərhal ayırd elədiyi sünni-şiə cavanları bir yerdə görməyinə həm təəccüb eləmiş, həm də sevinmişdi. Hər nə idisə o gənclərin yanından keçərkən dodaqlarına bir təbəssüm qonmuşdu. Az qalmışdı ki, dəstənin yanından ötsün də... Birdən dəstənin ayağında, cavanlardan xeyli aralı, gözünə Məşədi Alış dəyən kimi oldu... "Bəlkə, bu mənə belə gəldi, amma elə bildim ki, Alışı gördüm, elə o da məni gordü. Nəzərlərimiz toqquşan kimi, elə bil Alışın gözündə Adəmə dəğdəğə verən şeytanın gözündəki hiylə parıldadı, həmin saat da Şərbafların mülkünün dalısına keçdi". Sonralar hadisəni nəql eləyəndə şair belə izahat verirdi. Doğrudan da Məşədi Alış qaragüruhçu fanatik cavanları, Abid əfəndinin müridlərini irəli verib özü Şərbaflar mülkünün arxasına keçdi, çünki nə o, əvvəlki Alış, nə də Ağa əvvəlki sütül, kimsəsiz cavan deyildi. İndi o, Şirvanın maarifpərvər ziyalıları içərisində birinci yerdə duran, hökumətin də tanıdığı Hacı Seyid Əzim Şirvani idi və bu ad çoxlarını titrədirdi.

...Cavanlar işə qarşılarındakının kimliyini nə tanıyır, nə də bilirdilər. Onlara belə demişdilər: "Bir dinsiz, yolsuz cızmaqaraçı peyda olub, cənab Abid əfəndi ilə düşmənciliyi var, ona həcv yazıb, biyabır eləyib, bu bəs deyil, hələ sizin də ana-bacımızı, elin qız-gəlinini Abid əfəndiyə yazdığı həcvə salıb, masqaraya qoyub, onun qanı halaldır". Savadsız,

beyniqan cavanlar bu təşvişin qarşısında dura bilməmişdilər. "Elə ona görə də el Abid əfəndini kənddən qovdu, təkyəsin dağıtdı, din əldən gedir"... Bu kimi qızıqsıdırıcı sözlər bir tərəfdən fanatik, digər tərəfdən isə pozğun tamaşalar əlindən çıxan bərzə gəncləri özündən çıxartmışdı. Onlar fitnə yuvasının dağılmasına sevinmək əvəzinə, əksinə, buna səbəb olan şairi məhv etmək istəyirdilər...

-Budur, lənətlik özüdür...

-Adə, bu? Qoy vurum əngini əzim getsin...

-Yox, sən öləsən, qoymaram, gərək din yolunda özüm qurban gedəm...

-Ay uşaq, tez olun, duyuq düşən olar...

Qaragüruh fikirləşməyə, nə olduğunu anlamağa macal tapmamış şairi dövrəyə aldı və ağır-ağır Şərbafların mülkünün dalına sıxışdırmağa başladı... Ağanın əlində birçə dəyənək və ya əl ağacı olsaydı, bəlkə də müqavimət göstərərdi, indi isə bunların kimliyini anlayır, yalnız dillə yola gətirməyə çalışırdı.

-Axı günahım, taxsırım nədi, uşaqlar?

-Abid əfəndiyə o həzliyyəti sən yazmısan?

-Aton yerində mömin kişini sən rüsvay eləmişən?

-Arvad-uşağımızı, ana-bacımızı sən masqaraya qoymusan?

Halqa daraldıqca Ağa boğulurdu. Nəfəsi kəsilməyə başlayırdı. Bir yandan qəzəb, bir yandan nadantara acıması onu tənqitməmişdi. Qara əllər bədəninə uzandıqca bu təəssüf hissi ona qalib gəlirdi; özünü saxlaya bilmirdi:

-Ay nadan bala, mən sizin namusunuzu masqaraya qoyanları biyabır eləmişəm...

-Aadə, bu hələ danışır da? Vurun!..

-Dağılışın, nadanlar... Neynəyirsiz, köpək uşaqları?!!

Həm göy gurultusu kimi səslənən bu nidaya tərəf döndü. Uryadnik Kərim bəy tam rəsmi geyimində at üstündə, əlindəki qamçı ilə onları hədələyirdi. O, qamçını papağı başından düşmüş bir müridin qır tölcülmüş Bakı səkisi kimi parıldayan başına endirdi. Müridin ufultusu eşidilmədi, yalnız əllərini uzun birçəkli, lakin ortadan təmiz qırılmış başına apardı. Bu dəfə qamçı onun əllərini yandırdı. Qaragüruhun çoxu ömründə uryadnik görməmiş kəndlilər idi. Kərim bəyin zər paqonlu, qızıl düyməli hərbi paltarları onlara elə qəribə, qorxunc təsir elədi ki, bir neçəsi bunun padşahın özü olduğunu və Ağaya köməyə gəldiyini zənn eləyib daban aldı. Bir-ikisi diz çöküb yeri öpməyə başladı. Seyid Əzim

Şərbaflar mülkünün dal divarına söykəndiyi halda, meydanda tək qaldı. O, vəziyyətin gülüncüyünü görüb bir an əvvəlki təhlükəni untdu, gülümsədi:

-Cənab Kərim bəy, mölüm vurma! Axı bu bədbəxtlərin başı nədən çıxır ki? Nədən bilsinlər ki, mən elə onların öz namusunu fikirləşmişəm, Abid əfəndini həcv eləyəndə... Mөлüm vurma!.. Amma Allah səni nə yerində yetirdi'? Yoxsa bu bədbəxtlər məni deyəsən axı o dünyalıq eləyəcəkdilər... Mөлüm vurma, vurmaları burda yoxdu...

Bu gün Məşədi Qulam Sarvan Kərbəlayı Vəlinin bir neçə gün əvvəl şəhərə daxil olduğunu eşitmiş, dəmə-dəm yolunu gözləyir, dükanından çox da uzağa getmirdi. Günorta azanını eşidəndə Məşədi Qulam sübh dəstəməzini təzələmək üçün lüləyini götürüb, dükanın arxasına keçdi. Azanın səsinə həmahəng təkbir deyə-deyə dəstəməz aldı. Qayıdıb canamazını dükanın ortasına sərdi. Canamazını açıb üzünü qibləyə çevirdi və Allahına ibadətə başladı. Qırmızı Məşədi Qulam namazdan fariğ olmamış, kiminsə dükana daxil olduğunu hiss etdi. Son duasını bitirənəcən dönmədən, başının işarəsilə gələnin salamını aldı. Əllərini qaziyəlhacata tutub namazın son sözlərini dedi və salavat çevirib geri döndükdə, dükana girənin Sarvan Kərbəlayı Vəli olduğunu gördü. Gülümsədi:

-Ya Allah, ya Allah, xoş gəlib səfa gətirmisən, Kərbəlayı, səfər səlamətdir inşallah?..

-Şükür Xudaya, salamətlkdir.

-Buyur, bura buyur, Kərbəlayı, - deyə o, qonağa yer göstərib dükanın qapısına çıxdı. Ucadan, qonşu çayçı Əlmuxtarın şeyirdi Rəzini səslədi:

-Aaadə, Rəzi, aadə...

-Bəli, Məşədi!

-Aadə, bizə bir çaydan məxməri... i...

-Baş üstə, Məşədi, bu saat...

O, Rəzinin səsinə eşidir, üzünü görmürdü. Sonra içəri qayıtdı; qonağın yanında döşəkçənin üstə diz çökdü:

-Buyuracaqsan, Kərbəlayı, getdiyın yerlərdən, gördüyündən... necə deyərlər, yediyin-içdiyın sənin olsun, gördüyündən danış.

Kərbəlayı Vəli hər iki əlini tərəvətli qara saqqalına çəkdi, vird oxurmuş kimi "bəli-bəli" deyib dodaqlarını tərپətdi. O, Məşədi Qulama bələd idi. Axşamacan dükandan çıxıbilməyəcək, uzaq ellərdə görüb-əşitdiklərini nəql etməli olacaq, xərəyini də həmişəki kimi Məşədi ilə

yeyəcəkdi. Neçə illərin aşinalığı sarvan Kərbəlayı Vəli ilə Qırmızı Qulam arasında belə bir yaxınlıq yaratmışdı. Yalnız bütün bilib-əşitdiklərini nəql etdikdən sonra, Məşədi Qulam ona yeni əsərlərdən danışacaq, yoxsa heç sövdələşməyəcək, bir vərəq belə göstərməyəcəkdi. Heç beş dəqiqə keçməmiş, çayçı Əlmuxtarın şəyirdi Rəzi qapıda göründü. O, arıq, ortaboylu bir gənc idi. 15-16 yaşı olardı. Qara birçəkləri vardı. Ülgüclə tən ortadan qırxılmış başına ağ sap işləməli ucuz-bəsər araqçın qoymuşdu. Şilə köynəyinin və qara çadra şalvarının önünə ağ bezdən döşlük bağlamışdı. Oğlanın əlində zərif işləməli sinidə iki armudu stəkan, bir də ağ çaydan vardı. Xırda doğranmış qənd mis camın içinə yığılmışdı. Cam və sininin parıltısı göz qamaşdırırdı. Oğlan qapıya çatcağın ədəblə salam verdi.

-Əleykəssalam, bala, gəl bəri...

Rəzi dükənin ortasına irəlilədi.

Dükən divarının küncünü müxtəlif meşin, papyemaşə cildə tutulmuş qalın və nazik kitablar yığılmış qəfəsələr, rəflər tuturdu; yerə xalça salınmış, nimdər və mütəkkələr qoyulmuşdu. Qulam və Kərbəlayı Vəli döşəkçələrin üstə oturub, çit üzülü mütəkkələrə dirsəklənmişdilər. Rəzi onlara yaxınlaşdı, bir addım məsafə qatanda ədəblə diz çökdü, sinini kişilərin qarşısında yerə qoydu. Başını qaldırıb onların üzünə baxmadan dedi:

-Nuş olsun, ağalar!

-Sağ ol, oğul! - deyə Kərbəlayı Vəli əlini cibinə aparmaq istədi.

-Vallah, qoymaram, bu nə işdir, Kərbəlayı, mənim bir stəkan çaya gücüm çatmır məgər?

-Xeyr, Məşədi, qərəzim çay pulu vermək deyil, bu səfərdə yola çıxanda, sübh əzanında qabağıma ən əvvəl Rəzi bala çıxıb, üzü mənə düşüb, xeyirli olub, səfərimdən xeyir görmüşəm, əhd eləmişdim qayıdanda ona birrus onşahlığı verəm..,

Məşədi Qulamın əlləri sustaldı:

-O başqa məsələ, doğrudan da Rəzinin üzü yüngüldü, ayağı da düşərgəlidir; elə Əlmuxtar dadaş da deyir ki, o dükənə gələndən işim rəvac tapıb, Allah cavan Əliəkbərə bağışlasın, özü də yaxşı, qulluqbaz uşaqdı.

Qulam kişi danışdıqca Kərbəlayı Vəli cibindən qırmızı qanovuzdan tikilmiş, ağzi və qaidəsi qızılı bafta ilə bəzədilmiş pul kisəsini çıxartdı, qaytanı çəkib açdı və parlaq bir pul çıxarıb Rəziyə uzatdı. Rəzi bir Qulama bir də özünə uzanan ələ baxıb bir an durdu, dükən sahibinin gözündə hiddət görməyib əyildi, əli öpdü və pulu aldı:

-Mərhəmətünüz artıq, ağa, Allah cibivüzə bərəkət versin. Sonra qalxdı, minnətdarlığım bildirən yaşarmış gözlərilə bir də kişiyyə təşəkkür edib dükanı tərk etdi.

Dostlar tək qaldılar.

Axşam azanına az qalmış xəbər-ətər qurtardı. Kitab sövdası araya gəldi.

-Kərbəlayı, sənə Ağanın bir neçə qəzəlinin üzünü yazdırtmışam, xoşnəvis Molla Qulu ağa öz dəst-xəttilə yazıb.

Kişi bunları deyə-deyə yeni yazılan rəflərdən götürüb Kərbəlayı Vəliyə təqdim edirdi. Sövdə qurtarana yaxın Qırmızı Məşədi Qulam durdu, dükanın qapısından çölə baxdı, yaxında heç kəsi görməyəndə təklilərinə əmin oldu və geri qayıdıb qalın cildli bir kitabın arasından dəftərçə şəklində salınmış bir neçə yazılı vərəq çıxartdı:

-Bilirəm həcvə meylin çox deyil, amma bu çox əcib şeydi, tarixdi, dedim bəlkə...

O çətinlik çəkirdi...

-Kimədi?

-Qarabağ xanı Mehdiqulu xanın kəriməsinə... Abdullah bəy Asi yazdıydı...

Kərbəlayı Vəli yazını ötəri gözdən keçircək qaşları düyünləndi:

-Necə? Natəvana? O bədbəxt anaya? Ar olsunlara, ar Məşədi, öz aramızda, sənə Qırmızı deyillər, amma mən sənə indi qırmızıca bir söz deyim: heç sən özün də düz iş görmürsən, onlar bir qələtdi eləyib, sən niyə yayırsan kişi, özün şeir xiridarı ola-ola bu əbləh cəfəngiyatı satırsan, yayılır aləmə? Mabeynimizdəki sədaqət haqqı, heç səndən gözləməzdim bunu, kişi!

Qırmızı Qulam pərt oldu. Söz tapmaqda çətinlik çəkdi:

-Kərbəlayı, getdiyin beyt haqqı, dilim kəlməyə gəlməsin əgər yalan deyirəmsə, tək birçəsini Qapaqlı Hacı Əsədə vermişəm, deyir verib bazarda qarabağlı Hacı İsrafilə o da aparıb Ağaya "Beytüs-Səfa"da oxuyub. Üzümü sürtdüyüm qəriblər ağası qərib imam Rızanın zirehinə and olsun ki, doğru sözümdü. Tək birçə nüsxədi, sənə göstərdim... inan!

Kərbəlayı Vəli pərt halda qalxdı:

-Hər nəşə keçib, amma cirtulla getsin, zənən xeylağımı el içində dilə-dişə salmaq heç kişilikdən deyil, heç Allaha da xoş getməz, ar olsun o Qarabağ şairlərinə... Qərəz səlamət qal. Xudahafız!

Məşədi Qulam əlindəki nazik dəftərçə ilə dükanın içində tək qaldı. O, Kərbəlayı Vəli ilə dostluğuna sədəmə toxunmasını istəmirdi. Xəca-

lətdən kişini ötürməyə də çıxı bilmədi. Elə bil əlindəkinin murdar bir şey olduğunu Kərbəlayı Vəlidən eşidəndən sonra dərk etmişdi.

Axşam düşürdü, azançı onu şam namazına dəvət edirdi. Lakin Qırmızı Qulamın dodaqları təkbir demirdi. O böhtan içində dayanıb qalmışdı.

...Bu gün Ağə məclisə çox bikef gəlmişdi. Məclis üzvləri səbəbini bilirdilər. Qaladan gəlmiş həcvi hamı oxumuşdu. Şair adına yaraşmayan bu işdən hamısı pərt idi. Onlar həcv oxumuş, özləri də dönə-dönə, haqlı-haqsız kiməsə həcv qoşmuş və düşmənlərinə Şərq ədəbiyyatında yayılmış bu növ "nəzmlə" cavablar vermişdilər. Lakin Qaladan gələn həcv bunların heç birinə bənzəmirdi. Bu həcv "Beytüs-Səfa" üzvlərinin hörmət etdiyi bir şair, öz həmvətənlərinə olmanın yaxşılıqlar edən bir qadın haqqında yazılmışdı. Hamı onun xeyriyyə işlərinə bələd idi. Onun uzaq yerdən doğma şəhərinə su cəkdirməsi, füqərəyə ehsanlar etməsi, Bakıdan Bibi-Heybətə yol saldırması xəbəri dolaşır, incə, qəlb ovlayan qəzəlləri dillər əzbəri olmuşdu. Odur ki, belə bir insana yazılan həcv şairləri qəlbən yaralamış, elə bil hamısını birlikdə təhqir etmişdi.

"Beytüs-Səfa" üzvləri həmin bu məclisdə Natəvanın rəqiq qəzəllərini dönə-dönə oxumuş, ona nəzirələr yazmışdılar. İndi öz həmsəhrisi tərəfindən təhqir olunan bu şair qadına vurulan yara, məclisə yığılan şairlərin hər birisinin üzünə söylənmiş söyüd kimi onları həyəcana gətirmişdi. Hər ağızdan bir səs gəlirdi:

-Belə də namərdlik olar?

-Heç zənən xaylağımı da rüsvayi-cahan elərlər?

-Lap biqeyrətlikdir.

-Ayıb olsun, Qarabağ şairlərinə...

-İşə bax ha!.. Birində qahmar çıxmağa qeyrət olmayıb.

-On-on beş kişi yığılıb düşüb bir arvadın üstünə...

-Özü də necə xeyirxah arvad...

-Özü də necə qüdrətli bir şairin...

Hamısının gözü məclisin sədrində əyləşmiş Hacı Seyid Əzimdə idi. Elə bil hamısı onun söhbətə xitam verməsini, bu ağır təhqirə cavabını gözləyirdi.

Seyid Əzim dinmirdi, o sakit oturmuşdu, amma dodaqları və yanaqları seyrir, əlləri dizi üstündə qərar tutmurdu. Onun gözlərinin qarşısında bir gün əvvəl baş vermiş bir hadisə canlandı: Səhər o oğlu üçün həkim Mirzəməmmədin verdiyi bir nüsxəni alıb dostu molla ağa

Bixudun Mahmudağa karvansarasının qonşarındakı əttar dükənina yollandı. Elə bu vaxt karvansaradan çıxan Hacı İsrafil Qarabağiyə rast oldu. Hacı onunla salamləşib dedi:

-Elə özüm cənabınızın yanına gələcəkdim, sizə xiridar olduğunuz bir şey gətirəcəkdim... - Və xısın-xısın güldü. Seyid təəccüb elədi, onun tacir, həm də pambıq alverçisi ilə nə xiridi ola bilərdi? Bununla belə salaməleyki olan Hacı İsrafilə dedi:

-Buyurun...

-Yox, bunun üçün xəlvət yer lazımdı... Seyyid bir qədər də təəccübləndi:

-Bəlkə Bixud cənablarının dükəninə buyurasınız, orda...

-Hə, o başqa məsələ, orda olar! O kişi də yazandı, belə mətəm xiridarı ola bilər...

Onlar ikilikdə Bixudun dükənina daxil oldular. Məcun düzəltmək üçün həvəngdə ədviyyat döyməklə məşğul olan Bixud qonaqları böyük bir nəzakətlə qarşılayıb, çay sifariş elədi. Hacı İsrafil dedi:

-Cənab mollağa, çaydan əvvəl bir əyləş, indicə içmişəm, yaqın Ağa da evdən gəlir, ondan vacib şey var... - O cibindən ikiqat bükülmüş dəftərçəni çıxarıb Seyyidə uzatdı. Seyyid kağızı alıb oxumağa başladı. Bixud da onun çiyininin üstündən yazını gözdən keçirirdi, səbir edib Ağanın bitirməsini gözləyə bilmirdi. Bu, Qarabağ şairlərindən Asinin Xurşidbanu Natəvan haqqında yazdığı həcv idi. Seyyid əvvəlcə çox sakit oxuyurdu, getdikcə daxili dəhşətli bir qəzəbdən soyumağa başladı. Oxuyub qurtardı, bir müddət heç nə deyə bilmədi, sonra içərisini bürüyən qəzəbi boğaraq, həzin, kədərli bir səslə sözə başladı:

-Hacı, heç güman eləməzdim ki, siz bəndəni belə dəni adam hesab eləyirsiniz?...Heç zənən xaylağına da həcv yazarlar? O da elə zənənki, siz qarabağlıların başını uca eləyib... Dünyanın ən əziz neməti olan su verib elimizə... Sizi ətəşdən qurtarıb... Səqqayı-Kərbübəladı o sizə!.. Cənab hacı, Sokrat deyib ki, iyrenc yolla alınan zövq insanı xoşhal eləməz. Onun qəlbində pis bir üfunət qoyar və nəhəyat peşman elər. Mən belə bilirəm ki, bu mürdar həcvi yazanlar da, onu yaymaqdan zövq alanlar da axırda peşman olacaqlar...

Sözü necə qurtardığını, hacını daha hansı sözlər, kəlmələrlə utandırıb qızartdığını və qəzəbdən titrəyə-titrəyə dükənə necə tərək etdiyini

1. Alçaq

2. Kərbəla suçusu

bilmədi, Doğrudur, o özü də həcv yazıb, amma kimə?.. Bir gör onu necə dərk edənlər, kimlə təy tutanlar var hələ?.. Belə də biabırçılıq olar? Bu əməl heç şair, insan, kişi adına yaraşar? O bütün gecəni yata bilmədi... Həcvin cavabı hazır olandan sonra da gözlərinə yuxu girmədi... Elə gah Asinin xəyal-məyal surəti, gah hacı İsrafilin arsız gülüşləri gözlərində - qulaqlarında canlanırdı. İndi də elə idi.

Məclisi bürüyən uzun sükutdan sonra o dilləndi:

- Ağalar, həyəcanınızın səbəbi bəndəyə aydıdı. Elə mən də siz gündəyəm. Bir tərəfdən kişi qeyrətli, ən ürəkli, şirin qələmli bir şair, övrət, ana təhqir olunub. Digər tərəfdən bu xəta elə bir şair tərəfindən baş verib ki, biz hamımız onun qələminə heyranıq. Mən bu barədə düən həcvi oxuyandan sonra bir cavab yazmışam. Əgər mültəfiq olmaq istəsöz oxuyaram...

Məclis əhli vəziyyətdən çıxış yolu tapıldığına sevindi. Seyid Əzim əlini qoltuq cibinə sahb bayazını çıxartdı. Lazımı vərəqi tapdı, yerində rahatlandı, adəti bir şəkildə barmaqlarını bığlarına çəkib oxumağa hazırlaşdı. Əhli-məclis intizarla şairin başlamasını gözləyirdi. Seyyid qəmli gözlərlə yığılanları bir daha nəzərdən keçirib, diqqəti-tam olduğunu görüncə oxumağa başladı:

Asiya, sözlərvün hər biri bir canə dəyər,
Bil sözün qədrdə yüz min düri-qəltanə dəyər.

Şair oxuduqca məclisdən razılıq nidaları eşidilir, onun öz səsi isə gah alçalır, gah yüksəlir, gah böyük bir məhəbbət, ehtiram, gah da dərin bir qəzəb hissələ titrəyirdi:

Bu haman Xan qızıdır kim, buna yox, şübhəvü şəkk,
Eyləyibdir neçə pambıqsatanı dəhrdə bək.
Asiya, söylə, itirmək nə rəva həqqi-nəmək?
Bəli, adət belədir, kim, ola hər kəs eşşək,
Yəsə hər kəslə nəmək, sonra nəməkdanə dəyər...

Məclisdən xəfif bir gülüşmə kecdi, Seyyid bir an sözünə ara verib dərinədən köksünü .ötürdü və oxumağa davam etdi:

Bisəbəb tutdun, əzizim, nə üçün bu işi sən?
Yoxmu qeyrət əsəri səndə, sən axır kişisən?
Həcvi-zən eyləməyin şiveyi-mərdanə dəyər...

Onun səsində elə bir qəzəb var idi ki... Gözlərindən elə atəşlər saçırdı ki... Məhəmməd dostu üçün qorxmağa başladı... Elə bil Ağa bu anda, Asinin simasında, bütün qaragüruhu – mölla Qurbanquluları, Alışları, qapaqlıları qaralayıb danışır, onların hər birini, bir ayıblı dirəyə sarıyıb, qüsurlarını üzünə sayır və rüsvayi-cahan eləyirdi. Elə bil ki haqqında həcv yazılan heç bir zaman üzünü görmədiyi, qarabağlı bir arvad deyil, məhz öz anası, bacısı idi... Şair oxuyurdu:

Gərçi ol zən dəxi bir şirzəni-yektadır
Ki, bu zənlikdə bizim tək kişidən əladır...

Məhəmmədin qara çatmaqaşları daha da çatıldı. Onun xatirinə Natəvanın incə qəzəlləri düşdü. Məclislərin keçən yığıncaqlarında onlar bu qəzəlləri oxuyar, təriflər, onlardakı incəliyə, həzin kədərə heyran olar, ona nəzirələr yazar, qadın qələminin dərin, fəlsəfi mənasına heyrət və qibtə edərtilər. Ağa onu "Füzuli varisi" adlandırardı. "Qəribədir, son illərdə Ağa həcvin əleyhinə çıxır, həcv yazdığı əsil şairə yaraşmayan alçaq bir şey hesab eləyir. Amma indi bir gör arabir məclisdə gülüş doğuran necə də ağır həcv yazmış, necə ədəbsiz sözlər işlətməmişdir. Gör bir Natəvanın, bir xeyirxah vətənpərvər, füqərapərəst, qadın şairin təhqir olunması onu necə bərk qəzəbləndirmişdir ki, o öz son adətinə rəğmən belə ağır həcv yazmışdır. Bu yaxınlarda Abid əfəndiyə yazdığı həcv də belə idi. Az qalmışdı özgə namusunu qoruduğu üçün qurban olsun".

Şair isə getdikcə artan bir qəzəb və təəssüf hissələ sözüne davam edərək oxuyurdu; elə bil Səfanın düşüncələrinə cavab verirdi:

Şairə! Həcv demək izzətə bil mayə deyil,
Şeridir, yaxşı-yamanı olu, bu ayə deyil,
Həcvə adət eləmək şairə bir payə deyil...
ar elə zən ki, biri əlli min oğlana dəyər...

...O oxuyub bitirdi, səliqə ilə bayazı бүkdü. Məclisdən afərin səsi ucaldı:

- Əhsən, şairə! Hələl olsun sənə o şirazi qələmdan...
- Əşhədənbillah elə cavabdı ki, lap yerli-yerində!
- Hə, bax buna deyərəm cavab!.. İndi getsin çəksin xəcələtini!
- Adə vallahi qan eləmişən, ya cədda!

Onun səsində elə bir qəzəb var idi ki... Gözlərindən elə atəşlər saçırdı ki... Məhəmməd dostu üçün qorxmağa başladı... Elə bil Ağa bu anda, Asinin simasında, bütün qaragüruhu - mollaQurbanquluları, Alışları, qapaqlıları qaralayıb danışır, onların hər birini, bir ayıblı dirəyə sarıyıb, qüsurlarını üzünə sayır və rüsvayi-cahan eləyirdi. Elə bil ki, haqqında həcv yazılan heç bir zaman üzünü görmədiyini, qarabağlı bir arvad deyil, məhz öz anası, bacısı idi... Şair oxuyurdu:

Gerçi ol zən dəxi bir şirzəni-yektadır
Ki, bu zənlikdə bizim tək kişidən əladır...

Məhəmmədin qara çatmaqaşları daha da çatıldı. Onun xatirinə Natəvanın incə qəzəlləri düşdü. Məclislərin keçən yığıncaqlarında onlar bu qəzəlləri oxuyar, təriflər, onlardakı incəliyə, həzin kədərə heyran olar, ona nəzirələr yazar, qadın qələminin dərin, fəlsəfi mənasına heyrət və qibtə edərtilər. Ağa onu "Füzuli varisi" adlandırardı. "Qəribədir, son illərdə Ağa həcvin əleyhinə çıxır, həcv yazmağı əsil şairə yaraşmayan alçaq bir şey hesab eləyir. Amma indi bir gör arabilir məclisdə gülüş doğuran necə də ağır həcv yazmış, necə ədəbsiz sözlət işlətməmişdir. Gör bir Natəvanın, bir xeyirxah vətənpərvər, füqərapərəst, qadın şairin təhqir olunması onu necə bərk qəzəbləndirmişdir ki, o öz son adətinə rəğmən belə ağır həcv yazmışdır. Bu yaxınlarda Abid əfəndiyə yazdığı həcv də belə idi. Az qalmışdı özgə namusunu qoruduğu üçün qurban olsun".

Şair isə getdikcə artan bir qəzəb və təəssüf hissilə sözüünə davam edərək oxuyurdu; elə bil Səfanın düşüncələrinə cavab verirdi:

Şaira! Həcv demək izzətə bir mayə deyil,
Şeridir, yaxşı-yamanı olu, bu ayə deyil,
Həcvə adət eləmək şairə bir payə deyil...
Var elə zən ki, biri əlli min oğlana dəyəər...

.0 oxuyub bitirdi, səliqə ilə bayazı бүkdü. Məclisdən afərin səsi

- Əhsən, şairə! Hələl olsun sənə o şirazi qələmdan...

Əshədənbillah elə cavabdı ki, lap yerli-yerində! - Hə, bax buna deyərəm cavab!.. İndi getsin çəksin xəcalətini! Adə vallahi qan eləmişən, ya cədda!

biabır etmiş, Qarabağda Natəvan, Kəminə və Sadıqcanı, Bakıda Cürmini müdafiə edən nəzmlərini yazmışdı. İndi onun "Beytüs-Səfa"da Miduğu həcvlər qazilərə, mollalara, zahidlərə qarşı çevrilmişdi. Seyidin öz curları içində də bu mövzular, ictimai satiralar üzündən düşmənləri artmağa, bəzi dostları ondan üz döndərməyə başlamışdı.

QƏMZƏ

İlin axır çərşənbəsi idi. Şəhər əlvan işıqlar, məşəllərlə bəzənmişdi, evlərin ön divarlarına al-əlvan xalça-palaz vuranlar da var idi. Hamı təzə paltar geymişdi. Evlərdən müxtəlif xörəklərin ətri ətrafa yayılırdı. Əsil bayram uşaqların idi. Onlar məfillərə bağladıqları qətranlı lopalan yandırır fırladır, bir az irilər havaya fişəng atır, tonqal qalayıb üstündən atılırdılar.

Gəlin kimi bəzənmiş qızlar əl-ayaqlarına əlvan xna yaxmış, ən zərif, zərrin libaslarını geymiş, özlərinə məxsus oyunlarla məşğul idilər. Bu oyunlardan birini görmək üçün papaqçı Hacı kişigilə gedək. Axı, qızların gözəli, Şamaxı analarının həsrətlə "görəsən, hansı bəxtəvərin ocağının başında oturacaq?", "Necə hansı bəxtəvərin? O Hüseyn oğlu Məhəmmədin göbəkəsməsidir, belə Xanımsoltan arvadın gəlini olacaq", "Allah başacan eləsin, gərdəyi günnən dolsun" sonaladıqları Qəməzə bu evdə yaşayır, Hacı kişinin qızıdır. Bu gün də qızlar onun başına yığılıb. Qəməzə gözəl olduğu qədər də mehriban, gülərüzlü, nəcib qızıdır.

Şirvan gözəllərinə məxsus qumral hörükləri arxalığının belindən aşağı sallanır, toppuz hörüklərinin ucuna əlvan yundan toxunmuş gözmuncuqlu saçbağı bağlayıb. Qara qaynar gözləri, qıyma çətiri, nazik, azca uzunsov üzü, incə dodaqlarının zərifliyini xeyli artıran, qara isti-ota bənzər, yandırıcı xalı var.

Qızlar Qəməzənin gözəlliyinə həsəd apara da bilmirlər. Axı Qəməzə onlarla elə mehriban dolanır ki... İndi evdə kişi yoxdur, Hacı kişi qardaşı evinə gedib. Badambəyim mətbəxdə axır çərşənbənin plovunu dəmləyir. Qızlar bala otağa yığılıb üzük falına baxmağa, bir azdan sonra da qulaq falına çıxmağa hazırlaşırlar. On nəfərdir qızlar, Qəməzədən başqa: Kəbutər, Mələksima, Gülbikə, Töhfə, Ziyənət, Sübi, Tubnisə, Gülnisə, Gülsüm, Zeyvənisi... hamısı da bərli-bəzəkli, hamısı da cığalı, xınalı...

sonası kimi süzgün, sarp qayaların kəkliyi kimi şaqraq, Ovçupirim

düzünün ceyranları kimi ürəkək, şən qızlar... Onlar bu gün baxtlarını sınayacaq, ürəklərinin ən dərin bir hissəciyində özünə yer eləmiş qaraçuxa, çalpapaq, ləzgi məsti geymiş cavanlardan birinin baxtına yazılıb-yazılmadığını yoxlayacaqlar. Çırpınan ürəklərdə elə bir həyəcan var ki, bu həyəcan dadlı bir həsrət kimi qızartıya çevrilib, yanaqları allandırır. Qəmzə xeyri dedikləri iri, təzəcə qalaylanmış, içi su dolu mis qabı gətirib otağın ortasına qoyur. Qızlar döşəkçələrini yaxına çəkib, "xeyrinin" ətrafına dövrə vururlar. Qabın üstünə Badambəyimin tirmə şalı salınır ki, kələkbazlıq olmasın, bayatı çəkiləndə heç kimin üzüyü görünməsin və qəsdən çıxarılməsın. Qızların hamısı barmağından tək yaqut qaşlı üzüyünü çıxarıb, xeyriyə atır və qabın ağzı örtülür. Qəmzə başçıdır, o, sağ əlini xeyrinin içinə salıb üzükləri qarışdırır və üzünü qızlara çevirib deyir:

-Hə, di başlayın görək...

Qızlar şəşqınlıqla bir-birinin üzünə baxırlar, heç kim əvvəlcə bayatı çəkmək istəmir, ya da münasib bayatılar axtarılan vaxt birdən-birə hamının yadından çıxır. Yenə də Qəmzə işə qarışır:

-Bıy, nə dilinizi yediniz, ay ölməmişlər, başlayın görək də... Bir azdan azan çəkiləcəək, qulaq falına çıxacayıq, gecikərik ki...

Kəbutər dillənir:

-Hə da... sonra oğlanlar qurşaqaatdıya başlayacaq, baş qarışacaq, di tez olun.

Sübi nazik dodaqlarını büzür:

-Elə özün başlasana, Kələxana gomuşu kimi nə yayxanmısan yenə?

-Mən niyə, ay yanasan?

Tubnisə sözə qarışdı:

-A-a-az, bu axşam xeyirli söz danış, qulaq falına çıxan olar, yaxşı deyil...

-Düz deyir, Kəbutər, başla!..

Birinci bayatını Kəbutər dedi:

Ağac başında Əli,
Altında yaşıl xəli,
Allah muradın versin –
Ya Məhəmməd, ya Əli!..

Qəmzə əlini tirmə altdan suda hərləyib üzüklərdən birini çıxartdı, qızların gözü suyu süzülən üzüyə zilləndi: ah, bu həsrətli, nigaran gözlər... Gülbikə sevinclə qıyva vurdu:

- Ver, mənimdi i... i...

Hamı onun qiyyəsinə güldü: - Al, a bəxtəvər, bundan da yaxşı fal? Kəbutərdən sonra bayatı demək növbəti onun solunda oturan Gülsümə gəldi; qız bu kimi fal oyunları üçün qoşulmuş məlum bayatılardan birini çəkdi:

Əzizim əli bağlar,
Döşənib xəli bağlar,
Sıdqi dürüst olanın
Kəmərin Əli bağlar...

Qəməzə yenə də üzüklərdən birini çıxartdı:

- Al, utanma, Sübi, bilirəm ki, bu üzük sənindi, sıdqiin dürüstü, bəxtəvər! Qaraca Ağa Mehdinin gözü aydın olsun, səndən Nayib Sitarəyə yaxşıca gəlin olacaq! Amma vay halına! Yamanca hökümlü arvaddı, nahax yerə adını Nayib qoymayıblar ki...

Dövrə ilə növbət Tubnisəyə gəldi, qız bayatı tapa bilmirdi, nə qədər münasib axtardısı da, biri də ağılına gəlmədi:

-Biy, elə bil tilsimə düşmüşəm, dilimə bir bayatı da gəlmir. Sən Allah, Qəməzə, məndən öt! Qoy Gülnisə desin, mən sonra taparam.

Qızlar etiraz elədilər:

-Olmaz-olmaz, dövrə pozular onda.

;- Yaxşı-yaxşı, dəyirman xoruzu təki dindələməyin məni, qoyun yadıma salım.

Hamı yenidən intizarla Tubnisənin bayatı tapıb deməsini gözlədi; Tubnisə bir az da düşünüb dilləndi:

Sarı başmaq zənənə,
Dünyada gözəl çox, mənə nə.
On iki imam qənim olsun,
İlqarından dönənə!..

Qəməzə üzüyü çıxaranda hamı şaqqanaq çəkib güldü:

-A-a-z, elə özünə çəkmişəmmiş bayatını ki!.. Dönmə ilqarından!

İlqar-iman yaxşı şeydi...

Tubnisə bir az da qızarıb əlini uzatdı və Qəməzənin gülə-gülə "Allah xoşbəxt eləsin, oğullu-qızlı olasız" deyib zarafatla ona verdiyi üzüyü aldı və titrək barmağına keçirdi. Növbə Gülnisənin idi. O duruxmadan,

heç də yaxşı-yaman bayatı axtarmadan, ağzına ilk gələn bayatını hüdüləməyə başladı:

Şirvanda xan olmuşam,
Çində xaqan olmuşam,
Əlim yardan üzülüb
Yernən yeksan olmuşam.

Qızların hamısının, elə bayatını düşünmədən deyən Gülnisənin də elə bil ki, üstünə su ələndi. Hamının da olmasa üzüyü - "xeyridə" qalanların rəngi torpaq rənginə döndü. Bu şum bayatının dalıyca kimin üzüyü çıxacaqdı? Qəmzənin əli gəlmirdi, Gülsüm özünü saxlaya bilmədi, Gülnisənin qolundan acı bir çimdik qoparıb dedi:

-Başuva bayatı qəhət olsun!

Qıza öz bayatı su elə təsir etmişdi ki, ufuldamadı da, əliylə qolunu ovuşdura-ovuşdura qaldı. Hamının gözü xeyridə idi... Nəhayət xeyli intizardan sonra Qəmzə böyük bir çətinliklə əlini tirmənin altından çıxartdı, yaş barmağına baxan kimi ürəyi qopdu: üzük onunku idi, falı bəd gəlmişdi! "İlahi, Məmmədimdən əlim üzüləcək! Allah sən saxla! Dili qurumamış Gülnisənin bu bayatı hardan dilinə gəldi?" Qızların bayaqkı şənliyi pozulmuşdu.

Amma ev sahibəsi olduğundan Qəmzə özünü o yerə qoymaq istəmir, ürəyi yarpaq kimi əssə də, içi içini yesə də, məclisi davam etdirməyə çalışırdı. Buna baxmayaraq, qızlar artıq dövrə tuta, bayatı deyə bilmirdilər, bayatı axtarır, tapmırdılar. Hamıdan çox pərt olan Gülnisə idi... Elə bu zaman, sanki qızlara nicat verən bir səs onları pərtlikdən qurtardı. İmamlı məhəlləsinin məscidindən çəkilən azan səsini eşidincə, qızlardan ən cəldi Gülsüm yerindən qalxdı:

-Siz Allah bu bəsdil! Lap ürəyim darıxdı. Qəmzə, kilidi bəri gəti, qulaq falına çıxaq növbəynən. Bax, bu dəfə əvvəl mənimdi.

O çox canfəşanlıq eləyir, aradakı pərtliyi götürməyə çalışırdı. Qarışıqlıqda heç kəs Gülnisənin nə zaman çıxıb getdiyinin fərqundə olmadı. Qəmzə kilid gətirdi, Gülsüm açarla kilidi kilidləyə-kilidləyə ürəyində arzusunu tutdu və kilidi Qəmzəyə qaytarıb, açarı götürəndə qızlardan birisi ona sataşdı:

Quzum bulağa çıxıb,
Qalxıb bulağa çıxıb,
Siz Allah, xoş söz deyin,
Yarım qulağa çıxıb!

Qızlar qaqqıldadı, sonalar gülüşdü. Qəmənin dodağı güclə qımıldandı. Gülsüm açarı arxalığının cibinə qoydu və dərhal hər iki əlinin şəhadət barmaqlarını qulaqlarına tıxayıb çölə qaçdı, darvazaya çatan kimi barmaqlarını qulaqlarından çıxartdı; küçədə, demək olar ki, uşaqlardan başqa heç kəs yox idi. Onlardan ikisi əllərində məftilə bağlanmış yanar lapanı hərlədir və fərəhlə atılıb-düşürdülər; yandakı; bir başqa balaca oğlan çıxırırdı:

-Yanır, a yanır! Gör necə alovlanır...

gülsüm bu sözləri eşidincə qəlbindən bir üşütmə keçdi: "Yaman da yaxşı söz dedilər! Yazıq Qəmə, sənin üçün niyyət eləmişdim, , alovlanacaqsan! Deyirdim bəlkə o bayaqkı şum bayatının əvəzinə yaxşı bir söz eşidib, gəlim, səni bir az fərəhləndirəm, sevindirəm amma... hayıf... Yox, bunu heç ona deyə də bilmərəm! Deyəcəm ki, özüm üçün eşitmişəm, Allah eləməmişkən..."

.....Bayramdan üç gün ötmüş Hacı kişi axşam namazından sonra tək qalan kimi Badambəyimə dedi:

-Qəmənin sözünü Sarı Mir Hacağının oğlu Mir Salehə verdim...

Arvad əvvəl əldə heç nə başa düşmədi:

-Qəmənin nə sözünü, əyşi?

Kişi kütah elədi:

-Nə söz olacaq, arvad? Dedim ki, qızı verdim Sarı Hacağının oğlu Mir Salehə.

Arvadı elə bil ildırım vurdu, qayınxatınısı Xanımsoltan, rəhmətlik qayını Hüseyin, onun xırda qalmış, əmi qoltuğunda böyüyən yetimləri gəldi gözünün qabağında, dili güclə söz tuta-tuta dilləndi:

ə danışrsan, əyşi? Sən rəhmətlik qardaşınla əhdi-peyman eləmişən! Qızı öz qardaşın balasına göbəkəsmə eləmişən! Bunu el bilir, aləm bilir, elə də şey olar? Hacı kişi bütün bunları yaxşı bilirdi, amma Məhəmməd sarıdan a dəyən sözlər onu elə cana gətirmişdi ki, bunların heç birisi də ağına sığan şeylər, arvad qanan şeylər deyildi. Odur ki, mübahisəni izahatı yersiz hesab elədi:

-Arvad, sən mənə yaxşı tanıyırsan! Bil ki, bir yox ha, doqquz kor İsa, birini də Məhəmmədə verən deyiləm. Ondan mənə balama ər, avaranın biridi, bir işdən yapışmır. Şairlik iştahına düşüb! Şairdən yəznə? Yox, bir də ki, dedim, qurtardı. Kişiyən bu gün Dor Əlinin dükanında danışmışam, söz də vermişəm qurtarıb gedib. Daxı mənə vəzzariyyat oxuma. Sən bilənləri mən də bilirəm. Rəhmətlik qardaşımnan da o dünyada özüm cavablaşaram...

Qəfil çıxırtı ata-ananın mübahisəsinə son qoydu. Onlar yan otağa qaçdılar. Qəmzə qan içində əl-ayaq çalırdı. Ağzından köpük daşdıyır, yerə yığılanda yarılmış gicgahının qanı üzünə, çənəsinə sızdırdı...

-Vay, baisin evi yıxılsın, balam tələf oldu... – deyər arvad saçına əl atdı. Kişi də özünü itirmişdi: "Yəqin eşidib, amma sənin ölünü də o bihəyə, binamusa vermərəm, ölünü də onun dalına vermərəm ki, qəbrə quylasın". Kişi qızın qollarının qarısını boğmağa başladı və arvadına çımxırdı:

-Ay kafir balası, nə saçını yolursan? Di dur su gətir görüm, yer irahla...

Arvad səntirləyə-səntirləyə mətbəxə keçib, mis birəlli dolusu su ilə qayıtdı. Hacı kişi suyu qızın üzünə, boğazına çırpa-çırpa deyirdi:

-Yassar olma, qızım! Nədən qorxdun axı, sənə nə oldu? – sonar yenə də hələ nə edəcəyini bilmədən donub oturmuş, dörd gözlə əlindən getməkdə olan yeganə balasına baxan Badambəyimə acıqlandı:

- Yer irahla demədim, ay Allah kəsmiş! Ağlın zayıllayıb lap!

Arvad alışdı, daha dözə bilmirdi; ömründə üzünə qayıtmadığı kişisinə cumdu, lap balasını əlindən qartal alan qırt toyuq kimi.

-Canın çıxsın gözünün bəbəyindən. Bayaqdan mənəm-mənəm deyirdin. Balamı adaxlısından eləmişən, indi əlimdən gedən yerdə, nə sovxaşmısan canıma?..

Badambəyim bu sözləri deyər-deyər yer hazırladı. Kişi arvadın hayqırtısına cavab verməyi sonraya qoymayıb, qalxdı, ona sərt bir şapalaq ilişdirib bağırdı:

-O sözü bir də aralığa gətirsən, özünü ölmüş bil! Bax, aç qulağuvu eşit, Qəmənin ölüsünü hambal çiyinə verərəm, o binamus gədənin yox...

"Binamus gədə" sözü arvadı lap karıxdırdısa da, yerdə çapalamaqda olan və valideynləri arasındakı deyişmədən bixəbər, huşsuz qızına doğru can atdı. Yediyi sillənin acısını da duymurdu:

-Allah insaf versin sənə, kişi! Axı necə olsa dədəsisən, belindən gəlib, yağlı balası deyil! Di kömök elə, yorğana salağ bədbəxti... Bəlkə, balam elə axır can üstədi! Qoy heç olmasa axır nəfəsində.... ee-e-əşitməsin... in...

Arvad ağlayır və başından sıyrılmış ləçəyi ilə Qəmənin alnını sarıyırdı. Hacı kişi əyildi, qızı qov kimi yerindən qaldırıb, ananın hazırladığı yatağa saldı.

O gecə Qəmzə özünə gəlmədi, səhər ayılında atası artıq dükənina getmiş, anası isə yatağının ucunda idi:

- Can bala, gözünün dərdi mənə, niyə o hala düşdün, sənə nə gəldi? Qəmzə bir gecənin içində elə dəyişmişdi ki, səhərin xoş işığında illər xəstəsi kimi görünürdü. Gözləri ölgünləşib çuxura düşmüş, yanaqları, dodaqları əvvəlki rəngini itirmişdi. İləxir çərşənbə gecəsində on bir qız içində, on bir gözəl arasında bir pəri kimi seçilən sevimli çöhrəsindən nişan qalmamışdı. Bütün gecəni şam kimi balasının başı ucunda yanan ana, yaş dəsmalla onun üzünün qanını silmiş, yarasına məlhəm qoyub bağlamışdı. Onun isə bütün bunlardan xəbəri olmamışdı. Qəmzə zəif əlini alınına apardı, ağrıyan başını sıgalladı, nazik dodaqları büzüldü, gözləri yaşla doldu, hıçqırıqlar boğazını qəhər kimi boğdu: " - Niyə soruşursan dərdimi-i, ana? Özün bilirə-n axı... Dədəm-nən-n söhbətüzün ha-hamı-sı-nı e-şit-mişəm... Ana, deyir:

Ay batdı, qaş qaraldı,
Didəmdə yaş qaraldı,
Dərdimi daşa dedim –
Dağ yandı, daş qaraldı.

- Ana, yanı belə daşa dönmüsüz ki, bircə balanızın dərdini də bilmirsiniz? Üzümə üz bağlayım deyim sizə? Nə deyim axı... - qızı hönkürtü boğurdu...

Arvad da ağlayırdı:

-Neynim, necə eləyim, bala? Dədəndi, böyüdü! Nə dedi, eləyək görək! Ağrın alım, dərd eləmə, Allah kərimdi, bəlkə fikrin dəyişdi...

- Yox, ana, mən bilirəm! Elə ürəyimə də dammışdı... O gün üzük falında da Gülnisə bir bayatı çəkdi...

- Əh, canı yanmasın Gülnisənin, sən bayatıya nə fikir verirsən?

- Yox, dədəmi tanımırısan? O, sözündən dönən deyil, dedi, eləyəcək. Arvad qıza ürək verməkdən bir şey çıxmadığını görəndə deyinməyə başladı:

-Bayısın evi dağılsın, evinə od düşsün! Kişiyə Qaradan nə qandırılar bilmirəm, üzü lap dönüb. Döz bala, arvadın-qızın Allah qalü-bələdan talehin kəm yazıb! Mir Saleh ağa da pis oğlan deyil! Keçən şəbihdə cənab Qasim olmuşdu, çox gözəşirin oğlandı! Seyid peyğəmbər övladı, bir parça çörəkləri də var! Nə bilim, bəlkə, Allah bilən yaxşıdı. Ağvalideyin olma, əlindən nə gələcək?..

Qəmzənin artıq gözlərinin yaşı qurumuşdu:

-Ana, mənə dilə tutma! İş heç əmim oğlunda deyil. Mən öləcəm!Bax, vallah nitqim tutulub, bir gecənin içində canım üzülüb, elə bilirəm ki, ölüyəm... Amma ürəyim alışır, mənə bir qurtum su ver...

Ana qalxdı:

-Canından irəğ yerdə, ölü neyşə olursan? Pislər ölsün! Sən kimə neynəmişən? Bəlkə, baxtın bu imiş... Allah alnına bunu yazıbmiş... –deyə arvad çaydanı yaxma çəkdi, qızın ağlamağı kəsməsindən bir az ürəyi sakitləşdi:

-Qəmə, dərdin ürəyimə, bəlkə, bir az şirin çay içəsən, ürəyini tutar... \

-Yox, yanırım, ana, su, sərin su ver...

-Yanan ürəyinə anan qurban, bala! Amma səhər ertə soyuq su içərsən, irəğ-irəğ qarnın ağrıyır axı... onsuz da səndə can qalmayıb, ariqlayıb imam cücəsinə dönmüsən...

-Heç nə olmaz, qaradan artıq nə rəng, ana, su ver!..

...Qəmzə sağalmadı, yatağından dura bilmədi. Nişan gətirildi, Qəmzə yataqda oldu; paltarkəsdil elədilər, Qəmzə yataqdan qalxmadı... Dava-dərman fayda vermədi. Şəhərdə molla, dərviş, seyid, cindar qalmadı ki, Badambəyim Qurd Bikəni onun qarısına göndərməsin, qızına dua yazdırmasın! Gizlicə ağanın atası Seyid Məhəmmədin canamazını gətirdi, qızın başına saldı. Çarə olmadı! Mal ayağı yandırılan duaların, pişik rükünün, xoruz səsi eşitmədən tum bağlamış üzərliyin, atil-batilin tüstüsü Qəmzənin gözlərini açıqdırdı... kar eləmədi... Axırda arvadlar Badambəyimə məsləhət gördülər ki, "Qəmzəni haqqey pirinə apar. Uzunyola gedər, haqqey verəllər, hirsənən gələn dərd hirsənən gedər, sappasağ olar..."

.. Ayır vaxt olsaydı, Badambəyim, qayınxatınısı Xanımsoltana müraciət elərdi, ondan kömək istərdi. İndi qardaşlarla əmi evi arasında düşmənçilik, kin-küdurətli küsü mövcud olduğundan, bir-birinin evinə gedib gəlmir, bir-birindən qonu-qonşu vasitəsilə xəbər tuturdular. Deyərlər, "eltilərin boğçadakı paltarı da bir-biriylə yola getməz" amma Badambəyimlə Xanımsoltan belə qaymıxatını deyildi, çox mehriban idilər. Badambəyim öz bacısı olmadığından eltilisini bacı bilirdi. Badambəyim bilirdi ki, Xanımsoltan Qəmzədən ötrü indi nələr çəkir. Başqa vaxt olsaydı, böyük bacı yerində saydığı Xanımsoltanın yanına gedər, deyərdi:

-Canım sənə qurban, ay Xanımsoltan, Qəmzəm əlimdən gedir,gəl mənəynən haqqey pirinə gedək! Uzunyola gedək, sünnü piri olsa

da,bəlkəm, Allah elədi, balama şəfa verdi! Onların da Allahı bir,Qurani birdi! Hər dildə bir səbəb var, o da pirdi, gedərik, nəzir verrik,bəlkə, dərgah qapısı açıq oldu... Balamın duasını Allah eşitdi?..

Amma indi...Kimsəsiz Badambəyimin yeganə sirdaşı və köməkçisi Qurdlar məhəlləsindən olan bacılığı Qurd Bikə idi. Arvad hər gün papaqçı Hacı kişigilə gəlir, rəfiqəsinin gizli tapşırıqlarını yerinə yetirir ,Qəmzəyə bir az ürək-dirək verib gedirdi. İndi haqqey piri söhbəti ortaya çıxanda Badambəyim ərinə müraciət eləməli oldu:

- Əyşi, deyirlər axı qızı haqqey pirinə apar... Qızın xəstəliyinin uzanmasından pərt olan, söz-sovu qurtarmaq üçün toyun tez edilməsinə tələsən Hacı kişi mızıldadı:

- Apar deyillər, apar da... Mirzəmmədin dərmanından əlac olmayandan sonra, haqqey piri neynəyəcək, o kafir balasına?

- Nasaza danışma, əyşi!..

- Bura bax, arvad! Bax, mən biləni qız özünü faqqılığa vurub! Azarı uzadır ki, bəlkəm mənim ürəyim yumşala, rayımı dəyişəm! Amma budu irəm, bu axır sözümdü: haqqeydi-nədi gedin, amma ondan sonra ayaga durdu - toydu, durmadı - qəbir. O biri barədə söz olmayacaq...

Söhbət həyətdə kişinin dükana yollandığı vaxtda gedirdi. Arvad ərinin yavaş səslə, lakin dərin bir küdurət və qəzəblə dediyi bu sözləri eşidəndə, təəccübündən dona qaldı! "İlahi, görəsən Qara neynəyib ki, kişi onun əlindən belə hirsələnib?" və ana anladı ki, qızının hökmü verilib, bundan sonra Məhəmməd haqqında heç bir söz ola bilməz. Qəmzə haqlıdır, kişi dönməyəcək. Sözləri elə dedi ki, ana onun qəlbinin dərinliklərindən yaralandığını və artıq heç zaman Qaranın adını çəkməyəcəyini başa düşdü. "Bayısın evi yıxılsın", - deyə ah çəkdi. Arvad yenə də Qaraya, Qaranın özünə heç bir bəd əməl yovuşdura bilmir, elə baisi qarğıyır.

Hacı kişinin bazarda kiçik bir papaqçı dükanı vardı, o vaxt Şirvanda Dağıstandan gətirilən qalmığı, çərkəzi dərilər dəb idi və Hacı kişinin bu dərilərdən tikdiyi bөрklər, papaqlar bütün Şirvanda məşhur idi. Şəhərin və ətraf yerlərin bütün mütəşəxxis adamları, tanınmış simaları kimi, Hacı Seyid Əzim də papağı Hacı kişiyyə sifariş edərdi. Arada bir söz gəzirdi ki, bir gün Ağanın növbəti sifarişlərindən birini pis, köhnə dəridən tikdiyinə görə Ağa onu həcv eləmişdir:

Qalmığı, Çərkəs yerinə,
Nə vermişən, curum hacı?

Qoymamışdım bir kərə də
Oldu cırı-m-cırım, hacı!..

Həcv dillərə düşəndən sonra Hacı kişi tutduğu işdən pəşman oldu. Lakin vaxtı ilə dost olduğu, hər dəfə dükənina gələndə çaya qonaq edib, şirin bamzə səhbətlərinə qulaq asdığı Seyid Əzimlə haqq-salamı kəsdi. öz günahının səbəbini özündə axtarmaqdansa, Ağadan incidi. Onun Qara Məhəmmədgilə düşmənciliyinin bir səbəbi də qardaşı oğlanlarının Seyid Əzimlə yaxınlığı, onu öz evlərində qəbul edib, "Beytüs-Səfa"-nın mənzillərində açılmasına razılıq vermələri, ata əvəzi doğma əmilərinə tərəf saxlamamaları idi. Kişi papaq həcvi fəqərəsindəki zarafəti başa düşməmiş və bərk, qəlbən incimişdi. İndi Qara Məhəmməd haqqında çıxan sözü də eşidəndən sonra, lap dəli-divanə olmuş, "Elə bir bu qalmışdı? Bundan sonra mən baş götürüb Şamaxı bazarında gəzə bilmərəm, bu binamusluğu qəbul eləyə bilmərəm! Allah məni oğuldan kəm eləmişdi, bir qız gümanlı eləmişdi, elə bilirdim qardaş balaları mənə oğuldu! Amma yox, Allah oğulu kişinin gərək özünə verə! Qardaş balası da olsa, "başqasının danasını bağlayanın çətisi əlində qalar". Elə bu səbəblərə görə də Hacı kişi gözünün ağı-qarası bircə balası Qənzəyə qarşı belə "düşmən" kəsilmişdi.

İşin əslindən bixəbər olan Badam bəyin ərinin daş ürək olmasına heyrət eləyir: "Kişi, deyəsən, lap aqlını itirib, şükür sənə Xudaya, insan olan bəndə, ata da öz doğma balasına belə zalım olar?" deyə düşünürdü.

Hacı kişi dükana tələsdiyindən başdansa soruşdu:

-Yaxşı, gedin, amma kimnən gedəcəyiniz? Matı-qutu çəkilməmiş Badambəyim dilləndi:

-Qurd Bikəynən.

-Yaxşı, amma gec qalmayın...

Kişi çıxıb getdi, dünəndən sözləşdikləri kimi Qurd Bikə tez gəldi. Azarlını birtəhər geyindirib yola çıxdılar... Çoxdan bəri çöl-bayır görməyən Qənzəyə elə bil bir qədər can gəldi. Təmiz hava, kimsəsiz, gözəl yollar, bağlar, gül-çiçəkli çəmənələr, yamyaşıl təpələr qızın bir az eynini açdı. Pırə gedənlər piyada getməliydilər, odur ki, yollara bələd olan Qurd Bikə aram-aram irəliləyir, arabir rəfiqəsinə göz işarəsilə Qənzəni göstərib deyirdi:

-Şəkkakə lənət, bacı, bir bax, maşallah, yola düşən kimi, deyəsən qız babatlaşır...

Ananın da ürəyi sakitləşməyə başlamışdı, o da Qənzədəki təbəddülatdan sevinirdi...

Gün günorta olmamış pirə çatdılar. Pir bağ arasında iri meşə ağacları içərisində tikilmiş qədim bir bina idi. Divarlarını yosun basmışdı. Günbəzinin üstündə belə gömgöy otlar bitmişdi. Həyətdə bir neçə arvad var idi. Qəmzəgili pirin mücövürü Ayişə xala qarşıladı:

- Əleykəssalam, xoş gəlmişən, Allah şəfa versin, azarınız bu qızdı deyəsən?..
Bikə cavab verdi:

-Hə, bacı, sizi deyib gəlmişik. Bu qapıdan şəfa istəyirik, bircə qıza...

-Sidqi dürüst gəlmişizsə Şıx Eyib köməyiniz olar. Allah qoysa, burdan sağ-salamat, azarın-bezarın töküb gedər...

Onlar gətirdikləri nəzri Ayişə xalaya verdilər. Badambəyim əlavə bir neçə pul da verəndə, Ayişə xala zəvvarları xüsusi hörmətlə içəri çağırırdı. Həyətdəki başqa arvadlar da içəri girdilər.

Pirin içərisi yarımqaranlıq idi. Divardakı mazgala bənzər dar və uzunsov pəncərələrdən içəriyə günəşin işığı güclə düşür, ölgün bir kölgəlik yaradırdı. Sərin idi. Arvadlar köhnə həsir və taxtamicə palazların üstündə dövrə vurub oturdular. Pirin qayda-qanununa Badambəyimdən yaxşı bələd olan və yolda ona keçiriləcək ayinlərdən bəhs edən Qurd Bikə, Qəmzəni özü ilə anasının arasında əyləşdirdi və yavaşca qulağına pıçıldadı:

-Sidqini möhkəm elə, qızım! Bax, mücövür arvad nə dedi, sən də elə...».

...Ayişə xala orta divarda köhnə ocaq yerinə bənzəyən mehrabın qarşısında oturdu. Onun başı üstündə divara ərəb dilində bu sözlər həkk olunmuşdu: "Ya hu: ya həqq, ya həyyül-qəyyum".

...Arvadlar yerlərini rahatlayıb oturandan sonra, Ayişə xala əllərini qoynuna qoydu. Üzünü əvvəl sola, sonra sağa çevirib üfürdü, əlləri qoynunda yerində yırğalanmağa başladı və yırğalandıqca "duasını" oxuyurdu:

Yerdən illəllah,
Göydən illəllah,
Ya Pirdirəki, səndən illəllah,
Ya Şıx Eyib, səndən illəllah,
Ya Pirsaat, səndən illəllah!
Ya Dədəgünəş, səndən illəllah!

Onun hərəkət və sözlərini təkrarlayan arvadlar getdikcə qızıqır və dizləri üstündə, yavaş-yavaş məclisin ortasına doğru irəliləyirdilər...

Ayişə: - Huy-huy-huy baba!

Arvadlar: - Huy-huy şıx baba!

Ayişə: - Haqq-ey, haqq-ey!

Getdikcə özlərini unudan, ağızlarından köpük daşlanmağa başlayan arvadlar "haqq-ey, haqq-ey" deyə-deyə şappaşap qollarına vurur və dizin-dizin irəli sürünürdülər...

Həyəcanı, əsəbiyyəti artan və getdikcə də gərginləşən xəstələrdən çoxunun ürəyi xarab olub, üzgün və bitab halda yerə yıxılmışdı. Belələri haqqında daha ayıq olanlar deyirdi: "Bəxtəvər! Bu sağalacaq, düşdü ona; hirsənən gəlibmiş, haqqeynən çıxdı".

...Qəmzə gün əyiləndə gücnən özünə gətirildi... Üzünə çilənən sərin sular, açıq və təmiz hava kömək etdi, qız ayıldı. Gecikdiklərindən, ərinin qorxusundan Badambəyim qızın zəifliyinə, heç bir şey yeməsinə baxmayaraq, dərhal yola düşdü. Bikə arvad "Bəlkə, heç gətirməyəydik, yazıq qız bir az da üzülüb, nə bilim vallah, bəlkə sonra, xeyrini gördü" - deyə düşünürdü.

Yol uzun və kimsəsiz idi. Minikləri yox idi. Xəstənin hər iki tərəfdən qoluna girib güclə sürüyür - aparırdılar. Bu gedişlə heç bir günə də evə gedib çıxma bilməyəcəkdilər.

Pirdən bu qayda ilə xeyli aralanmışdılar ki, arxalarından at ayağı tappılıtsı eşidib, yoldan çıxdılar. Taqəti üzülmüş Qəmzəni yolun qırağında oturtular. Ana ona məşğul ikən Qurd Bikə çarə aramağa başladı. O da gecəyə düşməkdən qorxurdu. Gecə üç zənən xeylağı çöldə nə edəcəkdilər?.. O arxaya baxanda iki atlı gördü, tanımasınlar deyəmi, ya da naməhrəmdən gizlənmək üçün mü bərk-bərk yaşındı və əlini qaldırıb atlılara tərəf irəlilədi:

-Ay qardaş, sən həzrət Abbas, bizə kömək eləyin! Azarlımız var, pirdən gətiririk...

Atlılar dayandı, əvvəlcə onlar da naməhrəm qadınlara baxmaq istəmirdilər. Kömək vermək istəsələr də, aralıdan edəcəkdilər. Bunlar yaxın kənddən toydan qayıdan Seyid Əzim və Qara Məhəmməd Səfa idi. Seyid Əzim qadınlardan heç birisini tanıyırdı. Atdan enib dayanmışdı. Amma Məhəmməd əmisi arvadı Badambəyim və Qəmzəni görəndə kimi tanıdı, dönüb maraqla xəstəyə baxdı və hayırdı:

-Əmdostu?

Badambəyim bu səsə başını qaldırdı. Məhəmmədi görəndə nə edəcəyini bilmədi. Sevinsinmi ki, Qəmzəyə kömək tapılıb, ağlasınmi ki,

əri bilsə Qəmzə və o Məhəmmədlə görüşüb, ətlərini şişə çəkər? Arvadı ağlamaq tutdu:

- Əmdostunu Allah öldürsün, bala!.. Məhəmməd həyəcan içində çırpındı, atdan sıyrılib endi, cəld onların yanına cumdu:

- Qəmzəyə nə olub belə, əmdostu?

Görmürsən? Öldüyü gündü... - Naxoşluğun eşitmişdim, belə bilmirdim...

- Hardan biləsən? Gedənimiz, gələnimiz var ki?.. Neçə vaxtdı suyu sənəkdən görürük, göyü bacadan.

- Axı nədi azarı?

- Get onu əmin batmışdan soruş!.. - Əmim məni yaxın qoyur ki?..

- Sənin dərdin çürütdü bizi, Qara!..

- Mən neynəmişəm ki, əmdostu?

- Deyirəm get əmindən soruş onu!.. O bilər neynəmişən!.. Kölgəni də qılınclayır, adını da evdə çəkə bilmirik, nə sənin, nə ananın, nə qardaşlarının...

- Bəs indi hardan gəliрсən axı?..

- Nə bilim, dava-dərmandan, nəzir-duadan çara olmadı. "Haqqey pirinə, apar" dedilər, apardım... Bədbəxtin halı bir az da xarablaşıb... Balam əlimdən gedir, Qara!..

Məhəmməd, Ağanın, yad arvadın və əmdostusunun yanında Qəmzə ilə kəlmə kəsə bilməyəcəkdi. Qəmzə isə gözünün önündə elə bil ki, sönmürdü.

Qız bütün hadisələrə biganə kimi oturmuşdu. Elə bil bütün həyatı ikicə gözüne yığılmışdı. Bu gözlər Məhəmmədə nələr deyirdi, nələr demirdi: "Məni nə tez unuttun, Qara, məni neyşə tək qoydun, Qara, hanı sənin əhdin, ilqarın, Qara? Sən nə bivəfaymışsan? Sən nə biganəymişsən, neyşə məni düşünmədin, Qara? Neyşə dədəmə elə yamanlıq elədin ki, mənim bu hala düşməyimə səbəb oldun? Qara, Qara!.. Adın dilimi yandırır, çəkə bilmirəm! Çəkməsəm olmur! Adın ürəyimi yandırır, çıxarda bilmirəm! Əmioğlu, hanı bizim uşaqlıq çağlarımız? Axı biz göbəkkəsməydik, bizi heç bir-birimizdən gizlətməzdilər də... Necə oyunlarımız var idi, necə söhbətlərimiz var idi, nağıllarımız, mahnılarımız var idi! Hamısı yalan imiş, hamısı yarımçıq qalmaq üçünmüş, Qara, Qara! Adın dilimi yandırır, ürəyimdən çıxır!.. Çıxarda bilmirəm səni ürəyimdən, Qara! Elə bilirsən, mən Mir Saleh ağaya

arvad olacam? Elə bilirsən sənsiz bu dünyada yaşayacam? Sən hələ kefdə-damağdasanmış, Qara? Bəs deyirdin sənsiz bu dünya mənə dardı, əmiqızı? Nə gen imiş dünyan, əmioğlu? Nə gen imiş? Amma bir mənə yer yox imiş o gen dünyada? Bəs Xanımoltan əmdostum neyşə mənə yanmır? Deyərdi: gəlinim mənim, Şamaxı arvadları içində məndən xoşbəxti yoxdu ki, sənin kimi gəlinim olacaq, hamı mənə paxıllıq eləyəcək..." Bəs niyə mənə çarə eləmirsiniz? Niyə dədəmin könlün almırsız? Niyə onu yola gətirmirsiniz, neyşə şəhərin ağsaqqalın-qarasaqqalın ayağına töküb barışmırsız? Buymuş sənin vəfan, Qara? Buymuş? Hər təzə aya baxmaqdan ay kimi incəlmişəm, hər təzə aya baxanda ürəyimdə səni tutub niyyət eləyirəm:

Ay doğdu Allah,
Təbarəkallah,
Var bir niyyətim
Nədi qismətim?

- deyirəm, qismətimisənmi, əmioğlu? Qismətimmisən? Sən nə etibarsız çıxdın, Qara, nə etibarsız çıxdın?

...Məhəmməd bu gözlərdəki tənə-tərzləri oxuyurdu: "Elə bilirsən əmimnən barışmağa çalışmırıq? Heç yaxın qoyur ki?!"

O, dərdlərini ürəyində gizləyib Qəmzəni və arvadları çətin vəziyyətdən çıxarmaq üçün onlardan aralandı, yolun o tayında durmuş Ağaya yanaşdı.

-Aadə, Səfa, deyəsən, tanışdılar zənənlər, hə?

Qara dərin bir kədər və qəm dəryasına cummuşdu, şair bunu dərhal duydu:

-Kimdilər dost?

-Əmdostumdu, əmimin külfəti, qızı! Dostun Hacı kişinin külfəti, o biri arvadı tanımadım.

-Hardan gəlirlərmiş? Piyada, tək niyə?

O kişisiz demək istəyirdi.

-Bu pirə gərək piyada gedilsin. Əmimin qızı bərk azarlıdı, yeriylə bilmir; Ağə zəhmət olmasa, məni bağışla! Siz irəli gedin, mən atımı onlara verim, özüm qarabaqara gedib şəhərə çatanda atı allam, əmim bilməsin...

Seyid Əzim anladı: şəhərə yayılmış hadisədən hamı xəbərdar idi: "Papaqçı Hacı kişi göbəkəsmə elədiyi qızını oğul əvəzinə boyütdüyü qardaşı oğluna verməyib. Sözü dəbbələyib! Verib qızı Sarı Hacağanın

oğlu Mir Salehə... Toy uzanır... Qız naxoşdu, deyillər xəbt-damağ olub, ya uzun azara tutulub... iş böyükdü..." Hərə bir söz danışdı...

-Yaxşı tək sən neyşə?... Bir atnan onlar neynərlər? Mənim atımı da ver, qoy şəhərin girəcəyində düşsünlər, atların cilovunu ağaca bağlarlar. Biz də qarabaqara, söhbət eləyə-eləyə gedib atları açıb aparıq...

-Sizə zəhmət olar axı...

-Ayıbdı, Səfa, elə sözü heç dilinə gətirmə...

Məhəmməd Səfa arvadların yanına qayıtdı. Qəmənin gözləri yenə də dərd, ələm, tənə yağdırırdı. Cavan şair dözmədi, ağır olsa da, ayrılmaq istəməsə də tələsdi. Onsuz da burda Qəmə ilə danışmaq ona müyəssər olmayacaq idi:

-Əmdostu, kömək eləyim, bizim atları minin, şəhərə çatanda düşüb atları ağacazada bağlarsız, biz daldan gəlib açıb aparıq. Qorxub eləməyin, qarabaqara gəlirik. Amma hansımız yaxşı at minə bilirsə, azarlını (o, Qəmə dəyə bilmədi, qız isə düşündü "zalım, daxı adımı da çəkmirsən") onun tərkinə mindirək.

Badambəyim dedi: : -Yaxşı bala! Ancaq mən atda gücnən oturacam, genə bəlkəm Bikə xalan bilir...

-Neynək, mənim tərkimə mindirin, mən yaxşıyam.

Qadınlar Səfanın köməyi ilə ata mindilər. Məhəmməd Qəməni qucağına alıb Qurd Bikənin tərkinə mindirəndə, göz oğurlayı üsulluca qızın soyumuş əlindən öpdü. Səfanın dodaqları buzladı. Qəmənin əli yandı...

...Atlılar getdi, yaşlı şairlə cavan şair kimsəsiz yolda tək qaldılar. Lakin dərd bağlamış dilləri danışmırdı. Seyyid zamanın bədbəxt etdiyi daha bir nakam məhəbbətin şahidi olmuşdu. Ona bir anlığa elə gəldi ki, üzülən Qara deyil, Tərlandır! Tanımadığı, üzünü də əməlli görə bilmədiyi qız Qəmə deyil, Sonadır! Evinə pərişan; saçları dağınıq gəlmiş, əstə pənah gətirmiş Sona!!! Ona elə gəldi ki, qulaqlarında Sonanın, bəlkə də, ilham pərisinin, pərilər soltanının səsinə eşidir: "Şairim, nə vaxtacan məhəbbətlər boğulacaq? Nə vaxtacan istəklər ayaqlar altına atılacaq? Nə vaxtacan Leylinin göz yaşlarını silməyə qadir olmayacağınız, ey əsrin məcnunları? Ey əsrin nur çeşmələri! Ey zülmət içrə nur olan Məcnun, öz Leylanı nə zaman bəlalardan xilas edəcəksən?" Şair bu zorla bir-birindən ayrılan, bir-birini yaşatmaq üçün yarandığı halda, biri digəri üçün ölən cavanların eşqinə, qəlbindən dodaqlarına süzülən qəzəli özü də hiss etmədən ucadan deyir, sanki fələyə lənətlər sovrurdu:

Şərabi-vəslüvü qıldı mənə həram fələk!
Məni fəraqın ilə etdi təlxkam fələk!

Məqami-qürbdə dil şad vüsalından
Ayırdı məndən o məhrunu biməqam fələk!..

Gecəm, günüm bir olub, ol məhin fəraqından,
Görüm qəraya bata böylə sübhü şam, fələk!

Gənc şair dinlədikcə düşünürdü: "Yaxşı deyirsən, Ağa, yaxşı duymuşsan dərdimizi! Amma Qəmzənin o qəmli gözlərin görsəydin, mənim kimi lal olardın, heç nə deyər, heç nə qoşa bilməzdin..."

GÜLLÜBƏYİM

Bilirəm nigaransan, ay dost, Sona dərdilə səni intizarda qoymuşdum, üstünə Qəmzə dərdi də gəldi. İndi də səni nigaran qoymağa, bir qədər həmin hadisələrdən qayıtmağa məcburam. Məni bağışla, bircə saat vaxtını alacağam. Əlini mənə ver, dayağım ol, gəl Güllübəyimgilə gedək... Axı sən Seyid Əzimin Tərlana yazdığı məktublardan və şairin xəyallarından onun adını eşitdin, üzünü görmədin. Bu tanışlıq vacibdir, sən öz əsrinin nazəndə mələyi, incə sənətkarı Sona, faciə mücəssəməsi Qəmzədən başqa, maarif fədaisi, cəsur bir qadını - Güllübəyimi də tanımalısan... Axı Seyid Əzim məktəbi quru yerdə yaranmayıb, ondan əvvəl Şamaxıda Rza bəyin, Güllübəyimin az davam etsə də məktəbləri olub, bunlar da onun üçün bir ülgü, bir ilham mənbəyi yerini görüblər.

İntizar yamandır, dost, bilirəm, səndən çox vaxt istəməmişəm, bir az sonra Sona ilə, Qəmzəylə görükcəyik, indilik nağıl xəzinəsi, nənələr demişkən, Sonayla Qəmzə burda qalsın, sizə kimdən deyim, kimdən danışım Güllübəyimdən... Güllübəyimin şəxsiyyəti ilə gec tanış oluruq, onun həyatının ağır dəqiqələridir, bir neçə ildən bəri yarı mollaxana, yarı yeni tipli bir qız məktəbi kimi Şirvanda şöhrətlənmiş bu dərşxana ilə, Güllübəyimin oradakı fəaliyyəti ilə yaxından maraqlanmağa vaxtımız indi müsaidə edir. Buyurun, irəli, əziz dost, əlinizi mənə verin, Şirvanın, bəlkə də bütün Azərbaycanın ilk qız məktəbini açmağa cəsarət etmiş bu münəvvər qadının, müəllimənin məktəb-dərşxana yerini görənin evinə gedək.

Güllübəyim axşamdan İsrəfilə bərk höcətləşmişdi. Əslində çox üsul və mehriban adam olan İsrəfil, Güllübəyimin işlərinə o qədər də

baş qoşmazdı. Xətrini çox istədiyi arvadının mollaxana açmağı da belə oldu. Məhəllənin kasıb uşaqlarından bir neçəsini evinə toplayıb çərəkədən dərs verməsinə də mane olmadı. "Nə qədər ki, oğul-uşaq sahibi deyil, qoy başı qarışsın, sonrasına baxarıq", deyə düşündü. Evləri Qurbanqulugillə qonşu idi. Molla arvadı vasvası Umsəlmə də, qızı Narınca birlikdə öz evlərində çərəkədən dərs oxudurdular. Buraya gələnlər az-çox varlı qızları olduğundan Umsəlmənin qazancı çox idi. Həm də qızlar Umsəlmənin ev işlərinə də kömək eleyirdilər. Birdən-birə Güllübəyim pulsuz-pənəsiz dərs deməyə başlaması Molla Qurbanqulu ailəsinin qazancına zərər verməyə başladı. Əvvəl Narinc "eh, canı cəhənnəmə, ora gedən kimdi ki? Ac-yalavacın törəməsi, onlardan nə xeyir olacaq?" demişdi. Amma Güllübəyim qızları pulsuz oxutması, evdə işlətməməsi xəbəri qonşulara çatanda, çoxları öz qızını Umsəlmənin və xüsusilə Narıncın qulluqçusu olmaqdan xilas eləyib Güllübəyim mollaxanasına apardı. Narinc Güllübəyimə düşmən kəsildi. Söz-sov çıxmağa başladı.

...Doğrudan da, Güllübəyim mollaxanası qəribə idi. Burada mollabacı Güllübəyim xüsusi, özü düşündüyü bir tərzdə dərs verirdi. O, bir saat qızlara çərəkədən oxumaq öyrədir, bir saat yazı yazdırır, sonrakı vaxtı isə tikiş tikmək, ev işləri görmək, özünə qulluq etmək, necə dolanmaq kimi mollaxanaya dəxli olmayan şeylər təlim eləyirdi. Analar Güllübəyimdən çox razı idilər. Uşaqlar evə gələndə mollabacını tərifləməkdən doymurdular. Qızlar elə üsul, mehriban, təmizkar, çalışqan və səliqəli olmuşdular ki, valideynlər ikitərəfli razı idilər: təzə mollabacı həm pul almır, həm də yaxşı dərs öyrədir. Bir qisim adamlar isə Narıncın yaymağa başladığı və Molla Qurbanqulunun da arabir dəstəklədiyi fikri qüvvətləndirir: "Qız uşağına yazı yazmaq nəyə lazımdır? Sonra da əli qələm tutan kimi oğlanlara eşqnamə yazacaqlar" deyirdilər. Söz-sov artıb İsrafilin qulağına çatır, Baqqalbazarda ona birtəhər baxmağa başlayırdılar.

İsrafil əvvəlcə eyhamlarla qadınını bu "şarbaşaran işlərdən" qorumağa çalışdı:

- Güllübəyim, sən neyşə bu el dəbiycən, başqa mollabacılar kimi oxutmursan qızları? Güllübəyim dedi: - Axı yazıqdırlar, mən istəyirəm ki, bildiklərimi onlara da öyrədim... - Yazı qızın nəyinə gərəkdir? Deyirlər qızın qələm tutmağı günahdı. Güllübəyim mehribanlıqla ərinin sözünü kəsdi:

-Vallah, yalan sözdü, mənim öz müəllimim Molla Babanın yanında neçə qız oxuyurdu? Göhərbəyim, mən... hamımıza da yazını o özü öyrədirdi. Deyirdi ki, mollalar düz deməyib, qız oxuyub yazsa heç də günah deyil... Əgər günahdı, bəs neyşə mollalar öz qızlarını, bəylərin, ağaların qızlarını oxudur, yazmaq da öyrədir, hə?

İsrafil bu məntiq qarşısında bir söz tapa bilmədi. Yalnız, nədənsə, öz talelərini düşünürdü, dedi:

-Bilirsən, Güllü, mən özümüz üçün qorxuram, bilmirəm, nədənsə ürəyimə damıb ki, sən bu işlərinin axırı yaxşı olmayacaq... Bazarda hərdən qulağıma elə sözlər dəyir ki, o Qurbanqulu var ha... lap elə onun o Alışa istənilən qızı Narınc... Allah onların şəridən saxlasın, nə desən əllərindən gələr... Sən onları yaxşı tanımırsan, amma biznən dədə-baba qonşudular... Mən bilirəm onlardakın... Quyruqların bircə tikə basdınmı, vay halına!.. Sən də ki, onların hazır çörəyini əllərdən almısan...

-Neynəmişəm onlara? Yaxşı oxutsunlar... Qızları səhərdən axşamacan nökrə-qulluqçu yerinə işlətməsinlər... Biri ev süpürür, biri palaz-paltar yuyur, biri hamamda Umsəlmənin satıl-boğçasını aparır, biri uşaq yırğalayır... Xalq da görür...

-Nə deyim vallah! Genə də deyirəm ki, Allah axırın xeyir eləsin... Amma bir şeyi bil ki, mən heç bir biabırçılığa dözə bilmərəm. Cəmbəm götürməz. Əgər bir şey baş versə, sənın adın ləkələnsə, mən bu eldə, o şəkibaz Baqqalbazarda gün keçirdə bilmərəm. Bax, sənə qabaqcadan deyirəm: ya onlara dəyib-dolaşma, boş yerə üstünə qaldırma, ya da onlar sənə dəyib-dolaşsa, adını dillərə salsa, baş götürüb bu eldən gedərəm... Mənim onlarla hampalaşmağa halım yoxdur...

Güllübəyim susdu... Bir söz deyə bilmədi. Amma son zamanlarda yeni dərş kimi uşaqlara öyrətməyə başladığı "nəgmə-mahnı" dərşı haqqında düşünməyə başladı: "Yaxşı ki, hələ bundan xəbərləri yoxdur! Düzdü, qızlara tapşırımışam, amma heç ürəyim yerində durmur. Görəsən kəsimmı, yox, axı mən təkcə onların xeyrını düşünürəm. Mənə ki, bir mənfəəti yoxdu. Haxçix Şuşanığın, Marya bacının ev uşqolunda necə görürəm, elə də istəyirəm ki, bizim qızlar da bir şey öyrənsinlər. Elə ölü duası, fətiyə surəsi, namaz qaydaları, oruc, xüms, zəkət... Bəs bu dünyada onlara heç nə lazım deyil? Dayioğlum da deyirdi ki, Allah insanı bu dünya üçün xələq eləyib, o biri dünya, axirət, Allahın öz rəhminə bağılıdı. Sən çalış ki, bu dünyada beş günlük ömrünü fənaya verməyəsən... Amma bizim yazıq qızların bu beşgünlük dünyada fənadan başqa heç bir xeyri yoxdu. Elə o dünya üçün çalışırlar, vəhşət namazı,

Ayət namazı, qəza namazı, nimeyi-şəban namazı, nə bilim daha nələr. Allahın insana bəxş elədiyi bu aləmdə, onun üzü gülməsin görək? mən ki, günahkar deyiləm - Allah özü məni yaradıb". .

O bu sözləri düşünə-düşünə ərinə yola salıb, sinif otağını silib-süpürməyə, bir azdan sonra dərəcə gələcək qızlar üçün hazırlığa başladı. Bu çox təmiz və işıqlı bir otaq idi, yerə təmiz, nimdaş palazlar salınmışdı. Divarlara qəşəng qətlər', taxçalara salmanclar, camaxatanlara ləbaşlıqları vurulmuş, rəflərə incə, lacivərdi kasa və boşqablar, çaydan və güləbzənlər qoyulmuşdu. Divar boyu xırda döşəkçələr salınmış hər döşəkçənin önünə kiçik rəhil qoyulmuşdu. Rəhillərin üstündə çərəkə, Quran, yanda - yerdə isə qələmdan və balaca bayazlar düzüldü. Güllübəyim bütün əşyanı bir də nəzərdən keçirib sildi, qapı agzına salınmış ayaqaltını da çıxıb səliqə ilə yerinə döşədi. ...

Qızlar iki-bir, üç-bir gəlməyə başladılar.

- Salaməleyk, mollabacı.

-Əleykəssalam... O qızları gülürüz və mehribanlıqla qarşılayırdı.

Hamı yığıldı, hərə özü üçün müəyyənləşdirilmiş yerə keçdi. Güllübəyim də otağın yuxarı başında salınmış iri döşəkçənin üstündə oturdu. Onun əynində Şirvan xanımlarının geydiyi gen, xara tuman, açıq çəhrayı qanovuzdan köynək, yelpazə qolluqlu kiçik arxalıq vardı. Başına badımcanı haşiyəli ağ Gəncə kəlağayı bağlayıb, boğazının altından dolamışdı. Üstündə heç bir bəzək yox idisə də, cavan mollabacı gəlin gözəl idi. Yumru, xırda çənəsinin üstündəki qara xal yuvarlaq dodaqlarını daha da al göstərirdi. Bir cüt qara üzüm giləsinə xatırladan ərindən nəvaziş tökülürdü. Burma birçəkləri, kəlağayının altından çıxıb üzünün ağığını daha da artırırdı. Məşşatə əli görməmiş qara qaşları elə bil qələmlə çəkilmişdi. Güllübəyim əlini qaldırıb rəhilə tərəf aparda qızlar hamısı sakitləşdi.

- Bismillahir-rəhmanir-rəhim...

Qızlar hamısı rəhillərin üstündəki çərəkə və quranları açdılar. Hər birisi mollabacının bugünkü oxu dərəcəsi üçün verəcəyi tapşırığı gözləyirdi. Lakin Güllübəyim bir az əvvəlki fikirlərinin təsirlə, sanki bayaqkı xəyallarını davam etdirərək sözbə başladı.

- Pərvərdigari-aləm insanları xəlq eləyib, əvvəlcə - bu dünya üçün.

Əbrü-badü mahü xorşido fələk dər karənd
Ta to nani be kəf ari və beqəflət no xori...

Əgər pərvərdigari-aləm insanı təkcə o dünya üçün xəlq eləşəydi, elə o dünyada da yaradardı, daha zəhmət çəkib bu böyük aləmi xəlq eləməzdi. Sən bu dünyaya gəlmisən ki, bir iş görəsən. Və böyük xudavəndi-aləmin yaratdığı nemətlərdən, məhz sənin üçün yaratdığı nemətlərdən, onları əldə edəndən sonra istemal da eləyəsən. Allah-taala, çayların, quşların, bülbülün sədasını dinləmək üçün sənə qulaq verib, asimanın, dağların, meşələrin, çiçəklərin və güllərin rəngin gözəlliyini görmək üçün sənə göz verib, musiqidən, nəğmətdən, əşardan və başqa növ gözəlliklərdən zövqi-ruhani almaq üçün sənin ürəyin var. Əgər bunlar insana lazım olmasaydı, heç bir şeyi, yeni bir zihəyatı səbəbsiz yaratmayan pərvərdigar, ya sənə bu üzvləri verməzdi, ya heç onları yaratmazdı... Elə heyvan kimi...

...Qızlar nəfəslərini gizləyib Güllübəyim nəsihətlərini dinləyir və xırdaca qəlblərinin döyüntüsünü eşidirdilər. Onların ürəyində hələ evdəki vəzlər o qədər də dərin kök salmamışdı. Kiçik bir şübhə lazım idi ki, o zəif örtü, qara örtü - nazik duman kimi dağılıb getsin, yerini coşqun təbiətin çağırışı tutsun. Qızlar bu anda qaradiməz nənə və analarını, günləri namaz və orucla keçən böyükləri unudur, öz mollabacılarına haqq qazandırır, onu haqq sanır və sözlərini dadlı bir xəyal, şirin bir yuxu kimi həvəslə, bütün varlıqları ilə dinləyirdilər...

...Quran, oxu və yazı məşğələləri bitdikdən sonra, Güllübəyim dəfini əlinə alıb qızları oxutmağa, onlarda rəqs, nəğmə vərdişləri yaratmağa başladı. "Heç olmasa burda bir az üzvləri gülsün, heç olmasa, burda bir neçəsinin qəlbinə sevinc yol tapsın..."

...Şamaxı evlərinin çoxundan dəf səsi gələ bilər. Bu heç kəsi təəcübləndirməz... Amma bu gün Nərinə çox təəcübləndi və marağı artdı. O elə onsuz da Güllübəyimi güdür, əlinə bir bəhanə keçirməyə çalışırdı. "Bu da sənə mollabacı... Evində dəf səsi, şırıqqa səsi! A sənə uşaq usburd olanın dədəsi tünbətün düşsün... Üç ildi sən bizim canımızı xirtdəyimizə yığmışan... Dayan, köpək qızı, bu neçə vaxtı dədəm sənə dəyib-dolaşmağa qoymurki, Mahmud ağanın bibisi qızıdı, onlarla düşünməyimiz yaxşı düşməz. Odur ki, əlimi sənə bulaşdırıram... Qoy bir hələm gör sənə başına nə oyun oynayacam..."

Narinc darvazaya yaxınlaşdı, ehtiyat edirdi, bir adama rast gəlmək istəmirdi; amma şübhə, marağ onu irəli aparır, dincəlməyə qoymurdu; "Yaxşı, uşaqlar gərək hələ dağılşmamış olsun, bəs dağılışıblarsa, bu kiminlə kefdədi, hə?.." Narincın atası Qurbanquluya bənzəyən yoğun bədəni gen tuman və köynəyin içində əsirdi, darvazaya yaxınlaşıb taxtaların arasından içəri baxmağa başladı, həyətdə heç kəs yox idi, səs içəridən gəlirdi. Kim isə oxuyur, arabir şırıqqa çalınır, dəf təqt tuturdu... Birdən bir neçə incə qız səsi o zaman Şirvanda dəb olan "Sağrı başmaq" mahnısını elliklə oxumağa başladı:

Sağrı başmaq zənənə,
Dünyada gözəl çox, mənə nə,
On iki imam qənim olsun
İlqarından dönənə.

Sağrı başmaq mərd olu,
Geyməyən namərd olu
İstədiyinə getməyən
Ölənəcən ürəyində dərd olu...

Narinc qulaqlarını şəkələdi: "Aaa... deyəsən, qızların səsidə axı... Bəs bu Güllübəyim batmış qızları qoyub hara itib ki, onlar da çərəkə əvəzinə nanay vurullar?" İndi isə səslər və mahnının ahəngi dəyişdi indi qızlar Şirvan şikəstəsi oxuyurdular:

Şirvanın yastı yolu,
Su gəldi basdı yolu,
Gedirdim səni görəm,
Yağılar kəsdi yolu.

Şirvana paşa gəldi,
Gör nə tamaşa gəldi,
Şükür gördüm üzünü,
Hər arzum başa gəldi.

Narinc bu Şirvan şikəstəsi oxuyan qızı səmindən tanıdı... "Bıy, Məşədi Qənbərin nəvəsidə ki... vallah özüdü! ...Ay səni görüm canuva od düşsün, necə də yanlıq oxuyur? ...Yaxşı, doğrudan bəs Güllübəyim dadı görəsən?"

Narıncın ağına da gəlməzdi ki, Güllübəyim otaqdadır. Birdən otağın qapısı açıldı. Qızlar səs-küy ilə həyəət çıxdılar. Narınc qorxdu, qızların qapıya çıxıb onu görə bilməsindən ürkdü. Lakin qızlarla birlikdə Güllübəyimin də həyəət çıxması və qızların heybəsiz, əliboş olması, onu yerində saxladı: "Nə? Mollabacı Güllübəyim içəridə ola-ola belə rüsvayçılıq? Bəs onlar orda nə dərsi keçir?"

Qızlar isə həyətdə müxtəlif oyunlar oynamağa başladı: kimisi ip üstədən tullanır, kimisi "səndə-məndə", başqa bir dəstə "gözbağlıca"... Mollabacı Güllübəyim isə onlara nəzarət eləyib ortalıqda gəzişir, qızlarla sənli-mənli gülüb-danışır, cığallıq eləyənləri danlayır, küsüşənləri barışdırırdı... Yox, bu dərs deyil, mollaxana deyildi.

Narınc gördüklərini anası vasvası Umsəlmə və atası Molla Qurbanquluya danışmaq üçün evlərinə götürüldü. Qapılarının ağzında yengə Əzizbikəylə toquşdu:

-Salam, Əzizbikə xala, nə əcəb belə? - Narınc həyəcanını gizləyib yengəni nəzakətlə qarşıladı.

-Əcəb camalın, ay mənim matan qızım! Belə səni Allah mənim əlimnən, tezliklə xoşbəxt eləsin, göydə Allah, yerdə mən...

Yengə, qızın çənəsi qabağında bir çırtıq çaldı, yeddi məşşatə əlindən çıxmış ağ maya üzünü Narıncın tüklü sifətinə sürtüb marçılıyla öpdü. Yengənin xoş xəbərlə gəldiyi Narıncın kefini durultdu. Böyüyüb çoxdan bəri gəlinlik dövrünü keçmiş Narınc, Əzizbikənin ondan ötəri müştəri gəzdiyini yaxşı bilirdi. Amma məhəllədə öz dalaşqanlıığı, sözgəzdirməsi, "qıldırımqaşlıığı" ilə məşhur olan Narınc, Umsəlmə və Molla Qurbanqulu kimi "mömin bəndələrin" övladı olsa da, qorxusundan heç kim yiyə durmamışdı. Qız da qarıyıb hədəqədən çıxmışdı. Yazıq Umsəlmə neçə cümə günü qızının başına qırxaçar camı ilə baxt-açma duası oxunmuş su tökmüş, baxtını açdırmışdıda da, "düşmənin cadısı güclü çıxmış", qıza elçi gələn olmamışdı. İndi ümid, uzaq məhəllələrə, qızın xasiyyətinə bələd olmayan ailələrin oğlanlarına və münasib qız axtaran yengə Əzizbikəyə qalmışdı. Odur ki, Narınc yengəni xüsusi ehtiram və ədəblə qarşıladı; birdən-birə quzuya dönüb, evə dəvət elədi. Arvadın çarşabını aldı, büküb taxçaya qoydu və həyəətə çıxıb çay hazırlığı görməyə başladı.

Vasvasılıqdan əriyib dərisi sümüyünə yapışmış, bütün bədənində damar, dəri və vəzidən başqa bir şey olmayan, quru müqəvvaya çevrilmiş Umsəlmə, döşəkçənin üstündə oturub mütəkkəyə söykənmiş, qarşısında çərəkə oxuyan şagirdi ilə məşğul idi. Yaz-qış buz su altında

qab-qacaq və öz şəxsi dəsmallarını suya çəkməkdən damarları çıxmış, dərisi çat-çat olmuş, qan çırtlayan əllərində Quran var idi. Əzizbikəni görəncə arvadın xeyir xəbərlə gəldiyini anladı. Tələsik şagirdinə öyrənməli olduğu parçanı göstərib dedi:

- Qızım, get evinizə, sabahacan "qül ya eyyühəlkafirun"u əzbərlə, sabah soruşacam...

Şagird çıxdı. Yalnız bundan sonra Umsəlmə əlindəki Quranı büküb öpdü və yanındakı rəhilin üstünə qoydu:

-Xoş gəlmisən, ay Əzizbikə, həmişə sən gələsən...

-Xoş günün olsun, mollabacı, elə deyəsən zəhmətim hədəf getməyib, yaxşı xəbərlə gəlmişəm...

Arvadın ürəyi döyündü: "Şükür sənə ilahi, heç olmasa mollaya layiq yer ola, irazi ola".

Əzizbikə sözə birdən başladı:

-Bilirsən, mollabacı, uzaqdan neyşə başlayım? Bax, dünən gecə mənə Aliş çağırtdırmışdı... Dedi ki, mənə Molla Qurbanqulu özü üzə çıxardı, zəhməti də üstümdə çox olub, tövbəmi də özü verib. Qəriblər ağasının qulluğuna göndərib. İndi elə mənə oğulluğa da özü götürsün. Ev-əşik tikdirirəm, qurtaran kimi toy eləyim. Elə olsun ki, ev-əşiyim də külfətsiz qalmasın...

Ərinin bu haqdakı arzusuna çoxdan bələd olsa da, Umsəlmə arvad fikrə getdi: "Görəsən dolanarlar, ay Allah? iki qoçun başı bir qazanda çətin qaynar".

-Allah köməyin olsun, ay Əzizbikə, bu hardan onun ağına gəldi?

Əzizbikə gülə-gülə dedi:

-Bıy, ay mollabacı, bəs mən nəyə gərəyəm? Yadına mən saldım dəə.

Özün bir yaxşı adam tap dedin, mən dəə...

"Yaman da yaxşı adamdı, quldurun biri".

-Nə deyim vallah, qorxuram genə əvvəlki əməllərinə qurşana axı...

Əzizbikə əlüstü etiraz elədi:

-Heç elə şey olar? Ağa Aliş əsil kişidi. Məşədə gedib tövbə eləyib, üzə çıxıb, zaman verib, ölsə də sözündən dönməz. Sən özün bir axund ağanın qulluğuna ərz elə... Sonra baxarıq.

-Həlbət ki, atadı, axır söz də onundu, mən nəkarayam ki! öz qızıdı, başın da kəsməyə haqqı var. Nə dedi, o olacaq...

Bu dəmdə Narınc çay dəstgahını ortaya gətirdi, bic-bic üzünə baxıb gülümsəyən Əzizbikəyə fikir vermədən sözə başladı:

-Ay məmə, lap matım-qutum quruyub...

-Nə olub ki, aaz?

-Nə olub ki, aaz?

-Güllübəyimgilin qapısından keçirdim, nə görsəm yaxşıdı, dərs-Quran qalib bir tərəfdə, "mollabacı Güllübəyim" uşaqlara oynamaq-oxumaq öyrədir...

- Nə? -Nə?

-Elə şey olmaz aaz...

-Biy, ağamın oxuduğu Quran kəlmə-kəlmə canıma qənim olsun əgər yalan deyirəmsə... Öz gözümün görmüşəm... Xalxın qızlarını mütrüf qayırır...

-Biy, Allah sən saxla, bircə bu qalmışdı?

-Ondan nə desən çıxar, beş vaxt namazdan başqa...

-Əstəğfürullah, əstəğfürullah... Lənət sənə kor şeytan...

-Şeytan neyləsin, o özü elə şeytanın yekəsidi...

...Az keçməmiş xəbər məhəlləyə yayıldı... Doğru deyiblər ki, yengəni, yuyucunu razı yola sal, ağzına sirr vermə, bədnamçıdı - evlər gəzir... Söz qızın ağzından çıxan kimi dəstinə şəhərə yayıldı. Qalabazar, İmamlı, Sarıtorpaq, Minaxor... bir-birinə dəydi, arvadlar bir cəldlik, sürət göstərdilər ki, təzəcə meydana çıxmağa başlayan simsiz teleqraf da bu qələti eləyə bilməzdi. Çox az bir müddətdə hadisə bazara çıxdı, əsnaf, tüccar bir-birinə dəydi. Kişilərdən Güllübəyim mollabacının mollaxanasında qızı oxuyan kim varda, cəld dükanı bağlayıb evə cumdu və arvada əmr elədi ki, gedib qızı o şeytan yuvasından qaytarıb gətirsin və bir də o xarabaya buraxmasın...

Əsil dərd biçərə İsrafilin idi. Bu gün bir həbbəlik ticarət etmədiyi kimi, heç kəs salamını da almadı. Əksinə, bazar avaraları hər qapısından keçəndə söz atmağa başladılar:

-A-a-adə, Ağa İsrafil, deyirlər Mütrüf Ədilə yerrick olmusuz?

-Əşşi, o da kişidi? Verib cilovu o Mahmud ağanın bibisi qızının əlinə, hara coşa deyib sürür, bu da gedir daaa.

-A balam, sən də adını kişi qoymusan, o nə arvaddı saxlayırsan, həəə?..

Hamısından ağır dərd Alışın hədəsi idi. Çovuş Kəblə Abbasla təzəcə imam qulluğundan gəlmiş Alış bar-bar bağırırdı:

-Din əldən gedir, camaat, biri oğlanlarımızı (onun hələ heç oğlu yox idi, indicə evlənməyə hazırlaşırıdı), bir çəngi də qızlarımızı (əlbəttə qızı da yox idi, Narınc hələ onun tikilib qurtarmamış evinə gələn gəl-

mişdi) yoldan çıxarır, laməzhəblər yetişdirirlər... Bu da işdi? Mənim elə övrətım olsa, cəhəngini cırram, bir gün sağ qoymaram dünyada ki, başımı da aşağı eləyə, Arvad nədi ki, kişinin sözünə baxmaya (Alış hələ Narıncın xasiyyətinə bələd deyildi). Bütün bunlar İsrafilin səbir kasasını doldurdu. İsrafil heç kimə cavab vermədən dükanı kilidlədi, dalda yollarla evinə gəldi. Güllübəyim bazar hadisələrindən xəbərsiz evdə oturub kürədə fisincan bişirir, arabir züzmüm də edirdi. Dünyadan bixəbər qadının bu halı İsrafilin ürəyini suya döndərdi, əvvəlcə heç bir şey demədi. Sonra davam gətirə bilməyib, qərarını Güllübəyimə anlatdı:

- Bilirsən, Güllü, mən sənə demişdim, sən mənə qulaq asmadın, indi özündən kəs... Məndən incimə, mən səndən inciməmişəm. Bir baş yoldaşı kimi həmişə qulluğumda olmusan. Səndən yaman bir əməl görməmişəm, amma bu boyda həngaməyə dözmək üçün məndə tavana, tab-təqət yoxdu, mən gedirəm...

Güllübəyimin dodaqları əsdi, acız də olsa, ağır adam olsa da, istəkli ərindən ayrılmaq ona çox ağır idi. ; -Hara? İsrafilin də ürəyi oycalanırdı, o da mehriban, nəci b və nəvazişkar, qayğıkeş sevdüyindən ayrılmaq istəmirdi: amma bazara bələd olduğundan, bundan sonra gününün necə keçəcəyini yaxşı bildiyindən, özündə mübarizə əzmi görmədiyindən sözündən dönmədi:

- Hara gəldi... Ya Bakıya, ya Aşqabada... nə bilim... Bəlkə Qafqaya... Mən daha burada qala bilmərəm. Əgər sən mənim sözümə baxıb əmələndən dönsəydin... Bu da ki, mümkün deyil, mən sənə təbinə bələdəm. Sən ölərsən, dönməzsən, Mən isə... Yox, səndəki hünər, ayıb da olsa, ağır da olsa qoy deyim ki, məndə yoxdur.

Qapı taybatay açıldı... İçəriyə yaşlı bir qadın girdi. Hər ikisi bu qəfil təpəpiltli gəlişdən diksinib çevrildi. Gələn Güllübəyimin anası Minabəyim idi. Arvadın vaxtilə yaraşlıq üz qocalsa da, təravətini itirməmişdi. Güllübəyimin simasını xatırladan sifəti acığından eybəcərləmişdisə də, yenə də qəşəng idi. Qara üzüm gilələrinə bənzəyən gözləri qəzəbindən daha da girdələnmişdi, çənəsindəki xal, yuvarlaqlığını irirməyə başlamış dodaqları kimi əsim-əsim əsirdi, çadrası sıyrılıb çiyinlərinə düşmüşdü. Dən düşmüş saçları dingənin altından çəngə-çəngə çıxmışdı, görünür başını yolmuş, sonra da tələm-tələsik dingə vurub çadralanmışdı. İçəri girən kimi salamsız-kalamsız qızının üstünə düşdü:

-A qara yer oğurlasın səni, bu nə işdi başımıza gətdin? Şirvan içində bizi xar elədin! Dedik: Quran oxuyar, mollabacı olar, uşaqlara Allahın kəlamını öyrədər, savab yiyəsi olar. Aaz, bəyəm qorxmursan Allahdan? Bilmirsən ki, qız xaylağı əlinə qələm alsın, o dünyada həmin qələm od olub barmağın yandıracaq? Yazılar ilan olub cəmdəyinə dolaşacaq?.. Bu bəs deyil, hələ sən bir nanay vurub dəf də çalırısanmış? Ay ölmüş! A sənin qaranı geyim, bəyəm sən mütrüf olmusan?

Sonaya yerrik çıxmısan? A Sona yolu yollanmış, bizi bədnam elədin ki... Aləmnən bir olduq ki!..

Güllübəyim nə qədər cavab verməməyə çalışdısa da bacarmadı:

-Ana...

-Çor ana, dörd ana... Elin ağzın yüz ərşin bez alıb bağlayacaqsan?

-Ana, mənim baş yoldaşım var, özü bilər...

-Kül sənin başına, sənin baş yoldaşında o qeyrət hanı ki, tikə-tikə eləyə səni, hər tikəni bir çalada basdırar.

İndi nə İsrafil, nə də Güllübəyim danışdı. Ərinin qulağı eşidə-əşidə deyilən bu sözlər, həm də düşmən deyil, məhz ana diliylə verilən hökmlər Güllübəyimi elə sarsıtmışdı ki, söykəndiyi divar kimi ağappaq olub durmuşdu. İsrafil də müdaxiləni mənasız gördü. Bu hadisə onun qərarını daha da möhkəmlətməmişdi...

Minabəyim arvad qarıya yeri-yeri acığından boğulduğu halda bir də dedi:

-Mən bilirəm səni yoldan eləyən o namərbut dayoğlunun sözlərinə qulaq verməyin olub. Neynək, elə-elə! O kişidi, danışana cavab verməyə gücü, divan-dərə yanında dili, arxası var... Sən arvadsan, bu işlər sənin hünərin deyil; amma belə ki, sən tutmusan, ərinin qeyrəti çatmır, Sonanı cəhənnəmlik eləyənin biri səni də yer üzündən götürər!

Südüm sənə haram olsun, bala! Məni Şamaxı arvadları içində bir pulluq elədin. Atan bədbəxt yaxşı vaxtında baş gora apardı, sənin bu biabırçılığını görmədi...

Arvad gəldiyi kimi də sağolsuz-zadsız çıxıb getdi... Evdə ikisi qaldı. İsrafil indi Güllübəyimə daha çox acıyırdı: "Əzizim, səni belə ağır günlərdə tək qoyub gedirəm. Bilmirəm, bəlkə bu qərarım, bu hərəkətim, səni yolundan döndərə. Onda bəlkə qayıdıb gələm, genə sakit bir ömür sürək, amma səni ki, mən tanıyıram, sən belə şeylərlə yolundan dönan deyilsən. Mən isə... Mən gücsüzlüyümü yaxşı başa düşürəm. Məndən sənə arxa çıxmaz..."

...O gecə bir-birini həqiqi insan məhəbbətilə sevən iki qəlb atəşlər içində yanayana ayrıldı. İsrafil Güllübəyimi tək qoyub getdi. Yola

Düşərkən son sözü də bu oldu: "Əgər məni istəyirsənsə, məktəb məsələsindən bilmərrə əl çəkməlisən! Belə eləsən, ara sakitləşəndən sonra bir-iki ilə, yazarsan gəlləm; yox, sözündə baqi qalsan, məndən incimə, axundun üsrünə talaq kağızını göndərrəm, azaddamanı oxuyar". ...Güllübəyim meydanda tək qaldı, doğma anası lənətlədiyi kimi, istəkli əri də onu tərək edib getdi. Amma Güllübəyim mollabacı məktəbini bağlamadı. Vasvası Umsəlmənin mollaxanasına uşaq verməyə tavanası olmayan iki-üç ailənin övladı dərəcə davam edirdi. Üç il ərzində gah on, gah otuz şagirdi olan məktəbdə indi üç qız oxuyurdu. Bunlardan biri də suçu Sərcə Bağının qızı Nazpəri idi.

İndi Güllübəyim artıq evdən eşiyə çıxma bilmirdi, nə toya, nə vaya çağrılır, nə də gedirdi. Ana evindən ayağı kəsilmişdi. Mollabacının bazarlığını da Sərcə Bağı eləyir, səhərlər dərəcə gələn Nazpəri ilə göndərirdi.

Narinc və qohumları tamamilə qudurmuşdu. Güllübəyimə göz verib, işiq vermirdilər. Dərəcə gələn iki-üç qızın da ailəsi nə edəcəyini bilmir, səhər erkən uşaqları mollabacının evinəcən yol uzaq eləyir və Güllübəyimə yalvarırdılar:

Sən Allah, mollabacı, oxudub-oynamağı tərğit, elə Qurandan dərəcə ver, qoy çərəkələrin oxusunlar, qara tanıdılar- bədsi...

Güllübəyim məktəbindəki əski təravət, şənlik qalmamışdısa da, uşaqlar buraya həvəslə gəlir, maraqla oxuyurdular.

Təhlükə isə Güllübəyimin başından sovuşmamışdı. Narinc və curları Güllübəyimə rahatlıq vermir, ondan əl çəkmirdilər.

Şənbə hamamındakı satıl döyüşündən sonra Güllübəyim artıq bulaq başına da getməkdən qorxurdu. O gün hamamda heç özü də bilmədi ki, məsələ nədən başladı. Qapaqlının arvadı Bircəxanım, Molla Qurbanqulunun övrəti vasvası Umsəlmə və qızı, Alışa təzə nişanlanmış Narinc ilə birlikdə çimirdilər. Güllübəyim onlardan xeyli aralıda oturmuşdu. Vasvası Umsəlmənin xasiyyətinə bələd olduğundan Güllübəyimin heç onlara yaxın durmurdu. Yəni Umsəlmənin xasiyyətinə bütün məhlə bələd idi. Arvad elə vasvası idi ki, hamamda yuyunub qurtarandan sonra, çıxanacan bütün sütunların dibində başına su tökər, paklanardı, yenə də ürəyi soyumazdı. Yanından biri keçdimi, üstünə kimdənsə bir damcı su sıçradımı, ya tavadan soyumuş buxardan çiyinə bir damla damdımı, dərhal dayanacaq, qurnanı açıb ləyəni dolduracaq və başına yenidən salavat, müxtəlif qüsl suları tökəcəkdə. Bəzi nadinc qızlar qəsdən onun yanından ötüb üstünə su sıçradar və arvadın bütün paklanma

əmaliyyatını yenidən başlamasına aralıdan, sütun daimdan durub tamaşa elər və gülərdilər. Ayırı vaxt olsaydı Güllübəyim özü də, özünü gülməkdən saxlaya bilməzdi. Amma indi vəziyyət başqa idi. O bilirdi ki, vasvası Umsəlmənin yaxınından keçsə, az qala bütün hamamdakılar ona qahmar çıxıb Güllübəyimün üstünə düşə bilər. Arvadların hamam davasının dəhşətini, burulmuş ipək fitələrin tuma davasını, tas döyüşdürmə, satıl vurmanı isə Güllübəyim görmüşdü... Dadmasa da görmüşdü, bilirdi.

Odur ki, bu gün qəsdən aralıda oturmuşdu, heç kimə qarışmırdı. Buxar arasından qarılardan qıyğacı, çəp baxışlarını görürdü... Birdən necə oldusa özünü Umsəlmə duran qurnanın yanında gördü... Dəhşətdən, bir hissiqəbləlvüqu ilə ürəyi buza döndü. "Allah sən saxla", -deyə düşündü, elə o dəqiqədəcə Narınc və Umsəlmənin əqrəbasından olan arvadlar qocanı dövrəyə aldılar, Güllübəyim də onların içərisində qaldı. Fitələr burulmağa, satılar bir-birinə çırpılmağa və Güllübəyimə yaxınlaşmağa başladı. Qorxunc, gün tutulmasında çıxarılan mis səsləri kimi dəhşətli gurultu qopdu, hamamın günbəzinə, divarlarına düşüb əks-səda verirdi. Birinci arvad satılıq ikincininkinə, o üçüncüyə və beləliklə də, Güllübəyimə çatanacan bir-birinə vurmağa, ona çatanda zərbələri gücləndirməyə başladılar, səs artdıqca, buxar arasında nə baş verdiyini görmək olmurdu. Satılar ona dəydikcə Güllübəyim səsini çıxara bilmirdi. Çıxarsaydı da, mis gurultusundan eşidən yox idi. Arxadan yaş fitələrdən düzəldilmiş turnalar işə düşəndə Güllübəyim dözə bilmədi, turnalar ilan kimi onun bədənində sarılır, zol-zol izlər qoyurdu, o, elə bir yanıqlı fəryad qoparıb səndələdi ki, sıx duran arvadların üstünə yıxılmasaydı, yerə dəyib yaş döşəmədə başını da yaracaqdı... Onu qızıqıb qəzəb yağdıran arvadların əlindən kim aldı, hamamın paltar soyunulan yerinə kim çıxartdı, bilmədi. Ayılında özünü xalça süzənisinin üstünə uzadılmış gördü, kisəci arıq Şərq üzünə soyuq su səpirdi...

-Allah kərimdi, heç nə olmaz... aç gözünü... Narıncın səsi hamamda gumbuldayırdı:

-Mütrüf, köpək qızı, qoca arvada neyşə sataşırsan?

Hamam icarəçinin arvadı, boğça üstə oturan Məşədi Safurə isə deyiniirdi:

-Balam, sən Allah, şərüvü bizdən sovuş! Gəlmə bizim hamama!

Qanuva salma bizi!.. Biz də yazığıq axı... Düşmançılığınız var, gedin özgə yerdə eləyin. Sənin o alim, molla, axund arvadıynan nə işin var?

Neyşə yazıq, təmizkar arvadı qoymamısan paklığını eləsin? Hə?

Hamam tək sənindi ki?.. Qoca arvadı, pak salehə müsəlman bacını elə salmaq heç yaxşı şey deyil... Gəlmə hamama! Səndən ötəri müştərilərimizi qaçırmayacağıq ki... hamı deyir ki, sən mütrüf olmusan, uşaqları yoldan çıxarırsan, körpə qızları... Kül onların analarının başına ki, şəhərdə molla tapmayıb balalarını sənə usburd olublar...

Güllübəyimin bədəni göy tuluğa dönmüşdü... Ağrıdan, taqətsizlikdən güclə geyinirdi. Arıq Şərəf ona kömək elədikcə yavaş səslə, Məşədi Safurə eşitməsin deyə, alçaqdan deyirdi:

- Təpitmə qoy, ay bala, yağlı xəmir... keçib gedər... Allah qoysa...

Hamamda bir səs əks-səda kimi gumbuldadı:

- Şərəf...

- Aaz, Şərəf, içəridən kisəçi haraylayırlar, ay ölməmiş, nə kəsdirib oturmusan yanını? Canı var, xalxa sataşmasın, dur itil oradan, cəhənnəm ol. Yuxa qırağı sulama...

...Satıl, ləyən və turnaların zərbi bir neçə gün Güllübəyimi yatağa saldı. Yerindən tərpənə bilmədi. İndi neçə gün idi ki, Güllübəyim bulağa suya da gedə bilmirdi. "Axşam?.. Yox, qorxuludu, uzaq, kimsəsiz... İsrafil fağır yaxşı ki, burda deyil. Eh... yazıq... dözmədi..." Gündüz isə nə vaxt bulaq üstə getsə hökmən kiməsə rast olacaq, arvadlar... xüsusilə Qurbanqulunun qızı Narınc əqrəbası ilə onun bulaq başına getdiyini görəni kimi satıl-sərnici, güyüm götürüb dalınca cumacaq, satıl-döydüyə başlayacaqlar... Yox... Çarə tək Sərcə Bağıyadı. Göz göz eləyib gələn kimi suyun başını bağlamaq, güyümlərin dördünü də alıb qablara boşaltmaq lazımdı. Bir-iki gün bəs elər, sonra da, bəlkə Allah kərimdi, yadlarından çıxdı, yorulub usandılar, əl götürdülər, ya başqa çarə tapıldı...

Güllübəyim bu fikirlərlə erkəndən darvazanın dalında qab hazırlayıb durmuşdu. Sərcə Bağının "höşşə"sini güdüdü. Gün bir cida boyu qalxmamış Sərcə Bağının səsi eşidildi. Güllübəyim cəld darvazanı açıb çıxdı, bu tezlikdə bəlkə bir kəsə rast olmadı, amma bununla belə yenə də səs çıxarmadan Bağıya tərəf əl elədi... Bağı eşşəyi həmişə hörmət gördüyü mollabacının darvazasına tərəf yönəltdi... Amma sən demə başqa güdükçü də var imiş... Umsəlmənin qızı Narınc da darvazadan çıxdı, cır səslə çığırdı:

-Əyşi, Bağı, Bağı... ə-ədə...

Kişi dayandı, hansı tərəfə gedəcəyini kəsdirə bilməyib durdu. Eşşəyin noxtasını boynuna dolayıb, başından tutdu... nə o, nə o biri tərəfə gedə bildi. Narınc özünü Bağıya Güllübəyimlə birlikdə çatdırdı:

-Su mənimdi, Bağlı...

Kişi qətiyyətsizliklə dilləndi:

-Neynək... yarsı sənin, yarsı da... dörd güyümdü...

-Yox, hamısı...

-Genə gətirrəm...

-Dedim ki, yox, hamısı...

-Sərnicin birdi ki...

-Sənə nə? Alıb yerə tökəcəm...

-Günahdı, bacı, Fərat yolu kəsməmişən ki...

Bağlı sözünü qurtarmamışdı qonşu arvadlar tökülüşüb gəldilər, satıl-döymə başlandı... Bağlı və Güllübəyim aralıqda qaldılar... Narınc, anası əqrəbasından olan digər arvadlar satıl, səmic və güyümləri göyə qaldırdılar, Bağlı həm öz başını, həm də Güllübəyimi qoruyurdu... Qəzəbdən boğulan Narıncın səsi hamıdan bərk gəlirdi:

-Ay yalavac köpək oğlu, indi məni Şümürə oxşadırsan? Bu cəngi köpəyin qızma qahmar durmusan? Nə var, nə var, küçüyünə çəngilik öyrədir? Ona görə?

...Çığırtıları satıl-səmic zərbələri ilə müşayiət olunurdu. Adam çığırtıları, söyüş, hədə və mis səsləri bir-birinə qarışmışdı.

-Vay öldüm...

-Burax... xx...

-Bəsdı... -Ayy...

-Aaz, məni neyşə vurursan, ay ətövə düşəsən?

-Səni kimdi vuran, işim bu it uşağıynandı... -Qoyma...

-Al...

...Birdən nə oldusa arvadlar geri çəkildilər, kimin zərbəsi sərrast dəydi, heç kəs bilmədi. Aralananda Bağlının cılız bədənini yerdə, qanlar içində gördülər. Kim olursa olsun, insan ölümü, qan mənzərəsi arvadları qorxutdu. Hamısı birdən-birə gəldiyi kimi, birdən-birə də yox olub evlərinə çəkildilər...

Bağlının heç zarıltısı da eşidilmirdi... Güllübəyim öz yaralarını unudub Bağlıya baxır, nə edəcəyini, neylə kömək edəcəyini bilmirdi... Köməyin yeri də yox idi, Bağlı artıq həyata vida etmişdi... Bundan sonra bir daha heç kim onun cır sövtlə hayqırdığı "höşşə"səsini eşitməyəcək, güyümlərindən bulaq suyu ala bilməyəcək. Məhəllə arvadlarına su paylaya-paylaya oxuduğu məzəli mahlmaları dinləyə bilməyəcəkdi:

Allı-güllü yolları var Şirvanın,
Qızıl-gümüş pulları var Şirvanın,
Qızdan göycək dulları var, Şirvanın.

Qalabazar məhəlləsi, Bəzzazbazar dükənləri Bağını əbədilik itirmişdi... Xırda bədənli, böyük ürəkli Bağ, Güllübəyimin dadına çatdı, özü isə həlak oldu... Bağının cansız cənazəsi üstündə bir Güllübəyim, bir də əli çərəkəli dərəcə gəlmiş olan Nazpəri hönkürüb ağlayırdı.

...Bazara və məhəllələrə ildırım kimi bir xəbər yayıldı, hər ağızan bir ses eşidilirdi:

- Mollabacı Güllübəyimi divanxanaya aparıblar...
- Satıldöymədə Sərcə Bağı ölüb...
- Deyillər Güllübəyim vurub kişini...
- Yazığın külfətinin başı kəsildi...
- A bala, elə də mollaxana olardı?.. Onun bir qadası var idi, deydi fəqir bağıra
- Əşi, bizimkilərdə qeyrət hardadı?
- Yox eləyən yoxdu balam da...
- Rəhmətlik xan vaxtı olsaydı, bir saatın içində itirtirdirərdim...
- Görək əri qurumsaq eləyərdi...
- Əşi, onda o qeyrət hardaydı...
- fağırın biri idi, başın götürüb getdi, canı da qurtardı.
- Pay atonnan, kişi, arvad hara, divan-dərə hara!
- Dinyanın axırındı, müsəlmanlar!

...Güllübəyimi doğrudan da divanxanaya aparmışdılar. Bağının cənazəsi və gözü yaşlı balaca Nazpəri də burada idi. Murov Kostritski, dilmanc Əli bəydən Güllübəyimin kim olduğunu öyrənən kimi, yasavul Ağa Bəşiri Mahmud ağaya və uryadnik Kərim bəyə xəbərə göndərdi.

Yasavul Ağa Bəşir gələndə Seyyid, Mahmud ağagildə idi. Qalada təzə peyda olmuş bir tarzəndən söhbət gedirdi, musiqi aşiqi Mahmud ağa danışırdı.

- Belə deyirlər ki, adı Sadıqdı, cavan adam olsa da, elmi-musiqiyə mahirdi, yaxşı bələddi, deyillər bizim bu qədim tarda nə isə elə dəyişikliklər eləyib ki,... tar bir özgə cür səslənir. Qaladakı aşnam Kərbəlayı Xudaverdiy yazmışam ki, mümkün olan kimi onu Şirvana dəvət eləsin, gəlsin ki, bir görək nə əlləmlik açıb... Vallahi, Əhməd ağanın

ərvalı haqqı, musiqidə bir təzə hava, bir təzə qayda çıxdığını, bir yeni gözəl səsli xanəndə peyda olduğunu eşidəndə, Seyyida, çıxayım çırtlayır, arvadlar demişkən. İndi onun təəşşiqündəyəm gətirtirib, çaldırıb görməsəm, təskinlik tapa bilməyəcəm.

Seyid Əzim gülümsəyərək Mahmud ağanı dinləyir və Güllübəyim məktəbilə əlaqədar qulağına dəyən məsələləri ona nağıl etməyə hazırlaşır, amma Mahmud ağanın musiqi haqqında söhbətləri onun özünü də maraqlandırmışdı:

-Elə siz özünüz də, cənab Mahmud ağa, musiqidə az təbəddülət etməmişsiniz...

-Yaxşı, Seyyida, bəs o tələbəklik illərində, ya da cənab hacı Əlabbas bəylə Hicazi səyahət eləyəndə bizim bu musiqi məclislərimizsiz necə keçinirdiniz?

Seyid Əzim əlini xəttinə çəkib, çənəsini ovxaladı, adəti bir hərəkətlə barmaqlarını bığlarında gəzdirdi:

-Onu heç deməyin, ürəyimin içi göynəyirdi, xanəndələrimizin səsi qulaqlarımdan, rəqqasələrimizin şəkli və şəmayili gözlərimdən getmirdi.

Hər zaman gözlərimi yumanda özümü sizin məclislərdə görürdüm.

Mahmud ağa güldü, zarafatla barmağını ona tərəf silkələdi:

-Ya cəddə, bəs dostlar?

-Dostlar öz yerində... Siz, cənab ağa Tərhan, bədbəxt cavan! Heç unuda bilmirəm onu... Bir xəbəriniz varmı?

-Yox, xeyli var kağız da yazmır mənə namərd...

-Elə deməyin, o, Şirvanı yaralı tərək etdi... Bir də Sona... Ondan necə...

Mahmud ağanın gözləri yol çəkdi:

-Eh, heç, bu keçən ay cənab Əlyar bəy bizə qonaq gəlmişdi, soruşdum, deyir, əl-ayağı dürüst, başısağrı dolanır. Amma heç üzü gülmür...

-Bədbəxt cavanlar... hərəsi bir fəlakətin qurbanı olur, bizim bu Qurbanqulular, məşədi Alışlar dünyasında...

-Hə balam, məşədi Alış yamanca hörmət-izzət sahibi olub, Əhməd ağanın ərvalına and olsun, deyillər Molla Qurbanqulu döşünə çəkib onu, deyir tövbə ki eləyib, üzünü qariblər ağasının asitanına ki sürtüb, dəxi Əshabi-Kəfən iti kimi yeri behiştədi...

Seyid Əzim kədərlə gülümsədi:

-Sədi rəhmətüllah gözəl deyib, cənab Mahmud ağa:

Xəri-İsa gərəş bə Məkkə bərənd
Çun beyayəd hənuz xər başəd.

Yəni İsanın eşşəyini Məkkəyə də aparsan qayıdanda elə eşşəkdi ki var.

Mahmud ağa dərindən, uğuncasına bir qəhqəhə sovurdu. Elə bu anda Mahmud ağanın loyğapəsənd nökeri dilmanlı Kərim içəri girib baş əydi:

-Ağa, yasavul ağa Bəşir gəlib... Deyəsən, nəysə yaman xəbərnən gəlib...

Mahmud ağa yaylığını çıxarıb yaşarmış gözlərini sildi. Kərimin sözlərini o qədər də fərfinə varmadan, hələ də gülməsində davam edərək dedi:

-Çağır gəlsin...

Nökər çıxdı, Mahmud ağa Seyid Əzimə döndü: - Bilirsən bu Kərim dələduz dününə nə pəstaha açıb?

-Xeyr...

- Qapıda dayanmışmış... Birdən Təklədən bir fağırın biri soraq alıb bizə gəlir, məni soruşur, qapını nişan verirlər. Bu Kərimin də loyğalığı cənabına məlum olsun gərək...

-Bəli, bəli...

-Qərəz ki, təkləli yazıq bunu görüb təşəxxüsündən bəy sanır, baş əyir, bu oyunbaz da özünü sındırmır, deyir: "- Nəyə gəlmisən, kişi?"

"- Cənab Mahmud ağa sənsən, başına dönüm?", deyir "hə", deyir: "-

Başına dönüm, uşaqlarım batır, gəlmişəm mənə bir az əl tut", "- İstədiyini nədi axı?", "- Nə olacaq, dərdin alım, buğda". Kərim de qayıdır ki: "- Get bir araba gəti". Kişi qayıdır bazara, bir malağan arabası danışır, gəlir bizim qapıya (Söhbətin bu yerində yasavul Ağa Bəşir içəri girdi, baş endirib dayandı, Mahmud ağanın sözünü kəsməyə cəsəret etməyib, söhbətin qurtarmasını gözlədi). Otur, Ağa Bəşir, bu saat qurtarıram. Hə... Mən də atlara baxmağçun tövlələrə getmişdim, mehtər xəbər vermişdi ki, kəhər day nəsə bir az axsayır, nalın dəyişirik, bədnallıq eləyir. Qayıdam görəm darvazanın ağzında bir araba durub, nökerlər aralıda gülüşür, mənə işarə elədilər, həyəət girdim. Kərimi çağırıb soruşdum ki, bu kişiyyə nə söz vermişən? Dili dolaşa-dolaşa deyir ki, "buğda". Çıxmışam həyəətə, bunu vermişəm qabağa, deyirəm "Eşit dilmanlı Kərim, bu qapıdan boş qayıdan olmayıb, eşit dilmanlı Kərim, bizim qapıdan boş qayıdan "olmayıb..." Bu sözləri ona dedirdirə-dedirdirə özüm də dalına düşüb getmişəm. Kişi fağır Kərimin əlindən öpüb yalvardıqca gədələr arabaya bir miqdar buğda-arpa yüklədilər... özləri də uğunub gedirlər, Kərimin öldüyü gündü...

Mahmud ağa həmin hadisəni yadına saldıqca bir də gülür, Seyid Əzim də özünü "ağa" qələmə verən lovğa nökarin vəziyyətini təsəvvürünə gətirib gülümsəyirdi.

-Hə, Ağa Bəşir, buyur görək, nə əcəb səndən?

-Yasavul, Ağa Bəşir yerində dikəldi, diz üstə qalxıb sözə başladı: Ağa, başına dolanım, murov xahiş elədi ki, bir divanxanaya buyurasan...

Mahmud ağanın üzü ciddiləşdi:

-Nə olub axı?

Ağa Bəşir ehtiyatla sözə başladı:

-Vallah ağa, narahat eləməzdik, amma, belə deyirlər ki, sizin qohumlardan bir mollabacı Güllübəyim var ha, guya o suçu Sərçə Bağını öldürüb...

-Nə???

-Helə deyillər... Meyiti də gətirilib divanxanaya. Bir neçə zənən-uşaq da gəlib. Cənab murov dedi ki, nə qədər bizdən böyüklər xəbər tutmayıb, qoy cənab Mahmud ağa özü işdən hali olsun, mollabacını özü danışdırıb, işin səhihini bilsin. Sərçə Bağının qızı da ordaymış. Düzünü o bilir, amma elə ağlayır ki, heç bir söz qandıra bilmir. Cənab uryadnik də ordadı, mənə tez qulluğununza göndərdi ki...

Mahmud ağa həyəcanla yerindən qalxdı:

-Yaxşı eləyib... Sən get, mən bu saat gəlirəm.

Ağa Bəşir çıxdı.

Seyid Əzimin üzünü bir ələm kölgəsi çulğadı:

-Mən bir az əvvəl cənabına ərz edəcəkdim, bir para bəd xəbəri qulağıma çatmışdı... Gecikdim... gecikdim... çox təəssüf... Bu o namərd Alışla Qurbanqulugillərin qurması olacaq. Onlardan sarı xeyli söz eşitmişdim bazarda... Çoxdan dilə-dişə salmışdılar Güllübəyim bacını.

-Seyyida, vallahi, anası - bibim də yanıma gəlmişdi. Çağırtdırıb bir az nəsihətlədim. Dedim: əziz bibi qızı, bura Şirvan, şərvan deyəllər, burda hələ-hələ kişilər bir iş görə bilmir, sən zənən xeylağı neynəyəcəksən? Mənə nə desə yaxşıdı: "Hərə bir yolun qurbanıdı, dayoğlu, mən də özümü bədbəxt bacılarımın savad alması yolunda qurban demişəm".... Di ala, bu da sənə qurban!

Mahmud ağa bu sözləri deyə-deyə dilmanlı Kərimin ona gətirdiyi içi xez astarlı əzəmini əyninə geydi, havalər soyumağa başlayırdı. Seyid Əzim də payızın əvvəllərində beş manata Hacı Qədirdən aldığı sarı Xorasan kürkünə büründü: Bərabər çıxdılar...

...Murovun otağında adamın çoxluğundan nəfəs almaq mümkün deyildi. Cənazəni bir küncdə palaz arasında qoymuşdular. Ölümdən və ölüdən qorxması ilə Şamaxıda bir çox lətifələrə səbəb olmuş Mahmud ağa, cənazə təəfə baxmadan uryadnikin yanına keçdi. Murov Kostritski otaqda yox idi. Kərim bəy Mahmud ağanı görcək üzünü camaata cevirdi:

-Adə, Ağa Bəşir, çıxart camaatı çölə, şahıdları sonra çağırırdırıq bir-bir. Qoy bir görək ağalar nə eləyir...

Mahmud ağa və Seyid Əzimə kürsü təqdim etdilər. Hər ikisi əyləşdi. Ağa Bəşir, artıq adamı çölə çıxarandan sonra, cənazənin ayaq ucunda başıaçıq, ayaqyalın bir qız uşağı və onun yanında çadrasına sıx bürünmüş bir qadın qaldı. Görünür, Güllübəyim bu idi... Qızın ağlamaqdan gözləri qıpqırmızı qızarmışdı, hələ də hiçqırırdı, amma deyəsən, artıq gözünün yaşı qurumuşdu, taqətsizliklə qoca qarılar kimi dizlərinə qucaqlayıb oturmuş, çənəsini dizlərinə dayamışdı. Hamıdan, hər şeydən əvvəl şairi balaca qızın vəziyyəti maraqlandırdı, o yerindən qalxıb Nazpəriyə yaxınlaşdı, sağ əli ilə onun pırtlaşq saçlarını tumarladı:

-Qızın, dur bəri gəl, - deyə əlindən tutub Mahmud ağa və Kərim bəyin oturduğu mizin yanına gətirdi. Nazpəri qorxa-qorxa, güclə irəliləyirdi, amma deyəsən, Ağanı tanıdığından bir az ürəklənmişdi.

-Qorxma, qızım, qorxma... day olan olub... De görüm sən əvvəldən o mərəkə yerində idin?

Nazpəri əvvəlcə Ağaya, sonra da Mahmud ağa və Kərim bəyə baxdı.

Kərim bəy ucaboy idi, sağ ayağı bir az çəksə də (haçansa qaçaqlar vurmuşdu onu) mütənasib, cüssəli kişi idi, nəzərə çarpandı. Ağ bənizi, azacıq dən düşmüş qıvrım saqqalı belə onun üzünə mehribanlıq, incəlik verə bilməmişdi. Qəzəblənəndə qanla dolan dəyinni, qabarıq gözləri qorxunc görkəm alırdı. İndi bu gözlər çox qəzəbli idi. Hərəsi bir qan piyaləsinə dönmüşdü. Qız bu baxışlardan elə qorxdu ki, ondan nə soruşulduğunu dərhal unuttu. Seyid Əzim yenidən onun əlindən tutub başını sıgalladı:

-Sən qorxma, qızım, qorxma, dedim ki, olan olub. Ağalara ancaq işin olanını danış, nə bilirsən onu...

Nazpərinə yenidən hiçqırıq tutdu, o, əlini Ağanın əlindən çəkmədən sanki bu əldən qüvvət alaraq kəsik-kəsik sözə başladı:

-Də-dədəm su gətirmişdi, arvadlar yığılmışdı, Narınc, Molla Qurbanqulunun qızı... var ha... o, su vermirdi bizim mollabacıya - qız başı ilə küncdə oturmuş Güllübəyimə işarə elədi - hə, sonra nə təhər oldusa satıldıöymə başladı. Də-dədəm araya girdi ki, mollabacımı vurmasınlar

(o yenə qadına tərəfbaşı ilə işarə elədi) yoxsa satıllar, güyümlər hamısı ona dəyəcəkdi... dədəmə dəydi... dədəmə!.. Nazpərinin hıçqırtısı artdı...

-Ağlama, qızım, ağlama...

Mahmud ağa qızın sözlərini eşidəndən sonra, qəlbində bibisi qızı üçün bir qədər rahat oldusa da, böyük bir təəssüf hissilə Güllübəyimə tərəf döndü:

-Bibiqızı uşaq düz deyir?

Güllübəyim örtülü başı ilə "bəli" işarəsi elədi...

Bundan sonra Kərim bəy söhbətə qarışıb, şəxsən özü Nazpəri və Güllübəyimi dindirdi, ondan sonra da Mahmud ağa və Seyid Əzim Hacı Məhəmməd oğlunun qulluğunda digər şahidlər dindirildi...

Ayrılkən Seyyid üzünü qadına tutdu:

-Güllübəyim bacı, bir az əvvəl dayioğlunuz dedi ki, özünüzü bu maarif yolunda qurban demisiniz, "Ənvari-Süheylı"də deyilir ki:

Mən nəmiquyəm səməndər baş, ya pərvanə baş,
Çun befekre-suxtən oftadeyi-mərdanə baş.

Bu yolu öz məzaqınız, öz xəyalınızla qəbul etmisiz. Sizə Allah-taaladan səbir arizu edirəm ki, binəva həmvətənlərimizə yaxşılıq etdiyiniz yerdə, atılan daşlara dözə biləsiniz, mərdanəlik isə özünüzdə var.

Məsələ aydın oldu. Sərçə Bağının ölümündə Güllübəyimin təqsiri yox idi. Onu azad elədilər və Mahmud ağa özü gəlidiyi faytonda onu evə göndərdi. Mahmud ağa və başqa mütəşəxxis şəxslərin işə qarışması nəticəsində, Bağının ölümü təsadüfi bədbəxtçilik kimi qeydə alındı. Arvadların, xüsusilə, davanın düşməsinə səbəb olan Narıncın məhkəməyə çəkilməməsi üçün Molla Qurbanqulu və Alış adamları əllərindən gələni elədilər. Cənazə murov idarəsindən qaytarıldı və Şirvan dəbiycən həmin gün dəfn edildi.

Güllübəyimin yarı mollaxana və yarı məktəb olan dərşxanası əhali arasında narazılıq törətdiyi üçün, hökumət tərəfindən "İcazə alınmamış, qeyri-qanuni" elan edildi və qədəğən olundu. Burada da Alış, Qapaqlı və Molla Qurbanqulunun əli var idi.

Şirvanda "Müqəddəs Nina"-nın 1848-ci ildə qızlar üçün açılmış şöbəsi nəzərə alınmazsa, yerlilər arasında ilk bahar elçisi, qaranquşun

ilk sədəsi olan qız məktəbi beləcə darmadağın dağıldı. Amma qaranə-vəslər Güllübəyimdən əl çəkmirdilər...

Axşam təzə düşmüşdü. Mallar örüşdən qayıtmış, şəhərdən əl-ayaq yığılmağa başlamışdı. Güllübəyim evdə nə vaxtdan bəri idi ki, tək dolanırdı. Qapısını açan, halını soruşan yox idi. Əgər Sərcə Bağının külfəti olmasaydı, bazarlığını eləyən, suyunu gətirən də olmayacaqdı... Qüssə, təklük Güllübəyimi haldan salmışdı... O, yeddilik lampanın şüşəsini silib yandırdı, otağa ölgün bir işıq düşdü. Qəlbinə dolan qüssələr bir az da artdı, divarlara düşən kölgələrindən üşənməsin deyə, Füzulinin divanını taxçadakı mücrüdən götürüb yerə oturdu, kitabı açdı. Lampanın işığını bir az da artırıb oxumağa başladı: "Açmayır kimsə qapını badi-səbadan qeyri... Mənim kimi, yox mənim kimi ola bilməz, ey rəhmətullah Bağdadi! Sən kişi idin, qapını açan olmayanda, özün onu açıb küçəyə çıx, istədiyən yerə gedə bilərdin... Mən isə..."

Mən gövhərəm özgülər xiridar,
Məndə deyil ixtiyari-bazar,
Dövrən ki, məni məzadə saldı,
Bilməm kim idi satan, kim aldı?..

Yaxşı demisən Şərqi leylələrinin dərini... yaxşı bilmisən..."

...Qapı vuruldu, gəlin diksindi, başını qaldırır qapıya tərəf baxdı, ona elə gəldi ki, külək döyüb, ya özgə qapısının səsinə eşidir, ya da kim isə, qərrib Allah qonağıdı, darvazanı səhv salıb... Qalxıb cəftəni içəridən açdı və donub qaldı: Qarşısındakı məşədi Alış idi... O, kimi desən gözlərdi... Alışdan başqa... Əslində, yox, o heç kimi gözləməirdi, o cümlədən Alış da...

-Bağışla, Güllübəyim bacı, Allah qonağı istəmirsən ki?..

Bu gəliş elə gözlənilməz, elə nagəhani idi ki... Güllübəyim özünü itirdi... Yaşmaqlanmağı da unutdu... Bir də axı kimdən yaşmaqlanacaq idi tək evdə? Kiminləsə danışa bilmək, təklükdən çıxmaq arzusu ona elə qalib gəldi ki, Alışa bir söz tapıb deyə bilmədi...

Alış qınışmadan, ciddi sima ilə qapının astanasında durmuş gəlinə baxırdı: "Nə qədər qada-bala çəksən də, elə əvvəlki gözəlsən, ay su sonası, lap elə imanlılara "yox" deyib əməziyi seçəndəki kimi... Nəslimdən - imanlıdan neçəsi istədi səni... Mən də onlardan biri idim..."

-Nə buyururdun, ağa Alış?

O, kandardan çəkildi. Alış öz evinə girən kimi otağa daxil oldu, dər-divara göz gəzdirdi. Hər yer gül kimi tər-təmiz olsa da, otaqda

qorxunc bir tənhalıq əsəri duyulurdu. Elə bil heç bu evdə insan yaşamırdı, xörək bişirilib, çay qoyulmurdu. Elə bil ev kimin üçünsə, haçansa təmizləniş qoyulmuş, indicə ağzı açılmışdı...

-Dedim, nə olar, qonşu olmuşuq, gedim bir soruşum görüm necəsən, bəlkəm bir şeyə ehtiyacın-zadın var?

-Allah ömür versin, heç nəyə ehtiyacım yoxdu...

Alışın gözləri lampanın dibində qoyulmuş kitaba sataşdı. "Elə genə oxuyur, bu oxumaq olmadı bəyəm səni bədbəxt eləyən, bəsin olmadı bəyəm çəkdiyin?" Lakin bu haqda bir kəlmə də danışmadı... Keçib nimdərin üstündə oturdu. Dimdik - heykəl kimi astana yanında dayanmış Güllübəyimə baxdı:

-Məsəl var deyəllər ki, "dəli qonaq ev yiyəsinə təklif eləyər" gəl otur görək, bir Allahdan-bəndədən danışaq. İndi durub mən də gedirəm... Görüm nə təhərsən, axı Allah özü buyurub, kömək Əlidən qalıb...

Güllübəyim ona "bacı" deyib qapısından içəri girən Alışı qova, "çix get" deyə bilmirdi. Əvvəldən onun nə üçün gəldiyini ağına da gətirmirdi. Digər tərəfdən tənhalıq onu əldən salmışdı. Həm də Alış ziyarətdən bu yaxınlarda qayıtmışdı. "Bəlkə bədbaxtımi bir yerdə görüb eləyib, bəlkə başında bir iş var, bəlkə qara xəbərlə gəlib?"

-Yoxsa kişinin başında bir iş var, məşədi?

O ilk dəfə dilinə quldur Alışın təzə ləqəbini gətirirdi. Alış təzə adını eşidəndə gülümsədisə də dərhal Güllübəyimin nədən danışdığını anladı: "Hə, bircə bu qalıbmış..."

-Yox, yox... Kişini görüb eləməmişəm, haqqında bir bəd xəbər də eşitməmişəm, Allah eləməsin...

Güllübəyim aralıda əyləşdi.

-Bəs nə əcəb məni yada salmışan?

-Əcəb camalın, vallah, elə belə, fikirləşdim ki, əl tutmaq Əlidən qalıb, gedim görüm nə təhərdir?

-Çox sağ ol, Allah imanımı versin... Amma bir şey lazımım deyil...

-Təki olsun, təki olsun... Olmasa yaxşıdı... Bəs bazar-dükən işini kim görür?

-Rəhmətlik Bağının uşaqları...

-Hə... nə olar. Əl tutmaq Əlidən qalıb... - "əh zəhrimar, deyəsən bu gecə bundan başqa söz tapmayacam..." Odur ki, dərhal mətləbə keçməyi məsləhət bildi, dedi:

-Bilirsən, Güllübəyim, mən dedim ki, əvvəl bir özünən danışım, sonra da xalamın yanına gedim, ya adam göndərim... Açığı ondan sənə ər olmayacaq...

"Belə!.. Daha nə deyəcəksən, ağa Alış?" - Güllübəyim düşündüklərini demədi, dinməyib söhbətin dalını gözlədi.

Alışa isə sanki birdən-birə ilham gəldi... dil oldu, keçmişdən, Güllübəyimin qızlıq çağlarından söz açdı, bütün İmanlı cavanları kimi özünün də o vaxtdan bəri Güllübəyimin vurğunu olduğunu dedi; dedi ki, "onda qismət olmayıb, indi olsun. Mənim də ayağım çöldən-bayırdan yığılar, tövbə eləyib gəlmişəm, sən də olmazın bələlar çəkmisən, baş bir yaxadan çıxarıq. Günümüz pis keçməz, bir sənətdən, işdən yapışaram. Sənli-mənli ev-əşik olluq". Lakin Alış bir bunu bürüzə vermək istəmirdi ki, bir neçə gün əvvəl Qapaqlı və Molla Qurbanqulu ilə məsləhətləşib, mollanın qızı Narıncı əqd etdirib. Bura isə onu ayrı bir arzu, ayrı bir tamah çəkib gətirib. "Tək arvad, özü də cavan, gözəl-göyçək... çətini əvvəldi, sonra ayıbına kor olub oturacaq... kim kimədi?"

Alış danışıqca yavaş-yavaş Güllübəyimə tərəf sürünür, dizin-dizin irəliləyir, arabir əlini onun gah kəlağayısının ucuna, gah da guya təsadüfən arxalığının qolçağına toxundurdu...

Güllübəyim nə deyəcəyini, nə cavab verəcəyini bilmirdi: "Belə də şey olar? Kəbinli arvada kim nikah kəsər? Bu nə danışır?"

Alış isə hüduləyib tökür, Güllübəyimin qəlbindən keçən suallara cavab verirdi:

-Mollaya məsləhətəlməmişəm, deyir ki, hansı birzənən axund yanına gedib desə ki, bir ildi ər çörəyi yeyib, ər paltarı geymirəm, ondan boşdu!..

Alış qadına yaxınlaşdı. Çoxdan bəri həsrətini çəkdiyi gözəlin əlini əlinə aldıqda elə bil kişinin canına od düşdü.

Güllübəyim əlini çəkmədi, uzun mübarizədən artıq yorulmuşdu. Və bu mübarizənin çoxunu da öz vicdanı, qəlbi, namus qorxusu ilə aparmışdı. Xəyanət onu dəhşətə gətirirdi. Həm də bu elə bil ki, sevən bir insanın, həsrətini çəkdiyi ərin əli idi. Ona bir anlıq elə gəlirdi ki, bu dilləri danışan, qorxusundan onu təkbaşına, qaragüruhun caynağında buraxıb getsə də, vücuduna, qəlbinə doğma olan ərinin əlidir... Kişi bunu duydu, onda kinli bir qalib hissi baş qaldırdı: "Canın elə bu deyilmiş?" deyər düşünüb dişlərini qıdıdı və daha kəskin bir hərəkətlə hücuma keçdi: boğuc, rutqun bir seslə mırıldandı:

- İraanlının hayıfını səndə qoymayacağam, imanhdan heç kəsə getmədin...

Güllübəyim lap ayıldı, "necə?" imanlının hayıfını? Demək, bu dillər, bu valvarışlar tək bir hayıf üçünlü? Mən axmaq isə onun doğrudan da tövbə eləyib, insan olduğunu, qohum kimi kəmfursət ərimi

əvəz eləyə biləcək igid olduğunu, məni müdafiə edəcəyini güman eləməyə başlamışdım... Qaçaq şöhrəti qızların çoxunun ağlına alan kimi... o isə..."

Qadın kəskin bir hərəkətlə qalxdı. İndi onun üz-gözündən qəzəb, həqarət yağırdı:

-Ağa Alış, zəhmət olmasa çıx get! Hayıfını başqa cür alarsan, mən axmaq da... Çıx get, ağa Alış, yoxsa qışqırıb aləmi bura yığaram. Mənim üçün nə təfavütü? Yağışdan çıxmışın doludan nə qorxusu? Nə deyərlər desinlər... Çıx get, ağa Alış, xasiyyətimə bələdsən, elə qıyya vurram ki, bütün Şirvan səsimə toplanar!.. - deyə o, tərəddüd içində dayanmış kişini bir də təkidlə qovladı.

"İtin qızı qışqırır, vallah, mən onu tanıyıram, o cəhənnəm, bəs deməzlərimi ki, "salamməleyk, ağa Alış, ziyarətin mübarək?" Bəs qaynatam Molla Qurbanqulu nə deyər? Deməzmi ki, "Adə, vecala, qələt qarışdırmağa başuva yer qəhət idi? Gərək elə burmumun dibini tapeydu?" "Qaçaq Alış belə ölü olub ki, bir arvadnan da başarmayıb?" Bunu da lotular deyəcək... hələ bəs Narınc?

O, bir daha dişlərini qıcadı, bu diş qıçırdatma artıq ehtiras əlaməti deyil, qəzəbdən, məğlubiyət acısından idi:

-Neynək, Güllübəyim, səninkiynən mənimki qalsın... Getdiyim ağaya qurban olasan... neynək...

Alış çıxdı... Qapını da çırpmadı, açıq qoyub çıxdı. İndi Güllübəyimin heç nədən qorxusu yox idi, elə bil bir anda gözünün altını almış ölümünə qalib gəlmişdi... Birdən onu acı, göz yaşları qarışıq bir gülmək tutdu, özünü saxlaya bilmədən qəhqəhə çəkirdi...

-Axmaq... axmaq... sən də Alışı insan saymısan? -bu "axmaqlar" onun özünə aid idi... O, göz yaşları içində güldü, güldü... Və bu gülüşlər köksünün dərinliklərindən qopub gələn hönkürtüyə çevrildi. Güllübəyim üzüstə döşəkçəyə yığılıb ağlayırdı... Heç divan-dərə ayağına çəkiləndə, bədbəxt Sərcə Bağının ölümündə özünü müqəssir sayanda, belə ağlamamışdı... O, Alış kimisinə inanıb, bir anlığa zəifliyə yol verməsinə ağlayırdı...

Narıncın savaşıb-söyüşməkdə xüsusi istedadı var idi. Elə ki, davaya başladı bütün yaxın məhəllələrin arvadları, bekarsa, kişilər belə iş-gücünü buraxıb tamaşaya durardı:

-Aaz, genə qıldırımqaş başlayıb...

-Sən Allah?.. Bıy hayıf, əlimdə xəmirim var.

-Qoy sonraya!

-Ay əskiyin qızı, bəs kişi gələndə əppək nə verim?

-Məndə var, aaz, bəri dur. Gör bir qıldırımqaş nə mərəkə düzəldəcək...

Bütün tanış-biliş arasında "qıldırımqaş" adıyla məşhur olan Narınc-savaşmaları məhəllələr arasında bir tamaşadan üstün idi. Onu nə dərviş oxuması, nə xoruz döyüşü, nə xəncərvurma, nə məhərrəmlik şəbihləri, nə qaraçıların oynaması əvəz edə bilərdi. Narınc şeir istedadına malik idi və bunu da yalnız söyüşmə vaxtı bürüzə verərdi: elə bil qız savaşımadan ilham alar, qarşısındakı rəqibini sicilləmə sözlərlə bəzəyərdi, bu sözlərin xüsusi uyğun ahəngi, vəznə, qafiyəsi, hətta rədifə də yerində olardı. Rəqibin bütün zahiri və batini qüsurları bu mənzum söyüşlərdə əksini tapardı. Narınc bu sətirləri rəqibin başına sel kimi yağdırar, ahəngə uyğun şəkildə getdikcə, coşar, üstələyər, bir mahir aktyor kimi əllərini ölçə-ölçə gah irəliləyər, gah geriləyər, əlini bədəninin müxtəlif yerlərinə çırpardı. Arabir nəfəs dərib içəri gedər, gördüyü işə ara vermədən gərəyi olan qabı-qazanı götürüb, yenə həyəətə çıxar, ocağı qalaya-qalaya, qazanı bulaya-bulaya sözüünə yeni bir qüvvətlə başlayardı.

Bu gün təzəgəlin Narıncın hədəfi Güllübəyim idi.

-Aaz ey! Ay ərini çöllərə salan dilaramçəngi, - deyər çırtıq çalmağa başladı:

Güllübəyim nazanda,
Aşı bişirər qazanda,
özü yeyər nimçədə,
Ərinə verər çömçədə.

Elə elədin ki, yazıq kişinin gününü göy əskiyə düyünnədin, düşdü, diyərbədiyar. İndi də özünü elə yetirmisən ki, mənəm salamımı almırsan?

Çırtıq səsi bir də ucaldı:

.. Ətəkliyin piləydi,
Çıxma çölə küləydi,
Salam verdik almadın,
Sımsığına nə dəydi?

Bu başlanğıc idi, Narınc bu müqəddimə ilə hədəfinin kim olduğunu, kimə meydan oxuduğunu bildirir, qohum-qonşuya və rəqibin özünə xəbər verirdi. "Allah, sən saxla", deyər hələ hədəfin kimliyini-

dən bixəbər arvadlar bir-bir məhəlləyə tökülüşdü. Narınc əllərini belinə vurub, Güllübəyimən qapısından xeyli aralıda dayanmış, üzünü həyatə çevirib nazik "qıldırım" qaşlarını yuxarı dartmış və döyüşkən beçə görkəmi almışdı.

-Ay sənın atovun qəbrinə tula bağlayım yeddi cüməaxşamı, sabah yox, o biri gün əvvəlidi, indi özünü o yerə çatdırmısan ki, mənə öcəşməyə başlamısan? Ay dərələrin tülküsi! Sən yaxşı vələd olseydun nəslün səndən üz döndərməzdı, arvad olseydun ərün atıb getməzdı, ay divan-dərə artıǵı.

Bundan sonra Narınc sağ əlinin dalını sol əlinin içinə vura-vura ahəngdar addımlarla irəliləməyə və dərələrdə əks-səda verə bilən ötkəm səsilə bədihə deyirmiş kimi yeyin-yeyin ötməyə başladı.

Qadam sənın ac ağzuva,
Əppəyə möhtac ağzuva,
Əppək tapıb xoruldayır,
Eşşək kimi zırıldayır.

Arvadlardan bəzisi şaqqanaq çəkdisə, bir çoxu ürəyində deyirdi: "O bədbəxtde indi əppəy hardadı ki, qudura da, a bihəya" - amma heç kəs həyasıza baş qoşub, davaya düşməməkçin ucadan bir söz deyə, Güllübəyimə qahmar çıxı bilmirdi: "Həyasızdan həyovu gözlə" deyiblər.

Güllübəyim dözməyib qarıya çıxdı, darvazanın önündə ona olmazın fəhşələr verən, şəbədələr bağlayan Narıncə sükut içində xeyli baxdı. Yaşı qurumuş, kədər dolu gözləri yanırı. Dili-dodaǵı təpimişdi. Narıncın nəfəs dərməsindən istifadə edib aram səslə dilləndi:

-Məndən nə istəyirsən, Narınc? Niyə məni elnən bir eləyib,səsini başına salmısan?

Narınc yenə də nəzmlə coşdu, əlin əlinə çırpıb ritmlə irəliləməyə, şırıqqa ilə özünə təqt tutub yaǵdırmaǵa başladı:

Əcəb eləyirəm!
Əlimin içindən gəlir,
İçinin içindən gəlir,
İçində bir noxud var,
Onun da içindən gəlir,
Xətə bəçindən gəlir,
Sayad bulaqdan gəlir,
Xanbikə bağdan gəlir,
Orcalı daǵdan gəlir!..

qafiyə, ad çox, Narıncın boğazı da elə bil gavahınla deşilib, yorulub-usanmaq bilmir, əlləri, qamı, dizləri göyərüb ağrımır, atəş saçan gözlərilə getdikcə kükrəyir, coşur, föhş yağdırırdı.

- Hə... Ay əskik uşağının törəməsi! Sərcə Bağının vayına oturdun, bir sürü yetimi qaldı. Yaxşı ki, dilənib-dolanıb gətirirlər. Bir parça dan cadını bulğurt da boğazından getdikcən.

Cad fətiri,
bulaq suyu,
Güllübəyim –
qarnın quyu.

Dayı bizdən nə istəyirsən? Yoxsa təzədən gözün İmanı gədələrinə düşüb? Əgər onlar sənə yiyə duran olsaydılar, vaxtında durardılar! Dayı biqeyrət artığım, divan-dərə tullantısını neynirlər? Onlar o namısın yiyəsi deyillər! Bax, fas-farağat dur, cadı-pitiknən indi də təzə pəstaha açma ha... Allaha and olsun, səni bir Güllübəyim elərəm, biri də yanından çıxar, yaxşı saxla yadında!

Güllübəyim anladı, bayaqdan bəri başına yağdırılan sözlərin məğzini. davanın səbəbini bilmirdi; demək, Alışın onlara gəlməsindən xəbər tutan olub, ya Narınc özü Alış onları evinin həndəvərində görüb... "Bəs Alışdan Narınc nə var? Hə... Deyirlər axı... Molla Qurbanqulu Alışla qohum olur... bu imiş qohumluq... Su suyu tapar, su çuxuru; Güvəc yumbalanar, qapağını tapar... Əsil yerindi Narınc... Əgər qulağın söz eşitməyə, qəlbin kimə isə inanmağa qabil olsaydı səni başa salardım... Deyərdim... O namərdi qapımdan necə və nə üçün qovduğumu söylərdim... heyif... heyif ki, heç nə eşidən, heç kəsə inanan deyilsən..."

Bu hadisədən sonra Güllübəyim artıq Şamaxıda sağ baş gora apara bilməyəcəyini anladı. Mahmud ağanın köməyi ilə şəhərdən çıxıb, Qafqayda yaşayan qohumlarının yanına yola düşdü. Az sonra İsrəfildən Şirvana talaq məktubu gəldi və Molla Qurbanqulu məmnuniyyətlə bu talaq hökmünü icra elədi. İsrəfilin məktubunu dostəvz eləyib Güllübəyimi, özü meydanda olmadığı halda, ərindən boşadı... Əqrəba bu xəbəri Qafqayda Güllübəyimə çatdıranda onun üçün artıq heç bir əhəmiyyəti qalmamışdı. Onu müdafiə etməyən, meydanda tək qoyan ər nəyinə gərəkdə. Güllübəyim Qafqayda xüsusi təhsillə məşğul idi.

Güllübəyim hadisəsi belə qurtarmışdı. Bundan sonra Seyid Əzimin məktəb açdığını, "Beytüs-Səfa" ədəbi məclisinin fəaliyyətə başladığını siz artıq bilərsiniz. Siz Qara Məhəmməd Səfa, onun istəkli

Qəmə faciəsinin başlanğıcında ondan ayrılmışdınız. Xəstə Qəmənin pirdən qayıdanda, Səfa və Seyyidə rast gəldiyini, onların atna minib Şamaxıya yollandıqları zaman cavan şairlə Seyyidin mükəliməsi yadınızdadırmı?

O zaman Seyyidin "fələk" rədifli qəzəli bu hadisədən kədərlənərək qoşduğunun şahidi olmuşuq. Gənc şair öz böyük dostunu dinlədikcə düşünmüşdü:

"Yaxşı deyirsən, Ağa, yaxşı duymuşsan dərdimizi! Amma Qəmənin o qəmli gözlərini görsəydin, mənim kimi lal olardın, heç nə deyə, heç nə qoşa bilməzdin".

Bəs indi cavan dostumuz Səfa, onun yaralı, qəmli Qəməsi nə haldadır? Gedək bir görək. Axı zəmanə bu insanları elə qəribə bağlarla bir-birinə bağlayıb, elə düyümlər vurub, hadisələri bir-birilə elə qovuşdurub ki, onlan təkbətək bir-birindən ayırıb izləmək mümkün deyil. Buna görə də bayaq Güllübəyim fəqərəsini danışmaq üçün hadisənin əsas gedişini qırdığıma görə sizdən üzr istəmişdim. Güman edirəm ki, məni artıq əfv etmişsiniz.

VİDA (müsbət)

Onlar meşənin dərinliyinə girəndə Məhəmməd nədənsə üşənən kimi oldu. Bayaقدan bəri heç bir şey düşünməmiş, heç nədən şübhələnməmişdi; onlar bulaq başında çörəklərini yeyəndə İsmayıl çox qara-dinməz oturmuşdu. Başqa cür ola da bilməzdi. Axı son zərbədən yazıq İsmayıl hələ də özünə gəlməmişdi. Elə ona görə də dünən axşam Məhəmmədi yanına çağırıb demişdi:

- Məhəmməd, sabah məni haqqəy pirinə apar, haqqəyə gedim, bəlkəm gəldim özümə. Dizimdə taqət qalmayıb, yerimdən qalxan kimi dizim əsir.

Məhəmməd pir söhbətinə ürəyində o qədər inanmasa da qardaşının xətrini sındırmamış, sözünü yerə salmamışdı. "Hər nə olsa təki sağalsın, indi ki, inanır - sağalar, etiqad eləyir - sağalar", - deyə düşünmüşdü. Qardaşlar erkəndən hazırlaşib evdən çıxanda anaları Xanımşoltan İsmayılı səsləyib evin kəlləsinə aparmış, nə isə danışmışdı. Sonra da İsmayıl arxadan gəlib Qaraya çatmışdı. Onlar sübhün alaca toranında, şəh parlayan otlar üzərindən addımlayıb şəhərdən çıxmışdılar. Şəhər-kənarı evlərdən qalxan naxır, yaylımdan qayıdan qoyun sürüləri yaşıl təpələlə yayılmışdı.

Son günlər qardaşlar, ümumiyyətlə, ailə üzvləri demək olar ki, bir-birinin üzünə dik baxa bilmir, bir-birilə yanpörtü, yarımküsülü kimi danışdırlar. Elə buna görə də Məhəmməd anası ilə qardaşı arasındakı söhbətlə maraqlanmamış, heç nə soruşmamış, İsmayıldakı təbəddülatı da görməmiş, görə bilməmişdi.

İndi Zoğallı meşəsinin dərinliyinə girəndə üşənməsi də onda heç bir qara fikir oyatmadı. Məhəmmədə elə gəldi ki, onu üşəndirən meşənin sıx, sərin kölgəliyidir... Bütün yolu qırıq-qırıq danışmışdılar.

-Bulaq başında oturaq?

-Oturaq

- Aclığın var?

- Yox... - Bəlkə tikə kəsəsən?

0, İsmayılın üzünə baxa bilmirdi. Məhəmmədin dərdi onsuz da böyük idi, o bütün yol boyu qəlbində qardaşı ilə danışır, ürək sözlərini ən əziz və yaxın adamı, dostu olan İsmayıla söyləyirdi: "Qardaş, axı bəyəm sən bu Bəzzazbazar camaatını tanımırsan?.. Bu dodaqbüzmələrə, şəbədəbzarlara bələd deyilsən? Mənim günahım nədi? Alışdı, Hacəsəddi kimə bir quyruq bağlamayıb? Hər kim bir az gözü açıq çıxıb - dinsiz deyiblər, oxumuşa - urus adı qoyublar, məscidə bir gün ayaq qoymayana - mollanı deyiblər... loğaza qoymadıqları adam qalmayıb. Görmədin bədbəxt Güllübəyimim başına nə oyun açdılar? Məktəbini necə dağıtdılar? İndi də Ağanın üstünə düşüblər. Min zəhmətnən açdığı məktəbi künfəyekun eləmək istəyirlər. Ona da, mənə də olmazın qara yaxırlar. O kişidə dərya bilik var, mən də bir damcı götürmək istəyirəm o dəryadan. Şerimi aparıb oxuyuram - düzəldir, ülgülərin öyrədir, biliyimi artırır. Məgər "Beytüs-Səfa"da nə pis əməl var ki. sən ondan bixəbərsən? Hansı yığıncaqda özün olmamısan, qardaş? 0 ədəb məclisində nə pis şey görmüsən? Kaş səninlə açıq danışa bileydim, kaş gözlərimin içinə baxa bileydin? Kaş, ürəyindən keçənləri sən də mənə deyə bileydin? Nə olardı, qardaş! Dərd deyilsə, insan yüngülyər... Deyilməsə daş olar, qaya olar, ürəyə çökər... Qardaş, axı biz usaqlıqdan dost idik, böyük də olsan məndən, oyun yoldaşım olmusan, axı atamız olsa da, mənə atalıq eləmişən, sənin qorxundan məni məhlədə bir uşaq incitməyib, bir azğın şapalaqlamayıb... Elə ilk əvvəldən ürəyimin doyuntüsünü də sən bilmisən... Bədbəxt Qəmzənin qəlbimə işləyən baxışlarından yaralandığımı, əmimiz qızının vurğunu olduğumu da sən bilmisən. İlk nahamvar qəzəllərimi sənə

oxumuşam. Dərdimi-acımı sənə açmışam, səndən heç nə gizlətməmişəm, dostum, canım-ciyərim qardaş! Bəs indi niyə mənə inanmırsan, niyə qaragüruhun, başıpozuq alışların, azğın qapaqlıların felinə inanırsan, mənə yox, qardaş?! ...Axı ürəyin var, o sənə heç nə demirmi? Axı Allah divanı var, ondan qorxmırsanmı?"

Məhəmməd ətəyinə və qolağzına gümüşü balta tikilmiş qara çuxasına bir az da sıx büründü. Zoğallının lap sıx, əl-ayaqdan uzaq bir yerinə çatacatda idilər, Məhəmməd nə üçün haqqey pirinə gedən yolu burdan saldığını İsmayıldan soruşmur, səbəbini bilmir, ardınca düşüb gedirdi.

İsmayıl isə bilirdi. O öz son hökmünü vermişdi. Bu gün nəslinin üzünə yaxılan bu qaranı silmək üçün yolu Zoğallı meşəsinə salmışdı. Söz-sovun qulağına dəydiyi bir il olardı. Bu bir ildə İsmayıl nələr çəkməmişdi. Bir neçə gün əvvəl Mahmud ağa onu yanına çağirtirmişdi. İsmayilla təkliddə xeyli danışmış, "ağlını başına yığ, haramzada sözlərə inanma, bunlar o Qapaqlıynan Alışlının quramasıdı" - demiş, sonra da Ağanın kəlamından neçə-neçə yerləri oxumuşdu:

-Bu şeirdir, nəzm aləmidir. Burada şair xəyalı rəmzlər, təşbehlər yaradır. Bir bax gör şair məşədi Kazım bəy haqqında yazdığı nəzmdə cənab Ağaseyidəli ağaya nə sifətlər verir:

Leyliyi-sirri-həqiqətdir o sibtı-Müstəfa
Kim edib hüsni-xilasi dəhr ara Məcnun məni.

Şair Ağaseyidəli ağanı Leyliyə, özünü Məcnuna nisbət eləyir. İndi sən bilən bu zahiri təşbehdən gərək cənab Seyidəli dilgir olsun? Ona da bir gizli mənə qoşulsun?

İsmayıl qəlbində şeir aləmində bu növ rənz və təşbeh icad edənləri lənətləyib zahirdə dedi:

-Xeyr, əstəğfürullah... Amma...

Mahmud ağa özünəməxsus bir mülayimliklə əlini İsmayılın əlinin üstünə qoydu:

-Bunu ancaq və ancaq gövdənlər eləyər. Bir də qəsdı-qərəzi olanlar! O adamlar ki, Ağanın cənab Səfaya olan şeir dostluğundan -sui-zənn edirlər, ona yazdığı şeirlərdən sui-istifadə edirlər, onlar sizə yox, məhz Ağanın düşmənləridir. Sizin də zəif yerinizi tapıblar. O növ dustanə şeirlərdən cənab Ağaya mənə də, başqa dost-aşnaya da, Qarabağın, Bakının, Gəncənin başqa cavan şairlərinə də yazıb. Namərbut adam istəsə onlardan da sui-istifadə üçün misralar, beytlər, təşbehlər

tapar. Amma o təşəxxüslü şəxslərin adını yamanlığa çəkməyə heç kəs cürət eləmir. Ağanın adını batırmaqnan məktəbi, təzə məktəbi batırmaq istəyirlər. Təzə əməlləri puç eləyirlər, sən onların əlində məyub alət olma! Quramadı, inanma... Ağaya öcəşirlər, inanma...

Son sözlər İsmayılın qəlbində təkrar olunurdu. Bundan bir gün keçmiş cümə namazından dağılanda ona dedilər ki, Ağaseyidəli ağa səni görmək istəyir. Ayaq saxladı, seyidin üzünə baxa bilmirdi. Başını təkəmbir yuxarı qaldıranda məsciddən sonuncu çıxan adamların maraq dolu baxışlarına rast gəlib özünü lap itirdi. Mahmud ağa ilə söhbətdən sonra bir az ürəyi toxtamışdı. İndi Ağaseyidəlinin nə deyəcəyi onu qorxudurdu: Bəlkə Ağaseyidəli "yox elə, aduvu batıranı" deyəcək, bəlkə o da... O, titrək qədəmlərlə mehraba yaxınlaşdı. Uca, naxışlı minbərin sağ tərəfində oturmuş qoca seyid yumaq kimi büzülmüşdü. Qara Misir əbası, ağ ipək əmmamə sanki onun nazik bədəninə ağırlıq edirdi. Dümək saqqalı sinəsinəcən uzanmış, boz qaşları, ağ bığları qocanın simasına nurani bir görkəm vermişdi. İsmayıl elə belə də göründü, "elə bil bir parça nurdu", - deyə düşündü.

-Yaxın gəl, övladım, yaxın gəl, gəl əyləş, - deyə qoca ruhani oturduğu döşəkçənin yanındakı nimdəri göstərdi. Lakin İsmayıl onunla yanaşı oturmağa cürət etmədi, iki qədəm qalmış önündə ehtiramla taxtamicə palazın üstündə diz çökdü.

-Dərdini bilirəm, oğul eşitmişəm, amma sən mənim nəsihətimə, məsləhətimə qulaq as. Namərbut sözlərə inanma! Qiyamət qarası çəkilməmiş üzlərə...

İsmayılın qəlbinin üstündən bir daş götürülən kimi oldu. Ağaseyidəli damarları çıxmış ağ, nazik əllərini ipək kimi yumşaq saqqalında gəzdirib sözlünə davam elədi:

-Sən bir diqqət elə, onun dediyi şeydir, oğlum! Özün də məclislərində olmusan, bilirsən azdan-çoxdan. Bunu da bil ki, şeydə rəmz olur, onun da dediyi məhz rəmz ilədir. Sən bir onun peyğəmbər sələvatullah barəsində dediyi nəzmə diqqət elə:

Eşqdir hər nə var aləmdə,
Sən də ol eşqə yar aləmdə.
Seyyida, eşqə iqtida eylə
Eşqi tut, tərki-masəva eylə.
Mətləbin gər nəimi-sərməddir,
Sənə məşuqə bil Məhəmməddir.

Afitabi-səma, məhi-bətha
Şahi-ümmi, müəllimi-əsma...

İndi bu nə olsun, burdakı məşuqə adlandırılan Məhəmməd kimdir? O peyğəmbər səlavatullahdır! Cənab Hacı Seyid Əzim bir bu cümlə ilə bütün nəbərkarların cavabını verib deyir ki, mənim həqiqi eşqim də-dinim, məşuqəm də - peyğəmbərimdir. Ağ a pak adamdı, napaklara inanıb özünü bədbəxt, cəhənnəmlik eləmə. Get, bir halal süd əmmiş tap, mən özüm də gərək olsa vasitəçilik elərəm, qardaşımı evləndir, yığ əl-ayağını, söz-sov da qurtarıb getsin.

İsmayıl əyilib göy damarları aşkar bilinən o balaca, ağ əli nə zaman öpdüyünü bilmədi. Məsciddən çıxanda uçmağa qanadı yox idi.

Bir vaxt elçilər əmi evindən boş qayıdanda Xanimsoltan ana qaynından gileyənib demişdi:

-Nə olsun, qoy heccə yerə verməsin. Odu ey, Məşədi Ağabalagil... hələ rəhmətlik kişi sağlığından biznən qohum olmaq istəyirdi.

Elçilər ananın arzusun yerinə yetirdi. Məşədi Ağabala isə elçilərə çox aydın bir cavab vermişdi. "Özlərinin iti də var, kütü də, qız əmisində. Əvvəldən də deyiklisiydi, o verməyəndə mən niyə verim? Yaxşı oğul idi - əmisi neyşə üz döndərdi ondan?"

Elçilər pərt qayıtdılar, dedilər:

-Kişi zər istəmədi, zor istəmədi, aləm aşkar dedi ki, itə verrəm -ona vermərəm.

Söz dərhal bazara yayıldı.

Elə o gün atasının köhnə, sadıq dostu Ağ Rəsulla söhbəti İsmayılın heç yadından çıxmırdı. Ağ Rəsul onu Qapanlara çağırtdırmiş, anbara çəkib təkliddə xeyli söhbət eləmiş və demişdi:

-Ağa İsmayıl, oğlum! Rəhmətlik atanın yanındakı hörmətini və haqq-salamımızı yaxşı bilirən! Sarı Hacağagil məsələsin eşidən kimi yaman qanım qaraldı. Əşhədən billah, az qaldım əminnən ölüm-dirimə çıxam. Sonra aranızdakı incikliyi götürməyi məsləhət bildim. Getdim yanına. Bir az gec idi, nə isə, dedim: bəlkə düzəlişim, kişiyənən sizi barışdırım. Özün də mənə bələdsən, şükür Allaha! Peyğəmbər haqqı,kişi mənə qardaşın sarıdan elə şeylər danışdı ki, dayı matım-qutum qurudu... Əzəldən qulağıma çatan sözü "düşmən sözü" bilib fikir vermirdim. İndi yalan-gerçək bir əhvalat ki, Qapaqlının, Ayıbasan Məhərrəmin, Zol Hüseyinin, Dor Əlinin qərəz, bütün əsnaf və tüccarın dilinə ki, düşdü, onun çarəsi yoxdu!.. Sən də lap nahaq eləyib evinizdə o "Beytüs-Səfa"dı nə zəhrimardı, ona yol vermişən...

İsmayıl and-aman elədi:

-Vallah, əmi, mən dayı öhdəsindən gələ bilmirəm. Amma neçə dəfə özüm məclislərində olmuşam, bir pis şey görməmişəm. Buna baxmamışam, qulağıma söz-sov dəyəndən nə qədər Qaranı danlamışam, olmur! Deyir: məndən, Ağadan, ya məclisə gələn şairlərdən nə yaman şey görmüsən ki... Ağaseyidəli ağa dedi ki, "yalandı, get evləndir yığ əl-ayağını..."

Ağa Rəsul onun sözünü kəsdi:

- Yalan-gerçək, genə də deyirəm ki, bilmirəm. Bu şeylər bir Allaha məlumdur! Axund demişkən "Allahü ələm". Mən peyğəmbər deyiləm, imam deyiləm... Nə bilim, amma onu bilirəm ki, bu şəhərdə sizə qız verən olmaz, o söhbətdən sonra. İllah ki, əmin tutduğu işdən sonra! Nahaq yerə qapı-qapı düşüb özünü urvatdan salma. Elçi göndərdiyin abırlı kişilərin də üzünün suyunu tökmə! Bizim də öz qayda-qanunumuz var, bu namus məsələsidi, əvvəl əldə sənin öhdənə düşür, sonra mənəm... Əmin deyir ki, nə qədər o gədə sağdı, məndən onlara əmi oldu yoxdu, nə öldüm - ölümün üstünə gəlsin, nə öldülər - ölümlərinin üstünə gedən deyiləm!.. İndi özün bil, bu ləkəni sən yuvasan gərək!

İsmayıl namus əsiri kimi tanıdığı Ağa Rəsulun yalanla işi olmadığını yaxşı bilirdi. Elə ilk dəfə qardaşı haqqında hökmü də orda verdi.

Üç gün əvvəl İsmayıl Bəzzazbazardakı dükanına gələndə Hacı Əsəd açıq-aşkar ona eşitdirmək qəsdilə ucadan qonşu bəzzazı səslədi:

-Adı, Hacı Qədir, deyillər aşnova qız gəzillər... - Sonra özünü görməməzliyə vurub bir az da ucadan sözünə davam etdi. - Balam, ağa onun talağını verib bəyəm?..

Cərgədən qəhqəhə qopdu...

İşarə o qədər aydın idi ki, ad çəkilməsə də qan İsmayılın beyninə vurdu, sözlər şüurunda ildırım kimi çaxdı. İsmayılı hırıltı səsləri müşayiət edirdi.

-Sö-öləsən, meydüvü görüm, dayı bu camaatda qeyrət qalmayıb...

Balam papağı isti-soyuq üçün qoyullar da...

-Allahü əkbər, camaat arı yeyib, namusu dalına atıb.

-Ayə ona kim uşağın usburt olar? Əşhədən billah, kişinin on kor küçüyü ola ha, birini ona verməz...

Elə bu anda Xorasana gedib məşədi olmuş sabiq quldur Alış onun qənşərinə keçdi, açıq həyasızlıq yağan simasındakı acı gülüşlə dedi: - A-adə, deyillər qardaşun Ağanın mütrüfəli olub, Ədilə yerinə... İsmayıl sözün dalını eşidə bilmədi, gurultulu qəhqəhə, fit və hay-küy altında bazardan qaçdı: "Onu quzğun yemi eləyəcəm..."

Evə çatan kimi şaqqıldatma - titrətmə ilə yorğana girdi. Məsələ dərhal ailə üzvlərinə aydın oldu. Hamının əl-ayağı küçədən, iş-gücdən kəsildi, xanənişin olub qaldılar, evdə ailə bir-birindən kəsülü kimi dolanırdı.

Xanımsoltan ana naxoş İsmayıl və Məhəmməd arasında çırpınır, gah xəstəyə çörək-çay yedirir, gah da dib evə çəkilib bir guşədə fikir dəryasına qərq olmuş Qaranı ovundururdu. Dünən axşam İsmayılın qızdırması azaldı.

...Hökm verilmişdi. Mahmud ağa da, Ağaseyidəli də, kim nə deyir-desin... "Məni bağışlayın, mən daha bu dərdi çəkə bilmirəm. Onu quzğun yemi eləyəcəm".

...Sübhün ala-toranında evdən çıxanda Xanımsoltan ana onu evin kəlləsinə çəkdi:

-Hara gedirsiniz, oğul?

Onun səsində elə bir həyəcan, sinəsində elə bir çırpıntı vardı ki, İsmayılın dizləri əsdi, ananın gözlərinə baxa bilmədi, boğuş səslə mızıldandı:

-Haqqey pərinə, dedim axı.

-Bəs Qaranı neyşə aparırsan?

-Tək getməyəcəm ki...

-Vəlini aparsana!..

-Ondan mənə nə hay...

Ana oğlunun əlindən tutdu, İsmayılın barmaqları sırsıra bağlamış kimi bumbuz idi. Ana bu əllərdə övlad məhəbbəti duymadı, balasına süd verən döşləri sızıldadı, taqəti kəsildi, təlaşı artdı:

-Ürəyimə damıb...

-Nə axı, qoyma yoldan...

-Damıb ürəyimə! Yuxumu da qara-qura görmüşəm! Bax, İsmayıl, səni bu vaxtın sahibinə and verirəm ana buz kimi soyuq əllərdən bərk-bərk tutub döşlərinə sıxdı - bax, qardaşının, Qaranın başından bir tük əskik olsa, südümü sənə halal eləməyəm... Ağvalideyin olma, mənim balam güldən təmizdi, o dünyada, Fatimeyi-Zəhra qulluğuna üzü qara gələrsən... südümü halal...

İsmayıl əllərini ananın əlindən çəkdi "güldən təmizdi... Sən get bunu Alışa de, Hacı Əsədə de... Bazar camaatına qandır, baqqal-çaqqala de".

Məhəmməd arxada gəlirdi, bir bəhanə ilə onu qabağa keçirmək lazım idi. İsmayıl dayandı, hələ də bazarın hırıltısı, hay-küyü qulaqla-

rında səsləndirdi: "Namusu yeyib... qeyrəti atıb..." sözlər hərəsi ildırım kimi bir daş kimi İsmayılın başına dəydi. İsmayıl ətrafına göz gəzdirdi: yer çox münasib idi. Kolluq, sıx ağaclıq, yarıqaranlıq, kölgəli, kimsəsiz... Ağaclar elə uca idi ki, sıx yarpaqlar arasından göyün bir-cə parçası şırım-şırım, parça-parça, yarpaqlardan bəzəkli mavi tikmə kimi görünürdü. Günəş buluda girmişdi. Bahara məxsus, sərin, kölgəli meşədə, təzə pöhrələnmiş ağacların şux yaşıl yarpaqlarında bir şüa belə əks olunmurdu. Bu zərif yarpaqlara hələ toz-torpaq qonub onları codlaşdırmamışdı. Təzə ot, nəm torpaq və çiçək ətri bir-birinə qarışmışdı. Ah... yaz nə gözəl, nə nazəndə idi... Amma İsmayılın bu gözəlliklərdən zövq alınmağa vaxtı, macalı yox idi. Bu gözəllik də ona məxsus deyildi, onların, onların idi! Məgər qoyardılar ki, sən - mən rahat nəfəs ala, baharı görə; gözəllik duya?.. Ağa demişkən şəb-pərələndir, amma neynəyəsən ki, gücsüzsən, onlar güclü... Yazıq, biçarə İsmayıl?

Məhəmməd gəlib ona çatdı: böyründə dayandı, bir söz soruşmadı. İsmayıl qardaşına baxmağa qorxurdu, ona elə gəlirdi ki, indicə Qaranın gözləri gözüne sataşsa, sıx qara çatma qaşlarını, indi allığı solmuş buğdayı simasını görsə, hönkürüb ağlaya bilər, qəsdini yerinə yetirə bilməz, sonra da baş götürüb camaat üçün çıxma bilməz, "papaq, namus" daşlarına duruş gətirməz. O, boğuc səslə dilləndi:

-Yeriyə bilmirəm, Qara, keç irəli, bərkə düşmüşük, deyəsən yolu da itirmişəm...

"Qara!" Uşaqlıqdan evdə onu hamı beləcə əzizləyib, niyə bu dəqiqə bu söz dilimə gəldi? Məhəmməd dinmədən irəli keçdi və keçən kimi də kürəyinin ortası alışdı. O, hövlnək geri döndü. Elə bildi onu ilan çalıb, elə bildi ki, kürəyinə şiş budaq sancılıb. Gözü qarışına sataşanda hər şeyi anladı: .

-Haqlısan, qardaş, halal-himmət elə! - və biçilmiş qələmə kimi yerə yıxıldı.

Bir anda Zoğallı meşə fırfıra kimi fırlandı, İsmayılın gözləri qaraldı, qardaş qanına bulanmış xəncəri rulladı, dizləri onu saxlamırdı, qulaqlarında çox səslər, dəhşətli bir uğultu var idi: Mahmud ağanın səsi: - Quramadı, inanma...a!.. Xanımoltanın səsi: - Südümü sənə halal eləməyəm... Hacı Əsədin səsi: - Balam, Ağa onun talağını verib bəyəm?.. Alışın səsi: - A adə... deyillər qardaşın Ağanın mütrüf olub, Ədilin yerinə...

Ağaseyidəlinin səsi: - Ağa pak adamdı... özüvü bədbəxt, cəhənnəmlik eləmə...

Mahmud ağanın səsi: - Ağaya öcəşillər...

Ağa Rəsulun səsi: - Nə qədər o gədə sağdı...

Ananın səsi: - Bəs bizim günahımız nədi? Balam güldən təmizdi...

Məhəmmədin səsi: - Halal-hümmət elə, qardaş!...

Ananın səsi: - Südümü sənə halal...

İsmayılın öz səsi: - Onu quzğun yemi eləyəcəm!...

- Quramadı... ..

- Papağı isti-soyuq...

- Gədə sağdı...

- Südümü... ü...

- Mütrüf olub...

- Öcəşillər...

- Quzğun yemi...

- Güldən təmiz... -Halal elə... ə... ə...

- A... a... a...

İsmayıl hara, necə getdiyinin fərqi varmadan qaçırdı. Alçaq budaqlar çuxasım, üz-gözünü cırıq-cırıq eləyirdi, papağı düşmüşdü, yanağından, alınından qan sızır, göz yaşları çənəsinə sızırdı, parçalanmış, didilmiş əllərini qulaqlarına basmışdı, bəlkə səslər kəsilsə, amma səslər kəsilmək bilmirdi.

-A... a...

Məhəmmədin qara xəbərini şəhərə, meşəyə getmiş odunçular gətirdi. İmamlı cavanları palaz, furqon götürüb meyitin dalınca getdilər, həyətdə ocaq qazıldı, qara qazanı asıldı, Şamaxı arvadlarının sevmədiyi qara rəng. Onu yalnız məhərrəmlikdə "Hüseyni qara" nəzri olanlar, bir də əzizi ölənələr geyər. Kərbəlayı Qənbər nəslindən olan gəlin və qızlar hərəsi bir nişanə - kimi köynək, kimi kəlağayı gətirib qara qazanına atdı, Xanımsoltan ananın bir dəst paltarını da bura tullandı - qara boyandı. Qəbir qazmaq və çadır qurmaq üçün Şaxandana adam getdi, yeddi gün, yeddi gecə təzə qəbrin üstündə qurulan çadırdə İmamlinin məhəllə mollası oturacaq, Quran oxuyacaqdı.

Evdə şivən qopmuşdu, hələ meyit gətirilməmiş, qara xəbər ildırım sürəti ilə şəhərə yayıldı. Qohum-qonşu arvadlar həyətdə doluşdular. Halbahal olan Xanımsoltanı dövrəyə alıb şaxsey gedirdilər, gəlinlər saç-saçə bağlandı, köynəklərini çıxarıb bellərinə bağladılar, üzlərini, sinələrini cırıb oxşayırdı, yedici Sənəmin səsinə səs verirdilər;

Sənəm: - Müsibətdi, müsibət.
Gəlinlər: - Olmaz belə müsibət!
Sənəm: - Oldu belə müsibət.
Gəlinlər: - Olmaz belə müsibət...
Sənəm: - Şəhid öldü, müsibət.
Gəlinlər: - Olmaz belə müsibət...
Sənəm: - Cavan öldü müsibət...
Gəlinlər: - Olmaz belə müsibət...
Sonra Sənəm ağrıya keçdi:

Əzizim qanıları,
Qan tutsun qanıları.
Qudurmuş it olaydım
Tutaydım qanıları.

Evdəki şivən həyəətə, küçəyə yayılırdı. Küçə qapısına yığılmış İmamlı ağsaqqalları və qeyri səsə gələnlərin hərəsinin ağzından bir avaz gəlirdi. Kimi deyirdi:

-Alışlının işidi...
-Yox , aadə, o qəriblər ağasının qulluğunda tövbə eləyib, qan tökməz!
-Əh, qəriblər ağası onun belindən vursun! Özü eləməz, elətdirər...
-Bəs İsmayıl gözə dəymir...
Elə ikisi də deyir evdən bir çıxıbmiş...
-Bəlkə onu da öldürüblər...
-İlim-ilim itib...
-Onun da meyiti tapılıb?
-Yox , ölsəydi, bir yerdə düşərdilər...
-Sorağın verən yoxdu...
-Gördüm deyən yoxdu...

...Cənazə alayı məhəlləyə girəndə, cavanların çoxunun gözü yaşlı idi. Furqon həyəət qapısında dayandı. Kişilər palaz arasındakı cənazəni qaldırıb yuyulmaq üçün həyəət aparanda, içəridən divanə şəklinə düşmüş, üzü qanlı Xanımsoltan çıxdı, şivənsiz-zadsız özünü balasının üstünə atdı. Bir belə yad kişi qabağında başıaçıq idi. İndi o, yeddi gün başını örtməyəcəkdi. Köpürmüş, qan sızan dodaqları ilə Məhəmmədin qansız üzünü, açıla qalmış gözlərini öpür, yalvara-yalvara pıçıldayırdı:

-Yuxumu görmüşdüm, Qara! Niyə buraxdım səni? Neyşə qoydum gedəsən, Qara? Neyşə umudumu üzdün, oğul, belimi sındırdın, oğul,

məni imansız elədin, Qara!.. Mən sənə toy eləyəcəkdim, oğul! Toyunda oynayacaqdım, gəlinimin nazını çəkəcəkdim... yaralarına qurban olum, Qara, ölüm mənimdə... hardasan, ay Hüseyn, gəl!.. Balam əlimdən gedir! Qara... Düşmanın əli, dili quruyeydi... Sən mənim güldən təmiz balamsan, oğul...

Ananın qoluna girib qaldırdılar, dünya görmüş İmamlı ağsaqqallarının da saqqalınaşağı yaş süzülürdü, çıxırtısız ana iniltiləri ən möhkəm ürəkləri də suya döndərmişdi....Ananı, quzuya dönmüş, güclə ayağını sürüyən Xanımsoltanı çəkib evə apardılar. O hey dönüb geri baxır, bir saatin içində çoxu ağarmış saçlarını yolmağa təqəti qalmamışdı, yalvarırdı:

- Siz allah, qoyun doyuncan öpüm, qoyun doyuncan balama baxım!

Ağa Rəsul da, faciənin böyüklüyündən peşmançılıq çəkməyə başlayan və "ölsə ölüsünün üstünə getməyəcəyəm" deyən Hacı kişi də darvazanın ağzında dayanmış, təziyəyə gələnlərdən başsağlığı qəbul edir və qərribə, anlaşılmaz bir həyəcan və kədər hissilə özlərini günahkar saymasalar da, ailəyə üz vermiş bədbəxtçiliyin dəhşətini dərindən duyurdular.

İmamlı ağsaqqalları tələsirdi. Əvvələn qədim adətə ölünü tez, gün dönməmiş dəfn etmək vacib sayılırdı. Digər tərəfdən nəslin başbilənləri bu işə hökumətin, urusun qarışmasını istəmirdilər. Sud, silist, axı onların çoxusu, başa düşürdü ki, bu işi İsmayıl görüb. Bir oğul getdi, o biri də tutulub Sibirə sürgün olunsa, ev-ailə dağılar. Buna isə heç kəs razı olmazdı. Bu qanlı matəmi törədənlər də istəmirdi ki, "iş urusun məhkəməsinə" düşsün. Çək-çövrü çox işin üstünü açar bilirdi. Odur ki, Bəzzazbazarda səs-səmir yox idi. Adamların çoxu məscidə, evlərə çəkilmiş, ya da təziyə yerinə getmişdi. Hamı bilirdi ki, indi bu qapıdan açıq qanlı da heç kəs qovmaz. "Allah heç bəndənin qapısını çağırılmamış qonağa - yasa gələnin üzünə açmasın" deyirdilər.

Təkcə tabaqçı yetim Hüseyn ədavalı halva dolu tabağı başına qoyub Qapan meydanında dolaşır "Sələb... sineyi-məlhəm", "ləbləbi-kışmış" deyib qışqıranların arasında gəzir, sinəsindən dodaqlarına süzülən təzə, həzin bir mahnı oxuyurdu:

Qardaş dedim - dilim yandı,
Anam başuva dolandı,
Xəncərvün ucu qandı,
Qardaşım, öldürmə məni,
Sirdaşım, öldürmə məni!

Nanə bulaq, yolu çiçək,
Yeyək kabab, sudan içək,
Gəl qaranı ağdan seçək,
Qardaşım, öldürmə məni,
Sirdaşım, öldürmə məni!

Cavan öldüm adım qaldı,
Damağımda dadım qaldı,
Bigünah, fəryadım qaldı,
Qardaşım, öldürmə məni,
Sirdaşım, öldürmə məni!

İnanma əğyara gözüm,
Vurma mənə yara gözüm,
Böhtana qıl çarə özün,
Qardaşım, öldürmə məni,
Sirdaşım, öldürmə məni!

Məmmədəm səfa görmədim,
Dostlardan vəfa görmədim,
Heç kimə cəfa vermədim,
Qardaşım, öldürmə məni,
Sirdaşım, öldürmə məni!

O bilirdi ki, az keçməmiş bu mahnı dillərə düşəcək, hər bir acı müsibəti tez unudan şamaxılılar həmin havanı toylarda, seyrlərdə çaldıracaq, oxuyacaq və hətta bu havaya oynayacaqlar da...

Hacı Hüseyinin həyatında isə, təcili hazırlıq başa çatmışdı. Axşam qılınacaq vəhşət namazı üçün mollalara pul paylanmışdı, zərri, xara, tirmə boğçalara halva-külçə yığılmış, toy xonçası kimi bəzədilib uşaqların başına qoyulmuşdu. Cavanlar mafəni qaldırıb Şaxandana tərəf yol almışdılar. Qabaqda İmamının məhəllə mollası ərrahman oxuyaraq irəliləyirdi. Onun ardınca məhəllənin, bəlkə bütün şəhərin mütəşəxxis adamları irəliləyirdi. Bəzzazbazar bağlanmışdı. Kərbəlayı Qənbər oğlu Hacı Hüseyin və balaları İsmayıl, Məhəmməd və Vəli ilə qonşu olan bəzzaz Hacı Qədir də burda idi. Çoxusu onlara güman getməsindən, şübhə oyanmasından qorxub bura gəlmişdi. Hacı Əsəd, Məşədi Alış və başqaları da burda idi. Elə bil üç-dörd gün əvvəl İsmayılı Bəzzazbazarda şəkilyə basan, sözə-loğaza qoyan, dəh eləyib qardaş qanlısına döndərən adam bunlar deyildi. Bunlardan sonra xonça aparən uşaqlar gedirdi.

Arada bir nəfər də qadın görünmürdü. Dəb deyildi, Şirvanda qəbiristanı qadın getməz. Onlar evdə Məhəmmədin qanlı paltarını yerə döşəyib ətrafında halay vurmuş, şaxsey gedirdilər:

Göydə buludum səni,
Sərim qurudum səni,
Ölüb torpağa getsəm –
Bəlkə unudum səni.

"Toysuz balam vay" səsləri cənazə alayını uzun müddət müşayiət elədi. Arxada gələn bir dəstə içində Mahmud ağa, Seyid Əzim və "Beytüs-Səfa"nın bütün başqa üzvləri də var idi. Seyid Əzimin könlü yaralı idi, Səfaya vurulmuş bu yara, onun da qəlbini parçalamışdı. Dodaqlarına bir misra da gəlmirdi. Qadın ağlayanda ürəyi boşalır, şair şeir qoşanda. Seyyidin rəvan təbi susmuşdu. Bu gün "Beytüs-Səfa"nın matəmi idi. Şirvanın şairləri öz cərgələrindən nəci, cavan və gözəl bir insanı itirmişdilər. Qara pəncələr onlara ağır zərbə endirmiş, ölümün qorxunc nəfəsi həyat eşqilə, səadət, işıq naminə çalınanların üzünə toxunmuşdu. Şair dərdli-dərdli irəliləyir, bədbəxt vətəndaşı Zülalinin bir beyti dodaqlarında titrəyirdi:

Yar qara çəpkən geyəndo xəlfə vaveyla düşər,
Filməsəl kim, ay tutulcaq aləmə qovğa düşər.

"Beytüs-Səfa"nın ayı tutulmuş, yar-yoldaş qara geyinmiş, xalq arasına vaveyla, aləmə qovğa düşmüşdü.

Ölüm acı dili ilə şairin pəjmürdə simasını yalayır. Şairin qəlbini dərd-qəm tufanı çulğamışdı. Bu təlatümlər içərisində Səfanın qaraca, duzlu, gülümsər siması arabir görünüb qeyb olur, mütənəsis bədəni xəyal buludları içərisində itib-batır, müzləm göylərin ənginliklərinə çəkilirdi: "İndi torpaq altına tapşırılacaq bu bədən sənin ən nadir ecazlarından biri idi, ey qüdrətli yaradıcı! Hansı sənətkar öz əli ilə yaratdığı on gözəl əsərə qıyar? O necə olacaq, bir-iki gün sonra qara torpaqlar altında paşidə olan bu bədənin ruhu üçün göylərin qapıları açılacaq? Həqiqət hardadır, nədədir, ilahi? Ey qadir, yaradıcı qüvvət, mənə həqiqəti dərk etməkdə kömək elə, ilham et mənə həqiqəti!" Sözlər, fikir və xəyallar göz yaşlarına dönüb şairin qəlbinin içərisinə gilələnirdi...

Bir az əvvəl cənazə namazına durmuş qapaqlılar şairi dəhşətə gətirirdi, riya, riyakarlıq... Bəli, elə rəhmətlik şair də belələri haqqında deyib ki:

Məra be ruze-qiyamət qəmi ki, həst inəts
Ki, ruyi-mordome-aləm do bərə xahəm did'.

Bu cisbirdə adamların üzünü görmək elə bu dünyada da qiyamətdir, məhşərdir, cəhənnəm əzabıdır, ey xaliqi-ləmyəzəl, sən hələ allı Səfaya o dünyada da bunlarla üz bəüz gəlmək üçün şərait idacaqsan? Ey göylərin adil deyilən pərvərdigarı, hanı sənin ədlin, ədalətin?" Qəbiristanına yaxınlaşanda o, Mahmud ağanın əlindən işdı, titrək səslə pıçıldadı:

Mən öləndə Şaxandanda basdırın,
Çünki onun Şahi-Xəndanı vardır.

İşıq, şux məclislər aşiqi, şeir və musiqi hamisi Mahmud ağa da dərin kədər içində idi. Şairin sözləri bu dərdi bir az da artırdı.

ZƏMANƏNİN İKİNCİ LEYLİSİ

Dayan ay dost, dayan, dərdim var... Axı mən sənə deməyi unutmamışam, amma deməyə də dilim varmır... Bilmirəm bu hadisəyə sevinimmi, kədərlənimmi? Sevinimmi ki, ömrümün yarı yaşına az qalmış şairim yenidən sevməyə başlayıb, qorxuram "qocalıqda yorğalıq" deyənlərin təsiri ilə sən də ona irad tutasan, mən isə tuta bilmirəm, dilim varmır... axı bu eşqin, bu gecikmiş məhəbbətin kiçik, lakin faciəli tarixçəsini bilsən... mən hər halda inanıram ki, sən ona bəraət qazandırmasan da, dərin irad tutmayacaqsan... o bueşqin dalınca gedəndə "hər çiçəkdən bir ətir alıb şerimi bəzəyirəm" deyən şairlər kimi hərəkət etməyib... Onun ilhamı, istedadı bu "ötəri çiçəklər" olmadan da süslü bir gəlin kimi bəzəkli olub, ürəyə yatan olub... o bu eşqin dalınca gedəndə amalını da unutmayıb, balalarını da... o bu məhəbbət çağırışına cavab verəndə Ceyrana xəyanət etməyib, Sonanı yaddan çıxarmayıb, bir ürəkdə üç məhəbbət ola bilməz deyəcəksən. Amma bu kiçik tarixçəni eşidəndə bu insanların şair qəlbində hər birinin öz yeri, öz mövqeyi olduğunu, birinin o birinə əsla mane olmadığını görəcəksən... Məgər Sona yadından çıxıb? Məgər ömrü uzun, illər boyu Sonanın "pərilər soltanı" adını qəlbində daşıyan, qələminə onun ilha-

mıyla rövnaq verən şair, balalarının anasına, ömür yoldaşı Ceyrana xəyanət etmişdi?...Məncə, mənim fikrimcə indi də elə...

Əziz dost, mən sənin əlindən tutub keçmişə qayıtmaq, Şamaxıda baş vermiş 1872-ci ildə ikinci zəlzələnin törətdiyi fəlakətləri xatırlatmaq istəmirəm. Onsuz da birinci zəlzələnin yaraları hələ lazımınca sağalmamışdı, bu zəlzələ yaranı yara üstündən vurdu Şirvana... Dost ellərdən - Bakıdan, Şəkidən əl tuta bilənlər əl tutdu... Şirvan ağır günlər keçirirdi... Ölənləri torpaq altından çıxarmaq üçün bütün sağ qalan kişi və qadınlar küçələrə tökülmüşdü. Dostum, mən sənə yalnız bu fəlakətlərdən birini göstərmək istəyirəm, çünki yalnız onun bilavasitə hekayətimizə dəxli var. Bu hadisə də məktəbdə, Seyid Əzimin məktəbində və onun yaxınlığında, varlı-hallı bir tacir kimi tanınmış Hacı Nurulla kişinin evində baş vermişdi.

Həmin gün Ağa dərsi bir az vaxtından gec başlamışdı. O, məktəbə gələn tanış ziyalıları - malakan, erməni məktəbdarlarını qarşılıyib yola salandan sonra sinfə girib yazı yazdırmaq üçün hazırlıq gördü. Uşaqlara dəftər, qələm payladı, bu gün, keçən dərsdə əzbərlətdirdiyi bir nəzmi hafizədən uşaqlara yazdıracaq idi.

-Hə, uşaqlar, qələmləri...

Müəllimin sözü yarımçıq qaldı. Qəfildən sinif otağına kəşif bir qaranlıq çökdü, Seyid "gün tutuldu, nədir?" deyə düşünməyə macal tapmamış, onu artırmadan hayladılar:

-Ağa, ay Ağa...

Bu Şirinin - Abdullanın səsi idi:

-Nədi, ay Şirin? - deyə o cəld qapıdan çıxdı. Bayırda nə isə qərribə bir həyəcan var idi, hələ heç kəs nə olduğunu anlamağa macal tapmamış, yer tərپənməyə başladı. Seyyid özünü geri, sinfə tərəf atdı, lakin Şirinin əlləri Ağanın ətəklərindən elə yapışmışdı ki, onu tərپənməyə qoymurdu. Hər ikisi təkana davam gətirməyib yerə yuvarlandı. Ağa yenidən qalxdı, indi o nə baş verdiyini bilirdi, yeganə dərdi sinif idi, evi, uşaqları, anası və arvadı da bu an üçün, demək olar ki, yadından çıxmışdı, indi onu yalnız sinif düşündürürdü, "görəsən orada nə oldu?"

Orada isə uşaqlar xəlfəni dinləyirdilər. Qaydaya görə müəllim çölə çıxan kimi xəlfə onun yerini tutmuş və şagirdlərə müəllimin seçdiyi şəri oxumağa başlamışdı.

Birdən güclü bir təkən onun sözünü yarımçıq kəsdi. Şagirdlər nə olduğunu anlaya bilmədilər. Onlar ömürlərində zəlzələ görməmişdilər. Xəlfə isə dərhal hər şeyi başa düşdü. Bu zəlzələ idi...

-Uşaqlar, tez olun bayıra...

Onun sözləri ağzında qaldı. Uşaqlar xəlfənin səsindəki həyəcanı duyub onunla birlikdə qapıdan çölə tökülməyə başladılar.

Sınıfın içərisi daha da qaranlıqlaşdı... bayırda isə itlərin ulaşması, heyvanların böyürüşməsi eşidildi.

-Bu nədi?

-Nə oldu görəsən?

-Vay!..

Nə isə çatırdadı. Nə isə uçdu.

Seyyid özünü içəri atanacan iş işdən keçmişdi... Uşaqların bir neçəsi çölə qaça bilməmişdi, həyəətə yığılıb heç bir şey anlamadan ağlaşan və ya hıçqıran uşaqlar göz yaşlarını balaca yumruqları ilə üzlərinə yaya-yaya uçulan evə baxırdılar. Elə bil bu onların məktəbxanası deyildi... Tavan uçulmuş, içəridən çıxma bilməyənlər altında qalmışdı. Ətrafda da hər şey hərəkətdə, uçulmaqda idi... Elə bil ki, torpaq uzun illər hərəkətsiz qalmaqdan təngə gəlib, tüğyana başlamışdı. Elə bil ki, dağlar uçulub dərələri doldurmaq, dərələr ucalıb dağların zirvələrinə qovuşmaq istəyirdi... Elə bil ki, ağaclar kötükləri üstündə durmaqdan yorulub, dincəlmək üçün böyrü üstünə yatırdı. Evlərdən tək-tək tüstü dalınca alov göründü və yangın başladı. Yer isə hələ də nənə kimi tərəpənməkdə, yırgalanmaqda idi. Ustündən heç bir ay keçməmiş yetim Hüseyn məhz bu yırgalanmaqları xatırlayıb mızıldaıyacaqdı:

"Zəlzələ döyül nənədi..."

Dərs otağında da yangın başlamışdı. Bu, uşaqların sinifdə özləri üçün qaladıqları manqallardan dağılan kömürlərin törətdiyi yangın idi. Seyyid qalxıb özünü sinif otağının qapısına yetirəndə, uşaqların çoxu artıq çıxıb, həyətin ortasına cəm olmuş, qorxudan ağızları açılı qalmışdı. Ən xırdacalar indi hətta ağlaya da bilmirdi. Seyyid quzusuna canavar daraşmış çoban kimi alacalanmış gözlərilə uşaqları yoxlamağa başladı. Kim var, kim çıxma bilməyib? Yerini aramsız təkənləri ara verməyə başladı, nisbi sakitlik çökən kimi bağırtı və çığırtılar, ağlaşma başladı. Bunların çoxu arvad və uşaqların səsi idi. Kişilər, cavan oğlanlar və qızlar isə uçuqların altında qalanları çıxarmağa səy göstərirdi. Bir-birini, itənlərini, gözə görünməyənlərini axtaranların, haraylayanların səsi ələmi bürümüşdü:

-Ay Saday, hey...

-Ana, ay ana...

-Səlmə nənəni görmədin?

-Ay bala, ay Səmərrux?

-Urhan, ay Urhan?

Bazardan qaçan kişilərdən bir çoxu özlərini məktəb və mollaxanalara yetirmişdi.

-Ağa, kömək lazımdı?

Ağanın gözlərindəki yaş onun düşmənlərini də qorxudurdu: Ağlayan Seyyid idi: Kişilər gəlib çatanacan, Şirin, iri uşaqlarla və qonşudan əl yetirənlərlə birlikdə tavan dirəklərinin altında qalıb əzilmiş uşaqların bir neçəsini eşib çıxara bilməmişlər, onlar tələsirdilər. Məktəb binasını artıq üstü bürüyürdü, bina alışıb tamamilə yansaydı, artıq heç kəsi xilas etmək mümkün olmayacaqdı. Odur ki, bunu anlayan uşaqların hamısı, dinməz-söyləməz, sakit bir qəzəb və inadla yeri eşməkdə, böyüklərə kömək etməkdə idilər. Yaralanan çox deyildi. Lakin məktəbə böyük müsibət üz vermişdi, uşaqların içində ən zəki, hazırcavab hesab olunan, on yaşda olmasına baxmayaraq, böyük şagirdlərin belə hörmət və məhəbbətini qazanmış, müəllimin xüsusi ümidlə sevdiyi Salah ölmüşdü. Dirəklərdən biri uşağın gicgahına dəymişdi. salahın atası da burdaydı. O, evdən palaz gətirilməsini gözləyirdi ki, uşağı qapısına aparsın və ara sayxaş olan kimi yudurtdurub dəfn eləsin. Bu anda kişinin gözü əvvəlcə görmədiyi, bəlkə də oğul faciəsinin görməyə qoymadığı bir mənzərəyə sataşdı. Seyyid, şagirdi Salahın başı üstündə çökmüş, dünyanı unutmuş, balasına matəm saxlayan ana kimi, oğlunun cənəzəsi önündə diz çökmüş ata kimi, istəkli, ümid bəslədiyi döyüşçüsü həlak olmuş sərkərdə kimi məlul-müşkül durmuşdu. Onun gözlərindən səssiz süzülən iri-iri göz yaşı dənələri qara xəttindən süzülüb boynunu, əbasının yaxahğını isladır. Seyyidin çiyinləri tərپənmir, hıçqırmır, boğazı tutulmurdu. Onun gözlərindən axan bu yaşlar yaz buludundan süzülən neysan kimi aram-aram, küləksiz-fırtınasız axırdı... Atanı dəhşət bürüdü: Necə? Seyid peyğəmbər övladı, ali-əba nəslə ağılayır!!! Belə də iş olar? Göydən niyə daş yağmır, ilahi? Kişini elə bir qorxu bürüdü ki... oğul fəlakəti də bu dəhşət qarşısında ona çox xırda göründü... Özünü müəllimin yanında yerə çırpdı, fəryad elədi:

-Ağa, cəddinə qurban olum, ağlama, mən duran yerdə! Ağa, sənə sadağa gedim, sən ağlama! Şəhərimiz bədbəxt onsuz da virana olub, ağlama, cəddüvə qurban olum, ağlama! Ağlama, tufan qopar, Nuh tufanı... Zəlzələ qalan-qulanı da künfəyekun elər, ağlama! Salah balan sənə qurban olub, ağası cənab Əliəkbərə qurban gedib, sən ağlama, başuva dönüm, Ağa!..

Seyyid kişinin az qala çatladığını, qorxudan böyümüş gözlərini, tutulan səsini görüncə əvvəlcə təəccüb, sonra da anlayınca təəssüf hissilə yerindən qalxdı: "Ay yazıq, bədbəxt ata!.." Salahın atası qohumları ilə birlikdə cənazəni götürüb apardılar; qalan valideynlər də sağ qalmış iri uşaqlarla birlikdə ev-əşiklərin altında itkinlərini axtaranlara qoşuldular. Az qala ağılı itirməkdə olan bir qadın "Ya baba səngər, itiyimi göndər" deyib dəli kimi özünü gah o, gah da bu uçğuna vururdu... '...Bütün təkidlərə baxmayaraq Seyyid məktəb qabağındakı meydançadan getmədi. Adamlar uşaqların tamamilə yer altından çıxarıldığına əmin olandan sonra qonşu evlərə dağılışdılar. Seyyid də Şirinlə birlikdə Nurulla kişinin evini eşənlərə qoşuldu. Nurulla kişinin evi məktəbxanaya on yaxın ev idi. Evin taxtapuşu elə yatmışdı ki, köməyə gələnlər onun altından heç kəsin diri çıxacağına ümid etməmişdilər. Odur ki, Nurulla kişinin, oğlu Əsədin və arvadı Nurcahan xanımın cənazəsini taxta-torpaq və kərpic altından çıxarılan sonra getmişdilər. Burada zəifliyindən güclə ayaq üstündə duran Ağa və onu evə aparmağa səy göstərən vəfalı Şirin Abdulla qalmışdı. O, şairin qoluna girib yalvarırdı:

-Gedək. Ağa, cəddivə qurban olum. Allah kömək elər, qalan-qulanı da çıxardarlar, sən lap əldən düşməsən...

-Allah kömək elər, Şirin!.. Elər!.. Eləsəydi, bir-birinin dalıycan iki zəlzələ göndərib gözəl vətənimizi künfəyekun eləməzdi...

- Əstəğfər de, Ağa, başuva dönüm, dərdündən bədən deyirsən... Günahdı... Gəl gedək. Minasoltan da, uşaqlar da sən sandan nigarandılar

- Yox... Şirin, gəl bir az da kömək eləyək...

-Dayı burda adam qalmayıb, Ağa!..

Onun qulağı bayaqdan bəri güclə eşitdiyi bir səsdə idi, elə bil kim isə zarıyırdı... Əvvəl ona elə gəlirdi ki, səs çox uzaqdan - başqa evlərdə daş altında qalanlardan gəlir... diqqətlə qulaq verdi:

- Şirin, bir qulaq ver... Deyəsən zarılı gəlir axı...

Şirin ətrafa baxındı, bir şey görüb-əşitmədi.

- Yox, qurbanın olum, qulağıma gəlir...

-Abdulla, sənə deyirəm evdə qalan var...

- Axı kim?..

-Nə bilim...

Şirin birdən dikəldi:

- Hə, Ağa, başuva dönüm, düz deyirsən! Baş qarışıqda lap yaddan çıxıb Nurulla kişinin gəlini, Sarabəyim...

-Di tez ol...

Onlar yenidən evin çökmüş səqfinə doğru atıldılar. Zarılı, kiminsə fəlakətdə olması, kömək diləməsi Seyid Əzimin qüvvəsini özünə qaytardı. O, otuz beş-otuz yeddi yaşlı kişinin bütün sağlam gücü ilə daşları, kəsəkləri götürüb atmağa başladı. Abdulla işlədikcə ona baxır və qəlbində düşünürdü: "Bax, bax... maşalla, cəddi necə kömək oldu ey... bayaqdan gücnən ayaq üstə dururdu... Amma bir də, hələ cavandı da axı!.. Nə yaşı var ki, mənə baxanda..."

Taxta və pərdilər, çiy kərpic və daşlar qalaq-qalaq atılırdı, Abdulla və şair durmadan əlləşirdilər. Toz nəfəslərini, gözlərini tuturdu, səs getdikcə yovuqlaşdı:

-Ağa, deyəsən burdadır...

Onlar səs gələn səmtə əyildilər. Toz-torpağın altından iri bir taxta qaldırdılar. Sandığın dibinə düşmüş gəlini də elə bu xilas eləmişdi.

Gəlinin solğun, on beş gecəlik ay kimi dolu çöhrəsi, lakin bu solğun üzdə daha da qara görünən çatma qaşları dərhal nəzərə çarpdı. Gözləri qapalı idi. Bir az sonra gözlərini açdı, sıx qara kirpiklər şana kimi aralandı, bir cüt yaş dolu qara göz şairin üzünə zilləndi, tanıdı; dodaqlarını islatdı, hıçqırıqla dilləndi:

-Sağ ol, Ağa... yesirin olum... Allah...

O, başına hələ də nə gəldiyini, üstünün nə vəziyyətdə olduğunu bilmirdi, sıyrılmış əllərilə üzünü tutub, qalxmaq istədi. Şair onun cənazələri görməsini istəmirdi, qarşısına keçdi...

Gəlin bir az əzilmişdi, yaraları o qədər də böyük deyildi, qolu-qıçı sıyrılmışdı, bəlkə elə xəstə imiş, həddən ziyadə solğun idi. Ayağındakı dizlik qan-qeysan olmuşdu, şairin əti ürperdi və anladı ki, gəlin uşaq ziyan eləyib. Hər şey yadımdan çıxdı, başqalarına kömək edəcəyini də unuttu. Bədbəxt gəlini cəld evlərinə yollamaq üçün binagüzarlıq elədi:

-Şirin, köməkləş, yazığı evimizə aparaq...

Şirin, saçları pərişan, cismindəki əzabdan güclə ayaq üstə duran gəlinin qoltuğuna girdi və Ağagilin evlərinə sürüklədi.

Sarabəyim bir neçə gün onlarda qaldı, şair ara sakitləşənə kimi gəlini evlərindən buraxmadı, həkimbaşı Mirzəmməddən gətirdiyi dava-dərmanı anası və Ceyranın köməyi ilə gəlinə yedirdi. Sara cavan idi. Gənc və sağlam bədən öz işini gördü, dərmanların köməyi ilə tezliklə özünə gəlib gül kimi açılmağa başladı. İndi o, Şirvan dəbi ilə Ağadan yaşınırdı, amma həyət-bacada iş-güc gördüyü vaxtlarda tez-tez rastlaşır, gözaltı şairə nəzər yetirir, dik üzünə baxmağa həyə eləyirdi. Sarabəyim getdikcə

öz xilaskarı hesab elədiyi seyid-peyğəmbər övladına - Ağaya bağlandığını, qeyri-ixtiyari bir hissən qəlbində baş qaldırdığını duyurdu, o, cavan olsa da uşaq deyildi. Bu hiss onun varlığına hakim kəsildi...

Şair bu hissi çox tez anladı, özündən qovmağa, uzaqlaşdırmağa cəhd elədi... Amma bacara bilmədi, əziz dost, irad tutsan da, tutmasan da çarəm yoxdur. Bir az əvvəl sənə danışmaq istədiyim macərə məhz bu idi, mən onun üstündən keçə, səndən gizləyə bilməzdim. Axı Seyyid özü onu "göydən yerə enmiş ayeyi-rəhmət" adlandırmış, Sarabəyimlə macərəsini Nəcəfdə başına gələn bir əhvalatla qarşılaşdırıb, onun dodaqlarını "Mısır nabatına" bənzətmiş, çəkinməmiş, ismini gizlətməmiş, gəlinə hədiyyə verdiyi qəzəllərdən birində adını belə yazmışdı:

Saradır adın, iki saçın ənbəri-sara,
Saçın kimi aləmdə sənin müşkitər olmaz.

Dostum, mən bunun Sonaya olan eşq kimi ilahi bir məhəbbət olduğu da deyə bilmərəm; çünki Seyid Əzim Şirvani nə qədər müqəddəs xəyallarla yaşamış bir insan və şair olsaydı da, otuz yeddi yaşında əsil kişilik həddinə qədəm qoymuş bir ər idi. Həyatdan, həyatın insana bəxş etdiyi nemətlərdən zövq ala bilirdi, bunun üçün onun qədərsiz inkişaf etmiş aləmi-ruhaniyyəsi var idi. Sarabəyim isə məhəbbəti rədd ediləcək qadınlardan deyildi. Ona görə də qulaq ver, arabir əsil hekayətimizlə yanaşı Seyyidin başına gəlmiş bu qəziyyəni də sənə nağıl eləyim. Daha doğrusu, hərdənbir, zəmanə müstəbidlərinin atdıqları tənə daşlarından qəlbi qana döənən şairi Sarabəyimin ataşlı öpüşlərlə necə ovundurduğunu da bilsən nə olar ki...

...Günlər gəlib keçdi, Sarabəyim evlərinin yerində yeni bir ev tikdirdi, bu əvvəlki tək mərtəbə yarım, tacir Hacı Nurullanın evi kimi dəbdəbəli, yaraşlıq olmasa da, yer üzündə kimsiz-kimsəsiz qalmış Sarabəyim üçün yararlı idi. Gəlin tezliklə özünü ələ alıb evinə köçdü, səliqə-sahman yaratdı. Bu gündən sonra Minasoltangildən ayağını da çəkmədi. Arabir gəlib onlarla görüşür, uşaqlara bayramlıq alır, bişirdiyi əziz tikədən pay gətirməyi də unutmurdu. Kimsəsizlərə özünə-məxsus bir nəvazişlə isinişən Minasoltan, Sarabəyimi də doğma qızı kimi sevməyə başlamışdı. Ceyran da ona yaxın olmuşdu. Sarabəyim hər gələndə onu xala adlandıran uşaqlarla xeyli əylənir, çıxıb gedirdi. Hər dəfə onun uşaqları necə bir mehribanlıqla öpdüyünü görən Minasoltanın gözləri yaşarırdı: "Bədbəxtin balası, uşaq üçün ürəyi titrəyir, yazıq! Heç olmaya balası qalaydı, bir parça çörəyi var, baxtı açılıydı,

yaxşı adama irast olaydı. İlahi, neyşə sən yaxşı adamları həmişə qara-günlü eləyirsən! Neynəmək olar, bir tərəfdən də tək onun başına gəlməyib ki!.. Elnən gələn qara gün toy-bayramdır deyərlər... Şükür Xudaya, genə nə əcəb ki, Ağa səsinə eşidib, yoxsa yazıq diri gözlü qəbrə batıbmış..."

Gəlin özü də Ağaya əvvəl əldə elə xilaskar kimi baxır, burda qaldığı günlərdə canı dildən evin bütün işlərində Ceyrana yardım edirdi, lakin çoxsözlülərin "yəqin Ağaya gedəcək" sözünü uydurmamaları üçün Sarabəyim Ceyranın gözü önündə çox qala bilmədi, evi hazır ola-olmaya müvəqqəti sığınacağına; ona doğma külfət, ana nəvazişi göstərmiş ailəni tərək edib getdi. Ağa birinci günlərdən, elə gəlini torpaqdan çıxardığı dəqiqədən həyatında, qəlbində nə isə bir şeyin dəyişildiyini duyan kimi olmuşdu. Saranın şana kirpikləri altındakı yaşlı qara gözləri onun iliklərinə işləmişdi. Odur ki, gəlinin evinin tez hasilə gəlməsi üçün əlindən gələni etmiş, "tez çıxıb getsə yaxşıdır" demişdi... lakin hər şey əksinə oldu...

Dostum, bəs "Qənzə necə oldu?" - demirsən?.. Gedək zəmanənin Leylasından xəbər tutaq. Hacı kişinin evi yovuqdur. Ürəyini möhkəm elə dost, mənə də dayaq ol...

Sarı Hacağalı toyu tələsdirmək fikrində deyildi. Mir Salehin anası "ayağı şükümsüz" və arvadların deməyinə görə "xəbt-damağ" olmuş" Qənzəni artıq heç evində gəlin görmək istəmirdi. Təkcə Mir Saleh fikrindən dönməmiş, Şamaxı gözəllərinin gözəlinə necə olursa olsun evlənmək istəyir, deyirdi:

- Qoy qırx çıxsın, hər şey düzələr, ana! Əri ölən ərə gedir, arvadı ölən də arvad alır. O ki, heç Qara Məhəmmədin gəlini də olmamışdı... Yadından çıxar gedər, sağalar, toyu elərsən. Ana, atama da elə belə de! De ki, bu fikri özü mənim başıma salıb, mən sözümdən dönən deyiləm.

Qırx çıxanda Sarı Hacağalı hərəkətə gəldi. Sakit, səs-küysüz bir yığıncaq eləyib Qənzəni gətirmək fikrinə düşdülər. Hacı kişi də qızının xilasını bu toyda gördü. Əks halda Şamaxıda Qənzəyə heç kəs yiyə durmaz, bir adam adını çəkməzdi. Göbəkəsməsi öldürülmüş, ikinci nişanı qaytarılmış bir qızı kim alardı?

Toy xəbəri Qənzəyə çatanda elə bil yatmışdı, ayıldı. "Necə, hələ bu işdən sonra da dədəm dediyini deyəcək? Məni o qapıya calayacaq?" Bir neçə gün evdə toy söhbəti olmasa da, qız key kimi gəzdi. Nə edəcəyini bilmirdi. Əlinə nə götürsə yerə salır, nə iş dalınca getsə unudur, fikrə dalıb qalırdı. Hara, nə üçün getdiyini bilmirdi. Bir gecə

yenə atası ilə anası arasında gedən mübahisəni eşidib, Hacı kişinin öz fikrində möhkəm, bərqərar olduğunu anladı və qət etdi.

Səhər Hacı kişi dükana gedəndən sonra, Qəmzə ayıldı, çoxdandı ki, anası ona acıyır, qorxa-qorxa olsa da, sübh namazına qaldırmırdı. Qızın sübh namazı neçə vaxt idi ki, qəzaya qalırdı.

Bu sabah Badambəyim qızını yatmış bilib, kişisini ötürdükdən sonra məsləhət üçün Qurd Bikəgilə yollandı. Qapıdan çıxanda, sonra özü deyən kimi, elə bil arvadın "basarətı bağlandı", darvazanı kilidləmədi. Qonşu həyətdən Gülsümü səslədi:

-Gülsüm, qulağın bizim qapıda olsun, qızım! - dedi. - Soruşan olsa, de ki, tez qayıdacam. Qəmzə yatıb, mən Bikə xalagilə gedirəm.

Gülsüm içəridən səsləndi:

- Yaxşı, xala, arxayın get.

Qəmzə otağında bütün bunları eşidir, anasının Qurd Bikəgilə nə üçün getdiyinin səbəbini də anlıyır. Ana gedən kimi Qəmzə durub həyətdə endi, kəlağayısını başına dolayıb çarşablandı və küçəyə çıxdı. Elə yavaş çıxdı ki, köhnə darvaza heç cırıldamadı da... O gedir və neçə vaxtdan bəri adət etdiyi kimi Məhəmməd ilə danışır: "Sən elə bilirsən ki, səndən sonra mən gəlinlik duvağı salacam, gəlin olacam, Qara? Məni elə bivəfa bilərsən, Qara?" - o, Məhəmməd Səfanın xəyalını gözünün önünə gətirib onunla danışır. Qız heç deyiklisinin ölümünə inanmırdı.

Qəribədir, insan sevdiyi adamın cənazəsini görməyəndə onu heç ölmüş sanmır. Qəmzə də elə idi. O, Qara ilə diriylə danışar kimi söhbət edirdi. Onun xəyalında, qəlbində, vücudunda Məhəmməd ölməmişdi, əmisi oğlu onu hələ də sevirdi, ona evlənəcəkdi, onun üzündən gəlinlik duvağını açacaqdı. Vəli öz təkbəndi ilə onun belini bağlayacaq, Xanımsoltan əmdostu üzgörüncəyi verəcək: "Otur, a mənim gözəl gəlinim!" deyəcəkdi. Budur, indi də qız getdikcə Məhəmməd onun önündə irəliləyir, qızı çağırırdı: "Hara çağırırsan məni, Qara? Dünyanın o başına da desən, dalıncan gedərəm, axı!.. Məni qucağına alıb uzun yolda ata mindirəndə əlimdən necə öpdün! Əlim buz kimi soyumuşdu. Elə bilirdim ki, ürəyim də soyuyur! İndicə ölüb dünyanın əzabından qurtaracam! Amma dodaqlarının istisi ürəyimə işlədi.

...Yandırdın məni, a zalım! Yandırdın məni, a zalım! Yandırdın məni, Qara. Gəl-gəl eləmə, mən onsuz da gəlirəm, dizlərimin taqəti kəsilsə də gəlirəm!.."

...Qız bu sözləri deyə-deyə gəldirdi, o düşünmürdü, o doğrudan da, sevdiyi ilə danışır, söhbət edir, giley-güzar eləyirdi. Əgər yanından keçən

olsaydı, onun sözlərini eşidərdi. Amma səhər tezdən Rusdarçaya doğru enən qara çadralı qızı nə görəndən, nə də səsinə eşidən...

Qəmzəni tək birçə oğlan görə bilirdi. Onun da başı qarışmışdı. Qarşı tərəbdə quzu otaran bala çoban böyüklər qaydasınca yanıqlı Şirvan şikəstəsi oxuyurdu. O, başını firuzəyi göylərə tərəf qaldırır, ənginliklərdə süzən leyin qanad çalmadan uçmasını seyr edir, özü də xəyalında oralara uçurdu. Haçansa, haradasa, kimdənsə eşitdiyi ağının mənasını düşünmədən şikəstə üstündən həzin-həzin hıçqırıb deyirdi:

Şirvanın dağları var,
Meyvəli bağları var,
Rəhm elə, ay Əzrayıl,
Dalıycan ağıları var.

Ağıda Xanımsoltan ana, Badambəyim ya da yedici Sənəm arvadın qəlbimi çırpınırdı? Bu rekviyemi bala çobana kim təlqin etmişdi? Təbiətin hissi-qəbləlvüqu adlandırığımız ehsasatımı oğlana baş verəcək fəlakəti irəlicədən duyurmuşdu? Hər nə idisə matəm ağısı Qəmzəni diri ikən, aşiqinin "görüşünə" tələsirkən müşayiət edirdi, niyə?

Qəmzə çayın sahilinə çatıb dayandı. Çayda su çox idi. Dünənki sel hələ yatmamışdı. Gicovlar mövcud vururdu. Rusdarçayın seldən bulanmış suları Qəmzəyə ayna kimi, güzgü tək aydın görünürdü: Qara Məhəmməd suda üzür, əl-qol atır, boğulur yoxsa? "İlahi, sən özünü suya neyşə vurmusan, Qara? Yoxsa məndən qaçıb çayın o biri tayına keçmək istəyirsən? Yoxsa məni də özünlə çimməyə çağırırsan? İrəlində, uşaqlıq vaxtlarımızda olduğu kimi?.. Gəlirəm, Qara, tələsmə! Kərəm elə, qoy bir çarşab zəhrimarı başımdan atım! Yoxsa sənən üzə billəm? Sən ki, od-alovdun, Qara, elə üzürdün ki, deryada balıq kimi!.. Mən heç sənə çata billəm? Tələsmə, Qara, sən mənim canım, tələsmə".

Qəmzə çadrasını başından açdı, adəti bir hərəkətlə qatlayıb bükdü, sahiləki iri daşın üstünə qoydu və hündür qayalığa çıxdı. O getdikcə, Məhəmmədin sudakı xəyalı da qızı təqib edir, gicovun ən dərin və sakit axan yerinə doğru "üzürdü"... Qəmzə bu gözəl şəkil və şəmayildən gözlərini bir an da ayıra bilmirdi. İrəliləyib lap qayanın qırağına gəldi: "Dayan, Qara, mən atılım, sən tut, qaçma məndən, axı mən sənə, sən!"...Səs qayalarda əks-səda verdi...

Qarşı tərəbdə quzu otarmaqda olan oğlan əvvəlcə bir şey başa düşmədən sahiləki qıza baxırdı: "Yəqin paltar yuyacaq", sonra: "Belə bulanıq suda paltar yumaq olar?", daha sonra: "Bəs paltarı hanı?" deyər

düşündü. Quzuçu əvvəlcə heç nə anlamadı, lakin "sənin" səsi qayalara əks-səda verib qırılanda və cavan qızın özünü suya atdığını görəndə dəhşətlə bağırdı:

- Ayə heyyy... yy... Köməyə gə-li-iii-n... Bir qız suya düşdü...ü...

Dağlar, təpələr əks-səda verdi.

- Nolub, nə bağırırsan? - Quzuya qurd gəlib nədi?

Səslər Rusdarçaydan xeyli aralı düşmüş binələrdən gəlirdi.

-Çaya adam dü...şüb...üb...

Quzuçu görüb... üb... dərələr əks-səda verirdi.

...Adamlar köməyə gələndə iş-işdən keçmişdi. Sahildə Qəmənin qara çadrasından başqa heç nə qalmamışdı. Üzgüçülük bilən cavanlardan bir neçə ən ürəklişi özünü gicovun quzuçu göstərən yerinə tullandı. Uşaq ağlaya-ağlaya hadisəni başına yığılanlara danışdı... Xeyli baş vurduqdan sonra cavanlardan biri Qəmənin uzun toppuz hörüklərinə əl ilişdirib cənazəni öykəmədən' sahilə çıxartdı...

...Qəmənin cənazəsi Hacıkişinin qapısına palaz arasında, eynilə Səfanın meyiti kimi gətirildi.

Xanımsoltan hadisədən xəbərsiz, Qurd Bikəgildən qayıdan qayın-xatınısını acı fəryadlarla qarşıladı:

-Bilmirəm, nə istəyir məndən əliqanlı fələk? Ağlaşma eşitdim,əvvəl inanmadım, sən demə qanlım fələk gənə mənim başıma torpaq ələyibmiş. Oğlum əlimdən almışdı, gəlnimi də aldı...

-Sənin yerində var, bəs mən? - deyə Badambəyim özünü Qəmənin üstünə atdı.

-Onlar bəyəm sənin deyil, Qəməzə mənimki deyildi?..

Arvad saçlarını yola-yola fəryad edir, qayınxatınısının sözlərinə Sənəm, səsəmi gəldin? Dabanbasamı gəldin? Sağ günündə gəlmədin -Öldü, yasamı gəldin?

Ay bimürvət ata, gəl indi köçürt qızı! Gəl indi saxla gələnin qabağını!..

Xanımsoltanın da yarası təzələnmişdi, bir övlad cənazəsi üstündə iki ana baş yolur, yedici Sənəm "Müsbətədi, müsibət" deyib oxşayırdı.....Dərdindən yumağa dönmüş Hacı kişi evin bir küncündə bükülüb oturmuş, dəfn mərasimində iştirak edəcək halda deyildi.

...Səfanın torpağı bərkiməmiş qəbrinin yanında təzə bir məzar qazılırdı. Bu, əsrin Leylalarından birinin - Qəmzənin idi...

Sarabəyim onun başından çıxmırdı, gəlinin nazəndə görkəmi gözlərini tərk etmirdi. Axı niyə də eləsin?... Sara bu bəhanələri, fürsətləri hardan tapırdı, bunu bir özü, bir də Allahu bilir... O hər gün heç olmasa bir dəfə, iki dəfə Ağaya görünürdü... Gah şairin məktəbə gəldiyi, gah məktəbdən çıxdığı dəqiqələrdə... bazara gedəndə, yol üstündə, dünyanın elə bil hansı səmtində tək qalsaydı, mütləq Sara gözlərinə görünür, böyükdən çıxırdı... İndi də şairin daima əvvəllər Tərhanla, sonralar Səfa ilə endiyi Zoğalavay sahilindəki məlum söyüd dibinə şürahını salmışdı. Elə bil yaxınlarda başına su qəhət idi; balaca səmicini götürüb su üçün bura gəlirdi, paltarını da burda yuyurdu... Eylə yolu Minaxordan buracan enirdi... Seyyid indi buna lap adət eləmişdi, haçan tək qalsa Saranı görürdü. Tənhalığında, yaxında adam olmayanda, gəlin ona lap yaxınlaşır, salam verir, əleyk alır, "canım sənə qurban, Ağa, gələcəysənmi, gözləyimmi?" deyirdi. Adam kölgəsi görünəndə qəfil gəldiyi təkin qəfil də yox olurdu... Heç bilmirdin harda gizləndi, hansı kölgəyə qarışdı, hansı qaranlıqda əridi, hansı evə girdi... Şair bəzən bu ani görüşlərin xəyalını, həqiqətini olduğunu da unudur, bəzən hansının xəyal, hansının arzu və ya hansının həqiqət olduğunu ayırd eləyə bilmirdi. Arzular onun da qəlbini qovurur, yandırır yaxırdı:

Bu pır könül təzə bir əhli-nəzər istər,
Əvvəlki keçibdir, bunu ondan bətər istər,

- deyib durur, gah pərilər soltanından, gah Ceyranın məhəbbətindən imdad istəyirdi, amma harayına gələn yox idi:

Göz yaşımı dil, cülərə döndərdi qəmindən,
Məlum olur nəxli-muradə səmər istər.

Onun arzuları bəhrə-səmər istəyir, bu səmər gənc bir gəlinin dodaqlarından qopub gələn məhəbbət çağırışı idi, şairi yandırır. Ürəyi eşq üçün uçunurdu. İndi o, məhəbbətin qulu, kölgəsi idi, ona bir anlıq elə gəlirdi ki, əgər məhəbbət onu tərk etsə, həyatı da sönər, bu keçməkdə olan ömrünün, əbədi əlindən keçmiş olan gəncliyin son hədiyyəsi, ona

töhfəsidir. Əgər itirsə, bu eşqi rədd etsə, gözləri fərdən, qəlbi ilhamdan qalar... ürəyinin ataşi də əbədilik sönər, külə çevrilər... Bilmədən özünü şamın işığına çırpın pərvanə kimi bu eşqdən ziya almaq, bu məhəbbətin odunda yanmaq həvəsi getdikcə onun bütün varlığına hakim kəsilirdi...

...O, Sonanı görüb sevmişdi, lakin qovuşa bilməmişdi... Ceyranı görmədən, tanımadan evlənmişdi, amma elə isinmişdi, elə uyuşmuşdu ki, bu adətkərdəlik dərin, həyati, ailəvi bir bağlılığa, əbədi bir qadın -ana məhəbbətinə çevrilmişdi... Sarabəyim isə onun hələ sevmədən gördüyü, xislətinə bələd olub coşqun bir ehtirasla arzuladığı insan idi... Sarabəyim onun çox gecikmiş, ömrünün ağır illərində ruhuna qida vermək üçün yolunun üstünə-qismətinə çıxmış bir çiçək, günəşli bir gün, işıqlı bir səhər idi... O nə müqəddəs bildiyi amalına, nə övladlarının anası kimi dərin ehtiram bəslədiyi Ceyrana xəyanət etmirdi. Amma istədiyindən dənə də bilmir, bu heç bir şey tələb etməyən, təmənnəsiz eşqi rədd etmək üçün özündə iqtidar görmürdü. Sarabəyim onu heç bir şey istəmədən, heç bir fədakarlıq tələb etmədən, qurban gözləmədən dəlicəsinə sevirirdi... Sadəcə bir insan kimi, bir şair kimi onun üçün ölürdü, onu bir baş yoldaşı kimi deyil, bir arvadın əri kimi deyil, məhz bir məşuqun aşiqi kimi, Məcnunun Leylası kimi sevirdi, arzulayırdı... Sarabəyim onun saqqalında, gicgahlarında gümüş təki parlayan ağ tükləri də görmürdü... Sarabəyim onun səsinə, oxuduğu qəzəllərin ahəngini sevirirdi... Sarabəyim onun ölgünləşməyə, bulanmağa başlayan gözlərinə fərəh gətirmək, bu gözlərdə fərəh çırağı yandırmaq, sonra da bu çırağın işığına isinmək, hərərətindən nur almaq istəyirdi... Sarabəyim onu hər gün olmasa arar, zaman-zaman görmək, şeirlərini dinləmək, mehriban əllərinin yumşaq təması saçlarında duymaq üçün uçunurdu... Ondan çörək, paltar tələb etmirdi, edə də bilməzdi, o, şairin evində bir neçə gün yaşamışdı... tavanasız olduğunu da yaxşı bilirdi...

-Bilirəm, hamısını bilirəm, özümünkü özümə çatar, Ömrüm-günüm! Evi təzədən tikəndə olub-qalanımızı daş-torpağın altından çıxarıb Şirin qardaş özümə qaytarıb. Başqaları kimi dəbbələməyib, bir canım var, bəsimdi...

-Həmişə bir canım qalmaqacaq ki...

-Qalacaq, gözümün işığı... Təki sən sağ ol...

-Yeri düşər, başqasına gedərsən... axı cavansan hələ...

-Allah eləməsin, sənə gələn mənə gəlsin, elə demə, Ağa!.. Min ömrüm olsa, bir gününə qurban verərəm, uf da demərəm!..

O, bu dərin nisgilli hisslər qarşısında mat-məəttəl qalmışdı. O, bu nazicək ürəyi sındırmağa qadir deyildi, heç istəmirdi də... Məgər ömrün düşkün çağında, günəş qüruba enərkən üzünə gülümsəyən bu günəşli təbəssümdən üz çevirmək asandır? Necə bilirsən, əziz dost, mən şairimi qınamıram, sən necə?

...İndi də Sarabəyim Tərmanın durduğu yerdə durmuşdu. Səhərdən bəri yuyub-qurutduğu paltarlarını boğça kimi bağlayıb qarşısına qoymuşdu. Bir kölgə görsə, dərhal boğçanı başına qoyub uzaqlaşacaq idi. O, yumru əllərinin totuq barmaqları ilə kələğayısının həşyəsini sıgallayır, gözlərini də bu həşyəyə dikib şairin suallarına cavab verir, qəlbində düşünürdü: "Evini də görmüşəm, eşiyini də, tavanana da bələdəm... Mənə səndən heç nə gərək deyil... yaşa!.. Ömrün uzun olsun!.. Sənə dünyada qəzadan heç bir sədəmə dəyməsin... yaşa... təkcə, hərdənbir gəl, gəl, əzizim, gözümlün işığı! Arabir gəl, amma gəl... İsti nəfəsindən isinim, şirin qəzəllərini eşidim, o güclü qollarının istisini duyum..."

-Mən hamısını bilirəm, Ağə, mən bilirəm ki, sən məni almazsan, Ceyran kimi canın üstünə evlənməzsən...

-Bəs onda...

-Nə istəyirsən? Təkcə məhəbbətini, gizlin-gizlin olsa da, oğrun-oğrun olsa da... hərdən-hərdən səni görmək istəyirəm, görməsəm ölləm... Səndən nə gedir ki, Ağə... nə gedir məndən gedir.

-Elə demə...

-Bəs necə deyim?.. demirəm ki, başqa kablayılar kimi, qırmızısaqqal baqqallar kimi, mollalar kimi məni siğə elə, ikinci arvad kimi al, yox, Allah eləməsin, mən sənənin öyünə narazılıq salmaqdan əl çəkməyimə razıyam, ancaq... ancaq hərdənbir gəl, bundan Ceyran bacıma nə ziyan var?

-Heç nə ziyanı...

-Qoy o heç bilməsin də... mən elə elərəm ki...

-Bir ərşin bez alıb dünyanın ağzın bağlarsan?

-Nə deyərlər mənə deyərlər... Sənə ki, bir peyğamı yoxdur. Ağə, mən arvad ləçəyimlə səni tuturam, sən kişi papağınla məni tutmayacaqsanmı?

"Bu nə danışıq, ilahi, belə də iş olarmı?"

Saranın gözlərində elə bir yalvarış, elə bir nalə, fəryad var idi ki, şair bu gözlərdən keçə bilmirdi... Bu gözləri bir göyərçin ovlamağa çıxmış iki ovçuya bənzədirdi:

Qəsd-i-can eylər o fəttan gözlərin, bidaddır,
Bir kəbutər qəsdinə guya iki səyyaddır...

Köməyə gəl, pərilər soltanı, bu qız, bu gəlin nə deyir, kimə qəsd edir, sənin məhəbbətinə, Ceyrana sədaqətimə, ya öz cavanlığına? Axı mən heç onun tayı-tuşu da deyiləm... Mən handa, o handa?" Amma şairin ürəyi durmur, bu fəttan gözlər onu çəkib aparır, dərin, şəbiyədə kimi qara saçlar onu ahu kimi tora salır, ürəyini ovlayır, imanını əlindən alırdı.

Ey gül, üzün müayinə Firdovs bağıdır,
Şəhdi-ləbindi, yoxsa bu Kövsər bulağıdır?

Qəzəl qəzəl dalınca peyda olduqca, şair güclə qələm işlədir, onları yazıya köçürməyə imkan belə tapmırdı. Gəlinin nənnin dodaqlarının üstündəki xal can quşunu ovlamaq üçün səpilməmiş dənə bənzəyirdi: bütün varlığını unutmuş, Sara danışıqca, bu dodaqlar tərpendikcə şair, həmin dodaqların üstündəki xalı öpmək həvəsi, eşqi ilə yanır, qovrulurdu. Bu arzu onun ağına, iradəsinə üstün gələn bir ehtirasa çevrilirdi:

Eşq əhli ki, xali-ləbi-cananı öpərlər,
Ol kobə ara vermək üçün canı öpərlər.

Bu gecə ona başqa bir gecəni də xatırladırdı. İndi onun düşünmək, xatirələri sahmana salıb nəzərlərində canlandırmaq imkanı yoxdur, dostlar, gəlin ona mane olmayaq, bu elə bir aləmdir ki, biz orda artıq, gəlin geri, şairin Nəcəfdə oxuduğu illərə qayıdaq, orada keçən ömründən çox yox, bu gecəyə bənzəyən tək bircəsini xatırlayaq.

O zaman, tələbəklik, başabəla tülləblilik illərində də buna bənzər bir hadisə baş vermişdi. O gənc idi, qızğın idi. Uzun müddət idi ki, cavan gəlinindən ayrılmışdı... Qəlbi ehtirasdan qovrulurdu və o bunu məhz gənclik həvəsi, cavanlığın cismani tələbi kimi qəbul etmiş, xəyanət hesab etməmiş, nə pərilər soltanını, nə də Ceyranı düşünmüşdü... Sadəcə ala-babat türk dili bilən bir ərəb qızı ilə görüşmüşdü... cavan dul gəlin atası evində, onların mədrəsələrinin yovuşunda yaşayırdı... Bir gecə necə olmuşdusa, ata-anası harasa, səfərə, ya qonaqlığa getmişdi, Nəval onu evlərinə apara bilmişdi... O zaman yarıac-yarıtox tələbəklik illərinin fərəhsiz günlərinə kiçik bir sevinc, bir rəngarənglik gətirən o münasibəti sonralar şair, arabir xatırlar, ərəb qızının ehtirasdan titrəyən dodaqlarını, titrək, nəvazişkar əllərini yadına salardı. özü də buna gəncliklərinin kiçik bir nadinliyi kimi baxmışdı, ötəri, sadə, hər ikisinin nadinliyi... həm də bu nadinlik xoşbəxtlikdən heç bir fəlakətə nəticələnmədi, tezliklə qızın baxtı açıldı, ərə verildi, nadinc gözləri

pərdə dalından ona vida edərək çıxıb getdi. Amma o ehtiraslı gecə gəncin xəyalında xoş bir iz buraxdı. Sonralar şair həmin görüşlərə bir qəzəl də həsr etmişdi:

Hanı o mahə həmağuş olduğum gecələr?
Şərabi-vəslilə mədhuş olduğum gecələr...
...Düşəndə yadə, düşər şölələr dilü canə,
O nari eşqilə pürceuş olduğum gecələr.

Doğrudan da, o ehtirasın narına yanmışdı, yox, buna məhəbbət atəşi deyilməz, olsa-olsa ani bir qarsalanma idi, qarsalanmışdı, qəlbində isə eşq adına təkə coşqun bir ehtirasın xatirəsi qalmışdı.

İndi Saranın məhəbbəti əvvəl əldə ona Nəvalın ani, tez yanıb, tez də sönən eşqinin ehtirasını xatırlatmışdı. Lakin az sonra şair bu məhəbbətin dərinliyinə, qızın qəlbində dərin-dərin bir yara açdığına inandı, inandığı kimi də dəhşətə gəldi... Bu, məhəbbət Saranın qəlbindən silinməyəcəkdi, bu məhəbbət Saranın fəlakəti idi, şəxsi fəlakəti... Sarabəyim, bu eşqi dünyada heç bir şeyə dəyişməyəcək, əbədi ərə getməyəcək, heç kəsə könül verməyəcəkdi... O, dirigözlü, bilə-bilə özünü ölümə məhkum edirdi... Bu şairin xəyalında beləydi... həm də ölümə niyə? Sara özü isə bu eşqi analıq məhəbbətindən də üstün tutmuş, özünü əbədi tənhalığa məhkum etmişdi. Sarabəyim onun xəyalı, şeirlərinin şöhrəti ilə yaşayırdı... Yox, ona elə gəlirdi ki, o özü üçün heç nə istəmir, təkə onun üçün yaşayır, o bu dünyaya gəlib ki, Ağaya bircə parça səadət versin, onun fərəhsiz günlərini bəzəsin, ürəyini cavanlaşdırın, üzünü güldürsün... Ona daha nə lazımdır ki?.. Bundan böyük səadəti Sara təsəvvür də eləmir... Şair arabir ehtirasın qarsalayan alovlarından ayrılır, Sarabəyimi qorumağa, şər dillərə düşməkdən sağındırmağa cəhd göstərir, nəyəsə səy eləyirdi... Lakin artıq Sarabəyim onu eşitməyə qadir deyildi, səadətindən məst idi, Sara...

Hələ ölənlərin ili olmamışdı... Sarabəyim hələ qaradan çıxmamışdı. Əynindəki qara paltar onu daha gözəl göstərsə də Şirvan xanımlarının sevmədiyini bu rəng, şairin də xəyalında məhz nəhs bir şey idi, Hüseyini qara idi, imam matəmi ilə əlaqədar bir rəng idi, o bu qara rəngi heç sevməzdi... Saranın qara libasda daha da ağ görünən simasını qəmli bir kədər bürümüşdü. O, arabir həzin-həzin ah çəkirdi, kim bilir bəlkə də fitnəkar qəlbində özünü şairin coşqun ağışında görür, bəlkə də, bu qara matəmin onu sevdiyi şairin quca bilmək imkanından məhrum etdiyi üçün ah çəkirdi, nifrət edirdi.

Saranın qəlbini duysa-duysa bir şair duya bilərdi, iakin o da nədənsə bu gün qara rəngli köynək altında qabarıq sinənin içində gizlənmiş ürəyin çırpıntılarını elə bil ki, duymurdu, ahları onu yandırır:

Ey məh, sənə bu ahi-dəmadəm nə üçündür?
Ayineyi-dildə kədərü qəm nə üçündür?

Batdın genə bəxtim kimi bilməm nə qərayə,
Qurban sənə, bu şiveyi-matəm nə üçündür?

Dünyayə gələn getmək üçündür, bu nə qəmdir?
Bir fikr elə, bu xilqəti-ələm nə üçündür?

Seyyid, əgər ol şəmo sənənin yanmadı könlün,
Bəs pərdeyi-çəşmində olan nəm nə üçündür?

O, qəlbində həzin-həzin hıçqıran, yalvaran bu misraları yazıya köçürməli, ziyəsinə tapşırmağı, onun dərdinə nə qədər də dərdindən şərik olduğunu bildirməli idi:

- Sara, - dedi, - qələmdanı bəri ver!

Sarabəyim quş kimi yerindən qalxıb taxçaya yaxınlaşdı, zərxara pərdəni qaldırdı, bala mücrüdən şairin belə halları üçün hazırladığı qələmdanla bayazı çıxartdı və cəld gətirib onun qarşısına qoydu. Şair bir anlığa, dünyanı, bütün qayğılarını unudub yazmağa başladı...

...İş getdikcə yoğunuyur, Ağə bu qayım düynləri açıb xilas ola bilmirdi. Ana, bəlkə hələ Ceyran da nə isə duyur, dostları tez-tez "qeybə çəkilməsini", məclislərdə görünməsini ona andırırdılar. Hamı eyhamla nə isə bic hadisə baş verdiyini söyləyir, dəyişməsinə işarə vururdular. Amma hələ ki, heç kəs əsil həqiqəti bilmir, qaranlıq quyuya daş atırdılar.

Elə bu zaman Ağə müvəqqəti də olsa şəhərdən getməyi lazım bildi. Onsuz da Şirvan yolları onu çox rahat qoymayıb, həmişə diyar-diyar gazdırıb. Baxaq görək səfəri indi hayandır?

SONA

Hələ keçənlərdə Tərlana yazılan cavab məktublarından birinin sonunda demişdik ki, şair "Mahmud ağadan Əlyar bəyin üstünə kağız alıb getmək, Sonanın əhvalından xəbər tutub Tərlanın yanan ürəyinə bir birəlli su səpmək istəyirdi". Lakin təəssüf ki, Seyid Əzim həmin o vaxtlarda bu arzusuna əməl edə bilmədi... İş elə gətirdi ki, aylar keçdi,

Güllübəyim hadisəsi baş verdi, məktəb açmaq məsələsi ortaya düşdü. Sonra qış gəldi, yollar bağlandı, daha sonra "Beytüs-Səfa" ilə ilgili hadisələr meydana çıxdı. Abid əfəndi fəqərəsi... zəlzələ, nəhayət, şairi son dərəcədə həyəcanlandıran Səfa və Qəmzə faciəsi baş verdi. Şairin ürəyi Tərlandı Sona yanında qaldısa da əlindən bir iş gəlmədi. Dostuna vədə-xilaf çıxdığı üçün hey özünü danladı, axı onu gözünü yolda qoymuşdu. Nəhayət, son hadisələrdən sonra bir qədər havasını dəyişmək və Sonadan bir xəbər bilmək üçün uzaq bir səfərə çıxdı. Şair Qafqazın təpələrə çevrilən alçaqlı-hündürlü dağ silsiləsi və onun ətəkləri arasından dağların, sıldırımlı qayaların sinəsindən keçən cigirlə irəliləyirdi. Bu yollarda ilin yalnız yay aylarında üç ay gediş-gəliş olur, payız, qış və yaz aylarında palçıq əlindən buralarda tərpnəmək olmur. Dar cigirlərə lehmə palçıq dolur. Çarıqlar, patavalar, çarbağılar bu palçıqdan bulanıb batır, rəngini, gözəllərinə patava və çarbağıya saldığı naxışları boz bir lehmə içində itirib batırır. İndi yayın ilk ayıdır. Buralar cənnətin bir guşəsidir. Quzeylər, təpələrin döşü al rəngə boyanıb, elə bil yerə qan çilənib... lələ... sıldırımlar, dərə və yarğanlar yamyaşıl otlara bürünüb yaşıl atlaş don kimi... çiçəklər, sarı, mavi, bənövşəyi, xırdaca, ətirli dağ çiçəkləri... Şair bu ətirləri, bu əzəli, mədhuşedici bakir rayihələri köksünə çəkməkdən doymur. Göy üzündə birçə bulud da yoxdur. Qəribədir, dağa qalxdıqca adama elə gəlir ki, göylərə daha yaxın olmalıdır. Arabir Cin Cavad ona sataşır da: "Ağa, cəddinə sədəqə gedim, dağa çıxanda ərzimi öz mübarək dilinlə Allaha yetir, ordan yaxın olarsan, yaxşı eşidər səni..." Yaşıl donlu dağlar, təpələr, firuzəyi qübbə altında nə gözəlsiniz... O bu dərin, əngin qübbə, bu namütənahi, sonsuz fəza altında "kümbədi-dəvvardır elə bil", deyər düşünür, boş kimi görünən təpələr üstündə tək-tənha olduğunu da unudur, o öz xəyal aləmindədir. Dağda nə çox quş var, ilahi, hərənin də öz rəngi, öz nəğməsi... Bu şinəbub, çoxlarının şanapipik dediyi, başı daraqlı narıncı don geymiş gəlinə bax!.. Ceyran uşaqlara necə nağıl edirdi: hə, şana-pipik gəlin idi, evdə başını yuyurmuş, birdən qayınatası içəri girir... Gəlin də başını örtə bilmir, utanır, darağı başına sancılı, üzünü Allaha tutub deyir: "Ay Allah, məni xəcalətdən qurtar". Elə o saatda da gəlin dönüb olur şanapipik, başındakı darağı da dönür olur darağ tək kəkil... Hə... bu vaxt Həcərin, Mircəfərin gözləri necə alacalanmışdı... Şair quşun "bub-bub" nəğməsini dinləyər-dinləyər irəliləyir, atın üstündə yırğalanır, Ceyranı və balalarını görər kimi olur və nazik dodaqları təbəssümlə səyriyir. Yenə heyrətədgici mənzərə onu alır. İlahi, nə rəngin, nə

mahir rəssamsan, ey yaradıcı!.. Bir bu qızzarquşunun, sarıköynəyin, göycəqarğının (Məməm deyir hələ qanı da göy öskürəyə dərməndi, özü də quşların "seyididi", bir növ mənim kimi...) rənginə bax, nəğməsinə dinlə... O alabaxta... hələ bu xınalı kəklik... öz aramızda, bu babətdən götürəndə aşıqlar bizdən yaxşıdı... Rəhmətlik Qurbaninin bənövşəsi... Xəstə Qasımın kəkliklər qoşması... Aşıqlar indi də oxuyur! Adam eşidəndə bu dağlarımızı, bu kəklikli qayalarımızı gözünün qabağına gətirir, ürəyi tellənir... Necə oxuyurdu o cavan aşıq Bilal?

Gözəl kəklik qayalarda səs eylər,
Qaqqıl-daşib bir-birinə bəhs eylər,
Bilmirəm toy eylər, yoxsa yas eylər,
Qaynağın batırmış qana kəkliklər.

Öz aramızda lap elə mənim gözümin qabağındakı bu kəklikləri deyib ha... "Qaynağın batırmış qana kəkliklər..." Gəlinlərimizin əlinin xınası təki... "Elə bil əli hənalı Sarabəyimdi durub" şair dərinəndən köksünü ötürür, gülümsəyir.

...İsti şairi bişirirdi... Gün qalxdıqca quşların səsi kəsilir, çiçəklərin də elə bil ki, rəngi avazıyır. "Hə, sənəin də ömrünə az qalıb, ay isti gün. Bir az keçər, hava soyuyar, quşlar köçüb gedər, nəğmələr kəsilər. Dağlar tənha qalar". Susuzluq şairə yaman əsər eləmişdi. O irəlində nohur olduğunu bilirdi, bu nohuru köçərilər yaylağa gedən yol boyunca çox yerdə qazıblar. Kolanının, Padarın, Arabın köçü bu yerlərdən yaylağa qalxanda, qışın, yazın, payızın yağışlarında dolmuş bu nohurlardan həm heyvanat sirab olur, həm də köç əhli istifadə edir. İndi aranda köç yoxdursa da (hələ yaylaqdan qayıdan yolda olurlar) nohurlarda azurğu su qalmamış olmaz, - deyər şair atın yönünü dağın ətəyinə sığınmış binəyə sarı çevirdi. Birdən o sanki bir sərinlik duydu... hardansa firuzəyi göylərə gəlib çıxmış bir parça buludun kölgəsinə düşmüşdü. O irəlilədikcə sanki bulud da xəfif nəsimin təqibilə irəliləyir, onun üstünə kölgə salırdı. Su iyi almış at fınxırdı, tələsdi... Nohura az qalmışdı, xəyallara dalmış şair, Baloğlan qışlağını haxlamışdı ki, qəfil bir səsdən dıksindi:

- Kərəminə şükür, ilahi! Bu buludsuz, isti ələnən göydən öz nurunu göndərmisən ki, Ağanın başına kölgə salsın?! A sənəin cəddinə qurban olum...

Şair qarının səsinə eşidincə xəyallarından ayıldı. Bayaقدan bəri onu seyr edən arvadı görməmişdi, görəcəyin tanıdı: baloğlanlı dostu Hacı Qədimin böyük arvadı Dəstəgül arvad dua-sona eləyə-eləyə onu

qarşılıyrdı. Şair, qarının sadolövhlüyünə gülümsədi: "Ay yazıq bacı, bayaqdan istidən bişən bəs mən deyildim? Onda hardaydı gözəgörünməzin nuru? Bu bir parça buludu mənə çox gördün? Elə indicə gəlib aldı üstümüki!.."

O, qarı ilə köhnə bir tanış və ailəvi dost külfəti kimi sənli-mənli qonuşmağa başladı:

-Salaməleyk, Dəstəgül bacı, nə əcəb, arandasan?

Çoxdanın sinədəftəri kimi tanıdığı Dəstəgül gülümsədi, nöhurdan doldurub gətirdiyi güyümü qapazlıqlaya-qapazlıqlaya dilləndi:

-Eh, canım qurban, malım qurban, Ağə! "Qalsa da qarı qalsın,qalmasın qız aranda!" Elə aşıq yaxşı deyib... Vallah!.. Bir az taxılıımız vardı biçiləsi. Köç yığışanda qız-gəlin çöp tutdu ki, kim qalsın biçinçilərə çay-çörək bişirməyə. Dedim: a yanmışlar, bəyəm aşıq oxuyanda eşitməmisiniz? Aran bu il mənə düşəcək... Qırımuvuzdan bilirəm. Nə çöp, nə hop tutun, nə də cınaq çəkin...

Onlar danışa-danışa binəyə endilər. Binədə deyəsən heç kəs yox idi. Kişilər biçindəydi. Dəstəgül arvad çiyindən güyümü aşırıb yerə qoydu və cəld Seyid Özimin atının başını tutdu. Şair atdan endi.

-Yaxşı vaxtında gəlmisən, Ağə. Bir az incığun çıxar, o vaxtacan kişilər də qayıdar! Yaxşı, kefin istəyən beçə çığırması bişirəm, -arvad bu sözləri deyə-deyə mis aftafanı doldurub şairin əlinə su tökməyə başladı...

...Bir az sonra şair binədəki qazmaların birində yumşaq döşəkə üstündə məxmər mütəkkəyə yaslanıb oturmuşdu. Bürün köçəri tayfalara məxsus qonaqpərvərliyi və sadə mehribanlığı ilə Dəstəgül arvad, yaşmanıb eləmədən onun qarşısına süfrə açmışdı. Süfrədə sarı inək kərəsi, üzlü qoyun pendiri, qaymaq və nazik sarıbuğda yayması vardı. Ağə susuz idi, süfrədəki nemətlər nə qədər ləzzətli olsa da, o çay içmək istəyir, qazmanın ayaq başında gərmə üstündə qaynadılan qara aftafadakı çayın hazır olmasını gözləyirdi:

-Dəstəgül bacı, maşallah, ilin bu isti havasında qaymaq, kərə...
özü də əriməyib... bunun sirrini açsanam...

Arvad qalaylı mis piyaləni dəstərxanın ucu ilə silə-silə gülümsədi:

-Heç bir sirri-zadı yoxdu, canım qurban, malım qurban, Ağə,zağada, dalda yerdə çal-çal eləməyçin axşam sərirəm, səhər yığırım,yoxsa altı gələr... qatıq qıqcırır, odu ki, nəhrəni elə-belə eləyirəm...

O bu sözlərlə piyaləyə çay süzüb şairin qarşısına qoydu:

-Ye, ye, ba-şuva dönüm...

Şair çayı içdi, yuxa yaymanı lülələyib arasına bir qırıq pendir qoydu, qaymağa batırıb yedi, iştahı yox idi, amma arvadı da incitmək istəmirdi.

- Qızlar nə təhərdir, Dəstəgül bacı?..

- Necə olacaqlar, canım qurban, malım qurban, Ağa, canuva dua eləyirlər. Gedələr dağdan arana enmişdilər, taxılları qurtarıbmış. Bir də qoyuna duz aparmağa, duzzağa gəlmişdilər. Deyir: hamısı yeyir yaylağın qaymağın, sanayır başının telin, vırıllar şıllağı. Ərləri yanlarında, ağılları başlarında... - bu sözlərdə bala sarıdan arxayın ana səadəti, fərəh və hənəyi duyulurdu. O, sözünə davam edirdi: - Bir-iki motal göndərmişdilər, birin ayırıb qoymuşdum siziçin. Deyirdim gedən olar göndərrəm, Minasoltan bacıma....Uşaqlar qışda yavanlıq eləllər. Yaxşı üzdü motaldı, xalis yumrudu.

- Çox sağ ol, Dəstəgül bacı, siz mənə yaman xəcalət verirsiniz, elə hər il pendirimizin, yağımızın çoxu sizdən gəlir...

-Nolar, başuva dönüm, canım qurban, malım qurban cəddüvə, Ağa! Biz də sənin duvannan dolanıriq, Allah kölgəni başımızdan eləməsin... Ağa utandığı söhbəti dəyişmək məqsədilə yenə də qızların məsələsinə döndü. O, Dəstəgülün məzəli söhbətlərinə valeh idi...

-Yaxşı, bəs qızlardan qalanı var? Ya hamısını vermişən gedib? Yadımda da qalmayıb neçəydilər?

-Biy, başıma xeyir, canım qurban, malım qurban, axı hamısının adın da özün qoymusan. Dağlarımızda ot-ələf qalmayıb, gül qalmayıb, hamısını o vecsizlərə yaraşdırmısan... Beşdi qırılmamışlar. Allah mənə beş qız verincən beş qalıb sabun verəydi, beş dəfə paltar yuvarım, sərərdim yerə, suyun torpaq çəkərdi, dərdlərin mən çəkməzdim... Qız yükü duz yüküdü, başına dolanı... Əyriburun kişi (Şair dostunu xatırlayıb gülümsədi) o vaxtlar cahıl idi, ova tez-tez gedərdi. Ceyran vurub götürərdi, yeyərdim. Qızlar da olurdu hərəsi bir ceyran təki... Gedirdi sənin yanuva, sən də mənim adıma tutaş Səməngül, Çəməngül, Bağdagül, Qızılgül, Naringül, qoydun adlarını... Dərdim oldu beş dənə... Kişi fağırın üzünə baxa bilmirdim. Ağaqlu dünyaya gəlincən, cəddüvün nökrəi balam... Qərəz başıvu da ağrıdıram, canım qurban, malım qurban, iştahnan ye... Qulağın məndə olsa bəsimdi.

Şair bir də içərisinə pendir qoyduğu yuxanı qaymağa batırıb ağzına qoymuşdu, gülümsədi, tikəsini udub dedi:

-Elə demə, Dəstəgül bacı, mən sənə diqqətənən, həvəsənən qulaq asıram, hə, sonra...

-Qız alan kim idi... - Arvad gözlərini yerə dikib, əlindəki çöplə torpağı cıza-cıza sözüünə davam elədi: -...Qız alan, qız verən kim idi... Elə qızlar tanıyırdım ki, qız kasadlığında evdə qalıb xal salıb!.. Nədi ki, ata-ana qarıya gələn elçilərə yaxşı üz göstərmir. Alşan imarət istəyir, qızıl-gümüş istəyir, toqqa elə getdi, boyunbağı belə getdi... Yox, mənciyəz ucuzca qız verənçiləm, lap şər qiymətinə vermişəm qızları. Çobanları çəkmişəm cınağıma, hərəsinə bir qız vermişəm dağların quzayında bəslənmiş. Maral təki. Nə gətiriblər - nə gətirməyiblər: bircə nazik üzük, bircə dəst də baş paltarı!.. Ucuzca da şirniyyat... vəssalam! Day nə baş pulu almışam, nə süd pulu istəmişəm... Yaxşı ki, əyriburun dostun sözümdən çıxmayıb..

-Yaxşı da eləyib, yoxsa mal-mülk istəyəydin, borca-xərcə düşüb alaydılar, dalıycan da qızın günü olmayaydı..

-Onu doğru deyirsən, malım qurban, canım qurban, indi heç olmasa dilim kürəkənlərin üstündə uzundu. Neyşə ki, incitməmişəm onları...

-Yaxşı, günləri necə keçir?

-Necə keçəcəm, qurban olsunlar sənə, yaxsıdılar... Bircə dərdim var, Ağa, başuva dolanım. Qarında mənə oxşayıblar, düzüblər qızı-qız dalıycan... - Arvad kədərlə, təəssüflə gülümsədi.

-Özlərinə oxşasa nə var ki...

-Tula itdən uzaq getməz, başuva dönüm, elə hıqq eləyib analarının burnundan düşüblər... Amma neynəyəsən ki, kürəkənlərin ata-anası bu qız məsələsindən narazılıq eləyirlər... hamı mənim o əyriburunum olmaz ki...

-Qərəz ki, Allah hamısını xoşbəxt eləsin, oğul nəvə də görərsən, Dəstəgül bacı, fikir eləmə, təki sağlıq olsun.

-Allah ağzından eşitsin, Ağa, cəddin köməkləri olsun! Vallah, oğul nəvəm olan kimi qapunda qoç qurban kəsəcəm. Onda özüm də gəlib Minasoltan bacımı görəcəm... Elə uzaqdan-uzağa tanıyıram, amma qapınıza daxil düşüb bir öpməmişəm! Allah qismət eləsin...

Seyid Əzim Dəstəgüldəki bu qəribə etiqada dərin, daxili bir ağrı hissilə təəssüf edərək yeməyini bitirdi...

-Çox sağ ol, bacı, süfrən açıq olsun.

-Biy, neyşə yemədin, Ağa, cəddüvə qurban olum?

-Yedim, artıq iştahım yoxdu, Dəstəgül bacı, çox sağ ol!

-Biy, başıma xeyir! Ağa, bəs deyillər molla yeddi camışnan yeyər, seyid də yeddi mollaycan. Amma sən heç bir uşaqcan da yemədin ki? - deyər arvad gülə-gülə köhnə qonaqları Seyyidə sataşdı. Hər ikisi

güldü. Seyyid gözlərinin yaşını geyməsinin altından çıxardığı yaylıqla silib dedi:

-Görünür mən o dərin seyidlərdən deyiləm... Bir də iştahımı sənün bir az əvvəl vəd elədiyən beçə çığırmasına saxlamışam...

-Mında nə vardı ki, axı qurbanın olum, onu da yeyərdin, o vaxtacan acacaqdın, iştah diş altdadı...

-Çox sağ ol...

Arvad nə düşündüsə birdən soruşdu:

-Ağa, hərçəndi qonaqdan soruşmazlar, amma sən evin yiyəsisən, odu ki, qoy bir söz soruşum, səfərin haynadı?

-Ev yiyəsi sağ olsun, Dəstəgül bacı, yolum Ərəbcəltikçiyədi...

-Neynək, neynək, səfərin xətersiz olsun, qayıdan baş burdan gedərsən Allah qoysa, uşaqlarçın motalı da, bir az ayın-oyun da var, onu da apararsan...

-Baş üstə, Dəstəgül bacı, elə motal bəsimdi, ayırı zəhmət çəkmə!

-Bıy, başıma xeyir, ay Ağa, zəhməti də day sənün yolunda çəkməyəndə kimin yolunda çəkəcəyik? Hayıf ki, yol irəgdi, qatıqdan, süddən, qaymaqdan gedib çıxmaz... Motaldan başqa bir az yun qoyacam, gəlinimizçin, iplik, bəlkə mən toxuyanı bəyənəmədi, ora şəhər yeridi, özləri corabdan-zaddan toxudu...

-Nə danışırısan, Dəstəgül bacı, sənün corabını kim bəyənəməz? Elə həmişə sənə dua eləyirik... Ömrün uzun, gözlərin işıqlı olsun...

-Ağzın fal olsun, Ağa, dərdin ürəyimə... Son Allah, dua elə, Ağa, Allah kiçik gəlindən də Hacıya bir oğul kəramət eləsin, day mənəmki keçib... Ağaqulu tək, qardaşsız qalmasın, Hacı da tabağı təkçörəkli olmasın.

Şair kədər qaplayan gözlərini Dəstəgülün qocalmağa, qırışları çoxalmağa başlamış simasına dikdi: "İşə bir bax... Günüsü üçün dua elətdirir... Sən nə böyük ürəyə maliksən, ay bacı, nə böyük ürəyə". O, dərindən bir ah cəkdi, qadın bu alım səbəbini yaxşı başa düşürdü; Ağa çoxarvadlığı xoşlamır, hələ bir müddət ikinci arvad alandan sonra dostu Hacı Qədimlə araları soyumuşdu da... Ağa yenidən Sarabəyimə olan münasibətini xatırladı. "Bəs sən? Sənün başqa hacılardan, kabləyi və məşədilərdən nəyin əskik qaldı ki? Bir siqə yarağın? Bitib hər bir yarağımız, qalıb saqqal darağımız?.. Bir bu təfavütdür ki, onlar aşkarda, sən gizlində..." Dərhal da Sarabəyimün səsi qulağını yandırdı: elə neyşə düşünürsən, Ağa? Yesirin olum, məni ki, sən Ceyran bacıma göz dağı eləməmişən" - şair dərindən bir ah çəkib keçmiş xatirəyə

qayıtdı. Sonra yenə də onu nəcib qəlbli Dəstəgül əri ilə barışdırmışdı: "Bu adəmdən xatəmə belə olub, Ağa! Sən belə şeylərdən geri düşmə! Qocalıram, elə mənim özümə də qızlar gedəndən sonra evdə bir qulaq yoldaşı gərəkdi. Bəlkə Allah mənim qismətimdə qoymadığını, ona qismət elədi, hacının oğlu oldu" - demişdi. Amma iş elə gətirmişdi ki, cavan gəlin gələndən sonra Dəstəgülün özünün oğlu olmuşdu. Uşağı Ağanın hörmətinə Ağaqlu adlandırmışdılar. Kiçik arvadın isə hələ ki, bu on-on beş ildə övladı olmamışdı...O özünü Dəstəgülün qızlarından biri kimi aparmış, bir dəfə də üzünə qayıtmamışdı. Odur ki, günlər yaxşı yola gedir və Dəstəgül də evdə, külfət, ailə arasında öz əvvəlki hakim mövqeyini mühafizə edirdi. Bütün köçəri tərəkəmə qadınlar kimi o da çəndən yaşınmaq bilmir, qonaq qarşılıyır, xırmanda, suda, heyvanat halavatlamaqda kişilərlə çiyin-çiyinə çalışırdı. Hacı Qədim tez-tez deyirdi: "Dəstəgül baş yoldaşından başqa bir də mənimnən dövlət qazanıb, qardaş olub".

Birdən ona elə gəlirdi ki, pərilər soltanı başı üzərində qanad çalmağa başladı, o, xısın-xısın pıçılıqlarla deyirdi: "Şairim, məgər sən ana və bacılarının nələyə qədər olduğunu bilmirsən? Nə tez unudun? Özün necə demişdin? "Peyğəmbərin dediklərindən tək-cə "Behişt" dedikləri yer ananın ayağının altındadır" cümləsi üçün ona peyğəmbər deyər, tapınar, səcdə edərdim, qalan əməlləri bir yana dursun". Məgər bu cümlə məhz Dəstəgül kimi analarımız haqqında deyilməyib? Bəs sən analarımızı yüksəldən şerini nə zaman qoşacaqsan, bu gün qoşmasan?"

-Dəstəgül bacı...

-Can Ağa, nədi, canım qurban?

-Mənə elə bir yerdə yer hazırla, bir nimdər at ki, bir az yazmaq istəyirəm...

-Bu saat, malım qurban...

Dəstəgül Ağanın adətində keçmiş gəlişlərindən də bələd idi. Az-çox varlı evdən olsa da, nökrə-nayib gözləməz, hər bir işini özü görər, qonağına da, xüsusilə Ağa kimi qonağına özü xidmət edərdi. Cəld alaçıqın böyründə yer hazırlamağa başladı.

O, yer hazırlamaqda ikən şair alaçıqın qənsərində durub kəndin bütün axar-baxarmı seyr edirdi: İlahi, behiştin bir guşəsidir! Bu babalar yurd salmağa yer seçəndə nə gözəl yerlər, məkanlar seçiblər. Kişilərdə nə qəribə zövq, nə dərin təbiəti duymaq qabiliyyəti varmış!.. Onlar istər yaz yurdu, istər küz yurdu, istər yay və ya qış yurdu olsun, elə yerlər seçiblər ki, harda olsalar alaçıqın keçə qarısını açıb çölə

çıxanda, qarşılarında təbiətin geniş, bir aləm işıq, gözəllik dolu bir mənzərəsi açılsın. Qışda alaçığın dalını dağa veriblər ki, isti olsun, -qənşəri açıq olub; yazda, payızda yağış və küləklərdən qorunuqlu, yayda gündən kölgəlikli yerlər seçiblər; amma genə də qənşərləri açıq olub, açıqlıq... Qərəz...

Arvad alaçığın kölləsinə keçdi:

-Ağa, başına dolanım, sənə isti olmaz burda?.. - O, əlindəki mütəkkəni, balıncı və döşəyi yerə, tamaşa palazın üstünə qoyub sahmanlamağa başladı.

-Yox, ay bacı, olmaz, isti nə gəzir... - O yazmağa hazırlaşmasına işarə verib dedi: - Mən indi şeir aləmindəyəm, ora da ki, behiştir... nə soyuğu var, nə istisi...

Arvad şairin dediyindən bir o qədər də dərin söz anlamadısa da mülayim behişt haqqında eşitdikləri ürəyinə yer elədi:

-Can-can, Ağa, cəddüvə qurban olum, həlbət ki, sənin də yerin behişt olmayanda, dayı kiminki olacaq?

Seyyid güldü, qadının cavabındakı mənanı özü istədiyi kimi yozdu:

-Doğru deyirsən, bacı, ərəblər deyirlər ki, "Əlmənayi-şeyr, fi bətni şair" yəni şeirin mənası şairin qarnındadı... - O, qəsdən çəkdiyi məsəlin mənasını qadının anlayacağına uyğun bir şəkildə tərcümə elədi. - Hə,mən də ki, bir azdan acacağam, zəhmət də olsa bir balaca tədarük gör.

Qarı sevindi:

-Biy, sənə malım-canım qurban, can-can, Ağa, inciyim çıxıncan xörəyim hasıla gələr, sən bir piyalə də çay iç, qoy bağırsaqların genişin, bir şey yeyə biləsən. Yoxsa acam deyəndə də elə bir şey yediyini görməmişəm. Bir tikəynən o yana, bir tikəynən bu yanasan... Bax,budu, çayı da qoyuram yanına.

Dəstəgül arvad bu sözlərlə qara aftafanı yaz ocağından götürdü. Zağlı mis piyaləyə çay süzüb dəsmal arasındakı qəndlə birlikdə şairin dizinin dibində qoyub getdi.

...Şair gecəni burada, dostlar arasında keçirib, istirahət elədi və səhər dağdan aşağı Küdrüyə endi, Həcqədirl qışlağından ötüb axşama Ərəbçəltikçiyə çatmaq üçün atı dehmərlədi...

Gəlin biz ondan irəli düşək, xəyalın qanadlarına qalxıb Ərəbçəltikçiyə uçaq. Ağa öz arıq yabısı ilə ora yortanacan baxıb görək elin Sonası nə kökdədir?

ÇİLLƏ ÇIXARTMAQ

Ərəbcəltikçi Sığırılı ilə Ağsu arasındakı məşhur Küdrü düzənliyində yerləşən kəndlərdən biridir. Bu düzənlik uzununu 140-150, eni Qarasudan Ləngəbiz dağlarına qədər 50-60, bəzən yüz kilometrə çatan bir sahəni əhatə edir. Burada Ərəbcəltikçi, Ərəbcıyaslı, ümumən Şirvan tərəflərdə Ərəbşalbaş, Ərəbqədim, Ərəbşahverdi kimi adları ərəb sözü ilə başlanan kəndlər yerləşir, elə Ərəbistan kimi də yayı qupquru susuz səhradır, yaz, payız aylarında zümrüd kimi gömgöy, qışı qışlağa enən qoyunlarla dolu olur. Ortasındakı ovçupirim təpəsini nəzərə almasan, düzənliyin tən aralığına, qocalar demişkən, bir yumurta qoysan hər tərəfindən görünər. Ağsu dolayından, Ləngəbiz silsiləsinin hansı təpəsindən baxsan, Küdrü düzənliyi azman bir xalı kimi ayaqlarının altına, gözlərinin qabağına döşənir. İntəhası hər fəsildə bu xalının rəngi dəyişir: gah zümrüd kimi yamyaşıl, gah boz çalarlı, gah sarı çalarlı, gahdan bir də ağappaq olur. İndi biz Küdrü düzənliyində Ağsu dolayından keçib, Ləngəbiz silsiləsinin lap aşağı ətkləri ilə enəcək, Gərgəli, Rəhimağalı, Qəşət kəndlərindən keçib gedəcək, yolüstü Gans kəndlərini ötəcəyik. Şairimiz də həmin yolla gələcək, onun Qəşətdə tez-tez işi olur. Bu iş də gün ruzisinə bağlıdır. Buranın əhalisi, həmçinin kəndin bəyi Kərim bəy çox qərıbdost və əliaçıq adamlardır. Onlar tez-tez Seyyidə əl tuturlar, taxıldan, heyvandan müzayiqə eləmirlər. Əli aşağı düşəndə şairimiz bunlara özü müraciət eləyir. Bu səfərinə biz onu qabaqlamışıq. Onun bu yolu keçməsi uzun vaxt istəyir, biz isə sizinlə xəyalın qanadlı atlarına minmişik, çapırıq.

...Bir neçə gün idi ki, kənddə nökr-nayib bir-birinə dəymişdi, şirin hazırlıq gedirdi, hamı xanımın çillə çıxartmaq nəziri olduğunu bilirdi. Ona görə də qohum-əqrəba indidən hazırlaşır, gəlin-qızlar əllərini-ayaqlarını xıncalayır, çətir və birçəklərini qayçılayıb düzəldir, ocağa şiş qoyub qızdırır, düz teli olanlar bu telləri qızmar şişə dolayıb burur, salxım birçəklər düzəldirdilər. Adət üzrə çillə çıxardan ev birçə qoyun kəsər, o gecə həmin qoyun ıçalatından tutmuş, qora basdırılan baş-ayağına qədər bütünlüklə yeyilər. Gələn qohum-əqrəba da özü ilə yemək-içmək gətirməlidir. Odur ki, arvadlardan fəsəli bişirən kim, sacarası salan kim, qovurğa, küncüd, çətənə qovurub içinə qoz ləpəsi dolduran kim, yumurta bişirib boyayan kim, nazik yuxa salan kim idi... Bəziləri hətta südlü, zəfəranlı plov da bişirib dövrələrə yığır, üstünə sərpic qoyub aparmağa hazırlaşır.

Sona hamıdan artıq əl-ayaqda idi. O, Şamaxı xanımları arasında görmədiyi bu kənd dəbi ilə çox maraqlanırdı, hər şeyi soruşub eşitmək, öyrənmək üçün yetiklik eləyirdi.

Bayırda bir qar çovğunu var idi ki, gəl görəsən, bu il yaz gecikmiş, soyuq günlər uzanmışdı, içəridə kürsünün kömürü qızarıb paxır misə dönmüş, borq vuran manqalların istisindən içəridəkilərin sifəti al-al vururdu. Hələ qonaqların gəlməsinə xeyli vardı. Şahbikə xanım kürəyini mütəkkələrə söykəyib kürsüyə girmiş, kürsü yorğanının üstündən naxışlı mis məcməyidə qoyulmuş qovurğadan, ləbləbi-kişmişdən ağzına atırdı. Sona, Çəmən və İsa başqa qaravaş və nökərlərlə birlikdə hazırlıq görürdülər.

- Ədə Qulu, Qulu! – deyər Şahbikə xanım nökərlərdən on üşüyənçil kimi tanıdığı birisini səslədi.

- Bəli, xanım. - Qulu əllərini hoyxura-hoyxura içəri girib, qapının astanasında dayandı, ayağının birini-götürüb o birini qoyurdu.

Şahbikə xanım onu cıratmaq üçün hava ilə oxumağa başladı:

-Ayə, Qulu, soyuqdu? Ayə, Qulu, soyuqdu?

-Vallah, xanım, doğrudan elə soyuqdu ki... heç bilmirəm bu nə çillə qonaqlığıdı? Allah nəzirini qəbul eləyib, qurtarıb gedib. İnanmıram bu havada bir adam gələ...

Xanım qəşş edə-edə güldü:

-Qulu, Qulu, sən ağanın canı, qaç Gülgəz xalamqızıgilə. Soruş gör

o gün onlarda idik ha... bir mahnı dedi: "Tutum biləngindən öpüm üzündən" onun əvvəli nəydi? Birdən ölmüş sənə kimi havadan qorxar gəlməz, sonra mahnını bilmərəm...

Qulu qorxa-qorxa qapının dalında uğuldayan küləyə qulaq verib dilləndi:

- Bıy, xanım bax, xanım! Oturub isti kürsüdə, qabağında ləbləbikişmiş, atır ağzına, deyir: get gör "tutum biləngindən öpüm üzündən" in qabağı nəydi? Vallah xanım, mən qoyun soyuram. İsinə göndər, onun yaddaşı mənimkindən yaxşıdı. Mən gəlincən yaddan çıxardaram, genə qayıtmalı ollam, iş qalar...

Şahbikə xanım boynuna saldığı qızıllar içində qəhvəyi qotaz kimi görünən və hər bir hərəkətində ətrafa ətir saçan mixək düzümünü yana elədi, dolğun döşləri arasındakı xırda ağ torbacıqdan "ağız acısı apararı" noğul çıxarıb, ağzına atdı və gülə-gülə nökərin sızıltısını dinlədi. Görünür o

bu günlərdə hüüzərə gedibmiş, "şirinlik noğulunu" da yas yerindən ağır-acı ilə qayıtmamaq, bəlanı özündən uzaqlaşdırmaq üçün asmışdı. Şahbikə xanım bu adəti harın, zadəgan xanımlardan, şəhərdə öyrənmişdi.

Noğul ağzında həll olunan kimi, Şahbikə xanım yalançı bir qəzəblə nökrə acıqlandı:

- Allah öldürməsin səni, hələ qoyunu soyub qurtarmamısan? Di əkil gözümlün qabağından...

Elə bu dəmdə qızlar-gəlinlər üstlərinin qarmı çırpı-çırpı içəri doluşmağa başladılar. Soyuq nədi, qorxan kimdi, çillə gecəsinə kim getməz?

- Ədə, Qulu, bəs deyirdin gələn olmayacaq bu soyuqda, hə? Qulu görürüdü.

-Allah qəbul eləsin...

-Gələn bayramınız mübarək!

-İlaxır çərşənbəniz mübarək...

-Siziynən belə, sizin də nəzriniz qəbul olsun.

-Allah eləsin...

-Qulu ölmüşün sözü olmasın, yamanca soyuqdu...

-Alaçalboy əhdimizi kəsdi...

-Əh, sulu qardı, yerdə durmur ki...

-Mən heç belə yazbaşı görməmişəm...

-Sənin nə yaşın var, a cücə? Mən o qədər arvadların Novruz bayramına yuduqları pal-paltarın həftələrlə tabaqda qaldığını görmüşəm ki!..

-A yanasan, mənə cücə deyirsən?

-Bıy çimdiyin nə acıdı, a yanmış... neynək dəvə ol...

Qızların hərəsinin ağzından bir avaz gəlir, səbəbsiz, zarafatsız saqqılıtlar, gülüşlər eşidilir, getdikcə Şahbikə xanımın evini doldurur, bir aləm qəhqəhəyə çevrilirdi. Ağalar evdə yox idi, onlar çillə gecəsinə başqa yerdə, kişilər məclisində yığılıb qumar, nərd oynamaqla keçirəcəkdilər ki, arvadlara mane olmasınlar.

Əlyar bəyin arvadı Şahbikə xanım məclisin baş tərəfində salınmış nimdər üzərində oturub, hündür mütəkkələlərə söykənmişdi. Şahbikə xanımın maya budu kimi qalın qıçları topo kimi döşəkçənin üstündən qalxmış, arvad əncama qolbaqlı biləklərindən sallanan qızılların, zəncirlərin ağırlığından yumru dirsəkləri ilə bu dizlərinə dayaq vermiş, hər barmağının üstü zənəxdanlı, totuq əllərini üç qat buxaq basmış çənəsinə

söykəmişdi. Al bənarənin şövqü bəyaz pənbə üzünün qızartısını bir az da artırmış, örpəyin zər butaları, alnında və sinəsindəki qızillərin şəfəqinə qarışıb göz qamaşdırırdı.

Qonaqlar da ondan geri qalmazdı. Hamı bərli-bəzəkli, hamı qızıllı-gümüşlü, zəncirə-baftalı idi. Şəhbikə xanım qızların toplandığını görəncə dedi:

- Bax, ay canı yanmamışlar, bu gecə yatdı yoxdu! Kim yatsa tikəcəm. Üç gündü yuxumu alıram. Oynayacaqsız, oxuyacaqsız, yeyib-içəcəksiz, nə istəsəz eyləyəcəksiz. Evdə ağalardan kimsə yoxdu. Kişi xaylağı hesab eləsəz birəcə nöklərdi...

Məclisdən qəhqəhə qopdu: : *- Eh, nökrəi kişi sayan kimdi... Ona qalsa hərənin evində bir üç-dördü var...

Çəməngüllə Sona süfrəni dösəməyə başladılar, naxışlı dəstərxanlar dörd cərgə salındı, qonaqlara ol suyu verildi, saciçi araya gəldi...

...Bu gecə dörd-beş cür yemək veriləcəkdə. Çəməngül, Sona və başqa nökrə-qulluqçular əl-ayaqdan düşəcəkdilərsə də, Sona bundan narazı deyildi. O, tez-tez bilmədiyi adətləri Çəməngüldən soruşub öyrənirdi...

Bir qədər sonra nay çalan kənz ortaya gəldi. Xanımlar oynamağa başladılar. Sona və Çəməngüllə yanaşı başqa nökrə və qarabaşlar da qapının ağzına yığışib rəqsə tamaşa ələyirdilər. Birdən Sona harda, nə etməkdə, nə şəraitdə olduğunu unutdu; musiqi və oynanan rəqslərin gözəlliyi sənətkarı almışdı. Onun ayaqları, bədəninin bütün sümükləri çalınan havanın ahənginə uyğun olaraq daxilində rəqs edir, gözləri bu ahəngə uyğun axırdı... O, şırıqqa səsini, arvadların hay-küyünü eşitmirdi. Ona elə gəlirdi ki, bu çalan Çapıq Nəcəfçulunun dəstəsidir. Ortada oynayanlar onun yctirmələri Qəndi, Məleykə, İzzət və Nisədi... Səkinədi... Bu "qızlar bu gün nə gözəl, necə bir aludəliklə oynayırlar, ilahi! Xalqın içində necə gözəl oynayanlar varmış... Nə üçün vaxtilə biz bu yerişləri, bu əl, baş, çiyin oynatmalarını, boğaz çəkmələrini öyrənməmişik... Cənab Mahmud ağa deyərdi ki, dünyada elə ölkələr, elə yerlər var ki, orda rəqsi, oynamağı müqəddəs bir iş hesab ələyir, hətta nəüzənbillah, ibadəti də rəqslə icra edirlər... Nə olaydı orda doğulaydım... Ya da yox! Bizim adətlər də onlarınına bənzəyə idi!.. Görəsən elə bir zaman gələcəkmi, elə bir dövran olacaqmı ki, bizim də oyunları çəngi rəqsi, rəqqasələrimizi qaraçı, çəngi adlandırməsınlar?.. Onlara da, hörmət demirəm, heç olmasa nifrət etməsınlər... Onlan da, adam yerinə qoysınlar demirəm, heç olmasa, onlarla bir insan kimi maraqlansınlar, bilsinlər... Başa düşsünlər ki, bizim də qəlbimiz var... Biz də duyuruq, biz də öz sənətimizi sevirik... Başqa sənətlər kimi bizim sənəti də qiymətləndirsınlər, ilahi!"

...Şahbikə xanım özünəməxsus bir həssaslıqla Sonadakı əcib halı duydu mu, yaxud qonaqların oyundan yorulduğunu, indi də nökər-nayıbın növbəsi çatdığını hiss etdi (axı nökərlər, kəniyələr, qarabaşlar bəzən öz məzəli rəqsləri ilə xanımları çox güldürür, əyləndirirdilər). Odur ki, ilk əvvəl Sonanı səsəladi:

- Aaaz, Sona, di gəl bir düş ortaya, bildiyindən oyna görək...

Sona diksindi, əvvəlcə bu səsə cavab vermək istəmədi, "oynamaq bilmirəm, xanım" demək istədi, lakin bacarmadı: əvvələn bu onun vəliyyülnemət sandığı adamlara qarşı bir ədəbsizlik olardı, digər tərəfdən... O özü mægər musiqi eşidib, rəqs görüb sükut edə bilərdi? Bu onun qüdrətindən xaricdə olan bir şey idi... O, qollarının nə zaman yuxarı qalxdığını bilmədi... Musiqi onu öz qanadlarına alıb uçurmağa, qara badamı gözləri əllərinin ahəngilə gah sola, gah da sağa süzölməyə başladı. Nimdəş şətəl geydiyi balaca ayaqları çoxdan həsrətində olduđu rəqsin incə ahəngi ilə xırdaca-xırdaca səkdikcə, Sonanın mütənasib əndamı qıvrılıb açılırdı. Məclisdə şırıqqa səşindən başqa bir səs eşidilmirdi. Hamı birdən-birə susmuşdu, sevinc, fərəh qarışq bir heyranlıqla ortada süzən su sonasını seyr edirdi. Şahbikə xanım elə bil birdən-birə bir xəzinə tapmış, olduqca gözəl, dürdanə bir gövhər kəşf eləmişdi. Qadının koppuş dodaqlı xırdaca ağzı açılı qalmışdı. Qapı ağzına toplaşmış nökər, qaravaş xüsusi bir həvəslə Sonanın rəqsinə tamaşa etdikcə, nökərlərdən İsinin ürəyi ayrıca bir ahənglə vurmağa başladı: "Bıy, şükür sənə, Xudaya, belə möcüz olar?.. Elə bil qız deyil, huridi zalım balası..."

Sona isə süzürdü... Onun qulaqlarında çalınan nayın səsi deyildi. Bura Mahmud ağanın məclisi idi. Çalanlar Çarıq Nəcəfqulunun mahir dəstəsi idi. Şırıqqa vuranlar Məleykə, Səkinə, Qəndi və Nisə idi... İndicə Qəndi, ahəngi dəyişməli olan rəqsə uyğun bir şəkildə oxumağa başlayacaq, çırtıq çalıb məclisi daha da qızışdıracaq. O qapı qəşərində gözləri yana-yana baxan da nökər İsi deyil, o Tərlandı... "Ağa Tərlandı... Sənin boyuna, qəddü qamətinə, yanan gözlərinə qurban olum, ağa Tərlandı! Sən nə susqun oturmusan? Həmişəki kimi əl də vurmursan, eləcə yana-yana, qovrula-qovrula tamaşa eləyirsən. Gözlərin vücudumu yeyir, baxışların iliklərimə işləyir. Elə baxma, dərdin alım, axı çayıram..."

Birdən qızlar İsinə də məclisə itələdilər... Gülüşmə qopdu, ley qanadları kimi qollarını su sonasının üstünə gərib oynamağa girişən İsinin nəfəsi elə bil Sonanın vücudunu qarsaladı. Qız ayıldı. Bütün xoş və

xoş olduğu qədər də acı, bütün yaxın və yaxın olduğu qədər də uzaq bircəyəl olan xatirələr gözlərindən itib getdi, qayıb oldu... Sonanı ağlamaq tutdu; o əllərilə üzünü örtüb məclisdən qaçdı, otağı tərək etdi. İsi də, musiqisi qırılmış məclis də donub qaldı, lakin harın ağa qızlarının gülüşməsi yeni bir cürətlə canlandı... :

- A... a... o külbəşə nə oldu?..

-Gədədən qorxdu nədi? Amma nə oynayırdı!

-Day ağlamaq nəşün?

- Gədə elə cumdu qıza ki, elə bil ley cücəyə cumdu... Qorxar da!.. Şahbikə xanım məclis pozulmasın deyər, qızlara döndü:

-Aaaz... şırıqqa vurun özüm oynayacam...

Elə bil yerindən bir dağ qopdu, ləngər vura-vura qalxdı... yanında oturan qızlar "ya Allah" deyib qolundan tutdular.

-Aaz, Şahbikə xanım, ağımğım-uğurruğum elə, yoxsa oynayanların ağırlığı üstünə tökülər, bir az da şişərsən...

Sataşan Şahbikənin bacısı arıq Çimnaz idi. Şahbikə köklüyünə yaraşan bir incəliklə ağır-ağır oynamağa başladı. Oynadıqca bacısına cavab qaytarırdı:

-Sən işində ol, ərimin ki, köklüyüm gözünə girməyib.

Musiqi çox asta-asta çalırdı, şırıqqa və findıqca çırtmaya çevrilmişdi. Birdən Şahbikənin gözləri məclisin yuxarı küncündə oturmuş bir qadına sataşdı. Bu onun qayınxatınısı, Vəlyar bəyin arvadı Fatma xanım idi. Fatma xanımı yuxu tutmuşdu. O, başını mütəkkəyə söykəyib bərk yatmışdı, arabir "pambıq da atırdı". Şahbikə xanım çoxdan belə bir şey gözləyirdi. Gözləri ət görmüş ac pişiyin gözləri kimi alışıb-yandı, tumbul barmağını ağızına qoyub çalğıçılara sarı döndü. Musiqi zümzüməyə çevrildi. Hamı məsələni anladı. "Çillə çıxarınlan gecə yatmaq olmaz", yatanı yerinə tikmək lazımdır. Şahbikə axşamdan bəri hər şeyi hazırlamışdı. Çəməngül, xanımının işarəsini anladı, bir az əvvəl o, Sonanı ovundurub təkrar məclisə qayıtmışdı. Sona nisbətən qəmli də olsa, maraqla nə iş tutulacağına tamaşa eləyirdi. Çəməngül, xanımın işarəsilə iynə, sap, qatma keçirilmiş qıyıq, dəmir-dümür, kəfkir, ərsin, dudkeş, qərəz əl altında hazır nə vardisa yaxına çəkib gətirdi. Otaqda Fatma xanımın mişiltısından başqa heç bir səs eşidilmirdi. Heç kəs cınqırını da çıxarmırdı ki, yatan oyanmasın. Şahbikə xanım və Çəməngül xüsusi bir ehtiyatla bütün bunları Fatma xanımın büründüyü ağır tirmə şala bəndləməyə başladılar. Sonra şalı mütəkkəyə, mütəkkəni döşəkçəyə, döşəkçəni də iri qıyıqla xalçaya hörmə-

ləyib tikmələdilər. Hamı bütün bu əməliyyatı nəfəsini içəri çəkmiş halda izləyirdi. Ömründə belə bir şey görməmiş Sona, daha böyük bir maraqla baxırdı, elə bil bir az əvvəl xəyalı qarışan o deyildi. Bəndləmələr qurtaran kimi Şahbikə əlini yerə dayaq verib durdu və çalğıcılarla işarə elədi. Bayaقدan bəri Şahbikəni narın-narın izləyən, Fatma xanıma lay-lay çalan musiqi dəyişdi. Cəld, oynaq bir hava çalınmağa, bərkədən şırıqqa tutulmağa başlandı. Şahbikə əlini qulağının dibini qoyub bərkədən hayırdı:

-Aaz, Fatma xanım, növbə sənindi; dur oyna, dur oyna!

Məclis ağız-ağıza verdi:

-Fatma xanım, dur oyna, Fatma xanım, dur oyna! Yatma, xanım, dur oyna!

Hövlək gözələrini açan Fatma xanım heç bir şeydən xəbərsiz gülümsədi və özünü təmizə çıxardı:

-Mən yatmamışam ki!..

O bu sözləri deyib ayağa qalxmaq istəyəndə, onunla birlikdə mütəkkə, döşəkçə, xalça da qalxmağa başladı; arvadın üstündəki dəmir-dümürün bir-birinə dəyib qopardığı səslər ümumi gülüşməyə səbəb oldu. Məclisdə bir hay-küy və gülüş vardı ki... hamıdan çox da Fatma xanımın özü gülürdü...

-Biy aaz... ətin tökülsün, ay Şahbikə! Day bu tutkeşi niyə tikmişən, qalanı sənə bəs eləmərdi?..

Sona da gülürdü... və nə üçünsə xəyalına birdən-birə belə bir fikir gəlib soxulurdu, özündən ixtiyarsız düşünürdü: "Ah, bu adətlərdən nə gözəl rəqs quruluşu düzəltmək olar? "Dəyirmançı qoca", "Fatma xanım xoş amədi" kimi... adını da "Fatma xanım-yatma xanım" qoymaq olar. Tamaşaçılar elə xoşlanar, fərəhlənərlər ki... Amma... eh..." Bu "eh" onun ürəyini yandıran bir ah kimi dodaqlarını qarşaladı.

Gülməkdən gözələri yaşarmış Şahbikə, Sona və Çəməngül ilə birlikdə qayınxatınısına dəmir-dümürdən azad olmaqda kömək edirdi. Çillə gecəsinin ən maraqlı oyunlarından biri də budur. Bundan sonra "Motal-motal", "Əlüstə kimin əli" "Başmaq təpmə" və sairə oynayacaq, səhərə kimi müxtəlif əyləncələr düzəldəcəkdilər. İndi isə Fatma xanım tikiş bəndlərdən azad olub, cəza olaraq gözəl bir rəqs oynamaq idi... Fatma xanım oynadıqca qaravaşlar tör-töküntünü yığışdırıb, nimdərləri sahmanladılar. Onlar ikinci yemək süfrəsi üçün hazırlıq görməkdən ötəri otağı tərk etdilər. Bayırda çovğun kəsmiş, hava yumşalmışdı... İsi səkinin üstündə Çəməngülü yanladı:

- Çəmən, sən dədənin goru, bilmədin Sona niyə ağladı?

- Nədən bilim, ədə, ürəyindəyəm?

- Soruşmadın da?..

- Dedi sənə nə, demədi sənə nə!.. Yeri kababları şişdən çək, aşpaz təkdi.

- Bax, Çəmən, dədəmin goru haqqı, əgər məniyənin onun arasın düzəltəsən, sənə Şirvandan lap xanımkı kimi bir "güllü yaylıq" alıb gətirəcəm...

- Bıy, qadam ağzına! Elə mənim xanım kimi "güllü yaylıq" örtməyim qalıb ki, sonra da düşüm itin-qurdun dilinə. Desinlər ağa alıb ona.

Adıma olmazın söz çıxartırsınlar... Şahbikə xanımın çənginə düşəm...

- Neynək, nə deyərsən onu allam...

- O ayrı söz... Amma ara söhbəti heç olmaz, o elələrindən deyil ha!..

Axlında yaxşı saxla! Elə təmiz ürəyi var ki, gül kimi qızdı, başı aşağı...

Yazığın amma nə nisgili varsa, heç üzü gülmür. Allah irasta sala, xoşbəxt ola...

- Elə mən də onun xoşbəxtliyin istəyirəm, Çəmən. Nənəm canı, düşəcəm ağanın ayaqlarına - istəyəcəm, versin! Allahın əmrinə istəyirəm; mən ki, pis bir şey demirəm...

- Nə bilim vallah, mən özünə deyərəm... amma bu indinin söhbəti deyil, İsi! Get işini gör, xanım kələyimizi kəsər yoxsa...

Çəməngül süfrə, dəsmal, əl suyu hazırlanan otağa keçdi. Sona burda tək idi, ağlamırdı; amma fikir dəryasına qərq olmuşdu. Elə bil əzizi ölmüşdü, ağlayıb gözünün yaşını qurudub qurtarmışdı, böht' içində quruyub qalmışdı. Gördüyü işləri də fikirləşmədən, nə elədiyini bilmədən elə belə görürdü...

- Sən Allah, Sona, sənə nə oldu bayaq elə?

Sona diksindi, elə bil xəyalından keçənləri kiminsə duya biləcəyindən qorxdu, xəfficə gülümsədi. Gözləri hələ də fikrindən, təhəssüründən xumar ikən dilləndi:

- Heç... bir yaxşı oynayan qız dostum vardı, elə gözəl oynayırdı ki, o yadıma düşdü...

Çəməngül qaqqıldadı:

Heyrətdən donub qalmaq, fikrə cummaq.

-Ay səfeh, heç səndən də yaxşı oynayan tapılar? Hamının gözü səndəydi ki... işə bir bax... hamı onu tərifləyir... bu da başqasını yadına salır...

-Yox... ona görə deyil, o ayrı cür oynardı...

-Yaxşı, dayı bundan ötəri ağlamaq neyçün? Sona nə düşündüsə birdən dedi:

-Mənə oynamağı o öyrətmişdi...

-Deyərəm sağ olsun, Allah bəxtəvər eləsin, dayı niyə ağlayırsan ondan ötrü...

Sona yenə də nə düşündüsə aram-aram dilləndi: -O qız ölüb...

Dalını gətirə bilmədi. Çəməngül Sonanın dostunun ölümünü yadına salmağını vəfəliyyə yozdu:

-Belə de! Allah irəhmət eləsin, ömrünü istəyənlərinə versin.....

-Ömür var idi ki... Olsaydı özü yaşardı... Nakam ölməzdi... Arzısı gözündə qalmazdı...

Çəməngül Sonaya ürək-dirək, təsəlli verməyə başladı, qorxurdu ki, Sona yenə ağlar, iş yarımçıq qalar, xanımın danlağında qalarlar

-Neynəmək olar, Allah hamımızın alınına nə yazıbsa o olacaq--

Bu gecədən sonrakı hadisələr çox sürətlə cərəyan etdi. Bir gün Şahbikə əri Əlyar bəyə belə bir xəbər verdi:

-O gecədən sonra gedələr bu batmışdan ötrü bir-birini yeyib tökür.

-Nə gədə, nə qız, nə gecə? Şahbikə, sən mənə hər şeyi əməlli danış, min dəfə demişəm ki, yarımçıq məramnan aram yoxdu.

Şahbikə Sona fəqərəsini ərinə danışanda, qızın çillə gecəsində necə gözəl oynadığını, onsuz da nöqərlərdən Sonanı istəyənin çoxluğunu, indi bir neçəsinin az qala dəli-divana olduğunu ərinə anladı. Əlyaf bəy Sonanın kimliyinin hələ də burada məlum olmadığına sevindi, lakin bu rəqs məsələsi yayılsa, işin üstü açıla bilər. O öz dostu Mahmud ağalın təkidlərinə, ricalarına qarşı dura bilməmiş, çəngini evinə almışdı. Lakin hər halda bu işin üstünün açılmasını istəmir, evində çəngi saxladığını şəninə sığışdırmırdı. Ata və qardaşları ilə arası pozulardı. Ətraf qohum-əqrəba da onu danlardı. Ən yaxşısı budur ki, Sonanı ərə versin. Yaxşı, bəs Mahmud ağanın məsləhəti olmadan necə olsun? Bir də o nə deyəcək axı?.. Ömründə bir çəngi üçün açılmayan, gözəl bəxtidir. Qoy ev-əşik sahibi olsun, can sahibi Sonadı, çağırtdırıb özündən soruşaram.

Qismən açıq fikirli bir adam olan Əlyar bəy, zor sevməyən bəy kimi tanınırdı:

- Şahbikə, - dedi, - bu can alveridi. Sonanı çağırtdır, gədələrdən hansını məsləhət bilirsən, hansına özünün də meyli varsa, verim, getsin. Söz-sov da qurtarsın, qan-qada da...

Şahbikə xanım Çəməndən eşidib bildiklərini tutuşdurandan sonra ərinə dedi:

-Mən İsinə məsləhət bilirəm.

-Sona özü də razı olsa, mən bir söz demirəm, Allah xeyir versin, çağırtdır molla, kəsdir kəbinlərini...

Küdrünün üstünə bu gün allı-əlvanlı, sanlı-qırmızı bir aləm günəş şüaları ələdir. Nə duman var, nə də çən. Küdrü bu gün gəlinlik donuna girib. Elə belə də olmalıdır. Mənə nə üçünsə həmişə belə gəlir ki, aşığın, xanəndənin, rəqqasənin toyunda həmişə gün çıxmalı, təbiət əlvan rəngə boyanmalı, çaylar zümzümə etməli, quşlar oxumalı, ağacların yarpaqları, otlar və çiçəklər də rəqs etməlidir. Niyə? Təbiət elə bil ki, bayram etməlidir, çünki o bu gün özünün ən gözəl, sevimli, təbii övladlarından, xilqətlərindən birini məhəbbətə qovuşdurur, yeni həyata qədəm qoyduğu bir gündə ona nəğməxan olur... Axı elə rəqqasə, xanəndə, aşıq da quşlar kimi, çiçəklər kimi təbiətin zərif, nazəndə övlədidir. Belə bir gündə təbiət susa, quşlarını çata biləni? Əsla, əbədən... Küdrüyə endiyimiz bu gündə təbiət məhz belə bir bayram eləyir. Bu gün Sonanın toyu oldu. Əziz dost, Sonanın toyu! Amma necə toy? Gəlinin qənsərində yengə Əzizbikə oturub gəlinin üzünü almadı, əyninə zər-ziba, hacı Sadıq işi qanovuz, məxmər, Şirvanın adlı ipəyindən, tirmədən paltar tikilmədi. Kömbə Şahbikə xanımın nimdaş tumanından Sonama iki dizlik çıxdı. Amma bu nimdaşdan təzələnmiş gəlinlik libasında da Sona elə cazibədar görünürdü ki! Onun məlahətini qələmə almaq üçün Seyyidin qələmi, Knyaz Qaqarının fırçası, Tərlanın ürəyi gərək idi... hardasan, harda, Tərlan? Gəl, duvaq altında canlar alan gəlininə tamaşa elə! Sevdini toy pərdəsi altında gərdəyə aparırlar... hardasan, Tərlan, harda?!

Ucuzbəsər toy idi, bu toy. Şirvanın adlı toylarını eləyən xanəndə, nəvəzəndə, çəngi dəstəsi gəlməmişdi... Şahbikə xanımın qulluqçularından ikisi Çəmənle Yetər mis teştə dizlərinin üstünə çevirib çalırıldı. Teştin üstünə salınmış gümüş ətklik cingildədikcə qulluqçu qızlar, nöqərlər, qol açıb oynadılar, arada bekarçılıqdan harınlamış bəyzadə qızlar, yeyib yatmaqdan yağlı kömbə kimi şişmiş Şahbikə də oyuna qoşuldu. Sona isə bütün bunlara biganə kimi, boş, nisgilli bir ürək, sınımış, nakam qəlblə, ağırlı-acılı könüllə oturmuşdu. Onun gözləri

önündə tez-tez irəli gün olmuş bir hadisə canlanırdı. Bir gün əvvəl Şahbikə xanım və Əlyar bəy onu otağa çağırırdılar. Söhbətə Əlyar bəy özü başlamışdı:

-Sona, Şahbikə bəyim səni İsiyə vermək istəyir, Allahın əmri, peyğəmbərin şəriətilə... sən nə deyirsən?

Əlyar bəy duruxdu. O, Sonaya diqqət elədikcə bir zamanlar Mahmud ağa məclislərində gördüyü çəngi-rəqqasə qızı gözləri önündə canlandırırdı: "A bədbəxt, necə də düşmüşsən... nə günə qalmışsan? Nə qəribə bəd taleyin var sənin. Amma mən biləni hələ bu yaxşıdır".

-Doğrudur mən cənab Mahmud ağa ilə məsləhətləşməliyəm.

Amma özün bilirsən ki, indi burdan ora xeyli yol var, gedib-gələnlər yoxdu, iş-güc vaxtı tərəddüd azalıb...!

Sona dərin-dərin düşünür, qəlbinin gözü ilə gördüyü əziz bir xəyalı nəzərlərindən qovmağa çalışırdı: "Sən haqlısan, bəy, bəyim də haqlıdır. Mən bundan artıq nə kimi qismətə layiqəm? Hələ bu da çox-çoxdu və böyük səadət ki, mənə nəsib olur. Hansı bir çənginin öz evi, öz əri, övladı, halal çörəyi ola bilər? Bunlar camaatın gözündə elə bir nemətlərdir ki, hər mənim kimiyə nəsib olmaz... Yazıq Əlyar bəy, gör bir nə çətinlikdən deyir sözləri? Axı Şahbikə bəyim mənim kim olduğumu bilmir, ona görə də... Yaxşı, ağa, qoy tale nə yazıb o olsun..."

- Məni bağışla, Şahbikə bəyim, - deyə o, bəyə deyil, bəyimə müraciətlə sözbə başladı. - Mən başa düşürəm. Allah kimin alınına nə yazıb o olacaq, mən vəliyyulnemətimin bir sözünü iki eləyə bilmərəm, nəkarayam ki... Mən biləni cənab Mahmud ağa da sizdən razı qalar ki, mənə bir təhərrik eləmisiz... - Onun boğazı qəhərləndi, əyilib Şahbikə bəyimin əlindən öpdü. Məsələnin nə yerdə olduğundan bixəbər Şahbikə, bütün gombullara məxsus bir həlimliklə çarğat üstündən Sonanın başını tumarladı:

- Hələ yaxşı baxtdı, aaz! Allah axır gününü xeyir eləsin! Bəy də, mən də sənə pis yön qurmarıq. Arın-arxayın ol... Özümün də gözüm üstünüzdə olacaq. Hələ bu qapıda dolanacaqşuz, o da, sən də... Neyşə ağlayırsan? Hələ qızların xəsyətidir, ər adı çəkiləndə gözlərinin qorasını axıdılar. Bəddi, ürəyimi kövrəltmə...

-Xoşbəxt ol, Son! Mən cənab Mahmud ağaya da yazaram ki, səndən nigaran olmasın. Sən onun zəhmətinə xor baxmadın. Hörmətini burda yaxşı saxlamısan, dolanışıqda da, işdə-gücdə də...

Sona eyhamları yaxşı başa düşürdü, ona görə də qərarında bir az da möhkəmləndi.

O bir anlıq özünü unudub bilavasitə Əlyar bəyə müraciət etdi:

-Bəli, ağa, sizə də çox başağrım dəyib... halal eləyin çörəyinizi.

-Biy aaz, ölmürsən-itmirsən, uzaq səfərə çıxmırsan, halallaşmaq neyşə?

Sona da, Əlyar bəy də Şahbikə bəyimim sadələvh, bixəbər sözlərinə əhəmiyyət vermədilər:

-Hə, başına dönüm, Şahbikə bəyim, bəy, cənab Mahmud ağaya kağız yazanda yazsın ki, daha məndən sarı nigaran olmasın. Bundan sonra daha əziyyətim dəyməz, zəhmətini, çörəyini halal eləsin... –deyə o, yenidən özünü ələ alıb bəyimə müraciətlə ürəyinə yığılanları söylədi. Əlyar bəy bu halallıq istəyən sözlərdə elə bir acı kinayə, əzab, ürək ağrısı duydu ki, "əlbəttə, İsi onun tayı deyil, bunu özü də bilir; amma düşdüyü ağır vəziyyətdən belə üzüsulu qurtarmaq, həm də Mahmud ağanı qayğıdan xilas edib, bizim də xatirimizi qırmamaq üçün bu nikahı qəbul eləyir vallah... Çarəsi yoxdur... Əgər bu qisməti rədd eləsə, bir zaman haqqındakı söz-sovun üstü açılacaq... Bəli, o bunlardan qorxur... Çəngi adı ilə bir də çöllərə düşməyindən qorxur... bəli..." - deyər düşündü və "nə olacaq-olacaq... qərəz ki..."

-Nə olacaqsa... Allah hər ikinizi xoşbəxt eləsin... Sən də, o da bu evin həmişə balaları olacaqsınız...

Sonanın gözləri doldu: "Nə yaxşı, Şahbikə bəyim kimi... Bir tikə çörəyiniz olacaq demədin, bəy! Bala dedin mənə... axı sən ki, mənim kim olduğumu bilirsən... Allah səndən razı olsun..."

O bir də əyilib Şahbikə xanımın əlindən öpdü:

- Çox sağ olun, Allah sizdən razı olsun, bəyim...

- Di yaxşı, gözümü yaşartdın, ay urvatsız... Di dur get Çəməngülə de ki, gəlsin yanıma, bir para hazırlığım var...

İndi isə Sona gəlin gedirdi... Dörd əkabirin tutduğu pərdə altında, nirdə paltarda belə sultan saraylarının inciləri kimi gözəl görünən o gəlin Sonadır! Sənin ilham pərin, pərilər soltanıdır, şairim, gəl, gəl də hüsnünə min-bir qəzəl qoş!.. Xar olmağa qoyma!.. Bəs sən hardasan, Tərhan? Dörd əkabirin tutduğu pərdə altında gedən gəlin sənindi, axı!.. Gəl, başlıq ver, süd pulu ver, məşşatəyə bəzək pulu ver... Hardasan Tərhanım, harda? Bir neçə gün ilhamına qanad verən gözəli səndəmi tanı-mırsan, cənab Qaqarın? Axı onun incə rəqslərini gözlərində, mütənasib əndamını, rəngin geyimini, unudulmaz simasını albomunda soyuq şimala

bir atəş, bir qığılıcı kimi aparmış, nazəndə rus gözəllərinə Şərqin, qoca təbiətin ən rəqiq ecazi kimi təqdim etmişən! Gəl, bu günündə də bax bir, bəlkə elin bu sadə gözəli səni daha yeni əsərlər çəkməyə ruhlandırdı!!!

Əziz dost, onlar yox, sən isə varsan, sən ki, görürsən Sonamı? Gəl tələsib burdan uzaqlaşaq, bulud olaq, elin bir parça çörək avarası şairinin, Seyyidin başının üzərinə uçaq, onu gündən kölgələndirək, kəndləri gəzib bura gələcək... Gec də olsa pərilər soltanının görüşünə çatdıracaq özünü... Vəfalı şairim...

Seyid Əzimin yorğun yabısı Ərəbçəltikçiyə indilərdə çatar. Məsələ də bundadır ki, Ağa vaxtında buralara yetişsəydi, onun yortağ yabısı, elə özünün xəyal səməndinin sürətində olsaydı, bəlkə də gəlib Sonanı subay görərdi. Bəlkə də Tərlanın gözəli şairin "pərilər soltanı" adlandırdığı Sona, qismətinə çatardı. Lakin bu qismət heç də Sonanın deyildi, əks halda, hicran olmasaydı, ayrılanlar qovuşsaydı, onda zəmanə, zəmanə olmazdı... Onda seyidlər dünyanı "qəm dəryası" adlandırmaz, hamı kamına çatar, xoşbəxt olardı. Məgər belə şey mümkündürmü? Gəlin başqa bir zamana tələsməyək! Elə gəzdiyimiz o dövrün, tanış olduğumuz o insanların qismətinə boyun əyək. Bizim üçün ağır olsa da, onlar üçün çətin olub. Başqa çarəimiz yoxdur. Qocalar belə hallarda "əlhökmlillah" deyərdi.

...Otaqda ikilikdə oturmuşdular. Əlyar bəy söhbəti nədən başlayacağını bilmirdi. Elə şair də, Əlyar bəy Mahmud ağanın məktubunu oxuduqdan sonra xəyala dalmış, Sonanın qəribə taleyi onu çox dərin-dərin düşündürmüşdü: "Nə bəd tale, nə qəribə macərəli övrət imiş bu yazıq". Sonra xeyli fikirləşməsinin Ağa tərəfindən nalayiq pozulacağını düşünüb sözə başladı:

-Ağa, çox hayıf ki, bu xəbəri cənab Mahmud ağadan gec aldım. İndi əlimdən bir şey gəlməz. Sona artıq nə mənə, nə də özünə məxsusdu. Allahın əmri, peyğəmbərin şəriəti ilə o, mənə xeyli yaxın bir adamın övrətidi... Vallah, elə çətin əmrə buyurub mənə cənab Mahmud ağa ki, qorxuram əlimdən bir şey gəlməyə və adım yarıtmaz qala.

-Xeyr, xeyr, xuda nəkərdə! Cənab Mahmud ağa elə adam deyil! Cənabınıza da məlumdu ki, o hər şeyi layiqincə qiymətləndirməyi bacaran, nəcib insandı...

Əlyar bəy cəld dilləndi:

-Bilirəm, ağa, amma kaş əvvəldən, ya heç olmasa bir neçə ay əqdəm bileydim, bəlkə də bu evlənmənin qabağını alardım... - O bir

qədər sükut etdi və sonra yenidən sözüünə davamla dedi: - Yox, deyəsən onda da əlimdən bir şey gəlməzdi. Onun da görünür Allah yazısını belə yazıbmış... İndi vallah, heç bilmirəm nə tövr eləyim?..

O yenə də xəyala daldı: "Birdən xuda nəkərdə, cənab Mahmud ağa və şair elə xəyal edərlər ki, mən də bəzi namərbut boylor kimi Sonanı özüm tora salmışam və indi də necə deyərlər sahibinə qaytarmaq istəmirəm. Əmanətə xəyanət eləmişəm. Yox, bunu belə qoymaq olmaz! Ağa məndən incik və Sona sarıdan nigarən getməməlidir".

-Ağa, hərçənd ki, indi o, özgənin övrətidi, naməhrəmdi: mən bir növ onu çadırtdırram. Burda söhbət eləyin və əsil həqiqəti öz dilindən eşidin. Yoxsa sizdən sonra ürəyim həmişə səksəkədə qalar ki, siz onu görməmiş getdiz. Doğrudur, onun əri mənim nökrəimdi, amma mən o ağalardan deyiləm ki, nökrəin canına və halalına da özümü sahib eləyim. İstəmirəm ki, nökrə də olsa, onun kişi şərəfi mənim tərəfindən qırılsın və o məndən incisin, şübhələnsin...

Seyid Əzim özündən xeyli bədgüman danışan Əlyar bəyi sakitləşdirmək üçün dilləndi:

-Allah eləməsin, məgər cənab Mahmud ağa layiqincə tanınmasaydı, sizə belə etibar edərdi?

...Sona mətbəxdə xəmir yoğururdu, xınalı əllər sarıbuğda unu içində suyu qarışdırıdınca, təzə-təzə yumurlanan xəmir parçacıqları barmaqlarının arasından çırtlayıb yerə sıçrayırdı. Sona fikirli-fikirli bu, hələ tam xəmirləşməmiş çırtantılara baxdıqca düşünürdü: "Kimin əlində xəmir çırtlayırsa, əri o bəxtəvəri çox istəyir" deyirlər, mən də o bəxtəvərlərdənəmmi?" Əri İsinin şəkli gözünün önündə canlandı, lakin bu elə boz dumanlı bir şəkil idi ki, gəlin onun çiyininin ardından başqa bir xəyalı, əziz, doğma bir cavanın üzünü aydın görürdü, bu, Tərlanın sevimli gözləri idi... O, bu surəti ürəyinin gözlərilə seyr etdikcə "kaş məni istəyən sən olaydın, onda bu xəmirlərin çırtlmasına nə sevinib gülərdim..." deyə də bilmədi. Gözləri yaşardı, gilələnb xəmirə dama bilən bu yaşları, gəlin, unlu əlinin dalısiyla sildi, alınına, yanaqlarına kirşən kimi un yayıldı.

O, gözlərini dumanlandıran yaşları silib qurudandan sonra, yeni bir qüvvət və hikkə ilə xəmirə soxuldu, dərinədən köksünü ötürdü, yumruqlarını tabağa qüvvətlə vurmağa başladı. Elə bil şirin olduğu qədər də acı bir xəyalı, doğma olduğu qədər də uzaq bir hissi qəlbindən, baxışlarından qovub uzaqlaşdırmaq, ağır bir yükü çiyindənən əllərinə keçirmək istəyirdi...

...Əlyar bəyin kənizi Çəməngül içəri girdi.

-Aaz, Sona, ağsan səni içəri otağa çağırır.

Sonanın sual dolu baxışlarını tutan Çəməngül davam etdi:

-Bilmirəm neynir səni, xanım dedi: "Xamır eləyir". Dedi: "Qoy Çəmən gedib
eləsin, o gəlsin..." Dur əllərini yu, üstünü qaydaya sal.

İçeridə deyəsən yad qonaq var... Deyirlər Şirvandan gəlib, seyiddi.

Sonanın dizləri qırıldı, ürəyi atıldı, taqəti kəsildi, dura bilmirdi. Yerini qollarını
çırmaıyıb yoğurmağa hazırlaşan Çəməngülə verdi, gen, qırçın tumanının balağı
ayağının altında qaldığından yığıla-yığıla qalxdı: qapının cəhəngindəki qara
aftafanı alıb əllərinin xəmirini yumağa başladı: "Xudaya-xudavənda, görəsən Ağsa
nə xəbərlə gəlib?.. Sən özün mənə xeyir əli uzadan Seyidi bəlalardan hifz elə,
ilahi!.. O bədbəxti də... Mən yazığı da... Sən özün o cavandan yana mənə bu gün
bəd bir xəbər verdirmə, ilahi! Yəni bəd xəbər olseydi, bunu cənab Ağsa mənə nə
üçün gətireydi? Görəsən bəlalı başımın daha nə bəlası var? Amma mən Seyiddən
bəd xəbər gözləmirəm! Bununla belə, ürəyim elə çırpınır ki... Elə bil ürəyimə
damıb ki, ondan nə isə eşidəcəyəm... Özü də iş işdən keçəndən sonra... nə fayda...
çifayda?"

O, əlini döyünən ürəyinin üstünə qoydu. Gəlinin əli boynundan sallanmış qara
qaytana bağlı bir pitiyə toxundu. Bu, Seyyidin yadigan idi, Sonaya yazdığı qəzəl və
yeganə rübəru görüş zamanı verdiyi qızıl gül!.. Bədbəxt Sonanın ilham pərisi
olduğu illərin yeganə yadigarı. "Ağsa, elə bilirəm ki, bu bir müqəddəs duadır, mənə
afətlərdən qoruyacaq! Bir sənəddir ki, gərəyim olsa kimliyimi (nəyə lazım olmuş
zarə?) sübut eləyər və onu görənlər Ağsanın dəst-xəttini tanıyıb mənə toxunmaz,
insan hesab edib, yardım əli uzadarlar... Bu sənənin yeganə yadigarındır, Ağsa!
Mənim səadətəmə bu qədər yaxın olduğum, sevildiyim günlərin yeganə yadigarı..."

Sona bu sözləri düşünə-düşünə otağından çıxdı və biruna tərəf yollandı...

...Otaqda ikisi qalmışdı. Dəxi heç kəs yox idi. Sona sadə, nimdaş paltarında
belə mütənəşib görünən əndamı ilə nəzəri cəlb edirdi. Yaşmağını yuxarı qaldırmış,
alnım çəkmişdi; amma yaşmaqla cutqu arasından şairə bir cüt göz dikilib
durmuşdu. Məxmər kimi yumşaq olan bu gözlərin hər giləsində bircə damcı
şəbnəm titrəyirdi. Bu gözlər şairin ürəyinə işləyirdi, bu lal baxışlardan şair min bir
qəzəl, min bir nakam məhəbbət əfsanəsi, min bir hicran ələmi oxuyurdu:

Gah gözümlə əhvalına könlüm qılır fəryadlәр.
Gah könlüm dərdinə suz ilə giryandır gözümlə.

...Bu gözlərdə elə bir sızıltı, elə bir şikayət, elə bir nigarançılıq var idi ki... "Nə xəbərle gəlmisən, Ağa? Cəddinə qurban olum, genə başımda hansı dağın dumanı çaxnaşma quracaq, hansı gədiyin ildırımları saxıyacaq, hansı dərənin selintisinə qatacaq məni, zalım fələk? Cəddinə qurban olum, yesirin olum, Ağa, desənə, dillənsənə! Ürəyimi niyə nigaran qoyursan?"

-Minasoltan nə təhərdir, Ağa?

-Şükür Allaha, sağ-salamatdı, sənə salam-duası var.

-Dua göndərən də sağ olsun, gətirən də...

-Günün necə keçir, Sona?

O, bir zaman sevdiyi, elə indinin özündə də hər qəzəlinə bir ilham mələyi saydığı Sonanı bu nimdaş dizlikdə, əskimiş cutquda görəndə ürəyi əzilirdi. "Hani sənin gül yarpağından zərif dodaqların? Qumral saçlarına dənmi düşüb, Sona? Al yanaqlarının burnuna yaxın səmtinə, alnına taleyin qoyduğu o izlər, cığırılar nə tez dərinliyib? Hər qol götürəndə yüz qul, əsir qazanardın, nə qoydu tale səndə? Tərmanın canına yangı salan gözəl, bu qərrib diyarda necə keçinirsən?"

-Şükür Allaha, pis keçinmirəm, Ağa! Allah bəyin də, Şahbikə bəyimin də ömrünü uzun eləsin...

Sonanın bir ev qulluqçusu ifadəsilə danışması, onu sıxdı, sözü dəyişdi:

-Deyirlər nikah eləmisən, xoşbəxt olasan, Sona!

Gəlin qıpqırmızı qızardı, utandımı, qəzəbliydimi, şair bilə bilmədi.

-Ola bilsəm... bilməsəm də nə siz, nə də cənab Mahmud ağa məndən sarı bir pis xəbər eşitməyəcəksiz. Mən, mənə atalıq eləyənlərin, xüsusilə cənab Əlyar bəyin zəhmətini, hörmətini heç eləmərəm...

-Mən o bəbətdən demədim, Sona! Mən doğrudan da sənə xoşbəxtlik arzulayıb bura gəlmişəm... O vaxt mən əməlli bilməmişəm, dostum ağa Tərhan sənə meyil bağlayıbmiş...

Sona diksindi, amma dərhal başı köksünə endi, üzünün qızartısı bir az da artdı.

-Budu, bir neçə müddət bundan qabaq, Eşqabaddan mənə kağız yazıb, səni xəbər alıb. İndi mənim də yolum bu yana idi, Ləngəbizdə taxıl alacağım var idi, ora gedirdim, dedim bir gəlim dəyim sənə. Elə anam da tapşırırdı. Cənab Mahmud ağanın da cənab Əlyar bəyə kağızı vardı. Gəldim görüşəm...

"Can, danışan dilinə qurban olum, Ağa! Deməli Tərhan ağa sağdı, çox şükür pərvərdigara, sağdı! Ay Allahu sevən, niyə mən bu şad xəbərə sevinə bilməyim? Niyə dama çıxıb bar-bar bağıra bilmirəm ki, ay el, ay camaat mənə gözaydınlığı verin, Tərhanım sağdı! Məni xəbər alıb, məni unutmayıb! Dünyanın bir tərəfində məni də yadına salan var! Ay el, ay oba, mən də xoş xəbər eşidərəmmiş!.. Məni də yada salarlarmış!.. Mənə gözaydınlığı da vermək olmaz, mən kiməm ki?.. Mən heç sevinə də bilmərəm, sevdiyimin adını çəkə də bilmərəm. Aylarla, illərlə yolunu gözlədim, səssiz-səmirsiz! Aylarla, illərlə intizarını çəkdim, ahsız-ufsuz! Adını dilimə də gətirə bilmədim, ürəyimdən də keçirməyə qorxdum. İndi isə heç nə deyə bilmərəm, sevinə də bilmərəm, mən özgənin arvadıyam..." Ağa danışdıqca bütün bunlar onun ürəyindən elə bir sürətlə keçdi ki... qəlbini ildırım kimi yaxıb-yandırdı bu sözlər... Amma düşüncələrinə də qəfil ildırım kimi sürətlə son qoydu; dedi:

-Ağa!

Yolum düşdü Garısa
Söylə sözün varısa,
Beş günüm sənə qurban,
On gün ömrüm varısa.

Mən indi özgənin külfətiyəm, Ağa, Tərlana bu bayatını da oxuya bilmərəm. Sən istəyirsən ona yaz ki, mən ölmüşəm. Ya da məni elə ölmüş bilsin. Əvvəlindən bitməyən, axırda bitərdimi? Mənimki əzzəldən elə gəlmişdi, mən xoşbəxt ola bilməzdim. O da ki, cavan ağanın ürəyindən keçən ola... Mən onun bədnam olmağına razı olmazdım...

Getmişəm elüvüzdən,
Nə gələr əlüvüzdən,
Olmuşam bir yaşılbaş -
Uçmuşam gölüvüzdən.

"Sən bayatıynan danışırısan, Sona! Yanan ürəyini bu şəbnəm kimi incə və parlaq misralarlamı soyudursan? Elin şair ürək qızları qoşandımı, ya dərdin dilləndirir səni, ay Sona? Şirvan bulaqlarından su içmişən, Şirvan sənətkarlarıyla oturub-durmusan, saz-söz, rəqs pərəstişkarı olmusan. İndi dərdini bayatılarlamı sızladırısan? Sənin dərdlərinin tərcümanındımı onlar, Sona?" - deyə düşündü.

...Ağa Ərəbçəltikçidən bikerə qayıtdı. O, dostuna yardım edə, onun səadəti üçün bir şey eləyə bilməmişdi. Bütün yol boyu öz-özünü danlamış, gecikdim, çox gecikdim, qədərsiz-qəsəmsiz gecikdim... Əsrin Leylasının zəmanənin Məcnununa yetirə bilmədim. Bilə bilməzdim də! Əks təqdirdə dövrən, dövrən olmayaydı gərəkdir. Cəfa kimə düşərdi bəs? Gecikdim, çox gecikdim - sözləri nəqərat kimi, təzə qoşulan bir qəzəlin misraları təkin mütəmadiyə qəlbində səsləndi. Şirvana çatanda hadisələrin çoxluğu və sürəti onu elə aldı ki, Tərlana məktub yazıb Ərəbçəltikçi səyahətinin nəticələrini bildirə bilmədi.

Biz də onunla birlikdə Sonadan ayrılacaq, elin bu nazəndə mələyi ilə bir də görüşmək bizə və Ağaya nəsibdirmi, deyilmi onu kim bilir? Həm də axı indən belə Sonanın Ağanın həyatında nə kimi rolu ola bilər? O, başqasının külfətidir. Vəssalam! O, Ağanın həyatından birdəfəlik uzaqlaşdı... Bu zəngin xəzinədən tək ikicə qəzəl, bir də öz ömrü kimi erkən solub xəzələ dönmüş bir qızıl gül apardı... Onun yalnız əzəli gözəlliyi və sənəti Seyyidin ilhamında zaman-zaman bürüzə verəcək... Bir də bəlkə həyatının başqa dövründə görüşmələrinin şahidi olduq...

...Gəlin biz də Ağa ilə birlikdə qazan kimi qaynayan Şirvana qayıdaq. Görək tale qəhrəmanlarımıza nə hazırlayır?

MÜSƏLLA

Çoxdan bəri yağış yağmırdı. Firuzəyi ənginliklərdə ovuc içi boyda bir bulud parçası görmək ümidilə göylərə dikilmiş gözlər yorulmuşdu. Şirvanın, Şamaxının münbit torpağı amansız günəşin yağ kimi yandıran şüaları altında qurumuş, parça-parça olmuş, qaysaqlanmış, kəsəyə, qaxana dönmüş, sonra da un kimi əzilib, toz kimi havaya sovuşmuşdu. Torpaq ayaqlar altında elə yumşalmışdı ki, vala ələkdən əttar Məşədi İrzaqulunun ağırılı gözə tökməyəcin əzib Basqal kəlağayısından keçirdiyi qənd tozuna dönmüşdü. Əkinlər yanmış, bağlar qorsalanmış, arxlar qurumuş, çaylarda gicoların dibindəki qaxalar görünməyə başlamışdı.

Xalq əlamanda idi. Hər yerdə: toyda, vayda, hüzzür yerində, çayxanada, bazarda, məsciddə, hamamda... söhbət nurani qocaların belə xatırlamadığı dəhşətli quraqlıqdan gedirdi.

Quraqlıq xofu şəhərin görkəmini elə dəyişmişdi ki, heç bundan əvvəl baş verən zəlzələlərdən də geri durmazdı. Hamı yanırıdı. Bu təkcə

susuzluq dərdi deyildi. Eşşəklə məhəllələrə su daşıyanların böyründə elə bir növbət olurdu ki... Su, qan bahasına çıxmışdı. Yaxın çaylarda gicolar belə qurumuş, dəvə daşları adlanan nəhəng qaxalar üzə çıxmışdı. Bu qaxaların dibindəki azurğu sular lələ, batdağa dönmüşdü. Qurbağalar bir-birinin belinə minib özlərini bu lələ soxurdu. Çaylardan su gətirmək, paltar-palaz yumaq mümkün deyildi. Suçular, saqqalar, eşşəkçilər suyu uzaq yollardan, Muğan bulağından, Pirquludan, Zoğallıdan gətirirdilər. Oralarda da bulaqların çoxu qurumuş, on sulu bulaqlardan indi çöp incəliyində nazik su şırıldayırdı, onların da altından güyüm, səhəng, sernic əskik olmurdu. Səhərin gözü açılmamışdan dol-durulan güyümlər evlərin qənsərinə çatanacan, buz bulaq suyu az qala qaynayıb qana dönür, dadını-tamını da itirirdi. Amma hər halda su vardı. Alıb sənəklərə, sovçalara doldurur, rütubəti qurumağa başlamış zirzəmilərdə küncə basdırır, bir az soyudan təhər eləyib içirdilər... hər halda su vardı... Ən dəhşətli çörək dərdi idi. Bazarda buğda, un deyənin dilini kəsmək olardı. Az qala unu tirmə kimi, qızıl kimi misqalla satırdılar. Arpadan, darıdan, lobyaya-noxuddan nə ələ keçsə, çörək əvəzinə yeyilirdi.

Minasoltanın dərdi dərdlərin hamısından böyük idi. Ağa bir neçə gün əvvəl Bicova getmiş, hələ qayıtmamışdı. Orda Səlim bəy ona dən söz vermişdi. "Görünür düzəlməyib, yolunu başqa yerə salıb, fağır balam, külfət yanına əliboş qayıtmaq istəməyib".

Ceyran mətbəxdə axırıncı lobyaya ehtiyatını qaynatmaqla məşğul idi. Mircəfər hələ məktəbdən qayıtmamışdı. Həcər azurğu ev işlərini görməkdə anasına kömək edir, Ayişə-Fatma beşikdəki Seyid Osmanı yellədir. Minasoltan uşaqların üzünə baxdıqca ürəyi oycalandı. "Yazıq Ceyran, fağır uşaqlar, elə bil üzlərinə zəfəran çəkilib. Neçə gündü dillərinə çörək dəymir. Lobyaya-noxud haçanacan davam verər? Mircəfərin gələn vaxtıdır, nə verəcəm uşağa, a gözə görünməz Tarı?.."

-Ceyran, hardasan, ac... - bu Mircəfərin səsi idi. O artıq iri oğlan idi, var-yox bilirdi, vəziyyətə yadına düşəcək tez səsinə qısdı.

Arvad nəvəsini qarşıladı:

-Ceyran mətbəxdədi, bala, lobyaya bişirir. Bir az gözlə, indi verər, yeyərsən.

Oğlan kitab və dəftərlərini yığdığı heybəsini taxçaya atıb həyətdə çıxdı. Qapının çaxçaxı vuruldu.

-Bax gör kimdi gələn, bala? Mircəfər həyətdən səsləndi:

-Şirin əmidi.

Minasoltan yaşmaqqlanıb həyətə endi. Bu onların yaxın qapıbir qonşusu Abdulla kişi idi. Dili şirin danışığına görə Ağa ona Şirin deyərdi, elə bu ad da ailədə kişiyyə yapışib qalmışdı. Abdulla kişi sadə, yoxsul bir odunçu idi. Arabir Seyid Əzim ailəsinə kömək eləyər, odun, kömür daşıyar, Ağanın dəyirmanına getməsinə razı olmaz, dəyirmanlıqlarım da edərdi. Savadsız olmasına baxmayaraq şerə xüsusi məhəbbəti və hafizəsi vardı. Seyyidin bir sıra əsərlərini əzbərdən bilir və təzələrini sevə-sevə qulaq asıb əzbərləyər. Seyid Əzimlə bərk dost və həmtay idi. Ağa da onu çox əzizlər, arabir imkanı olanda əl tutar, uşaqlarını da məktəbdə pulsuz oxudardı. Şirin məktəbdə də Ağaya kömək edirdi. Bunu irəlində görmüşdük.

Minasoltan Abdullanı ev adamı kimi çox da bürünmədən qarşıladı:

- Salaməleyk, Minasoltan! – Əleykəssalam! Ağa evdə yoxdu, Şirin, sözün vardı yoxsa? Abdulla ayağının birini götürüb o birini qoydu, nə isə demək istəyir, amma utanırdı:

-Minasoltan, bilirəm ki, Ağa evdə yoxdu! Hələ kənddən qayıtmayıb, bazarda eşitdim ki, Bicovdan Ləngəbizə gedib. Görən olub! Həsən deyirdi ki, sabah gələcək, dedim nigaran olmayasan. Minasoltan, sabah müsəllaya çıxacaqlar, nə olardı, Ağa da gəlib çıxa!.. Dedim bilirəm unuvuz yoxdu, bazarda bir az arpa, bir az da darı tapa bildim, bir qədər özümüzkülərə verdim, bunu da sizə gətdim...

Abdulla bu sözləri deyə-deyə əlindəki balaca torbaları Minasoltana uzatdı. Arvad "Allah, sən özün kömək ol, - deyə düşündü, özünün bir çədən külfəti var, amma bizi də yaddan çıxartmayıb". O, torbaları almaq istəmədi:

-Yox, ay Şirin, Ağanın xoşuna gəlməz. Özünüz də elə biz gündəsiz, apar qoy uşaqların ac qalmasın...

Abdulla sükunətlə danışdı, xəfifcə gülümsədi:

-Vallah, onlara da vermişəm, Minasoltan! O qırılmışların qarnı doyandı? Bu nə şeydi ki, onlara öhd eləsin? Al, vallah yoxsa lap inciyərəm, sonra olanda qaytararsız, borc verirəm, Ağa gələndə verərsiz...

-Bəlkə iraq-iraq, Ağə əliboş gəldi, onda necə elərik?

-Siz necə, biz də elə... Allah kərimdi, ala...

Minasoltan çərəsizlikdən torbaları aldı. Abdullanı da incitmək, əlindəki payı geri qaytarmaqla ürəyini sındırmaq istəmədi.

-Çox sağ ol, Şirin, Allah imanuvu kamil eləsin, balalarını saxlasın!

-Ağanın cəddi köməyimiz olsun! Elə hamının, biz də içində...

Şirin getdi. Bu ağır vaxtda, yox evindən elənən yaxşılıqdan ürəyi köyrəlmiş, gözləri yaşarmış Minasoltan gəlinini səslədi:

-Ceyran, Ceyran... Ceyran tələsik həyəətə çıxdı:

-Nədi, məmə?

-Əldəşini bəri gəti...

Arvad taqətsizlikdən yerə çökdü.

-Nə çəkəcəksən ki, məmə? O nədi?

Ağlamaq Minasoltanı qoymadı ki, cavab versin, onun əvəzinə Mircəfər cavab verdi:

-Şirin əmi dən gətirib, Şirin əmi...

...Gəlin ağır daşları mətbəxdən həyəətə endirdi. Yerə palaz sərdi, bir misqal da un itməsin deyə üstünə dəstərxan döşədi, torbadan ovuc-ovuc aldığı arpanı əldəşinin boğazına töküüb dəstəyindən yapışdı və fırlatmağa başladı. Daş hərləndikcə, qiymətli, iri sarı kəpəkli, yarı yarma, yarı un daşın ətrafından dəstərxanın üstünə tökülürdü. Nənə isə gözlərinin yaşını silib qurutmuş, indi də lobyaya duzlayıb süfrə salırdı. Lap balacalar lobyanı yeyir və bir-birinə sevinclə pıçıldayırdılar:

-Ay can, ay can, bir azdan Ceyran əppəy bişirəcəy...

...Ağa axşam azanına qayıtdı, həyətdən çörək iyi gəlirdi, o yüngül xurcununu arıq yabının üstündən endirib, atı rahatladıqca düşünürdü: "Görəsən kim əl tutub?" Şirin onun heç ağlına da gəlmirdi, özünün nəyi var? Acın nəyi var ki, yalavaca versin?

Anası onu kandarda qarşıladı, o həmişəki adət ilə ən ağır dəqiqələrində də məzağı tərک etməyib, şənlik yaratmaq məqsədilə anasından soruşdu:

-Hə, məmə, evdən çörək iyi gəlir, kimin anbarın yarmısan, qapaqlının, Hacağalar bəyin, ya naməşədi Alışın?

Arvad gülümsəməyə çalışdı:

-Heç birinin, ay bala! Şirin bazarda arpadarı tapıb alıbmış, bir az da bizimçün gətirmişdi. Əldəşində onu çəkib cad bişirmişik...

-Belə de!.. Buğda Qənidə, səxa Şirində... Elə belə də olsun gərək...

-Oğul, deyillər sabah Şıx ağa müsəllaya çıxacaq...

-"Böyük aclıq ili" hamıya elə əsər eləmişdi ki, bir evdən çörək iyi çıxanda ətri yeddi qonşuya gedib çıxırdı. Bir tikə çörək üçün analar bala dərdilə, düşmənlər qapısına da gedərdi. Halbuki bu gün çörək iyi Seyid Əzimin həyətidən gəlirdi. Heç kəsin əliboş, naümid qayıtmadığı Seyidin qapısı birdən açılmadı; aram-aram, yavaş-yavaş cırılda

yaraq aralandı. Həyətə ümid və istək dolu gözləri çökəyə düşmüş bir qan girdi. Minəsoltan əl daşını hərlətməyi dayandırdı.

-Biy, xoş gəlmisən, Gülgəz bacı, gəl, gəl içəri...

Ovurdları batmış, çənəsi biz kimi bumundan da qabağa çıxmış Gülgəz arvad, qorxa-qorxa irəlilədi. Utanırdı, bilirdi ki, bura var evi deyil, özləri bir çətin külfətdilər; amma gözlərini də əl daşından çəkmirdi... çəkə bilmirdi...

-Başına dolanım, Minəsoltan, balalarım əldən gedir...

Minəsoltan hovuz qırağında əl-üzünü yumaqda olan oğluna baxdı.

Bu gözlərdə çarəsizlik, xahiş və ümid birləşmişdi; eyni zamanda, sən gün ruzusunu balalarının boğazından kəsmək istəməyən qadının qəlbində çarpışma getdiyi duyulurdu. "Verimmi, bala, bəs özümüz neynərik?!"

Şair qalxındı, anasına tərəf qanrıldı. Sözsüz baxışdılar. Ana-bala bir-birini elə gözəl anlayırdılar ki... "Ver, ana, qonşu ac qalsa, bizim boğazımızdan çörək gedərmimi?" Ana, oğlunun baxışlarında razılıq oxuyunca sonuncu, ani şübhələri də dağılıb getdi: "Allah kərim padşahdır, bu günə verən, sabaha da yetirər... Amma necə?"

Gülgəz arvad çox götürməyə qıymayıb, şair dəstərxanından bir-iki cad üçün hazır un götürdü. Çarğatının içinə düyünləyib qalxdı. Çıxa-çıxa dua-səna eləyirdi:

-Allah ruzusunu bol eləsin, Minəsoltan, Allah Ağanı sənə də, bizə də çox görməsin.....

Gülgəz qarı qarını təzəcə örtmüşdü ki, darvaza bir də aralandı. Gələn yedici Sənəm idi. Şəhərdə ölü yeri çox olsa da, indi ölüsünə ağıçı çağıran, onu əli dolu yola salan kim idi?.. Sənəm arvad yeddi baş külfəti ilə çox çətin güzəran keçirirdi. Sənəm daxil olanda, Minəsoltan, artıq Gülgəz qanını yola salıb içəriyə keçmiş, günorta namazı üçün hazırlıq görməyə başlamışdı. Sənəmin gəlişindən xəbəri yox idi. Sənəmin dalınca həyətə üçüncü arvad girəndə, əl dəyirmanının başında Ceyran oturmuş, dəstəyi hərləndirirdi.

Ceyran qonşuların halını qayınanasından pis bilmirdi. Şair də arvadının vəziyyətini başa düşdü. "Bəs özümüzə nə qalacaq? Hamısını paylaşaq, biz necə olacağıq, ilahi, özün kömək ol!" O ərinə baxdı. Hələ də səki üstündə durub gələnləri seyr etməkdə olan şairi gülmək tutdu, xəfifcə: "Lap Harun evi olduq ki! Maşallah namxuda, dövlətimizə göz dəyər ha!" - deyər xəfifcə, acı bir kinayə ilə qımışdı. Sonra da daldadan, oğrun-oğrun Ceyrana göz vurdu: "Hə, nə durmusan, Ceyran, versənə! Axı onların da balaları acdır, olmasa - gəlməzdilər!"

-Ağa, cəddinə qurban olum... (Minasoltan yox idi, arvadlar ona müraciət edirdilər) - Sənə sadağa gedim, Ağa, Mircəfər ağanın dərdi-bəlası gəlsin mənim, bax, bu sağ gözümə... Dolandır mənə Ağanın başına, bir əppəylik də mənə ver...

-Ver, Ceyran... İkisini də ver... bölüşdür qalanı...

-Bəs biz...

-Bu günlük varımızdı, bu gün yeyərik. Sabah da məməm demişkən, Allah kərim padşahdır. Hərçənd ki, Şirin heç padşaha-zada oxşamır! El necə, biz də elə...

-Mən...

-Dedim, qulaq as... Axı qonşu ac olsa, qonşu balası ac yatsa, ağlasa, mənim də, sənə də boğazımızdan o cad nədi ha... heç quyruq da ötməz... Ver dedim, ver... Bizi onsuz da el dolandırır, Allah elə bərəkət versin.

...Ana dəstəməz üçün səkiyə çıxanda torbada qalmış axırıncı dənəni də bölünməkdə olduğunu görüb, irəlilədi. Son sıxmalan ortadan götürdü:

-Paya-payda mənə də bir pay düşər... mənim də balalarım var...

-dedi.

Seyid özünü saxlaya bilmədi, mehriban, əliaçıq anasının bu hərəkəti onu ürəkdən güldürmüşdü... O elə bil bu hərəkəti ilə deyirdi: "Ataları qeydinə qalmırsa, heç olmasa mən qalım. Bəyəm mənimkilər uşaq deyil?! Elə cümləqayğılıq bizə düşüb... Özün bayaq dedin ki, var-dövlət qənədə, səxa kasıb-kusubdadı..."

...Bəli, tarixdəki məşhur "Böyük aclıq ili" idi. Təkcə Seyid Əzim ailəsi deyil, bütün ölkə bu kökdəydi.

...Şair isə artıq xəyala dalmışdı. Saralmış üzlərinə azacıq səadət qızartısı çökmüş balalarına, Ceyrana və anasına baxdıqca düşünürdü: "Yaxşı, bu gün Şirini, sabah mən gətirən azurğu, bəs sonra???"

Nə layiqdir olam mədyun hər baqqalü əllafə,
Tələbkarani-bipərva mənimçün bişumar olsun?

Gəhi qalsın qələmdanım girovda, gah dəstərim,
Nə dildə taqətim qalsın, nə əldə ixtiyar olsun?

...O, sübhü diri gözlə açdı... Bu gün, bu gecə onun başı üstünə daima qanad gərən ilham pərisi rəqs etmir, cümləyə "şairim, mənim gözəlliyimdən, sənətimdən ilham al, Füzuliyənə qəzəllər inşad eylə, Leyli gözəlliyini, Məcnun məhəbbət və sədaqətini tərənnüm et" demirdi. Bu gün onun qələmindən süzülən dərd, xalqın, bütöv bir millətin fəqərə və binəsiylərinin dərdi idi, yazanın özünü də, oxuyanlar kimi sızladı, inlədirdi:

Evimiz bir-iki-üç həftə çörəksiz qaldı,
Gah bişirdik noxudu, gah yedik lobyanı.

Qanını şişiyə tutdu fələk ol tifillərin
Ac qalib qaçdı uşaqlar dodağının qanı.

Gecələr nəql dedim körpə uşaqlarım üçün,
Nisyə sözdən nə bitər, çeynənilər yorğanı.

...Müsəllaya çıxmaq xəbəri dünəndən yayılmışdı. Carçı Mahmud bir gün əvvəl aləmə car çəkmişdi "Ay camaat, ey əhli-Şirvan, sabah səhər sübh namazından sonra "Lalazar" altındakı düzə gəlin, Şıx ağa müsəllaya çıxacaq..." Adamların ürəyində birümid qığılcımı yanmağa başlamış, hamı tələm-tələsik sabahı günə hazırlanmağa başlamışdı. Kimisi hamama qaçıb qüsl eləmiş, kimisi dükənini, həyətdəki iş-gücünü" səliqəyə salmışdı. Hamı müsəllaya təmiz ürək, pak arzularla getməyə hazırlanırdı.

...Sübh namazı qurtarar-qurtarmaz əhali "Lalazar" qəbiristani altındakı düzənliyə axışmağa başladı. Məktəb və mədrəsə şagirdləri öz müəllim və mollaları ilə gəlib bir tərəfdə durmuşdular. Onların arxa tərəfində ağzı yaşmaqlı qadınlar yığılmışdı. Arvad-uşaqdan xeyli aralı, şəhərin mötəbər şəxsləri toplanmışdı. Hər bir məhərrəmdə Şirvan kəndlərində tuğ gəzdirən, tıntın olduğu üçün "nıtıq tuğcu" ləqəbini qazanmış seyid də öz ələmini götürüb gəlmiş, qəmgin bir görkəmlə, başını tuğun dəstəsinə söykəyib dayanmışdı. Hamı, Şıx ağanın intizarında idi.

Sağ əldə, məktəb uşaqlarından 2-3 qədəm aralıda duran müəllimlər, şairlər və başqa ziyalılar, Mahmud ağa ilə hacı Seyid Əzim Şirvaninin başına toplaşmışdılar. Bu gün şair çox qəmli idi, onun daima a... adə deyə zarafat etdiyi curlarından heç biri, hətta Şamaxı zürəfasından sayılan, toyların sərpayısı, nişanların salayçısı, hüzlülərin xəlfəsi, xeyir-şər yaraşığı olan Cin Cavad belə ona müraciət etmirdi. Hamısının üzündə bir kədər, dərin hüzn vardı.

Adam getdikcə çoxalırdı, meydanda iynə atsaydın yerə düşməzdi. Amma hamı susmuşdu. Elə bil ağır bir xəstənin can çəkişdiyi otağın qapısına yığılmışdılar - heç kəsin cıncırı çıxmırdı.

Uzaqdan Ağaseyidəlinin gəlmək xəbəri eşidildi. Üzlər, nicat uman ümid dolu gözlər o tərəfə döndü. Gün qızmağa başlayırdı. Ağaseyidəli ağır-ağır əhaliyə yanaşdı. Onu görcəyin təpəsinə döyüb ağlayanları sakit

etmək üçün, yandakı iri daşın üstünə çıxdı. Əmmaməsini başından götürüb açdı və boynuna saldı, ağlaşma artdı. Ağaseyidəli əlini qaldırdı:

-Eyyühənnas, qardaşlarım, balalarım! Biz günahkar bəndələrdən xudavəndi-ələmin ətf nəzəri kəsilib. Gəlin dua edək, Allahımıza yalvaraq. Gəlin, bütün zihəyata rizq qanun qoymuş böyük yaradandan istixarə edək; üzümüzü dərgahına tutub deyək: ya Allah!..

-Ya Allah!..

Yüzlərlə dodaq ağaya səs verdi; dəhşətli uğultu kimi çölü bürüdü:

-Ya Allah!..

Ağaseyidəli nəleyinlərini ayağından atdı, ağ, yumşaq ayaqlarını kol-kos üstünə basaraq irəlilədi, əllərini göylərə qaldırdı; yüzlərlə el onun ardınca göyə qalxdı. Şairin gözü önündə dilsiz, od yağdıran göylərə dirənmiş əllər meşəsi ucaldı... "Əllər... əllər... ümidli əllər... naümid əllər, qabarlı əllər... gücsüz, tifil əlləri... xınalı gəlin əlləri..."

-Bizi sən yaratmısan, ya Allah!

-Ya Allah...

-Rizqimizi səndən istəyirik...

Ruhanilər "əlqiyaş-əlqiyaş", bəylər, tacirlər və baqqallar "əttobə-əttobə" deyə fəryad edirdilər. Daş ürəklər muma dönmüşdü. Bu gün sünnü və şiələri, Şirvan ərazisində yaşayan müxtəlif millət nümayəndələrini ümumi bir fəlakət, böyük el dərdi birləşdirmişdi. Heç kəs yaxınında malağan və ya erməni yeridiyindən, ona toxuna biləcəyindən ehtiyat eləməirdi, "təmiz-murdar" yaddan çıxmışdı. Erməni arvadları "Ya həzrət Fatimə"də deyib çağırır, "Ya şahi-Mərdan", "Ya Əli", "Ya İsa", "Otçenaş", "Otets", "Astavats" sözləri bir-birinə qarışmışdı.

Ağaseyidəli irəlilədikcə təkbir deyir, xalq da onun ardınca təkrar edərək gedirdi... Öndə ruhaninin dalınca əliquranlı, ayaqyalın, başıaçıq mədrəsə şagirdləri, ondan sonra oyan, əşraf və ruhanilər, onların dalınca tüccar, baqqal, sənətkar və b. bazar əhli, arxalarınca kasıb-kusub kütlə, ən axırda ayaqyalın, sinəçək qadınlar... hamı başına döyüb ağlayırdı. Yerdən, minlərcə ayaq altından qalxan kirşan kimi yumşaq toz açıq ağızlara, yaş burun və gözlərə dolur, nəfəsgahları tutur, islanıb palçığa çevrilirdi... Ağaseyidəli ovxalanıb toza çevrilməkdə olan kollar arasında ucalmış daşın üstünə çıxdı. Artıq ağlaşma və küydən onun səsi eşidilmirdi. Burada məscidin silsilə cumanı ağaya üzərinə ərəbcə sözlər və xətlər cızılmış dörd daş verdi. Ağaseyidəli bunları ağzı bərabərinə gətirib dua oxumağa başladı.

Sakit... sa...kit, ey camaat! - deyə silsiləcuman adamları sükuta dəvət di. Ağaseyidəli duasını qurtaran kimi əlilə işarə elədi, yaxında durmuş, yaşıl əmmaməsini açıb boynuna salmış cavan bir seyid ona

-Al, əmoğlu, adam çoxdu, burda ata bilmərəm, camaatdan aralan,dörd səmtə, hər daşı bir səmtə at, əvvəl qıbləyə, sonra da güncıxan, atan ilaxır...

Oğlan hörmət və ehtiyatla daşları aldı, ağanın əlindən öpüb, halsız insanlar arasından uzaqlaşdı.

Ağlaşma yenidən başladı... Günəş getdikcə daha da möhkəm şığıyır, sanki əmgəklər altındakı beyinləri qaynatmaq istəyirdi. Heç kim yıxılıb qalana, ürəyi gedənə, gün vurana baxacaq vəziyyətdə deyildi. Məhərrəmlik və zəlzələ günlərindən də dəhşətli, ağır bir vanəfsa, vamüsibətə çölü başına götürmüşdü. Yerlərdə, dəvə tikanı, təkəmbir qanqal, qaramıg üstündə dizin-dizin sürünənlərin ayaqları, dizləri, əlləri qan içində idi. Arvadlar hicabı unutmuş, örtüklərini açıb torpağı başlarına sovurur, yanaq və sinələrini cırırdılar.

Şair bu tükürpədən mənzərəni qəribə bir zahiri sükunətlə seyr edən görünürdü. Onunla yanaşı irəliləyən Mahmud ağanın gözləri yaşarmışdı; həyəcanla gah kütləyə, gah da dostuna baxır, şairin keçirdiyi ağır iztirabı üzündən duyur, gözlərindən oxuyurdu. O, Seyyidin qolundan tutmuşdu; qoyun sürüsü kimi heç nəyə baxmadan sürünən kütlədən bir neçə qədəm aralı gedirdilər:

-Ağa!..

Mahmud ağa sanki indi öz böyüklüyünü, sərvətini, nüfuzunu unutmuşdu. Elə bil hər şeyə qadir nə əmri olsa yerinə yetirilən, hər bir hökmü məqbul adam o deyildi. Bu anda o öz dostundan, hər kəlməsindən, hər qəzəlindən "ehyayi-əmvat" duyduğu böyük şairdən qüvvət almaq, kömək diləmək, sanki "dur, yüksəl bu xurafatın qırdığı kütlənin üstündən! Uca bir məsnədə çıx! Aç onların gözünü, dirilt bu canlı meyitləri, bu diri ölümləri!" - demək istəyirdi. Amma çarə yox idi. Şairin dodaqları pıçıldayırdı:

Bədbəxt... yazıq...

Mahmud ağa, bu bədbəxt və yazıqları görür və onların halının təsirini dərk edirdi. O bilirdi ki, bugünkü günün nəticəsində hacı Əzim Şirvani yeni, ölməz bir əsər yazacaq, xalqın bugünkü acılacaq halını nəzmə çəkəcəkdir.

Günəş isə yandırır, gün vuranların sayı artır, ağlamaqdan, tozdan bihal düşənlərin iniltisi ucalırdı, göylər isə... amansız göylər odlu-atəşli nəzərlərlə yerdəkilərə baxır, lakin gözlərindən bircə damla yaş gəlmir, daldalanacaq üçün bircə parça bulud göndərmirdi.

O alimlər ki, nitqindən olurdu mürdələr əhya,
Olardan olmadı bir çarə hər giz ərzi-movtayə... ...
Və leykin düşmədi bir qətrə baran səhni-səhrayə.

Ələndi su məqamında havadan başlara torpaq,
Yanıb bari-ətəşdən göydə quşlar gəldi qovqayə.

Bu hələ bütöv şeir deyil, onun ayrı-ayrı misraları idi ki, Seyid Əzimin qurumuş, ətəşdən yanmış dodaqlarından güclə eşidilirdi.

...Ucaldı nalələr yerdən tamamən ərşi-əlayə...
Giribançak olub ağlardılar biçarə alimlər,
Uşaqlar əldə Quranlar çıxardı gündə səhrayə.
Zükür əhli çağırırdı dadə yetsün şahı-mərdani,
Ünas əhli təvəssül qıldılar damani-Zəhrayə
Təvəqqö qıldılar İslam əhli şahı-bətham
Təzərro qıldılar qəmi-nəsara ruyi-İsayə.
Oxundu daşə hər gün çox dualar nəşri-rəhməcəün
Və leykin düşmədi bir qətrə baran səhni-səhrayə.
Zibəs "əlğeyis-əlğeyis" etdilər ol xizr-məqdəmlər...

Əziz dostum və mehriban qardaşım!

Məktubunu aldım, mənim dərdimi çəkdiyini, Şamaxıdan Ərəbçəltikçi səfəri kimi uzun və əzablı bir səfəri boynuna götürdüyün üçün çox sağ ol. Hər halda, mən sənə minnətdaram, heç olmasa bildim ki, o bədbəxtin taleyi nə yerdədir. Qardaşım mənim, mehribanım mənim, mən ona daima səadət arzulamışam! Əgər mən bu səadəti ona verə bilmədimsə, demək, alınımıza belə yazılıbmış, demək, qismət deyilmiş... Kaş doğrudan da xoşbəxt olaydı... Kaş olaydı... Görəsən ona qismət olan bəxtəvər bu səadətə layiqdirmi? Kaş bircə dəfə üzünü uzaqdansa görəydim, sonra öləydim... Bu sənin nakam və qərib qardaşına heç bir zaman nəsis olmayacağına da, qəlbini qaraltma. Əgər onun xoşbəxtliyini yaratmaq, təmin etmək əlimdə olsaydı, dünyanın altını üstünə çevirərdim, onu xoşbəxt elərdim... olmadı...

Qardaşım mənim, indi bundan sonra mənim vətənə gəlməməyimin səbəbi sənə aydındır, mən bir zamanlar səndən ayrılanda öz ürəyimdə

demışdim: "Ağa, mənə geri dönmək arzulama; mən, sonam uçan gölə qayıtmaram..."

...Arabir anama dəyə bilsən, mənim əvəzimə salam de, de ki, əllərindən öpürəm, de ki, məni bağışlasın, südünü mənə halal eləsin, mən onu oğulsuz qoydum.

Burda işlərim babətdir. Arabir Türküstanı gəzirəm, dəvə karvanlarilə səyahətə çıxıram.

Əziz qardaşım, Şirvanın munis bağlı-bağatlı, buz bulaqlı behiştindən ayrılıb, Ərəbistanın cəhənnəmi səhralarına oxşayan yerlərə düşdüm... təkəmbir, bir-birindən uzaq vahələr... qızıl gün altında yanan dəyələr, qumlu səhralarda gövşəməyə qaratıkan da tapmayan, su həsrəti, ağır-ağır irəliləyən dəvələr, karvanlar... deyirəm yəqin həqqin cəhənnəmi belə olacaq. Peyğəmbər də Ərəbistanda elə bunu görüb, behiştə Şirvan kimi axarsuları, kölgəli ağacları, sərin, yüngül ətir qoxan nəsimi kimi təsəvvür və Quranda təsvir eləyib. İstidən heyvanların dili bir qarış çölə çıxır. Bürküdən nəfəs almaq olmur, dünyaya gəldiyinə də təəssüflənirsən. Mən bilən bu yerlərdə doğulub böyüyən və ölən adamlara cəhənnəm əzabı olmayacaq, burda çəkiblər o əzabı.

Elə bilmə ki, səyahətlərdə mənə doğub böyüdən, torpağında pərvəriş verən, çörəyini yediyim, suyunu içdiyim, meşələrində kölgələndiyim, quşlarının sədasını bir musiqi kimi dinlədiyim Vətəni unutmuşam. Könlüm orda, canım orda, nakam eşqim ordadır. Burada bəzi qərib axşamlarında, hətta, ordakı düsmənlərimi də itirdiyimə təəssüf edirəm...

Şirvan Allahın behiştə, yaratdığı ən gözəl möcüzələrdən biridir. O zümrüd dağlar, o nanəli-yarpızlı bulaqlar, şəbnəmlə susənəblər, nəğməli, minbir muğamli quşlar, gahfiruzəyi, gah lacivərdi göylər... hər ağacı dayağım, hərdəşi oturacağım... Şirvansız könlüm xərabədir! Elə bilmə ki, tək mən beləyəm... Vətənin dərbədar oğulları istər tacir, istər əyyah... hamısı belədir. Bu günlərdə dərvişə çevrilmiş dərbədar şairlərimizdən birinə rast oldum, gör bir nə dedi:

"Biz şirvanlılar Allah adamlarıyıq. Qədərə boyun əyirik, qalibəla-dan alnımıza yazılana qanəyik. Odur ki, Allah bizi gah zəlzələ, gah quraqlıq, gah lənü təkfir... qorxusu ilə gözəl və canımızdan əziz Vətənimizdən dərbədar salıb. Qürbətədə eləyib. Amma Vətənin məhəbbətini ölüm özü də qəlbimizdən çıxarda, əlimizdən ala bilməz. Ordan gətir-diyimiz bir sıxma torpaq, qəbrimizə töküləndə, ruhumuz, torpağa çevrilən gəmiklərimiz də Vətən deyir".

Kərbəlayı Vəlini vəkil etmişəm, bir miqdar məbləğ sənin öhdənə təhvil versin, məktəb ləvazimatı və yetim uşaqların təhsilindən, əyin-başından ötrü. Vüslundan məni hali edərsən və məsləhət bildiyin yerə sərf eylərsən.

Həsratlə möhübbətli gözlərindən və əllərindən öpürəm. Dostun və qərib gərdaşın Tər lan.

fi 10 zilqədə sənə... filan

Şair dostunun məktubuna cavab yazmağa başladı.

Nuri-çəşmim Tər lan!

Əvvəla ümdə mətləb sənin salamətliyindir. Məktubun və uşqola üçün göndərdiyin əlavə məbləğ vüsul oldu. Qardaşım, Allah iqbalım daimi eləsin. Vətən bədbəxtin üzərində qara buludlar uçur. Bəlanın birindən qurtarmamış, digərinə düçar olur. Zəlzələrin bu viranə vilayəti viran qoyduğu bəs deyilmiş, vəba və quraqlıq da bir başqa yandan əhalinin zəlzələdən sağ qalanlarının axırına çıxır. Qubernski idarələr buradan köçüb gedəndən bəri, işlərimiz bir az da əngəlləşib. Başına bir iş gələndə xalq kiməvə hara müraciət edəcəyini bilmir. Dövlətlilər, əlindən iş gələnlər, ziyalılar bir-birinin ardınca Şirvanı atıb gedir. Qafqaya, Bakıya, Aşqabada, Şəkiyə, Gəncəyə, İrana... Eh, sənə nə yazım, yar-dostdan, ölümdən yaxa qurtaranların bir çoxu şəhərdən əzimət eləyib.

Qərək, bu dərdlərimizi yazmaqla dərdini bir az da füzun etmək xəyalında deyiləm. Bu günlərdə bir qəmsiyət tərtib olunub: Cənab Kərim bəy, cənab Mahmudağa və cənab Aleksan bəy Lələyofdan ibarət... Bu cənablar Peterburqa əzimət eləyib, qubernski idarənin yenidən Şirvana köçürülməyi barəsində məsələ danışıcaqlar. Görək başımıza nə gəlir. Bəlkə ondan sonra şəhərdən bəla götürülə, hərki-hərkiyə aradan qaldırıla, özbaşınalıq rəf olub gedə...

Əziz bəradərim Tər lan, mən indinin özündə neçə-neçə qəzəllər də yazıb divanıma tərtib vermək fikrindəyəm, Tərtibi-divanıma qurtarandan sonra onun üzünü cənab xoşnəvis Hacı Tağıya və bir nüsxə də cənab xəttat məktəbi təxəllüsə köçürdürcəyəm. Haqqlarını cənab Mahmud ağa dərhəd eləyibdir. Bundan əlavə bir təzkirə tərtib eləyirəm və yenə də "Əhvalati-Şirvan " tarixi üstündə çalışıram. Qırmızı Qulam sağ olsun ki, mənə lazım olan nüsxələri əldə eləyir və mən də "Vəssafda, "Aləm ara"da və başqalarında ki, öz əlimin altında yoxdur və almağa dəxi cibişdani-şərif imkan vermir, istifadə eləyib, özünə qaytarıram və o da yiyələrinə verir

Məktəb işlərim haqqında sənə bir neçə kəlmə də arz eləyəcəyəm. Hərçənd qəlbini qaraltmaq istəmirəm. Bizim danosbazların, mollaqulaqların "iltifatından" işlərim şuluqdur. Söz var ki, məni şəhər uşqolasından çıxartsınlar, bir də söz gəzir ki, bizim uşqolanın özünün də üstünü qara buludlar alır, bu neçə ilki zəhmətimdən, məşəqqətimdən sonra onu da bağlatmaq niyyətinə düşüblər. Belə olan surətdə, bir qərəzim var ki, Tiflisə, cənab popeçitelin lap öz qulluğuna gedim, ordakı dostların və həmməsləklərin köməyiynən işləri yoluna qoyum.

Bir qisim maarif dostlarının qeyrəti olmasa, heç bilmirəm nə eləyə bilərəm. Cənab Kərim bəy Badkubəyə əzimet eləyəndən sonra, ianə məsələsi çox bərbad hala düşüb. Sizin kimi əziz vücutlar qərəzsiz yardım əli uzadır. Amma bunuyunan belə, mənim heç ianə yığmaqda əlim və üzüm yoxdur. Hərçənd ki, cəddimin nəvə-nəticəsi dilənməyi adət eləyib, "cəddinin payını" yığır, istər zorgücünə, istər xoşluqnan... həm də öz cibədanı üçün. Amma inan ki, mən ianə istəyəndə ətim-ətimi töküür. Məgər mənim özümün külfətim xalqın hesabına dolanmır? Əgər maarif şeir dostları, həmçinin mənə kömək eləməyi özünə vacibətdən sayan yaxın və uzaq kəndlərin əhalisi, kənd camaatı olmasaydı, mən o böyüklikdə külfəti necə dolandırardım? Ruzum xalqa bağlıdır. Qara-vəilidin tutmuş, Qəşət, Bico, Ləngəbiz kimi Şamaxıdan xeyli aralı kəndlərdən belə mənə kömək eləyənlər var. Bununla belə quyunun suyu özündən olmalıdır, qardaş, gözü qapılarda qalan külfətin vay halına. Amma genə də bununla belə, mənim güzəranım fağır-fuqəranınkından pis keçmir, onlar necə, mən də elə... dolanıram və bir də ianə üçün əl açanda, elə bilirəm deyəcəklər ki, ay rəhmətlik oğlu, özünü, külfətini dolandırır, bəs olmur, hələm bir genə utanıb ar eləmirsən... Bəli... qardaşım, nücabalardan gələn ianə... Bəs görək bu xalqın ümumi dərdinə əlacdırmı? Bir mülahizə buyur... İanə!.. bir bədbəxtçilik olan kimi kömək eləyir, ianə göndərirlər... Zəlzələ oldu, vəba baş verdi, quraqlıq-aclıq gətirdi... Ölənlər üçün Bakı varlısından bez gəlir... kəfən... ianə... Cənab Kərim bəy Qəşətdən, cənab Əlyar bəy Garısdan, cənab filankəs bəy filan yerdən... ianə!... Bu dünya şöhrəti... Belə şeylərdən şey çıxmaz... Bir dövlətli, beş mülləkdar, on tacir, üç bəyin-varlının cibinə göz dikməklə xalqın dərdi başa gəlməz... Varlı əlini uzada cibinə yaylığcın, sən də elə biləsən ki, ianə verir... Bunlardan nənələr-babalar demişkən Fatıya tuman olmaz... Fatı elə cır-cında, xıdır-zında qalacaq... Beş ölçü buğdapay almağnan əkini yanan rəncbərin dərdinə dərman olmayacaq... Çarə nədirsə başa düşürəm. Tapa bilmirəm bu

agır dərdin çarəsini, bilmirəm... Amma bir şeyi yaxşı bilirəm ki, əlacı başqa növ olmalıdır. İnanə almağın açılan uşqolada işlər necə gedəcək, bunu bir Allah, bir də orda dərs deyən bilir... İnanə yoluynan el, bütün xalq maariflənə bilməz... Bütün füqərə balaları təhsil ala bilməzlər... İnanə alanda elə bilirəm ki, sailəm, pəyyıqanam, pul əlimi yandırır, dərd ürəyimi bişirir... hər narazı gözdə məcburiyyət oxuyuram. Elə bil deyirlər: "Ay kişi, yorulub usanmazsan bəyəm? Abır-həyan olmaz bəyəm? Mənim nəyimə gərəkdi ki, sən camaatı irəli aparmaq istəyirsən, oxutmaq istəyirsən? Canın çıxsın, özündə var, əlac elə bu dərdə, yoxdursa, bizi dəngəsər eləmə... Mənim nəyimə gərəkdi ki, baqqal Vəlinin gədasi qabiliyyətli uşaqdı, oxusun gərək Varıdı dədəsinin oxutsun, yoxudu canı becəhənnam!..İnanə... Verirlər, niyə vermirlər ki... Birini Mahmudağa utandırır, başqasını mən usandırırım, cana gəlir. Biri könliynən verəndə, başqası yarım könül verir, üzə düşür, şöhrət xətrinə, ayrı birisi də məcbur olur... Yox, vallah, billah, sim vallah bu inanə üsulundan cəzana gəlmişəm... Bilirəm ki, axırdan-axıra bunların xalqa faydası olmayacaq... Çarə lazımdır... Amma na çarə?.. Bilmirəm!.. Bilirəm ki, başqa cür olmalıdır. Elə olmalıdır ki, heç kəs fağır, kasıb olmasın, birisi o birisinin əlinə baxıntı olmasın!.. Əgər Allah-taala dünyanı belə yaratsaydı, bəlkə onda mən deyənlər başa gələrdi...

Qərək, görürsən də, qərrib vilayətdə sənin də qəlbini incidən şeylər yazuram.

Baқи salam. 12 məhərrəm sənə...

"ASLAN VƏ İKİ ÖKÜZ"

Şair, Hacı Qədirin dükəninə girəndə onun oğlu Ramazanı küncdə ağlayan gördü. Ömründə uşaq döyməyən, öz övladları ilə bir dost, rəfiq kimi davranan şair və müəllim üçün bundan böyük cəza yox idi. Xüsusilə ki, son illərdə Hacı Qədir, Qapaqlının acığına (nə üçünsə araları dəymişdi) Seyid Əzizlə bərk dostlaşmış və balaca Ramazanı da gətirib məktəbə vermişdi: "Ağa, əti sənin, sümüyü mənim" nə ki, lazımdı tənbeh elə; amma qoy heç olmasa hesabdən-zaddan bir az başı çıxsın, çötkədən zaddan çəkə bilsin, dükəndə mənə ol verər. Bir az da sənin dinsiz ermənin ona işto-piştə öyrətsə, divanxanada dilmanc əvəzinə özü mənə nə deyildiyini başa salar. Yoxsa dilmanclarla heç aram yoxdu, inanmıram olara" - demişdi.

Balaca Ramazan iki il idi ki, məktəbə gəlir və əməlli-başlı oxuyurdu da. O zaman şair, Hacı Qədirin arıq vücudunu nəzərdən keçirib gülümsəmişdi "Yəqin elə sənin də ətini molla fələqqədə əridib ki, bircə sümüklərin qalıb" - deyə düşünmüşdü.

Hacı Qədir bu gün nə üçünsə Ramazanı cəzalandırmışdı. Şagirdinin günahını bilməyən müəllim çox çətinlik çəkir və uşağın yanında onun tərəfini saxlamağı da məsləhət bilmirdi. Odur ki, əvvəlcə o qədər də dərin getmədi:

-Hacı, mənim şagirdimin günahı çox böyüksə, gərək cəzasını ikimiz də çəkək. Mən də cəzalanmalıyam, deməli, yaxşı tərbiyə verməmişəm.

Hacı Qədir oğluna göz ağırtıdı və işarə ilə başa saldı ki, çıxıb getsin, tez də əl-ayağa düşdü. Ağa öz ayağı ilə onun dükəninə gəlib, qoy yanıb tökülsün o "Qapaqlı qurumsaq, salam da vermir". O danışıqca gah Seyyid Əzimə, gah oğluna müraciət eləyir, arabir gözünün quyruğu ilə Qapaqlı Hacı Əsadin dükəninə tərəf baxmağı da unutmurdu: görsün Hacı Əsəd baxır ya yox!

-Allah eləməsin, Ağa, nə danışırsan! Az zınqılda burda, dur itil!
(Ramazan çıxıb qapının önündə oturdu.) Buyur, buyur, Ağa, xoş gəlmisən sən bizim dükənə, səfa gətirmisən, qədəm əziz eləmisən, nə acəb?

-Əcəb cəmalın, Hacı, bir az yalavaqlıq eləməliyəm. Uşaqlar təzə libas istəyir

Ay çox mübarəkdi, gözəl işdi, inşallah necə belə bazarlıqlar sən... Oğul toyu bazarlığı... Şeyirdinin günahı deyim böyükdü, böyük deyil; amma kiçik də deyil...

-Neynəyib axı?..

-Neynəyəcək, əlimə aftafa almışam, çıxmışam dükənin dalına, görürəm ki, usta Vartanın gədəsiynən aşıq-aşıq oynayır!.. Mən də bunu evə evə göndərmişəm... Mənlüm, dəli olmadım? Nə yemisən turşulu aş...

-Hə... əlbəttə, aşıq oynamaq qumar kimi bir şeydi, yaxşı eləməyib də tənbeh elərəm, nəsihətlərəm...

-Ay Allah imanuvu kamil eləsin... Amma dil öyrənmək üçün uşaqların bir-birilə müləqatı vacibdi, bir də ki, uşaq döymək heç yaxşı deyil.

-Neyşə, balam? Biz elə döyülə-döyülə böyüməmişik?

-Ona görə ki, onu həm qorxaq eləyirsən, həm də yalançı?

Hacı bir şey anlamadı:

-O niyə, balam?

-Qorxaq olar ona görə ki, elə biləcək elə hər üstünə qaldırılan əl onu vuracaq; yalançı olacaq, ona görə ki, səni qorxduğuna görə sevcək, hörmət ələyəcək, əsil qəlbə məhəbbətini qazana bilməyəcəksən...

O deyə bilmirdi ki, beləliklə də onun nifrətini qazanacaqsan, ölümünü gözləyəcək ki, asudəliyə çıxsın, malına-miqdarına ziyələnə bilsin...

-Cəhənnəmə gora olsun! Oğulu bəs mən niyə böyüdürəm? O nankor balasını ona görə böyüdürəm ki, qocalanda əlimdən tutsun...

-Demək, öz övladına rüşvət verirən?

-Bu nə sözdü, Ağə?

-Yeni indi mən sənə verirəm ki, gələcəkdə sən də mənə verəsən...

-Hə də, bəs necə... - Hacı nəhayət ki, Ağanın onu anladığına sevindi.

-Day onda bu valideyn məhəbbəti olmadı ki... Bir də təqsir səndə deyil, Hacı, rüşvət almaq Allahdan qalıb...

Hacının canına titrətmə düşdü:

-Əstəğfürullah elə, cəddüvə qurban olum, Ağə! Peyğəmbər balası olsan da, irəğ-irəğ ağzın əyilər...

-Sözümün canı var, Hacı! Elə iridi sən özün də mənimlə razılaşaçaqsan. Bax, nəzri neyşə verirən, hə? Yəni deyirsən ki, ay Allah, sən mənim bu işimi düzəlt, mən də sənə filan şeyi verim. Bu rüşvət deyil nədi? Yaxud mən oruc tutum-namaz qılım, fitrə-zəkat verim; sən də məni behiştə göndər. Bəs bu da rüşvət deyil, nədi, hə? Mən ölüm özün bir dərindən fikirləş gör belədi, ya qeyri-belədi?! Verilən sədəqə, elənən ibadət qərəzsiz olmalıdı, heç kəs bunun əvəzində Allahından, peyğəmbərindən, imamından bir şey istəməməlidir. Bax, mənim dediyim budu...

Hacı Qədir başını aşağı sallayıb oturmuş və düşünürdü:

-İndi sən də doğma övladına çörək verirən, geyindirirən, doyub-söyüb bu nemətləri gündə onun başına qaxırsan. Deyirsən ki, bax, unutma ha! Mən sənə beylə haqq-say eləmişəm, gərək sən də mənə bunları qaytarasan. Mənim fikrimcə bu da əvəz-əvəzdən başqa bir şey deyil, həm də ən pisidi. Mən belə qanıram ki, valideyn məhəbbəti əslən biqərəz və hər bir qəlb sındırmaqdan, nəfsi alçaltmaqdan uzaq olmalıdı. Övlada yüksək insani şərəf və qürur tərbiyə etməlidir. Belə olanda ata övladından həqiqi, qərəzsiz məhəbbət uma və gözləyə bilər...

Hacının düşüncələri qarma-qarış olmuşdu, anadan olandan bəri evində, ətrafında eşitdikləri ilə, dostunun ona dedikləri arasında heç bir uyğunluq görmürdü; amma bunlar onun fitrətən iti ağılna təsir etməyə başlayırdı. "Allah irəğ eləsin, nəzibillah, deyəsən Ağə haqlıdı axı..."

Bu sözlərdən sonra Seyid Əzim yerindən qalxdı. Qəlbindəki qarma-qarışıq hissələri özü üçün o qədər də ayırd eləyə bilməyən hacı ehtiramla yerindən durdu:

- Cəddüvə sadağa gedim, Ağa, nə tez təşrif aparırsan bəs? Bir çay yurtdurum, qoy axı... - Çox sağ ol, Hacı, içmişcən varam, icazə ver mürəxxəs olaq - o, kandan o biri üzdə hiçqırığıni kəsib oturmuş şagirdini səslədi: -Ramazan

Ramazan cəld içəri girdisə də başını aşağı əyib astananın içində dayandı, müti, qorxaq gözlərilə altdan-altdan gah müəlliminə, gah da atasına baxırdı. Amma bu baxışlar elə müxtəlif idi ki, onlardakı ifadə bir aləm, bir tablo qədər təsirli idi. Ataya yaltaqca, qorxaqca, müəllimə nəvaziş və məhəbbətlə. Seyid Əzim davam etdi:

-Oğul, dur gedək, uşqolun vaxtı keçir. Yəqin indi cənab molla Hüseyn gəlib. Axı bu gün əvvəlinci dərsiniz şəriət olsun görək, elədi,bala?

Ramazanın sifətinə yaydığı göz yaşlarından, üzündə qarıbə qara-qura cizgilər əmələ gəlmişdisə də artıq sakit olmuşdu, burnunu çəkib dedi:

-Bəli, Ağa, hələdi...

Müəllim və uşaq arasındakı səmimiyyəti, oğlunun Ağa səmtinə necə bir minnətdarlıq dolu gözlərlə baxdığını görün, seyr edən Hacı Qədir təəccübləndi. O ömründə oğlunun atası tərəfə belə gözlərlə baxdığını görməmişdi. Qəlbində Ağaya qarşı qibtə qarışıq birhəsəd-hörmət oyandı, cəld oğluna özü də dərk etmədiyi bir səmimiyyətlə dedi:

-Ramazan, bala, keç dükənin dalına, haftafadan üzünə bir su çırp,sonra get; yoxsa Ağanın yedəyində hər kim səni görsə, elə biləcək ki,Ağa qaraçı balası tutub gətirib, o babalarından uzaq yerdə...

Uşaq atasının səsində acıq, qəzəb, bayaqkı dəhşəti eşitmədiyindən duruxmuş, gah ona, gah da Ağaya baxdı. Ağa gülümsəyirdi, o şair qəlbilə atadakı ani təbəddülatı hiss etmişdi, fərəhlə şagirdinin qırxıq başını sığalladı.

-Hə, hacı düz buyurur, nə durmusan, qaç, ləngitmə məni...

Uşaq dükənin arxasına keçdi. Cəld əl-üzünü yumağa, üstünün toz-torpağını çırpmağa başladı.

-Hacı qardaş, məni əfv buyur, hər halda özün də görəcəksən ki,övladın səni istəyib hörmət eləməsində ata üçün dünyalara dəyən bir zövq var. Ata ilə övlad arasındakı səmimi münasibəti heç bir şeylə

qazanmaq olmaz, sivayi məhəbbətdən. Məhəbbət böyük nemətdir, hacı, böyük nemətdir! Hələm-hələm bəndəyə qismət olmur, qismət oldumu, ləzzəti hər iki dünyaya dəyər. Cənab Allahdan sənə övladlarının məhz belə məhəbbətini arzulayıram...

Hacı Qədir, Ağanın ağzından çox dərin anlamasa da, yaxşı fal, yaxşı xeyir-dua eşitdiyindən xeyli mütəəssir olmuşdu. Həm də kim olursa olsun hər hansı bir ataya övladının böyük məhəbbətini qazanmaq xoş gələr.

-Çox sağ ol, Ağ, Allah imanuvu kamil eləsin...

Şair dedi:

-Sonra da, bax hacı qardaş, Bakıda bizim həmvətənlərimizdən Həsən bəy adında bir alim peyda olub, bir qəzet nəşr eləyir, millətimizin inkişafı üçün. Elə böyük də bir xərç eləmir, yazdır, ondan gətirtginən, qoy Ramazan oxusun, həm özün qulaq asıb gözəl-gözəl sözlərindən feyzyab olarsan, həm də Ramazan əqilli, çalışqan şagirdi, elmi, biliyi daha da artar.

-Ağa, deyillər axı qəzet yazanlar babidi...

-Mənə inanırsan, hacı?

-Bıy, həlbət ki... İnanmasam qulbeçəni yanuva oxumağa göndərrəm?

-Onda bu sözümə də inan! Onlar millətimizin düşmənlərinin qayırmadı. O adamların qayırmadı ki, millətin inkişafı, gözünü açması, onların cibişdanına ziyandı...

-Neynək, baxaram...

Seyid Əzim hacıya bələd idi, yəqin ürəyindən istixarə keçir, niyyət eləyib fal açıdırsa, bir işə ölsə də iqdəm eləməz. Bəlkə, rasta düşdü, bu da Ramazanın məktəbə verilməsi kimi müsbət oldu.

O, cibindən bir nüsxə "Əkinçi" qəzeti çıxarıb hacıya uzatdı.

-Allah qoysa, hacı günortadan sonra Ramazan məktəbdən qayıdanda verərsən oxuyar bala-bala səninçün, özün görərsən ki, içində dinə, şəriətə dəyən heç nə yoxdu.

Hacı Qədir ehtiyatla qəzeti alıb piştaxtanın üstünə qoydu. Şair söhbəti yenidən hacının ailəsi üzərinə gətirib soruşdu:

-Neçə oğlun var, hacı? Heç bir macal da olmayıb bu vaxtacan ürəkdən söhbətləşək, dərdləşək...

Hacı Qədir:

-Bir beş-altısı olsun gərək. Rəhmətlik anam heç vaxt nə malının, nə də övladının sayını deməzdi; deyərdi göz dəyər. Soruşanda neçə

mal-qaran, qoyunun var? Deyərdi, kişi də qapısının heyvanını sayar? Neçə övladın var deyib soruşanlara cavab verərdi: "Heç nəcik, yeddin-nəcik". Yəni yeddi nəmənədi ki! İndi onun sözü olmasın, sənin şagirdih bu Ramazandan başqa, Səfər, Şəban, Məhərrəm, Rəcəb... Ağa güldü:

-Ay rəhmətliyin nəvəsi, bəs Allah bir üç-dörd oğul da əta eləsəydi onda arəb aylarının adı çatmayacaqdı, dayı nə ad qoyacaqdın? Hacı Qədir də güldü: - Doğru deyirsən, əshədənbillah, elə hər uşaq olanda getmişəm mollanın yanına Qurandan ad çıxartmı. Deyib: "Hə, bu hansı aydı doğulub? Bəs filan! Hə, onda qoy elə anadan olduğu ayın adı da adı olsun..." Bele-belə keçib... hindi hər dəfə ay adı sadalayanda uşaqların adını səf tuturam, yadıma düşür...

Hər ikisi hacının zarafatına gülməkdə ikən, məsələdən xəbərdar olmayan Ramazan qayıdıb gəldi, indi onun sifəti tər-təmiz, üst-başı səliqəli idi, çantasını çiyinə açmışdı. Börkünü qırxıq başına keçirib qapının kandarında durmuş, müəlliminə gözləyirdi. O, təəccüb dolu gözlərini gülməkdə olan atasına və müəlliminə dikmişdi. Nəhayət böyüklər gülməklərini kəsib onu gördülər.

-Hə, bala, düş qabağa görüm, gedək, - deyə Seyid qapıya tərəf yönəldi, lakin müəllimin "düş qabağa" deməsinə baxmayaraq, Ramazan qapının qabağında özünü yana verib, Ağanı irəli ötürdü. Onları yoluzaq etməyə çıxan Hacı Qədirin əli uşağın boynunu, gicgahlarını mehribanlıqla sıgallayanda uşağın qəlbinə incə bir nəvaziş çökdü. Deyəsən, axı o bu günəcən atasının əlində belə bir nəvaziş duymamışdı.

Müəllim və şagird məktəbə yollandı. Yol uzununu şair dünən Həsən bəy Zərdabiyə yazdığı nəzmi düşünürdü:

Ey Həsən bəy müəllimi-dana!..

Orada elə misralar var idi ki, şair onları ürəyinin qanı ilə yazmışdı. Bəli, möhtərəm ədib, sən lap doğru deyirsən:

"Ağıl və elm ilə insan bütün dünyanı təsərrüf eləyə bilər" bunun üçün də məktəb açılmalı, maarif yayılmalıdır ki, insan elm qazana bilsin. Əgər şəri çap eləsə, Şirvan ruhaniləri arasına bir vəlvələ düşəcək ki, gəl görəsən, duruş gətirməyə hünər istər, igid istər:

Hər vilayətdə var bes-on kəsəbə,
Əlli min seyyidü axund, tələbə.

Əlli dərviş, əlli mərsiyəxan,
Hamının sözləri tamam yalan...
Hamının fikri xəlqi soymaqdır,
Quru yerdə bu xəlqi qoymaqdır...

Bəli, Seyyid! Bu əlli min molla, seyid, dərviş, rozəxan sabah şeir dərc olan kimi sənəin yaxandan yapışacaqlar... Duruş gətirəcəksən, gətirməlisən!.. Açıq mübarizə başlandı... daha bəsdir!"

Otaq birmərtəbə idi, bir növ tövləvari idi, uzunsov tikilmişdi. Dal həyətə açılan pəncərələrdən içəriyə işıq düşsə də otağı günəşli adlandırmaq olmazdı. Qapı ilə üzbəüz kəllə divarına qara yazı taxtası vurulmuş, böyründən tabaşirə bulaşmış kiçik yastıqca asılmışdı. Yazı taxtası ilə üzbəüz beş cərgə kobud taxtadan düzəldilmiş uzunsov mizlər və eləcə rənglənməmiş kətillər qoyulmuşdu. Bu beş cərgə kətilin üstündə yaşı on iki ilə on dörd arasında on bir uşaq oturmuşdu. Oğlanlar çoban yanlıqlarını xatırladan, çit və ya sətindən tikilmiş çantalarını mizin üstünə qoymuşdular. Kitab, dəftər və qələmdanlarını çıxarıb qarşılılarına düzmüş, müəllimin gəlməsini gözləyirdilər. Bu dərslər uşaqların ən çox sevdiyi fənn keçiləcəkdi: Ağa onlara şeir ülgüsü öyrədəcək, şeirdən, onun qayda-qanunlarından danışacaqdı. Türk və fars şairlərindən nümunələr söyləyəcək, hələ bəlkə özünün yeni yazdığı bir şeri də oxuyacaqdı. Sonra dərslərin axırına yaxın onlar şeirləşəcək, müəyyən hərf ilə başlayan, bir beyt deyəcək, son sözlərin axırını hərf ilə başqa bir şagird təzə şeir tapmalı olacaqdı. Uşaqlar bu canlı dərsləri çox sevirdilər. Bütün Şamaxı savadlıları kimi onların hər biri, qəlbinin ən gizli yerində böyüyəndə Ağa kimi şair olmağı arzulayırdı. Odur ki, bu sevimli fənnin və onun sevimli müdərresinin intizarında ikən nadinlik etmək, hay-küy salmaq çocuqların ağına da gəlmirdi. Onlar ədəb fənnini ədəblə qarşılamağa çalışır, bildikləri mənzumələri yada salır, özlərini dərslərə hazırlayırdılar. Hamıdan çox bu dərslərin intizarını balaca Ələkbərlə Ağalarbəy gözləyirdi.

Seyid Əzim içəri girəndə şagirdlər yerlərindən dik qalxdılar. Müəllim əl işarəsi ilə onlara oturmaq üçün icazə verdi:

- Əyləşin, əyləşin, balalarım!

Uşaqlar dinnəz-söyləməz, kətilləri taqqıldatmamağa çalışaraq, yerlərində əyləşdilər. Ağa yazı taxtasının sağındakı mizin başına keçdi. Balaca Ələkbərin fərəhdən çiçəyi çırtladı, müəllim onun əyləşdiyi mizin qəşşərində yer seçmişdi... Payızın əvvəlləri olduğundan müəllim qara geyməsinin üstündən mixəyi əba salmış, təmiz qırılmış başına

mixəyi hündür papaq qoymuşdu. Qara xəttində təkbir ağ tüklər gümüş kimi parıldasa da hələ də rəngdən istifadə etmirdi. O, əbanın altından, qoltuğunda gətirdiyi kitab və bayazları çıxardıb mizin üstünə qoydu, sözə başladı:

- Balalarım, dünən sizə söz verdim kimi bu gün şeirdən danışacağam. Şeir bir gülə nisbətdir - rəngi gözlərə ziya, ətri dimağa fərah verir. Şeir - bir parça çörək kimidir - insan onu yedikcə yeyər, -tünəffur etməz; olmayanda mənəvi aclıq duyar. Şeir qüdsi bir nemətdir, mənəvi! Qulaqları incəldər, qəlbə dərin-dərin təsir qılar. İnsanı rıqqətə gətirər, onu xoş əməllərə, xeyir işlərə çağırar. Gülə nisbəti zahiri gözəlliyində, çörəyə nisbəti batini məzmununda, qüdsiyyəti təsiri gücündədir. Şerin dörd rüknü var; vəzn, qafiyə, hissiyyat, məzmun. Bunlarsız şeir quru söz yığıdır.

El-obamız həmişə şərə mayil olub, vətənimiz bu qaydalara rəyət edib, gözəl şeir yaradan bir silsilə şair yetirib ki, hər biri, bir fəxri-cahandır. Şeyx Nizami, Xaqaniyi-Şirvani, Məhəmməd Füzuli rəhmətiillah... adlarını saymaqla qurtarmaz. İş elə gətirib ki, bədbəxt, başdan-ayağa bisavad olan əhlimizdə hər iki hərf yazmağı bacaran baqqal da, şairlik iddeasına düşüb. Amma, hər nəzm şeir olmadığı kimi, hər nazim də şair deyil. Əsil şairdə ilham gərək ola, elm gərək ola. Şeri gözəlləşdirən təşbehət, mübaliğət və sairədən xəbərdar ola gərək. Əntaq yarada, yəni - quşların, heyvanların dilini bilə - Musa kimi nitq verə, danışdıra; məsələn Füzuli səbə yelinə danışmaq qabiliyyəti verən kimi:

Səbə, lütf etdin, əhli-dərdə dərmandan xəbər verdin.

Mübaliğə yolu ilə əzabın və ya məhəbbətin dərinliyini, böyüklüyünü bildirə:

Səngi-mələlət ilə çəkin çevrəmə həsar,
Əşkim fənayə verməsin əhli-səlaməti

beyti Füzulinin böyük dərdinə tərcüman olan mübaliğədir. Təxsis yarada, -cansız aşyanı şəxsləndirə, ona insan sifəti, insan qabiliyyəti verə:

Dil uzadır bəhs ilə ol arizi-xəndanə şəm,
Od çıxar ağzından, etməzmi həzər kim, yanə şəm?

Məlum ki, dil çıxarmaq insana aid işdir. Füzuli şəmi şəxsləndirib, insani sifət verdiyi kimi. Şerin bəzəkləri çoxdur; şairin məşşa-

təmissal qələmi, şəri, toy-bayram üçün bəzənən qız-gəlin təkisi süsləyə bilməlidir

Birdən carçı Mahmudun zil səsi eşidildi. O nə isə bərkədən bar-bar bağırır, camaatı Qapan meydanına dəvət eləyirdi. Məktəbxanaya yaxınlaşdıqca Mahmudun səsi daha da aydın eşidilməyə başladı:

-Ay camaa... aa.. aat...t, hey... Gomurnat hamını Qapan meydanına çağırtdırır, bu gün günorta namazından sonra quldurların başçısı. hökumətin, divan-dərənin düşməni, xalxın mahnı-pulunu talayan, yolları yolçusuz, çox evləri başçısız qoyan, karvan vuran, sarvan qıran Cəbi oğlu Cavad, padşahın əmriyə bəğzədən asılacaq... Gəlin... in... ha... gəl-in-in...

Uşaqlar nəfəslərini çəkmədən qulaq asırdılar. Hərənin üzündə bir cür ifadə var idi, kimi qorxmış, kimi kədərlənmiş, kimi heyrətdən döyükmüş təkisi... Şair "bir insan, bir fəqir tərəfdarı, bir sailə əl tutan, bir qəsbkar, zalim qənimi, bir məzlum pərəstarı da dünyanı tərək edəcək" deyə düşündü... lakin özünün də xəbəri olmadan carçı Mahmudun qarasına deyindi; hər də şeirlə:

Qədəmi-namübarəki-Məhmud
Çun bədərəyə rəsəd bərarəd-dud'.

Uşaqların əksəriyyəti fars dilini anladığından müəllimin bu sözləri məhz carçı Mahmud haqqında, indicə bədahətən dediyini düşündülər. Elə bu zaman carçının qovuna bənzəyən uzunsov başı qapıdan içəri uzandı. Carçı ədəb-ərkan sahibi idi, erməni-malağan məktəblərində müəllim və şagirdlərin dərşxanaya başıaçıq girdiklərini görmüşdü. Odur ki, mədəniyyətini bürüzə vermək istəmiş və papağını çıxarmışdı. Onun əcaib başı uşaqların qeyri-ixtiyari gülüşməsinə səbəb olmuşdu. Müəllim sifə ciddi bir nəzər saldı: "Dişlə dodağın arı olmaz" deyiblər, elə bil indicə eşitdikləri ağır xəbər üçün ürküşən quzular bunlar deyil. Sən nə qəribəsən, həyat? Sənin hər addımında faciəylə gülüş çiyin-çiyinə gedir".

-Nə buyururdun?

0 carçının nə xəbərlə gəldiyini bilirdi. Carçı "adəti mollaxanaya"oxşamayan sifə döyükmüş gözlə baxırdı. Sanki nə üçün gəldiyini unutmuşdu. Ağa onun halını başa düşüb dilini açmaq üçün sual vermişdi.

-Ağa, cənab piristo buyurub ki, məktəbxana mollaları öz şagirdləriynən bahəm hökmən Qapan meydanına gəlsinlər. Hökumətə ağ olmağın cəzasını öz gözləriylə görməkçin, yəni görk olmaqçın...

Seyyidin bikef əhvalı bir az da pozuldu, getməsə, şagirdləri də aparmasa, bu da hökumət nəzərində yaman bir iş kimi qələmə veriləcək, bədxahlar bundan da, onun və məktəbin əleyhinə istifadə edəcəklər. O konülsüzəcə dilləndi:

- Yaxşı...

Aman, dostum, dayan, dostum, ayaq saxla, tələsmə! Hara gedirsən? Axı qorxuram ki, ürəyin dözməyə, sən belə tamaşalar görməyə adət etməmişən, sən başqa dövrənin övladısən... Axı bu gün sənənin vətəninin on igid oğullarından birini Babək, Koroğlu varisini edam edirlər. Məgər carçı Mahmudun sözlərini eşitmədin? Bəlkə, heç inanmırsan? Elə bilirsən ki, bizi həmin meydana güləşə çağırırlar! Deyil, dostum, elə deyil, qolumdan dartıb aparma məni! Bir igidin, bir cəngavərin də əlimizdən getdiyini görmək ağırdır, ağır! Ürəyin dözməz, yalvarıram sənə, getməyək... nə olar! Axı biz çox itirmişik... belə igidləri, rəsədətli oğulları çox itirmişik! Yaxşı, indi ki, gedirsən, belə təkid eləyirsən, gedək, gedək görək mərdanə atalarımız-babalarımız necə köçüb dünyadan? Gedək görək igidlər necə ölür? Gedək görək qəhrəmanlar düşmən qarşısında necə bir mərdanəliklə dayanır?!

...Qapan meydanının ortası boş idi, təmizlənmiş, kürənmişdi. Bu boş dairə sulanıb süpürülmüş, üstündən Xarratbazardan gətirilmiş təzə oxantı tökülmüşdü, elə bil güləş gedəcəkdi. Dairənin ətrafında adam əlindən durmağa yer yox idi, iynə atsaydın yerə düşməzdi. Meydanın tən ortasında dar ağacı qurulmuşdu. Dar ağacının sağ əlində təzəcə pıxod mollası olmuş MollaQurbanqulu dayanmışdı. Əlində Buxara işi cildə tutulmuş bir Quran var idi. O bu Quranla Cəbi oğlunu dualayacaqdı, ona son nəfəsində tövbə verib, günahlarını bağışlatdıracaqdı. Molla Qurbanqulu qara misri obanın üstədən çiyinə qiymətli san Xorasan kürkü salmış, başına Şirvan ipəyinin ən zərif və bəyaz parçasından əl dəyirmanının daşı boyda bir əmmamə qoymuşdu.

...Seyyid meydana çatanda şagirdlərinin lap xırdacalarına evə getmək üçün icazə vermiş, qalanlarını da bu dəhşətli faciəyə, tük ürpərdən mənzərəyə baxmaq üçün məcburiyyət qarşısında, ürəyi kəsilə-kəsilə gətirmişdi. O yaxşı bilirdi ki, bu mənzərə uşaq üçün deyil, "heç böyük üçün də... amma neynəyəsən... görk olmalıdı. Zərurət... zərur-

rət... səni doğuran qanunlar lənətə golsin". Onun gözləri dar ağacının sağ əlində durmuş Molla Qurbanquluya sataşdı. "Aha... qoca... tülkü... indi də Allahın kəlamı ilə namus əsiri bir bədbəxti o dünyaya göndərməyə hazırlayırsan... heç bilirsənmi ki, o nə üçün, hansı əməllərinə görə qaçaq olub, niyə divanla döyüşüb Nəbi kimi? Haqdimı, nahaqdimı. Məgər o Alışdan murdardı? Bəs niyə Alışa tövbə verib üzə çıxartdın? Arxa durdun, qızını da verdin, elədikləri qan-qadaları ört-basdır elədiniz getdi... Bu binəvamı isə..."

Şairin xəyalını sərt sədali təbil səsləri qırdı... iki cərgə gözətçinin silahlı nəzarəti altında Cəbi oğlu meydana gətirildi, aşağı tərəfdən camaat ikiye aralandı, təbillərin həyəcanlı ürək döyüntüsünü andıran vurğularından başqa səs eşidilmirdi. Bu vurğular... ah bu vurğular... Ön cərgələrdə balaca uşaqlar, hətta kiçik qardaşını dalına sarımış altı-yeddi yaşlı bir qız uşağı da görünürdü...

Şairin iqtidarı olsaydı, bu təbil sədalarını durdurur, dustağı azad edər, burda bir cəngi vurdurur, gülüş meydanı açardı... Amma nə edəsən ki, hələ dünyada şairlərin hökm verdiyi yer yoxdur... Eh... Əgər olsaydı, şair nə edərdi? Şirin Abdulla demişkən dünyada bir ac qalmaz, bir yalavac görünməz, bir kəsə ölüm hökmü verilməz, heç kim zülm əlindən dağlara çəkilməzdi...

Yenə şairi hökm oxuyan zabitin və onu tərcümə edən tərcüman-dilmancın səsi xəyaldan ayırdı. İndi artıq təbil vurulmurdu, hökm oxunurdu, Cəbi oğlu Cavadın günahları sayılırdı... "Kimsən, nəçisən, niyə bu dar ağacı ayağına gəlib çıxmısan, ay oğlan? O qara daşlar altından cürət və bir qədər də istehza ilə baxan gözlərin kimə qarşı qəzəblənib? Niyə qəzəblənib? O açıq alınıdakı qırıqlar hansı dərdin, hansı ələmin qələmilə çəkilib? Gözlərin, yığılan bu donuq aləmdə kimi axtarır? O beli bükülmüş, saçı-başı açıq, bu dağ havasındakı sazağı duymayan qarı nəyindi? Yanındakı gəlin kimindi? Oğlan, son sözün, son arzun nədi, kimədi, Vətən oğlu? Alxas boyun taylorlarına od vurmusan, niyə? O od qəlbini yandıran hansı atəşin qığılcımydı?..."

...O artıq hökmnamənin ardını eşitmir, qəlbinin dərinliklərində Cəbi oğlu ilə söhbət eləyir, gəncin heç bir hərəkətini nəzərdən qaçırmamağa çalışırdı. Cəbi oğlu cavan idi, iyirmi beş-iyirmi altı yaşlı güclə olardı. Üst-başı tərtemiz idi, ayaqlarında evdə, yer hanasında toxunma patava və şatır çarıq vardı. Təmiz ülgüclənmiş başına şikari papağ qoyulmuşdu. Qara mahud çuxası nimdaş olsa da, səliqəli idi, o kənd-

Lidən ziyadə kasıblığa, qara günə düşmüş ziyalıya bənzəyirdi. Ona nə dedilərsə, xəfif bir təbəssüm nazik dodaqlarını tərpətdi. Yasavulun işarəsilə qoca arvad dizin-dizin sürünə-sürünə oğluna tərəf iməkləməyə başladı... Bəlkə də, indi onun gözlərində balasının ona qarşı iməklədiyi günlər canlanmışdı. Arvadın baxışları şüurunun itirmiş, varlığından bixəbər insanın baxışları kimi idi... Cəbi oğlu yasavula necə baxdısa, ağa Bəşir, cəld əyildi, qarının qolundan tutub qaldırdı və qoltuğuna girib məhkuma tərəf gətirdi. Qarı balasına çatan kimi boynuna sarıldı. Arabir eşidilən hıçqırıqlar arasından Cəbi oğlunun gur səsi ucaldı:

-Ağlama, ana! Əgər bu dünyadan rahat getməyimi istəyirsənsə, nəbada ağlayasan. Düşmən sənin gözünün yaşını görməsin, görsə ruhum səndən inciyər.

Sonra da əyilib ananın əlindən öpdü, döşündən öpdü, gözlərindən öpdü:

-Sözümüz sözdü: düşmən gözünün yaşını görməsin, ana! Mən binamus oğul olmamışam, binamis anası ağlasın gərək... Başını uca tut!..

-Tuturam, ağ-ğlamı-rram...

O oğlunu yaylaq quzusu duz yalayan təkə yalayırdı... Çoxlarının gözlərindən yaş payız yağışı kimi səssiz-səssiz, aramsız-aramsız axırdı...

Yasavul ağa Bəşir zabitin işarəsilə arvadı oğlundan ayırıb apardı. Yənə qoltuğuna girib apardı. Cərgədə durmuş gəlininin qolları arasına buraxdı: bir yük kimi, cansız bir tay təkin... Onun artıq nə hıçqırığı, nə də səs-səmiri gəlirdi. Cəbi oğlu dar ağacı altına qoyulmuş kətilin üstünə çıxdı, indi o ətrafındakılardan bir kətil boyu ucada durmuşdu. Başı üzərində yellənən halqaya əhəmiyyət vermədən bir an ətrafı - dörd həndəvəri, üfüqlərə qədər uzaqları gözdən keçirdi. O, Vətən mülkiylə, Pirdirəki dağı ilə, Pirqulu yaylasıyla, Güllüstanla vidalaşdı, o, Rusarçayın, Zoğalavayın son şırıltılarını eşidirdi? Nanəlinin, Minaxorun buz qurtumlarını içirdi?.. Yaz ətirli, qışı buz nəfəslə, payızı əlvən meyvə qoxulu havasını tənəffüs edirdi, Vətənin? Bu son vida baxışlarında, təkcə dar ağacı dibində durmuş adamlar üçün yer yox idi. Birdən o, cəld hərəkətlə başı üstündə xəfif-xəfif yellənən kəndir halqasını tutub boynuna keçirdi və qəti bir hərəkətlə kətilli itələdi... Uşaqlardan, tamaşaçı körpələrdən kim isə qışqırdı:

-Vayyy... əmi neyşə elə elədi?

Sükut içində cingildəyən bu körpə səmindən başqa, Qapan meydanında heç bir şey eşidilmirdi.

...Şair yumulu, yaş süzülən gözlərini açanda yanında, Cin Cavadla Yetim Hüseyni gordü, arxa tərəfində isə Şirin Abdulla dayanmışdı. Uşaqlar çoxdan dağılışıb getmişdi, adamlar da artıq iş-gücünə qayıtmaqda idi. Dar ağacının dibində əli silahlı gözətçilərdən başqa kimsə qalmamışdı. Faciə baş verib qurtarmışdı, heç də şairin gözlədiyi olmamış, son dəqiqədə əfv gəlməmişdi. Halbuki o buna nə qədər də ümid edirdi. Məgər bir tikə ad-san, bir balaca vəzifə, bir ovuc pul-mal almaq üçün yalandan şahid keçənlər, var-dövlətini artırmaq həvəsilə insan sifətini itirmiş bəy-xanlar, mollalar ona əfv gəlməyə imkan verərdilərmə? Onu elə qələmə vermişdilər ki, əfvə də ümid olsun... Cin Cavad, Yetim Hüseyn və Abdulla şairi yedəkləyib divar dibinə çəkmiş, buradan da onu Cavadın daima oturduğu Bəzzaz bazar meydanındakı məlum tut ağacının dibinə gətirmiş, böyük daşın üstündə oturtmuş, indi də şərbət içirtməklə məşğul idilər. Cin Cavad hələ bir zarafat etməyə də təşəbbüs elədi:

-Cəbi oğlu Cavad elə getdi... görək Cin Cavad necə gedəcək...

Seyid Əzim dostunun əlini üsulluca sıxıb dilləndi:

-Belə şeylərə zarafat eləmə, Cavad, mabeynimizdəki dostluq haqqı

Inciyərəm səndən.

O, Yetim Hüseynin şərbətdardan alıb gətirdiyi şərbəti qurtum-qurtum içib Abdullaya döndü:

-Şirin, kömək elə, görüm, birtəhər özümü necə evə çatdırıram.

Yetim Hüseyn də onlara qoşuldu:

-Mən də elə o yana gedirəm. Ağa, izin versən səniylə gedərəm... Amma belə yerlər heç şair yeri deyil, Ağa, lapca nahaq gəlmisən...

-Gəlməmək olmazdı, Hüseyn, pristav carçı Mahmudu məxsusi məktəblərə göndərmişdi...

Hərə öz düşüncəsinə dalmışdı. Yol uzununu Cin Cavad qəlbində düşünürdü:

-Ay Cəbi oğlu sənə "yazıq" deməyə də dilim gəlmir... İgidsən...

Amma təkə-tək... Bundan bir şey çıxmaz... Zülmün kökünü kəsməyə ellik, birlik gərəkdir... "El bir olsa zərbi kərən sındırar" deyiblər... Niyə Babək otuz iləcən dünyanın yarısını fəth etmiş ərəb xilafətini lərzəyə sala bildi?.. Niyə Koroğlu adı, fəth türk paşalarını qərinələrcə titrətdi?.. Çünki birlik var idi... Babalarımızın rəşadəti analarımızın tərbiyəsindən asılıdı... Koroğlunu, Babəki böyüdən ana zirək, aslant ürəkli sərkərdə anası olub. O vaxtdan bəri analarımızın ürəyi yuxalıb,

Özlərinin təlim-tərbiyəyə ehtiyacı var... Nə qədər ki, analarımız "get , düşmənlə vuruşanda, zalımla üz-üzə gələndə kürəyindən vurulsan- südüm sənə haram olsun", deyib tərbiyələndirmir, belə də olacaq.Gərək ana qəhrəman doğsun, qəhrəman tərbiyə eləsin. Bu qəhrəman da zülmə, əsarətə dözməsin, məhrumiyyətlərlə barışmasın, cərpışsın. ilıq sədəqə deyil, onu vermirlər, alırlar. Qardaşım, sən bu azadlıq uğrunda qurbanlardan birisən, təəssüf ki, qanın hədəf getdi... onlar şairin mənzilinə doğru irəlilədilər. Yolda Yetim Hüseyn bala-zümrümə eləməyə başladı:

Ay Cəbi oğlu Cavad,
Əlində qələm-davat,
Dövrəsin aldı saldat,
Boğazdan asdı cəllad...

Yetim Hüseyn oxuyurdu. Amma bu sözlərin onun öz dodaqlarına haradan, necə axıb gəldiyini bilmədən zümrümə edərək irəliləyirdi. O, mud ağanın evində ilk dəfə samovar çayı içildəndən sonra qoşulan avərə od salmışam", "cigir-cigir" havalarını da beləcə, necə yarandığını əhəmiyyət vermədən uyğunlaşdırıb oxumuşdu... İndi də Hüseyn öz aləminə dalmışdı. Bu aləm indi dərddi bir zümrümə-ibarət idi ki, şair bu mızıltiları dinlədikcə, xalq arasında yaranan : sadəliyini, sürətini günün hadisəsilə tez səsleşməsinə daxili bir həyəcan və heyərlə dinləyirdi. Yetim Hüseyn isə öz dünyasında idi, onun köhnə Hüseyni qarısından tikilmiş köynəyinin düymələri yox idi yaxası açıq idi. Sənə taxtasına doğru uzanan qabırğalarının sayını bilmək olardı (bəlkə də, ona elə buna görə yaxası açıq yetim deyir-). Buğdayı sifətini tük basmışdı, xətbəşi vurdurmadığından cuhud şəmiyə oxşayırdı saqqalı. Qədək şalvarının dizləri üzülmüş, bir neçə yerdən yamanmışdı, bu yamaqlar da çox şırım-şırım sallanmışdı. Ayaqyalın idi, yalın ayaqlarına yırtıq xam çarıqlar geymiş və üstündən patava ilə sanmışdı. Ömründə corab-başmaq görmədiyindən bərkiyib buynuza dönmüş dabanları bu patavaların cırığından görünürdü. Çıxartdığı tikanların yeri bu dabanlarda kələ-kötür çuxurlar açmışdı. Amma bütün bədənində, laqeyd insanların və bimürüvvət təbiətin toxuna bilmədiyi bir ürək qalmışdı ki, indi bu ürək öz sözlərini qoşur, öz musiqisini bəstələyirdi:

Cavad yatdı at belinə,
Keçməzdi düşmən əlinə,
Düşdü namərdin felinə,

Ay Cəbi oğlu Cavad,
Əlində qələm-davat,
Dövrəsin aldı saldat
Boğazdan asdı cəllad.

Fit dağından yel tək əsdi,
Alxas bəyin əhdin kəsdi,
Cavadım Koroğlu səsdi.

Ay Cəbi oğlu Cavad,
Əlində qələm-davat,
Dövrəsin aldı saldat
Boğazdan asdı cəllad.

Hə, şəhərin küçə və bazarlarını Yetim Hüseynin zümzüməli mahnıları olmadan təsəvvür etmək mümkün deyil:

Şirvanın gecələri,
Banlaşır beçələri,
Sənsiz mən necə yatım –
Bu uzun gecələri?

Şirvanın şirin narı,
Yeməyə şirin narı,
Var-dövlət sizin olsun,
Göndərin bizim yarı.

Yetim Hüseynin Şirvan şikəstəsinin ayrı dadı vardı, hamısı da Şirvan ya Şamaxı sözlərilə başlayır. Aradır bu mahnıları dinləyənlər ona sataşır, xüsusən onun daima məhəbbətdən bəhs edən bayatlarını, şikəstələrini eşidəndə Cin Cavad deyir:

-Aadə, Hüseyn, neyşə sənin bütün oxuduqların elə yardan danışıq?..

-Neynim, ay qardaş, deyir:

Aşığı dar üstən gəlir,
Heyva nar üstdən gəlir,
Qırılmışın mahnısı

Hamısı yar üstən gəlir...

Yetim Hüseynin daimi zümzümələrini gəncliyindəki nakam məhəbbətə yozanlar olduğu kimi, başqa cür anlayanlar da var idi:

-Əh, nə dərdi, nə qəmi... beşdə alacağı yox, üçdə verəcəyi, töycü verir, naloğ vermir... ev dərdi, uşaq dərdi, əhli-əyal fikri çəkmir, bir canıdı, harda axşamlayır, orda gecələyir... o oxumayanda mən oxumayacam ki... səhərdən axşamacan çortkə, mal...

-Hə, elə ərəblər yaxşı deyiblər ki, Allah lüt adamı paltar yumaq əzabından qurtarıb...

Amma bu ağalar bilmirlər ki, qışın zəlo-zəlovunda Yetim Hüseyn üşüdüyündən oxuyur...

olursa-olsun bir gün səsi gəlməyəndə baqqallar belə adətə laqeydliyini unudub qonşularından soruşurdular:

-Ayə, İrzaqlu, Yaxasıyaq yetimin səsi gəlmir, hardadı görəsən?

-Hə balam, elə mən də məəttəl qalmışam, bəlkə Kərbəlayı Manaf bir yerə göndərib, ya da canundan iraq yerdə azarlayıb...

-Aaadə, o da azarrar? Onun heç ufultusunu eşidən olub yanı? Canı bərkdidi...

-Allahın yazığı gəlib deyirəm...

...Səhər çoxdan açılmışdı. Ağa tələsik səhər çayını içib getmişdi. Ceyran nə üçünsə bu gün bədəninə bir ağrı hiss etdiyindən yer-yurdu yır-yığış eləməmiş, çay süfrəsini qayınanasının otağından toplamış, nənələri ilə bir otaqda yatan uşaqlara belə toxunub oyatmamışdı. Ceyran cox narahat idi. Bir neçə vaxtdan bəri evlərində küsülülük olmasa da ona bənzər bir hal mövcud idi. Və bunun da səbəbi o biri otaqda Ağa ilə Ceyranın arasında qundağı qoyulmuş Ayışə idi. Qız doğulandan bəri, daha doğrusu uşağa ad qoymaq, şəbbəxeyir eləmək lazım gələndən bəri evdə, uzaq qohum və tanışların arasında cəncəl qalxmışdı. Hamı Ağanın tutduğu işdən narazı idi, kimisi onu iraq-irağ sünnü adlandırır, kimisi dilim, ağzım qurusun, "o təzə çıxma babılardandı" deyir, bir başqası ayrı söz uydururdu.

Neçə dəfə Ceyran bu cəncəllərə səbəb olan, körpəsinə baxdıqca sevinci kədəre çevrilmiş, ana dili uşağa deyil öz-özünə qarğamışdı: "Ay Allah Ağanı dilə-dişə salıncan kaş bətnimdə boğulaydı, kaş diri-gözlü zahılığdan durmayaydım, kaş Ağanın başı ağrı çəkməyəydi".

Guya uşaq günahkarmış... Dəfələrlə bir sirr-sözünü açdığı anası Bikə xanım onu danlamışdı: "Ay bala", demişdi, Allaha acıq gedər. Cəddinə qurban olduğum özü eləyir, özünə. Sənin nə taxsırın var, uşağın

nə günahı var? Hələ demə, qadoyalım! Allaha acıq getsə də, cəddinə qurban olduğum özü qoyub axı uşağa Aşa adını! Bilmir ki, o bizim dinimizin düşmənidir? Cənab Peyğəmbərə zəhər verəndi, cənab Əliynən davaya çıxan məlundu? Gül kimi seyid balama heyylə lənətliyin adını neyşə qoyurdu ki, belə də olaydı?! Camaat neynəsin?

Ceyran anası olsa belə Ağanın qarasında danışılmasına dözməmişdi:

-Can ana, canım ana, demişdi, axı Ağə deyir ki, o deyilənlərin çoxu düz deyil. Deyir Ayişə Peyğəmbər sələvatullahın on istəkli arvadı idi.

Pis olsaydı, cənab Əli (bu yerdə Bikə xanım salavat çevirmək üçün qızının sözünü kəsdi, Ceyran özü də cümləsi ağzında salavat çevirib sözünə davam elədi) deyir onun Səffanla çöldə qalmağına görə hirsələnəndə cənab Peyğəmbər (yenə də hər ikisi salavat çevirdilər) onu rədd eləyərdi, qeyrətli əmisi oğlunun sözünü tutardı. Amma deyir, sonar göydən cənab Cəbrayıl dalbadal bir neçə ayə gətirib, sübut eləyib ki, Ayişə bədəməl olmayıb. Odur ki, bu sözlər bekaradı.

Arvad karıxdı, bir söz deyə bilmədi. Sonra birdən gözəl simasını daha da işıqlandıran bir təbəssümlə gülümsədi, nə işə tutarlı bir cavab tapmışdı:

-Hə, o, qabaqlar olub... Canına qurban olduğumun sağlığında;

amma bəs sonra cənab Əliynən dava eləyənlərin başında elə dəvənin üstündə oturan o özü deyildi?

Arvad elə safdil, sadə bir iman və etiqaqla danışır ki, əsrlərdən bəri xalqın beyninə yerləşdirilmiş xurafatın gücü ona elə qalib gəlmişdi ki, bu dəmdə istəkli və cəddindən qorxduğu kürəkəniylə belə cəngə-cidala hazır idi. Ceyran anasının məntiqi qarşısında bir söz deyə bilmədi, o özü də bu məsələləri məhz anası kimi eşitmişdi. Evlərində göz açıb belə görmüş, dönəm-dönəm mollalardan belə eşitmişdi. Evlərində, qohum-əqrəba arasında Ayişə adını həmişə lənətlə yanaşı çəkmişdilər. Amma indi Ağə tamamilə başqa şeylər danışır; o başını aşağı salıb anasına cavab verərkən, səsində elə bir kədər, gözlərində elə yanıqlı, həzin yaşlar var idi ki, Bikə xanımın ürəyinin başı yandı:

-Amma indi Ağə deyir ki, bu qarmaqarışıqları salanlar bizim müsəlman millətinin, camaatımızın düşmənləridir. Deyir mollalar qəsdən hələ deyiblər ki, camaatı aldatsınlar. Mən deyir camaatımız arasından sünmüş-şisə söz-söhbətin götürməkcin balalarım deyir bundan sonra da hələ adlar qoyacam, olanların hamısını millətimiz yolunda qurban verəcəm, deyir bununkunu Aşa-Fatma, bundan sonra olsalar, Allah versə

Adların Ömərdən, Osmandan qoyacam... Dilim qurusun, ana... atadı, neyləyə billəm? Cəddi mənə qənim olar, ana, neynim?!

O üzüqoylu anasının dizi üstünə yıxılıb ağlamışdı.

Bir haşiyə çıxım sizinçin, dostlar! Ceyran haqlı idi, Seyyid doğrudan bundan sonra doğulan oğullarının birini Seyid Ömər, digərini Seyid Osman adlandırmışdı. Seyyid nə bileydi ki, zaman keçdikcə Ayişə-Fatmanı təkcə Seyid Fatma adlandıracaqlar? Seyid Ömər kiçikkən vəfat etdiyindən bu kəşməkəşlərdən qurtaracaq. Seyid Osman adına zəmanəsinin tərəqqipərvər alimi, müəllimi Rəşid bəy Əfəndi-belə inanmayıb, özünü Seyid Osman adlandıran uşağı şirvanlı tacir yanına aparacaq və onun şəhadətini dinləyəcək: "Bu mənim həmvətəndaşı Hacı Seyid Əzim Şirvaninin oğlu Seyid Osmandır, bunun bir qardaşı da var, adı Seyid ömərdir, bacısının adı Ayişədir. Ataları bunları millət üçün, birlik xatirinə qurban verib" deyəcək. Bu sonra olacaq! Uşaqlar şüə məhəllələrində adlarını deməkdən utanacaqlar! Qart şüələr bu adları nifrətlə çəkəcək, uşaqlara acıyanlar onların adını dəyişəcək, birinə Seyid Fatma, digərinə Osman əvəzinə Ağə Seyid deyəcəklər. Bu da sonra olacaq! Amma indi, indi hələ bütün bu ailə çərçivəsindən çıxan fəlakət təzə başlayır.

Gəlin, Ceyranın qəlbini dinləyək. O elə vurur ki, nəbzini tutsaq, Zakir demişkən alavından, hərərətindən barmaqlarımız qabar atar. Ana ürəyi çırpınır, o biri otaqda Ayişə-Fatma ağlamağa başlayıb, Ceyran bunu eşidirdi, amma, yır-yığışım bitirib getmək istəyirdisə də qəlbindəki fikirlər, ürəyinə hücum etmiş qara-qorxu və düşüncələr bala ağlartısını ondan uzaqlaşdırır, məsafə arxasına atır, uzaq, çox uzaq bir sızıltıya çevirirdi. Bu sızıltı bir neçə vaxt əvvəl evlərində qopan tufan, dedi-qodu içində itib batırdı. O günü Ağə uşağın adını Molla Səfərin dəftərinə saldırıb qayıtmışdı, xəbər də ildırım sürətilə şəhərəo yayılmışdı. Uşağı təbrikə, göz aydınlığına, şəbbəxeyirə heç kim gəlməmişdi. Bir gün axşam Ağənin bala otağına toplaşan kişilərin uca səsləri hələ də onun qulağını gəlirdi. Cin Cavad deyirdi:

- Mən də sənəin tərəfindəyəm hər şeydə, Ağə! Amma bu ad neyşədi axı? Mən olsam, özgəsi olsa, nə eybi? Amma sən gərək elə eləyəsən ki, haqq-nahaq bu qırılmış həşəratın ağzına saqqız verməyəsən çeynəməyə.

Rağib deyirdi:

-Mən də aadə, ağa Cavadın sözünə şərəkəm, gərək bir əvvəlcən biznən məsləhətləşəydün... Gərək sən... uşağa yazığın gələydi...

Ağanın qəzəbli səsi alçaqdan, boğuş çıxsa da Ceyran onun hər kəlməsini ayrıca bir diqqətlə dinləyirdi:

-Bəli, elə mən... Məhz mən, ağalar! Bəs hamımız söz-sözə gələndə deyirik ki, bu sünnü-şiə təəssübü bizim millətin, camaatın evini yıxır, işə gələndə qaçıb, daldaya dürtülürük?! Yox, belə olmayacaq! Ya gərək biz özümüz dediklərimizi əməlimizdə camaata göstərək, ya da ki, heç nə çıxmaz quru boş-boğazlıqdan. Qardaşlarım, mənə inanın. Bu dərd böyük dərddir ki, dili, qanı, rəngi, milləti, lap elə dini də, peyğəmbəri də bir olan, dədə-baba bir torpaqda nəşvü nüma tapan adamlar, ayrı-ayrı məzhəbə qulluq eləsin, nə var, nə var, Ərəbistanda iki qəbilə riyasət üstündə iki dəstə, iki fırqə olub bir-birini qırıblar...

Ceyran sözlərin, bəzi kəlmələrin müstəqim mənalərini bilməsə də, cümlələrin, söhbətin ümumi məalını dərk edirdi. Bu ümumi vəziyyəti, özünün, Ağanın və gələcəkdə körpəsinin çəkəcəyi bəlaları, əziyyətləri anlasa da, Ağa danışanda ona haqq qazandırır. Bəli, kim isə bu kin-küdurəti ortadan götürməlidir. Kim isə birinci olmalıdır. Bu da ancaq Ağa kimi şaxəli pəlid, hörmət-izzət sahibi adam, Hacı Seyid Əzim Şirvani ola bilərdi. Qəlbini şübhələr diddiyi məqamda, Ağanın bu möhkəm dəyanəti, qorxmazlığı ilə bir qədər fəxr də eləyirdi. Yanında isə qayınanası oturub ağlayırdı. O arvadı birinci dəfə ağlayan gördüyündən, bir az da köyrəldi, qayınanasına qoşuldu... Bıy, gözlərindən yaş axsa da, axı indi ağlayan nə o, nə də qayınanasıdı. Arvadın səsi həyətdən gəlir.

-Ay bala, ay Cəfər, o uşağa nə gəlib elə cikkə çəkir?..

Ceyran otağa keçdi. Qayınanası da özünü yan otağa, körpənin səsinə onunla birlikdə yetirdi.

Ceyran yer yığmağa hazırlaşdı ki, Minasoltan içəri girdi. O gəlinin yatacağına fikir verəsi deyildi. Onu həyalandırmaq, utandırmaq istəməzdi. Lakin birdən nəvəsinin, Ayişənin səsinə eşitdi, uşaq ağlayırdı, Minasoltan bilirdi ki, uşaq ağlamaqdan çatlarsa da, Ceyran qayınanasının yanında onun qanadından yapışub ovundurmaz, süd verməzdi. Odur ki, nənə nəvəsinin səsinə tərəf döndü və heyrətindən donub qaldı. Ağa ilə Ceyranın yatacağının tən ortasında Ayişə üçün yer salınmışdı. Uşağın qundağı ərək arvadın arasında idi... O əyilib uşağı qaldırdı, ovundurmaq üçün sinəsinə sıxdı: "Desinmi, deməsinmi? Ayıb

olmaz ki, olmasın gərək... Gəlin neyşə görəsən uşağı aralarına salıb? Yoxsa araları dəyib irəğ-irəğ?.. Nə üz verib?" Arvad bütün bunları düşünə-düşünə nəvəsini köksünə sıxıb, yırğalamağa və uşaq dili ilə dindirməyə, yalnız ana və nənələrə məxsus incə məzmunlu, uşağın gələcəyi ilə əlaqədar, ümid dolu mahnılar söyləməyə başladı:

Qız qızıla dönübdü,
Xəbəri yox oğlanların...

Dili mahnı deyir, ürəyində isə öz-özü ilə danışır:

Yox belə olmaz arvad gərək əriynən yatsın, nəfəsi nəfəsinə dəysin, yoxsa soyuyarlar bir-birindən". O, cəld əyilib yorğan-döşəyi yığmağa başlayan Ceyrana baxa-baxa dilləndi:

- Qızım, şəriətimiz buna yol vermir. Arvad gərək ərnən birgə yatsın. Ulular deyib ki, uşağın qundağını ki, ərnən arvad arasına saldın, cavan adamsız yuxunuz şirin olar, çöyrüküb elərsiz yuxuda, altınızda qalar, boğular, ölər... Göydə mələklər körpəyə qarğayarki, Allah, sən bu çağanı yer üzündən götür ki, (Ceyran "irəğ-irəğ" - deyə düşündü) bəlkəm istekli ər-arvadın arasına girməsin, onları bir-birindən ayrı salmasın, nəfəs-nəfəsə yata bilsinlər. Arvad ərdən ayrı yatsa, ər ondan tez yadırgayar, qızım, gəlinin də ürəyi həmişə nisgilli qalar.

Ceyran qayınasına diqqətlə qulaq verirdisə də, həyasından qızarmış üzünü qaldırıb, arvadın mehriban (vallah doğru deyirəm), hələ də gənc simasına baxa bilmirdi. Ürəyində düşünürdü:

"Nə rəhmətlik qayınanam var? Bizi Ağaynan həmişə xoşbəxt, mehriban görmək istəyir. Ara vuran, gəlini gözüm çıxdıya salan, hər ayıbın oğul yanında üzə vuran arvad deyil. Amma yazıq arvad nə bilsin ki, mən axır tufandan qorxmuram, qorxuram ki, Aşa adı qoyulmağına görə gəlib oğurlallar, balama sədəmə toxundurallar..."

Birdən hənərti eşidildi. Gəlin qayınana hər ikisinin gözləri yarıaçıq pərdə dalından həyəətə zilləndi. Həyəətə bir dəstə kişi girdi. Onlardan ikisini Ceyran dərhal tanıdı. Biri Xəlfə Cin Cavad, digəri Şirin idi. Onlar Ağanın qoltuğuna girmiş halda həyəətə daxil olurdular. Minasoltan Ayişəni gəlinin qolları arasına tutuzdurub yaşmaqlandı, özünü həyəətə atdı. Ceyran uşağı yarı yığılmış yatağın üstünə qoydu; cəld kəlağayısını alnından aşağı çəkdi, yaşmağını burnunun üstünə, yuxarı qaldırdı və artırmaya tərəf irəlilədi.

Minasoltan oğlunu darvazanın qabağında qarşıladı. Ortayaşlı dul qadınlara məxsus bir müstəqilliklə Abdulladan soruşdu:

-Ağaya nə gəlib, Şirin?

Cavad Seyyidi otağa aparırkən, Hüseyn zümzümə ilə darvazadan ayrıldı, onu Baqqalbazarda "qarına-fətir" işlədiyi dükəndə ağası gözləyirdi. Abdulla isə anaya deyirdi:

-Elə, canında bir elə şey yoxdu, Minasoltan, sən narahat olma, eşitmiş olarsan, qulağın xeyir xəbər eşitsin, bu gün axı qaçaq Cəbi oğlunu(o yanındakı Cavaddan irəğ olsun deyə asılanın adını çəkmədi) boğazdan asdılar. Ağa da ordaydı, baxıb birtəhər olub... - Şirin, Ağanın Şirini, şirindil Abdullası elə həyəcanlanmışdı ki, "ş" səsi olmayan sözlər işlətdiyinin fərqi varmır, necə gəldi danışdı.

Ana anladı, indi şairi heç tək qoymaq olmazdı. Bir neçə gün əvvəl-ki inciklik bir anda qərib duman kimi əriyib yox oldu, yerində tək-cə ana məhəbbəti, ana yanğısı qaldı:

-Keçin, keçin içəri, bala, Şirin, sən də keç, indicə çay qoyacam.Abdulla da ananı başa düşdü, bu gün Ağa tək qalmasa məsləhətdir.

O içəri keçənlərə işarə ilə səsini alçaldıb dedi:

-Xəlfə Cın Cavad içəridədi, yanındadı, Minasoltan! Sən dənin yerin de, mən tayları ulağa yükləyim, dəyirman gedirəm. Bu gün dəyirman suvaqdı, nəbat da bizim məhləndi.

Minasoltan minnətdarlıqla çuvalların yerini Abdullaya nişan verib, kürəni qızartdı və çaydanı onun üstünə qoydu, oğlu ilə Cavad üçün çay dəstgahı hazırlamağa başladı. O işini görə-görə təkbir də deyirdi. Gün axşam olmuşdu. Kəblə Mürvətin əzan səsi, zəminxara bu gün daha da kədərli səslənir, ananın ürəyini qəm və xof doldururdu. O işini qurtarıb cəld xudavəndi-ələmə ibadət etməyə tələsirdi, dua eləməyə tələsirdi ki, ilticası bu aydın, firuzəyi səmələri ötüb göyün yeddinci qatına hamıdan tez çatsın. O böyük, gözə görünməz xudavəndi-ələmə bədbəxt Cəbi oğlunun ruhunu dərgahından qaytarmasın, günahları varsa bağışlasın, balalarına, gözüyaşlı anasına, külfətinə rəhm eləsin; Minasoltanın öz bircə balasını da ütülərdən', yerin-göyün bəlalərindən, nakəs şerrindən, divan-dərə sualından, namərd böhtanından, hər növ afətlərdən hiyf eləsin... Arvad kürəni daldaya çəkib, çayın qaynamağına göz olmağı Ceyrana tapşırırdı, sidq ürəklə dəstəməz alıb, tələsə-tələsə otağa keçdi, canamazını açdı:

-La ilahə illəllah...

O gün axşam əzanından xeyli keçənəcən Cavad öz dostundan ayrılmadı. Otaqdan onun lətifələri aramsız eşidilirdi...

Afət, qorxu, ictimai bəla

Səhər şair çox üzgün olsa da şagirdlərin gözünü yolda qoymadı, məktəbə gəldi, dərslərini belə başladı: - Övladlarım, bu gün sizə insan üçün vacib olan bir şeydən danışacağam. Hətta bu gecə həmin məzmununda bir təmsil də yazmışam sizdən ötəri. Söhbətimin axırında dəftərinizə üzünü köçürərsiniz və gələn dərslərimiz üçün əzbərlərsiniz. Övladlarım, bir-birinizlə dost olun, səmimi rəftar eləyin, arxa olun, yaxşı yoldaşdan da yaxşı şeylər öyrənərsiz, fars şairlərindən Sədi rəhmətullah yaxşı yoldaşın insana təsiri haqda bir hekayət nəql eləyir. Deyir ki, bir gün xəzanda bir quru yarpağa irast oldum, götürüb iylədim, gördüm gül ətri verir. Soruşdum: "Belə ki, gül ətrin var, yarpaq, məgər əslin güldür?" Dedi: "Yox, əslim gül deyil, amma bir müddət onunla birgə, yanaşı yaşamışam". İndi, övladlarım, əgər tək bir novbahar vaxtında yaxşı yoldaş, quru xəzələ gül ətri veribsə, yaxşı dost, yaxşı da arxa olar, həm ondan gözəl-gözəl xislətlər öyrənərsən, həm də dar gündə qahmar çıxar sənə. Balalarım, babalar deyib ki, "güc birlikdədi" yəni necə birlikdə? Qoca xərənələr belə nəql edirlər ki, bir gün bir kişi ölüm karvanının yaxınlaşdığını hiss eləyib, oğlanlarını yanına çağırır və soruşur: "Balalarım, güc nədədi?" Biri deyir: atda, biri deyir dəvədə, biri deyir şirdə-pələngdə... Ata deyir: "Xeyr, elə deyil, güc insandadı. Daha doğrusu insanın birliyindədir. İndi gedin hərəniz iki çubuğ kəsin, götürün bağdan". Oğlanlar atalarının arzusunu yerinə yetirirlər. Hərə əlində iki nar çubuğu icəri girir. Ata deyir: "Hərə öz çubuğunun birini sındırsın". Oğlanlar belə də eləyirlər. Bundan sonra ata onların əlindəki o biri çubuqları alıb bir yerdə dəstə bağlayır və deyir: "Hə, indi bunu sındırın görüm". Heç birisinin təkbaşına çubuqlara gücü çatmır. Ata deyir: "Bax, gördünüzmü, tək-tək çubuğu sındırmaq asandı, amma onları bir yerdə olanda sındırmaq çətin və bəlkə də qeyri-mümkündür". Odur ki, mən o dünyaya köçəndən sonra cəhd eləyin ki, həmişə bir olasız, bir olsaz heç bir düşmən sizə bata bilməz". O kişi haqlıydı, balalarım, indi siz də gördünüz dünən Cəbi oğlu Cavadı boğazından asdılar. Hamı da bilir ki, bitəqsir, bigünah olub. Cavad kimi igid təklənib, amma ondan hayıf alan bəy isə öz qohum-əqrəbası, dost-aşnası ilə, xüsusən ki, zəmanənin sözü ötənləri ilə əlbir, sözbir olub. Odu ki, haqq olub divan olmayan bir zəmanədə tələf oldu, getdi. Düşmən qabağına meydana çıxanda da gərək tək olmayasan. Elə Koroğlu da yaxşı deyib:

Əsrəyib çıxan meşədən
Aslan da yalqız olmasın.

Bir işə iqdam eləyəndə təkkəvü tənha etməyin. Elinizin-gününüzün mənafeyini gözləyin. O zaman Füzuli rəhmətullah demişkən düşmən qəvi, tale zobun olsa da, heç nədən qorxmaya bilərsiz. Neyçün ki, birlikdədir insanın gücü... İndi mənə qulaq verin, yazdığım təmsili sizə oxuyum, aram-aram, siz də bayazınıza yazın.

O dəftərini açdı:

- Balalarım, - dedi, - indi qulaq verin, mən burada əvvəlimgi kəlmələrimdə Cəfərə, yəni övladlarım olan sizlərə müraciət eləmişəm. Bir neçə nəsihət sizə nəzmən eləyirəm ki, indi söznən dedim. Qulaq verin, ondan sonra da Aslan və iki öküzün hekayətini nəzmən oxuyacam:

Cəfər, ey nuri-dideyi-Seyyid.

Qonçeyi-növrəsideyi - Seyid!

İttifaq eylə dust ilə hər an,

İttifaq ilə əmr olur asan.

Dəhrdə etmə iftiraq həvəs,

İttifaq ilə kəslər olmuş kəs.

Vardır, ey bağı-ömrümün şəcəri,

İttifaq etməyin gözəl səməri.

İttifaq əyləyəndə beş barmaq,

Xeyli asandı bir şeyi tutmaq.

Yoxdur, ey sərvərim, tək əldə səda,

İttifaq ilədir süruri səfa...

Uşaqlar nəfəslərini gizləyib qulaq asır, arabir müəllim nəzmi oxumağı kəsir, çətin sözləri başa salır, onları aydınlaşdırır, şagirdlər bu sözləri izahatla birlikdə dəftərlərinə yazdıqları müddətdə dayanıb gözləyir və sonra yenidən şəri-mənzum nəsihətini oxumaqda davam edirdi:

ASLAN VƏ İKİ ÖKÜZ

Bir cəragah içində iki öküz,

Otlayırlardı şad, gecə-gündüz,

Nagah onlara bir qəvi aslan

Eylədi həmlə...

Müəllimin səsi şerin ahəngi ilə gah qalxır, gah da alçalır, bu səs gah mehriban, nəvazişli, gah da qəvi və dəhşətli olurdu. Uşaqlar müəllimin təsvir etdiyi çəmənliyi, burada otlayan ökülləri, hücum edən

aslani gözləri önündə görür, böyümüş gözlərini müəllimin ağzına dikib, döyünən ürəkləri ilə onu dinləyirdilər; müəllim isə getdikcə artan bir coşqunluqla oxumasında davam edirdi:

...Görüb aslan ki, yox işində zəfər
Oldu rubəh misah hiylətkər... ...
O qədər vəsf edib özün satdı,
Axır ol binəvanı aldatdı.
Onları bir-birindən etdi cüda,
Oldu aslana müddəa peyda.
Onların parə qıldı əzasın.
Ey gözüm nuri, anla mənasın!
Əgər olsaydı ittifaqləri,
Gavlar görməz idi bu xəteri.
Xalı rus əhli olsa, xah firəng,
Vətən əhlilə olgilən yekrəng!
İttihad eylə, ittifaq eylə
Üzüvü hər məkanda ağ eylə!..

Sınıf otağının qapısı irəlili gün kimi birdən açıldı, şairin ürəyi qopdu.görəsən yenə nə xəbərdi. Gələn Şirin Abdulla idi, o əlindəki bağlını Ağaya uzatdı:

- Bağışla, Ağə, özün demisən dərstdən ayırmayım səni, amma bilirəm ki, Bəkidən kağız gözləyirdin... Poşxananın qabağından keçəndə, girdim soruşdum. Bunu Ağə Salman poşçu verib: dedi: "Ağaya çatacaq".

Şair Abdulladan bağlamayı alıb cəld açdı, bu "Əkinçi" qəzetinin bir nüsxəsi idi, açdı, içərisində Həsən bəy Zərdəbiyə göndərdiyi nəzmin dərc olunduğunu görəndə, fərəhindən ürəyi köks qəfəsinə sığmadı: "Oxuyacaqlar, mən də bu sısqa məktəbdən əlavə xalqıma başqa xeyir verə biləcəm, şerimi oxuyanlar ayılacaq, hərə bir parça kömək ələyəcək maarifin təşəkkülünə... Qoy indi cənab ruhanilər nə qədər çıxırır çıxırsın... Maarifin adamların qəlbinə yol tapacağı gün yavuşdu, ağalar..."

Dərsin şirin yerində qapı açıldı. Müəllim sözü və xəyallarının kəsilməsindən narazı bir sima ilə üzünü qapıya tərəf çevirdi. İçəriyə rəsmi uniformalı bir şəxs daxil oldu. Dalınca xəz-əzəmi geymiş Mahmud ağa və dilmanc Ağası bəy gəlirdilər. Seyid Əzim maraqlı dolu gözlərilə qonaqları seyr edərək yerindən qalxdı. Qalın dodaqlarındakı narın təbə-

Sümlə ona doğru addımlayan qonağı tanıyırdı. Yoğun, yumru bir kişi idi, furajkasını sol əlində tutmuşdu. Bədəni kimi yumru başı boyunsuz-zadsız, birbaşa çiyinlərinin ortasından dikəlmişdi. Gicgahlarında sarı tüklər görünən bu başın ortası daz və çəhrayı rəngə çalırdı. Gözləri də dəyirmi idi. Sarı-boz kirpiklərinin arasından iki damcı mavi su kimi parlaq bəbəklər müəllimi nəzərdən keçirirdi. Dodaqları da ətli və yuvarlaq idi. Şairə uzatdığı əli də koppuş, yupyumru idi. Bütün vücudu b neçə dəyirmi, yuvarlaq cisimlərdən qurulmuş kimi görünürdü. Şair, ö, məzəli ifadəsi ilə qəlbində Mahmud ağaya müraciət etdi: "Bu yumru kişini hardan tapmısan, aadə?" Mahmud ağa da şairin xəyalında uğunarca təbəssümü ilə güldü; adəti bir tərzdə sağ əlinin baş barmaqları ilə findıqça çaldı və dedi: "Mö-lüm nə düz dedin? Əhməd ağanın orvahına and olsun ki, düz tapmısan, ya cədda!.."

Dilmanc ədəb gözləyərək arxada gəlirdi. Qonaq içəri girən kimi şagirdlər dik ayağa qalxıb durmuş və eləcə də quruyub qalmışdılar. Qonaq əvvəlcə müəllimə əl verdi. Şair yumru əlin yumşaq təması hiss edincə, qarşısındakının mehriban insan ola biləcəyini düşündü. Həm də qonaq, uşaqlara tərəf çevrilib, elə nəvazişkar bir sima ilə gülümsündü və salamladı ki, şair qeyri-ixtiyari qəlbində çoxdan kök salmış bir fikri yenidən xəyalına gətirdi: "Təbəssüm yaxşı insanın birimci şəhadətnaməsidir". Qonaq əvvəlcə ona, sonra da sinifə rus dilində salam söylədi. Şagirdlər bir ağızdan cavab verdilər:

-Zdraste...

-Əyləşin! - uşaqlar sakitcə oturdular.

Müəllimin gizli işarəsilə növbəti şagird yerindən sıçrayıb çıxdı; az keçməmiş Şirinin köməyilə otağa daha üç kətil gətirdi. Qonaqlar əyləşdi. Ədəb gözləyib, Mahmud ağanı qabaqlamaq istəməyən dilmanc Ağası bəy, yenə də aralıda, naməlum şəxsin arxasında əyləşmiş və qonağı müəllimə tanıtdığı Mahmud ağanın ixtiyarına buraxmışdı. Mahmud ağa özünəməxsus bir həssaslıqla bunu anladı və ev sahibi vəzifəsini ifa edərək (qonaq onlara düşmüşdü) sözə başladı:

-Cənab müəllim, (uşaqların və qonağın yanında o, dostuna başqa cür müraciət edə, adəti üzrə "ya cədda" deyə bilməzdi) qonağımız Qafqaz müsəlman məktəblərinin popeçitelidir. Tiflisdən buyurub gəlib.

Dövlət hesabında olan məktəbləri ziyarət eləyir. Hər bir kəm-kəsirini sorusub öyrənmək, gözü ilə görmək niyyətindədir ki, ianə verən cənabların yığılmasında hər bir məktəb və dərslərinin nəyə ehtiyacı olmağını cənab ağaların nəzərinə çatdırıb bilsin.

Müəllim taledən hədiyyə almış kimi bəxtiyarlıqla gülümsədi: "Şü-kür sənə, Xudaya! Dünyada nə yaxşı insanlar var... Öz dərdi-azarı yoxmuş kimi ölkə-ölkə gəzir, xalqın balalarının qeydinə qalır... İnşallah maarif yüksələcək! Şəksiz..."

O bir daha yerindən qalxıb mülayim təbəssümlə popeçitelə təşəkkürünü bildirdi. Əlini sıxdı və dedi:

-Gözəl məqsəd, ali əməldir... Şükür Xudanın kərəminə. Allah popeçitel cənablarından razı olsun.

Mahmud ağa və müəllim danışdıqca popeçitelin arxa tərəfində oturmuş Ağası bəy, təqdimat və cavabı ahəstə və aram səslə qonağın qulağına tərəf pıçılıtlı ilə tərcümə edirdi. Mahmud ağa isə sözüünə davamlı deyirdi:

-Cənab İvanov bir neçə gün şəhərimizdə qonaq qalacaq. Rus, erməni, rus-tatar uşqolarını gəzəcəyəm, hal-əhvalatımızla tanış olacağam.

Müəllim yenə qəlbində dostuna öcəşdi: "Hə, görürəm, deməli çömçə tutan bizə sarı olub. Əvvəlcən bizim uşqola gətiribsiniz". Hündürdən isə dedi:

Cənab İvanov xoş gəlib, səfa gətirib. Qədəm əziz eləyib... Səfəri ot olsun.

-Cavanlığında ursiyətin məşhur müəllimlərindən olub. İndi daha müəllimlik eləmir. Məktəb-uşqol işlərinə hamiliklə məşğuldur. Şairin gözlərində minbir cin oynadı, qaynar baxışları ilə qonağın mehriban simasını süzdü; özünü saxlaya bilmədi, dostuna sataşdı:

-Maşallah, namxuda, indi də, göz dəyməsin, elə qoca deyil...

Mahmud ağa gülümsədi... Ağası bəy "Maşalla-namxudanı" necə tərcümə edəcəyini bilmədən duruxdu. Sonra "göz dəyməsini" də ötürmək istədi. Mahmud ağa imkan vermədi:

-Cənab Ağası bəy, bütün... bütün tərcümə, rica edirəm.

Ev sahibləri arasında baş verən kiçik mübahisəni anlamayan İvanov, maraqla hər üçünü nəzərdən keçirib, tərcüməni gözləyirdi.

-Nə oldu ki?

Ağası bəy, Mahmud ağanın köməyiylə sözləri hərfən tərcümə etdikdə İvanov gülümsədi:

-Ooo... Komplement...

Müəllim az-çox danışıq kəlmələrini bilirdi, amma bu "komplement" sözünü başa düşmədi. Sualedici nəzərlərlə Ağası bəyə baxdı:

-Komplement nədi, Ağası bəy?

-Tərif... təərif kimi bir şey...

Bütün yaşlı adamlar kimi İvanovun da özünə cavan deyilməsindən xoşu gəlmişdi. Eyni zamanda, hələ Tiflisdə ikən Zaxarovdan, dünəndən bəri isə Mahmud ağadan dönə-dönə tərifini eşitdiyi bu nurani müəllimi çox bəyənmişdi. Alnından elə bir ağıl, gözlərindən elə bir zəka yağırı ki, İvanov öz təzə tanışına məfrun olmuşdu. Kəm-kəsiri öyrənmək məsələsini sonraya qoyub, ilk tanışlıqdakı bu zarafatı davam etdirmək istədi:

-Yaxşı, ay tərifli müəllim, sən necə rus-tatar məktəbi üzletisən ki, rus dilini bilmirsən? Yoxsa mollasan?

Ağası bəy sözləri tərcümə etməzdən əvvəl Seyyid cümlənin mənasını dərhal anlamışdı. Tərcüməçiyə sözünü tamamlamaq imkam vermədən dilləndi. Qonağın inciyyə biləcəyini nəzərə almadı, qəlbi ona deyirdi ki, uzun illərin müəllimi və maarif hamisi olan bu mehriban adam, onu düz başa düşər. Dedi:

-Yaxşı, bəs cənabınız necə müsəlman uşqolu popeçitelidir ki, müsəlmanca bilmir?

Cənab İvanov, müəllimin sözlərini eşidincə uğundu, elə güldü ki, qovuc yumru qapaqlar içərisində bəbəkləri tamamilə gözdən itdi. Sınıf isə həyəcan içində sükuta dalıb oturmuşdu. Birdən İvanov "Namusum haqqı düz deyirsən, cənab müəllim", - deyə-deyə əlini cibinə salıb, kağızdan da ağ, nişastalı dəsmalını çıxartdı. Gözlərinin yaşını sildi. Sonra da səliqə ilə büküb cibinə qoydu. Yumru əllərindəki topurçaq barmaqlarından gözlənməyən cəldliklə kitelinin parlaq qızılı düymələrinə keçirilmiş zənciri açdı. Cibinin qapağını qaldırdı. Zəncirin ucuna bənd edilmiş iri gümüş cib saatını çıxartdı, ərkyana müəllimə uzatdı:

-Cənab müəllim, sizin tizfəhmliyinizə, şöhrətini eşitdiyim müəllimliyinizə dəyərli hədiyyə olmasa da, görüşümüzdən kiçik bir xatirə kimi, bu saati məndən yadigar qəbul etməyinizi rica edirəm.

Ağası bəy sözləri biməfəsə tərcümə etdi. Şair onsuz da qonağın hərəkətindən və bəzi tanış kəlmələrin köməyi ilə İvanovun nə demək istədiyini başa düşmüşdü. Qısıldı, utandı. Oğrun baxışlarla sinifi gözdən keçirtirdi. Tərəddüd içində duruxub durdu. Alsnımı? Ayıb deyil ki?

Necə eləsin? Sonra da uzun düşüncənin pis təsir bağışlayacağını fikirləşib dilləndi:

-Təşəkkür edirəm, cənab popeçitel! Zəhmət çəkməyin. Yol üstündə saatsız qalmağınızı rəva görmürəm...

-Yox, yox. İnciyərəm yoxsa. Siz qafqazlıların xasiyyətinə mən də bələdəm. Verdiyiniz hədiyyəni almayanda, özünüz elə inciyirsiniz ki, az qala düşməne çevrilirsiniz. Mən də sizin kimi. Götürün! Mən Bakıdan yenisini alaram. Maliyyəti nədir ki? Bir beş manat. Həyif ki, yanımda bundan dəyərli bir şey yoxdur.

O təəssüflə başını yellədi: Şair qonağın ona uzanan əlini havada qoya bilmədi. Həm də İvanovun sözlərində, təəssüfündə elə dərin bir səmimiyyət duyulurdu ki... O saati aldı, baxdı. Sonra qulağına apardı. Gülümsəyərək dinlədi və zəncirini geyməsinin düymələrinə bəndələyib cibinə qoydu, dedi:

-Mənim yanımda milyona dəyər.

...Qonaqlar gedəndən sonra şagirdlərdən ən balacası və ən cürətlisi olan Ağalar, maraqla müəllimin üzünə baxıb soruşdu:

-Ağa, neyşə bəs əvvəl verəndə saati almadız?

Seyid Əzim fikirli-fikirli dilləndi:

-Hədiyyəni dərhal, verilən kimi almaq düz deyil, övladım. Yoxsa adam görməmiş, hər şeyə həris kimi, nəzərlərdə mənfi qiymət alar.

Ağalar bir də soruşdu:

-Bəs sonra neyşə aldız?

Şair gülümsədi: "Hə, bala, döşə gəlsin suallarını. Yağdır, yağdır bildikcə. Sənin elə sual verən vaxtı, dəmindir". Ucadan isə dedi:

-Yadigar verilən şeyi qaytarmazlar. Bu adamı dəruni-qəlbdən rəncidə-xatir elər. Axı yadigarla insan birini yada salmalı, yadda saxlamalıdır. Sən isə veriləni almayıb, geri qaytaranda, demək istəyirsən ki, mən səni unudacam, yada salmayacam. Başa düşdün, Ağalar, bala?

Dərs davam edir, uşaqlar arabir müəllimin geyməsinin döşündə parlayan saatın zəncirinə baxıb, yeni zamanın dəqiqələrini ölçən müəllimi diqqətlə dinləyirdilər.

... Baharın ən gözəl çağı idi. Onlar şəhərdən xeyli aralanmışdılar. Atların yüyənini yəhərin qaşına keçirmiş, aram-aram gedir və yəhərin üstündə yanpörtü oturub söhbətləşirdilər. Seyr üçün zəruri şeyləri nöqərlər dünən axşamdan aparmışdı. Mahmud ağa ilə Seyid Əzimin söhbətinin çox uzandığını və atlarının başını qəsdən çəkib aram getdiklərini

görən curlar, öz atlarını dəhmərləyib uzaqlaşmış, səhər günəşinin uzaqlara qovmağa başladığı, mavimtraq dumana qarışıb gözdən itmişdilər. Şair bu seyrə dəvəti bir neçə gün əvvəlki hadisələrlə əlaqədar kəsəlatini dağıtmaq üçün qəbul etmişdi. Yol ilə üç-dörd cavan iri bir ağ qoç aparırdı, qoçun təpəsi və tükləri bir neçə yerdən həna ilə qızardılmışdı. Boynuna bağlanan qumrovun üstündən kiçik al Basqal kəlağayısı bağlanmışdı. Qoç o qədər təmiz, təhtovlu idi ki, elə bil indicə yuyundurub daramışdılar, tüklərindən yağ damırdı.

-Allah mübarək eləsin, üzə çıxanlardan olsun.

-Allah qəbul eləsin...

-Siz görəsüz subaylardan...

-Kimindi qurban, oğul?

-Hacı Veyis göndərir, oğlunundu, təzə qudalara...

-Bay, gözü dolusu görsün... Bildim, bildim, Səfərovlardan qohum olur...

Müsaibə Mahmud ağa ilə qoyunu aparan gözəşirin cavanlardan birinin arasında gedirdi. Şairin qəlbini isə qayğılar almışdı: "Bəli, Qurban bayramı yavuqlaşır... Məhəllə uşaqları hər gün öz qurbanlıq qoç və ya quzularını məhəlləyə çıxaracaq, xınaltdırıb bəzədəcək, boynuna qumrov asacaq, şəkər parçası, nobat parçası yedizdirəcək... Bəs mən uşaqların üzünə necə baxacam? Doğrudur, qurbanda bizim evdə ət-ət üstə çıxır, sağ olsun tanış-biliş, dost-aşna, qonum-qonşu... Amma... uşaqlar, külfət öz qurbamı istəyəcək... Eh, namərd dünya... gör-götür dünyasısan... Mən ona necə başa salım ki, biz zəngliyə zəng döyə bilmərik... Nə isə... Keçən il bir xoruznan səni yola verdik, ay qurban lələ, görək bu dəfə üzümüzü neynən ağardacaqsan?"

Onlar danışmadan irəliləyirdi. Bir qədər sonra söhbət şəhər əhvalatlarından düşdü. Müsaiblərin söhbəti Şamaxıda yetişən cavan şairlərə keçdi. Onların içərisində birisi Mahmud ağanı çox maraqlandırmışdı. ötən günlərin birində qonaq otağına gəlmiş möhtərəm müsafirlərdən biri həmin cavan şair haqqında öz gördüyünü danışmışdı. İndi Mahmud ağa söhbəti bu səmtə yönəltdi; Seyid Əzimə müraciətlə:

-Ağa, - dedi, - eşitdim ki, şagirdlərinizdən biri sizə bədahətən çox məqbul bir nəzm söyləyib?

Seyid Əzim üzü çıxan günəş kimi nurlandı, gözlərində həminə günəşin inikası kimi iki kiçik ulduz parladı:

-Bəli, - dedi, - düz deyiblər, Ələkbər mənim ən əqilli şagirdimdi.

- Sonra öz-özünə zümzümə edirmiş kimi oxudu:

Xümsi-şərabı Seyyidə saqi verib dedi:
Sabir fəqirdir, düşər ancaq zəkat ona.

Mahmud ağa davam etdirdi:

-Eşitmişəm:

Seyyiddir ustad mənə nəzmü nəsrdə
Möhtaci-istifadədir kainat ona.

Doğrudan da, nə gözəl tuta bilib. Tacirbaşı deyirdi ki, on limu çıxartmışdım camədanımdan. On limunun ikisi xums, biri zəkatdır.

Seyid Əzimin üzünə həzin bir duman çökdü, o acı-acı gülümsədi, bu təbəssüm Mahmud ağanın nəzərindən yayınmadı. Onun həssas ən "zəmin xara" sızıltısı keçdi. O öz böyük dostunun ən incə yerinə toxunmuşdu. Odur ki, dərhal Seyid Əzimin şeirlərindən mövqeyə münasib bir parçanı oxumağa başladı:

İnciməyin, Seyyida, bilirəm ki:
Seyyidəm, leyk nə ol seyyidi-sahib mənber
Ki, mənimçün edələr cəm təriddü əfsal.
MİR KƏRİM tək yox üzüm mən də çıxam bazara
Dəyəmək əldə salam aləm ara qalü məqal.
Bəs ki, şairlik ilə aləm ara məşhurəm...

O oxuduqca şairin üzünə çökməyə başlayan duman azalır, dağılır, Fit dağına tərəf sürünən səhər dumanına qarışdır əriyir, qəlbinə sükunət gəlməyə başlayırdı. Ürəyini sıxan söhbəti dəyişmək məqsədilə şair, dostunun sözünü kəsdi:

- Sabirin böyük gələcəyi var, Ağa, bizə nəsib olmayan, bəlkə ona qismət oldu. Mənə belə gəlir ki, biz yazmayı o yazacaq, biz qadir olmayana o qadir olacaq. Mən buna iman gətirmişəm. Elə buna görə də israga gün ona bir nəzm yazıb göndərmişəm:

Ey məh, bilirəm, fitneyi-dövrən olacaqsan,
Ey qaşı hilalim, məhi-taban olacaqsan!

-beytiyəni başlayırdı. Cavabımı da dünən yollayıb. Oxumuşam, görmüşəm ki, elə səhv eləməmişəm! Bu qələmin sahibi doğrudan da məhi-taban" olacaq, aləmə işıq salacaqdır, inşallah, hələ bir baxın, görün nə yazıb?

Bu sözləri deyə-deyə şair yəhərin üstündə doğruldu, çuxasının sol cibindən qara meşin cildli, uzunsov bir bayaz çıxartdı, arasından iki nazik vərəq ayırdı və onu maraqla dinləyən müsahibinə oxumağa başladı:

Sən piri-cahandidəsən, ey Seyyidi-sərkar,
Məndən çək əlin, eyləgilən pır ilə rəftar!
Olmaz sənə qismət dəxi bu dövləti-didar,
Bundan sonra hicrimdə cigərqaq olacaqsan.

Sən bir təbdə rəvanlığa, məzmunə bax. Gör bir nə gözəl yazıb, elə bil lap ustad şair qələmindən çıxıb, nə bir vəzn qırıqlığı, nə iymalə... hələ qafiyələrə bax...

Şair danışdıqca, həyəcanlanır, həyəcanlandıqca üzü daxili atəş-dənmi, ucalan sabah günəşindənmi nədənsə, getdikcə allasırdı. Bu qoşğunluq şeir aşığı, musiqi məftunu Mahmud ağaya da sirayət etmişdi. Onun da üzü gülürdü:

-Bu Ələkbər kimlərdəndi? Seyid Əzimin üzü ciddiləşdi:

-Necə mægər, tanımamırsız?

-Xeyr.

-Hacı Tahirin nəvəsidi...

-Necə Hacı Tahir?

-Qəlyanbaşı ustası Hacı Tahir. Dədəsi Məşədi Zeynalabdin, cavanlığında sizin otağa gələrdi... Başı bundan sarı çox qəziyyələr çəkib...

-Hə... yadıma düşdü, yadıma düşdü... O sünnü-şie tufanı da... bəli... Zeynalabdinin deməli indi belə bir şair oğlu da var?..

-Hə, özü də necə də tizfəhm...

-Bəs istəkli şagirdinizə silə nə göndərdiniz, Ağa?

-Eh... Zəmanənin üzü qara olsun, ağa, dövlət qənidə, səxavət kəminə bəndənizdə. Nəyim var ki? Taxılıım sizin anbarda, açarı nıtiq tuğçunun cibində. "Bərgisəbzist hədiyyəyi-dərviş..." öz aramızda, necə deyərlər "miyanikəlam" o tuğçu dələduzu anbardar qoymaqla yaxşı xeyri-əzim iş görmüşüz, külfəti ağırıdı, bir də qonşu kəndlərin, qəsəbələrin qulağı tıntın dua səşindən rahat olar. Qaldı silə... Bircə Nizami "Xəmsə"sinə gümanım gəlirdi. Nökərçənizə verib göndərdim getdi. Ustad Nizamidən ayrıldım, amma hayıfsılanmıram, ümid-bəxş ellərə tapşırırsam.

Görürəm çox bəyənirsiz bu Sabir Ələkbəri... Görək ümidinizi loğruldacaqmı? - Doğruldacaq, mən görməsəm də, siz görərsiz, mənə də rəhmət Mahmud ağa şairin üzünü indi görmüş kimi yandan ona diqqətlə Baxdı. Dən düşmüş xətti hələ qara olsa da, alnında, gözlərinin kənarlarında qırışlar çoxalmışdı. "O qocalır, heç yarım əsr də yaşamaıyb... bu nə ömürdür ki... Əllicə yaşı yoxdu... amma az qala atam yerində görünür... üsrətli keçir böyük şairimizin günü... yazdığı hər misra ömrünün bir gününü sayır". Mahmud ağanın üzünə kəodər çökdüsə də, könlünü basmağa başlayan qəmi udmaq üçün sözü zarafata salmaq istədi:

-Seyyida, ömürdən şikayətlənmə, niyə gərək sən görməyəsən,mən görəm... həmdillah məndən ki, qoca deyilsən...

Şair müsahibinin könlündən keçənləri bilməsə də, onun ürəyindən keçən kədəri duydu. Lakin o da qarşidaki şadlıq məclisinə qəmli getmək istəmədi, həmsöhbətinin zarafatına eyni şuxluqla cavab qayıtdı:

-Ağa, o ömrü, o günü ki, siz keçirirsiniz, göz dəyməsin, lap yüz,yüz əlli il də yaşamalısınız. Azına heç haqqımız yoxdu...

-Neyşə ki?

-Ağayı-mən, yatırsız musiqi ilə, oynayırsız musiqi təraneləriylə... yeyib-içirsiz xanəndə-nəvazəndə məclisində... tərəb məclisində... həmsöhbətləriniz rindlər, üşşaq... Dayı siz də tulani ömür sürməyib kim

Mahmud ağanın kefi duruldu, adəti üzrə şux bir qəhqəhə çəkib dedi:

-Əhməd ağanın ərvahına and olsun ki, doğru buyurursunuz,Seyyida!

Seyid Əzim sözə davamla:

-Seyrəngahımız da ki... bu can alan, ruha fərəh verən çöllər... çəmənlər... - dedi və təbiətin ecazkar guşələrindən biri olan Gülüstan səmtini göstərdi:

-Bir baxın, bu aləmdi, aləm... Fərəhbəxş yerdə bura, Şamaxıdı, şairlər vətənidir... buranın torpağının hər zərrəsi bir misra şeirdir. Bir baxın bu möcüzə aləminə... Burda ən kiçik, gücsüz şair də bədahətən elə sözlər deyib ki, sanki bu ecazkar mənəzərə özü ona şeir deməyi təlqin edib ilhamlandırılıb. Gülüstan bir aləmdir ki:

Atəşin gülləri görsəydi əgər kim Musa
Fərq qılmazdı Gülüstani dəxi Sinadən.

-Bunun özü də bədahətən deyildimi?

Seyyid bir an duruxdu:

-Elədir...

-Təkrar edin, rica edirəm.

- Atəşin gülləri görsəydi əgər kim Musa
Fərq qılmazdı Gülüstani dəxi Sinadən.

Oxuduqca Mahmud ağa da adəti bir şəkildə başını yelləyir, sağ əli ilə findıqca çalib təkrar edirdi:

Fərq qılmazdı Gülüstani dəxi Sinadən.

-Afərin, Əhməd ağanın ərvahına and olsun ki, doğru buyurursunuz.

Seyyid beytin düzgün anlaşıldığından fərəhləndisə də tərifi dən qısqıldığına, utandığını bürüzə verməmək üçün söhbəti dəyişdi:

-Yola nərdivan qoyaq, ağa, meyliniz olsa, sizə bir bədahətən söylənən şerin tarixçəsini danışmaq istərdim.

Daima Seyid Əzimin maraqlı söhbətlərinə mail olan Mahmud ağa cəld dilləndi:

-Buyurun, buyurun... Elə əslində bu seyr-səyahətin məqsədi musiqi və əşar deyilmi? Necə deyərlər: səfər didari-yan görməyə bəhanədi.

-Bəli, Mustafa xan mərhumin burov-burov zamanında, torpağı sanı yaşayasız, tez-tez əşar və musiqi məclisləri qurularmış, sizinki kimi sənət aşiqləri, üşşaq olmasa da kef, ləzzət üçün olsa da, hər halda yığılarmışlar. Onun sarayında bizim mərhum şair Kərbəlayı Arif Allahi də tez-tez şeir söylərmiş.

Mahmud ağa nəyi isə xatırladı, gözlərini təpəsi işıqlanan Fit dağına zillədi, qeyri-ixtiyari dilləndi:

Çəkdi nərradi-qəza qəleyi-Fit üstünə do,
Mustafa məsnədinə qalib olubdu Madado!

deyən Allahi?

- Bəli, özüdü, söz mövqeyinə çəkər, elə qəleyi-Fit də ki, gözümüzün qabağında nümayandı. Bir gün həmin məclisdə Noxuddu kəndindən gəlmə bir şair də iştirak edəcəkmış. Xan mərhum Allahi ilə sözləşir, aşpaza tapşırıq verir, xörək ortaya gələndə məclisnişinlər hərə öz qabağındakı xonçanın üstündən sərpici götürür, görürlər ki, hamının qabağında büryan edilib qızardılmış kəklik, qırqovul; bu fağır Noxuddu şairinin qabağında qoyun şırdanı. Hamı sükut içində gözləyir ki, görsünlər tərəkəmə balası işin içindən necə çıxacaq. Kərbəlayı Arif Allahi məclisə çökən sükutu pozur, dizləri üstünə qalxır, əli ilə Noxuddudan gələn şairə işarə edib deyir:

Təbxi təbbaxi-qəza mətbəxdə mətbux eylədi,
Qismət oldu ol zaman büryan mənə, şırdan sənə.

Gözünə döndüyüm kətçi balası heç özünü itirib eləmir, xan və ərərbələrinə gülməyə, onu ələ salmağa macal vermir, bədahətən hiyə belə cavab qaytarır:

Mən zümürürd xislətəm, tülkü sifət Allahi sən,
Xişim ilə baxsam əgər, gözdən dəyər nöqsan sənə.

Cavab elə gözəlilməz və sərrast olur ki, gülüşlər dodaqlarda, qəhqəhələr boğazlarda donub qalır. Xan nəəlac "afərin" deyir. Qapıda əl-əl üstə duran xədəmələrə işarə eləyir, şırdan xonçasını qalib çıxmış şairin qabağından götürüb, əvəzinə kəbab edilmiş quş əti gətirirlər.

Mahmud ağa qəhqəhə ilə güldü. O elə bərk qəhqəhə çəkmişdi ki, sahiblərinin altında diksinib irəli atıldı. Hər ikisi çoxdanın minicisi olmasaydı, mütləq yəhərdən yumbalanacaqdı. Bu vəziyyət nəşələrini daha da artırdı. Onlar yüyənin ucunu yəhərin qaşından çıxarıb dogrudular.

Günəş isə artıq iki cida boyu qalxmış, Fit dağının üstən aşağı yamaclarını işıqlandırmış, dumanı qova-qova selinti kimi dəreyə tökmüşdü. İndi artıq uzaqdan onlara əl eləyən dostlar aydın görünürdü. Onların bəzisi papağını əsanın başına keçirmiş, yuxarı qaldırıb yelləyirdi. Dostlar məclisi, musiqi, şeir, nəğmə məclisi, tərəb, xərabat onlan gözləyirdi... Baxışdılar, gülümsədilər və sözləşmiş kimi ikisi də birdən ayaqqabılarının burnu ilə atlarını qıdıqladılar. Atlar sürəti artırdı... Şurun cuşə gələn xalları eşidilməyə başladı...

Onlar seyr üçün seçilmiş çəmənliyə çatanda artıq məclis arəstə idi. Duman təzəcə çəkilməmişdi, yamyaşıl təzə otlar üstündə hər biri bir damla almaz kimi günəşdən bərq vuran şəhlər, şəbnəmlər alışıb-yanır, istilənib buxara çevrilirdi. Nökərlər şehi çəkilməyə başlayan çəmənliyə xalı-gəbə, kilim-palaz sərməmiş, nimdərlər atmış, mütəkkələr qoymuşdular. Aralıda manqallar közərir, altı aylıq qara toğluların əti uzun şişlərə çəkilirdi.

Büllur kimi saf havada nöqərlərin pıçılıtsı uzaqdan belə aydın eşidilirdi:

-Ayə, əti kəkrənin üstünə qoyma, acı olar, yoncaya tərəf elə.

-Gözlə, kömür qoy közərsin...

Cavanlardan ikisi irəli cumub Mahmud ağa və Seyid Əzimin atlarının yüyənlerini tutdu, üzəngini basdı və onların yerə enmələrinə yardım etdilər. Dostlar onları böyük şadlıqla qarşıladılar.

Ağalar ayaqqabılarını çıxarıb xalılarının üzərinə salınmış nimdərlərin üstündə oturdular. Məclisdə yuxarı-aşağı baş olmasa da Mahmud ağa, Seyid Əzim, İsgəndər bəy və başqaları ilə yanaşı qismən sinli bəylər, onlardan aşağı cavanlar və sazəndələr əyləşmişdi. Tarzən Sadıqcan tarı kökləyirdi. Xanəndə Hüsü nöqərlərdən birinin manqal üstündə qızdırıb ona verdiyi dəfi əli ilə sürtür, oxumağa hazırlaşdı. Hüsü, Sadıqcan kimi, sadə çuxa və boz köynək geymişdi, çuxasının ətəklərini öndən təkbəndinə sancıb dizi üstə oturmuşdu. Hər ikisinin başında qalmığı papaq var idi. Hüsü əlini dəfin dərisinə sürtüb onu qızıqdırdıqca, gözaltı Hacı Seyid Əzim Şirvaniyə baxır və düşünürdü; bu gün o böyük, şöhrətli müasirinin təzə bir müxəmməsini oxuyacaq idi. Hələ dünən gecə Mahmud ağa müxəmməsi ona verib əzbərləməsini tapşırılmış və hansı muğam üzrə oxuyacağı haqqında onunla məsləhətləşmişdi. Müxəmməsin məzmunu bugünkü məclisə uyğun, vəzni isə elə bil məhz rast muğamma həməhəng idi. "Görəsən Ağa bəyəncəkmi? Qalanları demirəm, bircə şair özü, bir də bir Mahmud ağa bəyənsə bəsimdi". O, təzəcə məclisə çıxan gənc xanəndə kimi həyəcan keçirirdi. Seyid Əzim kimi şairin qulluğunda, Mahmud ağa kimi musiqi-Şünasın qarşısında bugünkü məclis əsil bir imtahan idi. O bu gecə çox gec yatmışdı. Əvvəlcə Seyyidin müxəmməsini əzbərləmiş, sonra da tamam dəstgahın başqa hissələrində oxuya bilmək üçün Füzuli qəzəllərindən, gülüstan seyrəngahına müvafiq olan bir qəzəl də seçmişdi. Səhər sübh yuxudan oyanan kimi müxəmməsi yenidən təkrarlamışdı.

Bununla belə yenə də arxayın deyildi. Həyəcanını bürüzə verməmək, barmaqlarındakı titrəyişi gizlətmək üçün durmadan sol əli ilə dizinə dayadığı dəfi sağ əli ilə sürtməkdə davam edirdi. Nəhayət, tar kökləndi, Mahmud ağanın xəfif işarəsilə Sadıqcan rastı başladı. Muğamın mayesi eşidilincə Hüsü bütün varlığı ilə Sadığın mizrabından qopan fəryadlara daldı, hər şeyi, yığılan ağaları, ətrafda manqal başında əlləşən cavanları unudu... Onun dodaqlarından, qəlbinin dərinliklərindən gələn bəm səslər qopub tökülməyə başladı:

Guş qıl, ey ki, bilirsən özünü vaqifi-kar,
Ağəh ol, gör ki, nədir naleyi-ney, nəğmeyi-tar!
Nədir ol xuşk olan çubda bu naleyi-zar
Ki, sədasından onun qarət olur səbrü qərar?
Açmasın pərdəni hər pərdədə var yüz əsrar...

Seyid Əzim ilk kəlmələri eşidincə diksindi, gözucu yanında əyləşən Mahmud ağaya baxdı. Mahmud ağanın gözləri daxili bir fərəhdən gələn təbəssümlə qıyılmışdı. O məxmər mütəkkəyə dirsəklənib sözlərin, sehrli pərdələrin ahənginə uyğun başını yırğalayır, qəlbində sanki muğamın mayəsini xanəndənin ruhəngiz səsilə birlikdə təkrarlayır, oxuyur, zümzümə edirdi. Bu sözləri elə bil şair onun üçün yazmışdı, xanəndə do öz ecazkar səsilə təkcə onun üçün oxuyurdu. Bu şeirdə müraciət olunan, "vaqifi-kar" o özü idi. O bu muğamdakı "naleyi-ney", "nəğmeyi-tar"a ağah idi. Quru taxtadan çıxan, "naleyi-zar" onun səbrü-qərarını qarət edir, ona yüz əsrar açırdı. Bu nəğmələr sülləm-nərdivan olub onu ərş baminə - göylərə qaldırırdı. O da xanəndə ilə birlikdə "kəsb elə elmü ədəb feyzin əgər adəmsən, fəhm qıl gör ki, nədir musiqiyü musiqar" deyər təkrar edirdi...

Şair gözlərini Sadıqcan və Hüsüyə çevirdi. Hər iki sənətkar Seyyidin dili ilə dinləyicilərə nəsihət verir, onları arif huşyar, sənət aləmini, musiqini dərk edən olmağa çağırır, biganələri könül aləmindən qovurdu. Sadıq elə bir aludəliklə çalırdı ki, Hüsünün nə zaman təsnifə, daha sonra "şikəsteyi-farsa" keçdiyindən onun bəri olmadı. "Şikəsteyi-fars" üçün Hüsü, Füzuli qəzəlini seçmişdi. Qəzəl bahar əyyamından, könül oxşayan güllərdən, çəmənlərdən, gülüstan kimi seyrəngahdan

Eyş üçün bir türfə mənzildir bahar əyyamı bağ,
Onda tutsun qonçəvəş hər kim ki, eyş istər, otaq.

Qönçələr açıldı, seyri-bağ edin, ey əhli-dil
Kim, görüb güllər, könüllər açılan çağdır bu çağ.

Əgər Seyyid müxəmməsi insanları musiqidən, arif məclisindən zövq almağa çağırırdısa, Füzuli qəzəli bu arifləri, əhli-dilləri təbiəti duymağa dəvət edirdi. "La şairə illa Füzuli" - deyə Seyid Əzim öz qədim məsələni təkrarladı, əsərinin böyük ustadınınkı ilə yanaşı oxunmasından bir daha fərəhləndi. Hüsü isə Gülüstanə həmahəng oxuyurdu:

Səndən, ey bülbül, füzundur məndə möhnət fəsl-gül,
Sənsənü min təzə gül, hala mənü min tazə dağ.

Birdən-birə ətrafa dərin bir sükut çökmüşdü. Elə bil susmuş təbiət, zümrüd təpələr, göy çəmənlər, uzaqlarda-yaxınlarda tək bir xəyal kimi firuzəyi göylərə ucalmış ağaclar nəfəsini gizləyib onun təranələrini dinləyirdi. Bu səslərdə, bu sehrəngiz zəngülələrdə dərin bir kədər, sirli, nakam bir məhəbbət, kainatın özü qədər qoca və cavan bir məhəbbət inləyirdi. Muğam gah pərdə-pərdə zilə ucalır, gah da dalğa-dalğa bəmə enir, ümman kimi ləpələnir, ləpələr kimi gah sahili yalayır, gah ənginliklərə çəkilir, Füzulinin, Seyyidin ölməz əsərlərinin sözləri bu səslərdə kəpənək kimi qanad çalır, pərvanə kimi özünü şəmin alovlarına çırpır, qanadları qarsalanır, yanırıdı... Əbədi, əzəli məhəbbət özünün bütün ehtirasları, sonsuz qəmi, kədəri ilə, naümid və nakamlığı ilə dillənir, sızlayırdı. Muğamın sonuna doğru Hüsü, qəzəlin möhrə bəndini oxuduqda:

Məhrəm olmaz rindlər bəzminə mey nuş etməyən,
Ey Füzuli, çək ayaq ol bəzmdən, ya çək oyağ.

Mahmud ağa və məclisdəkilərdən bir çoxu son beyti təkrarladı və əllərini süfrələr üzərindəki piyalələrə uzatdılar.

Seyid Əzim şərbət piyaləsini yerə qoydu; qəlbi nə isə pıçıldayır, deyəsən yeni bir qəzəl düzürdü. O əlini cibinə atıb qələm və kağız çıxartdı, elə süfrənin qırağındaca yazmağa başladı. İndi o nə məclisdəki söhbəti, nə hay-küyü, heç nə eşitmirdi. Elə bil bir anlığa təbiət də susub böyük şairin qəlbindən qələmə, oradan da kağız üzərinə süzülən sözlərin yazılıb qurtarmasına, sonra da bu yeni incini dinləmək üçün gözləyirdi... Qəzəl bitdi, Seyyid qələmi cibinə qoyanda Mahmud ağa şuxluqla bayazı çəkib onun əlindən aldı:

- Özüm, özüm oxuyacağam, şair, sənin ilk oxucun özüm olacam. Bəri ver, ay uşaq, qulaq asın. - Bu çağırışa ehtiyac yox idi, hamı onsuz da sükut içində qəzəlin oxunmasını gözləyirdi. Mahmud ağa xüsusi bir bəlağətlə qəzəli oxudu və onun möhrə olan mətlə bəndini bir daha cadan təkrar etdi:

Çağırın Qeys ilə Fərhadı yığılsın başıma,
Seyyidəm, ərseyi-eşq içrə sipah istəyirəm.

Məclisdən afərin səsi ucaldı, quşların səsinə qarışdı. Mahmud ağa zünü şairə tutub dedi: - Seyyida, cəddinin təsəddüqü olum, gözəl sərkərdəsən. Yaxşı da aləmə məşhur qoşunun var: Qeys, Fərhad... Yaxşı, bəs möhtərəm eşq sərkərdəsi, məni öz qoşununda kimə şəbahət edirsən?

- Seyid Əzim dostunun zarafatına eyni şuxluqla cavab verdi:
- Sən elə Mahmud ağasan, bundan özgə şöhrət nəyinə gərəkdi?
- Mahmud ağa ucadan, ürəkdən bir qəhqəhə sovurdu:
- Əhməd ağanın ərvahına and olsun ki, doğru deyirsən, əhsənullah...

YENƏ DƏ SONA (davamı)

Qəziyyə çəkə bilənin, çəkənin dalınca gəzir... Sonadan xəbərim var! Çox il keçib, Sonam qocalıb deməyə dilim varmır... Zəmanə onun, pərilər sultanının simasında elə izlər buraxıb ki!.. Amma genə də gözəl-şairin ilham pərisi... Tərlanın amanı-gümanı, əbədi evlənməyən, yalnız Sona deyib diyarbədiyar düşən Tərlanın...

İsinin vəfatından heç bir il keçməmişdi ki, ovdan Əlyar bəyin cənani gətirdilər. Atının əlvan çulu üstədən qara "gəncə" saldılar. Ağrı-ağı dedi, Şahbikə bəyimim dəfən-dəfən ürəyi keçdi... Arvad bu dərddən sağalmadı! Heç kişinin qırxı verilməmiş, partdamaya "düşdü" dedilər, əli ürəyində, dilində Əlyar-Əlyar harayı bu dünyaya göz yumdu. Bu qırx günün içində iri, dağ cəmdəyindən bir quru cənazə qaldı. "...Özünü istəklinə tez çatdırdın, Şahbikə bəyim!.. Nə vəfalı arvadsanmış, bəyim, nə vəfalı. Sən Əlyar bəyi necə də çox istəyirsənmiş, Şahbikə bəyim... necə də çox istəyirsənmiş!...Dağ ürəyin dərd-qəm görməmişdi, birinci dərdə dözmədi, partladı... Nə kövrəksənmiş, Şahbikə

Bəyim, heç kəs sənin o qat-qat ət basmış buxağına, topurca biləklərinə baxanda, o tərə kimi qalxmış köksünün altında belə incə, belə sevən, vəfalı bir qəlb olduğunu bilə bilməzdi. Səni mən də başqaları kimi, əhli-kef bilmişəm, səhv etmişəm, Şahbikə bəyim! Ağa demişkən:

Qübari-məqdəmvə dün ki, tutiya demişəm,
Gözüm çıxaydı ki, səhv etmişəm, xəta demişəm.
Mənim ki, könlümü qan eylədin vəfadəndir,
Qələtdir ol ki, səni yarı-bivəfa demişəm.
Əsil aşiq sənsənmiş ki, canı canana tez yetirdin.
Bivəfa olub bivəfa dünyadə qalmadın,
Şahbikə bəyim! Mənim kimi...

Canı cananına bəzl etməyən aşiq, məsələn,
Bənzər ol zahidə kim, olmaya sahib-ixlas.

Sona özü də duymadan iş gördükcə Ağanın qəzəllərini bircə-bircə zümzümə edir, elə bil ağı deyirdi.

...Günlər... ağır, məzəsiz günlər bir-birini təqib etdikcə Sonanın vəziyyəti bu evdə get-gedə çətinləşirdi. Əlyar bəyin varı-yoxu bircə oğlu var idi ki, onun da gah Rusiyada, gah Tiflisdə, gah hardasa Firəngistanda təhsildə olduğunu deyirdilər. Amma arabir Şahbikə bəyimin həsrətli ahlərindən, bəzi nöker-nayib arasındakı söz-sovdan, xüsusilə Bəybala bəyin həmyaşı, uşaqlıq oyun yoldaşı İsinin deməsindən Sona bilirdi ki, cavan bəy, Əlyar bəyin istədiyi kimi çıxmayıb. Hardasa Allah bilir on beş-iyirmi ildir ki, vaxt ötürür, pul sovurur, özü də deyirdilər ki, guya nə bilim "matışqa saxlayır", ya tatar qızı alıb, ya urus qızı, ya erməni qızı... heç kəs səhiv bir söz bilmirdi. Sona burda olduğu illərdə Bəybala bəy cəmi ikicə dəfə doğma kəndlərinə gəlmişdi, bu da yaz macal yer-yurd göyərəndə olmuşdu. Bəyzadə kənddə cəmi ikicə-üçcə gün qalıb çıxıb getmişdi. Gələn-gedən əlindən o günlərdə nöker-qulluqçu əl-ayaqdan düşmüşdü. Şahbikə bəyimin gündə, saatbasaat qonşu və ya öz kəndlərinin gözəl qızlarından göz oğurladıb göstərmələri də kömək eləməmiş, Bəybala bəy çıxıb getmişdi. Şahbikə bəyimin cah-calallı toy arzusu ürəyində qalmış, kamı gözündə qanmışdı. Şahbikə bəyim el adəti gəlin götürə, nəvə görə bilməmişdi. İndi atasının vəfatı münasibətilə telnən kəndə çağırtdırılan Bəybala bəy, kişinin ancaq yeddisi veriləndən sonra gəlib çıxmış, bir neçə gün sonra anasını da burada dəfə eləməli olmuşdu. Bəybala bəy bu gəlişində ilişib kənddə qalmışdı...

...Bəybala bəy nökr-qulluqçuya o qədər də məhəl qoyan, onları , sayan adam deyildi. İlk vaxtlarda bibisi Qiyaslı bəyin dul arvadı Mahcamal bəyim gəlib qardaşı oğlunun yanında qaldı və bir növ təsərrüfata rəhbərlik elədi. Lakin qardaşı və qardaşı arvadının ili veriləndən sonra öz evində ağılıya öyrənişmiş Mahcamal bəyim, Bəybala bəyin sözlərinə, nəsihət və məsləhətlərinə qulaq vermədiyini görüb çıxıb getmişdi. Mahcamal bəyim qardaşı oğlunu ya özünün, ya da o biri qardaşlarının qızlarından birinə evləndirmək istəyirdi. Bəybala bəy isə öz xaricdəki arvadını və ondan olan oğlunu buraya gətirtmək fikrində idi. Bibi qardaş oğlu sözləri çəp gəldi və Mahcamal bəyim küsüb getdi.

Yalnız bundan sonra Bəybala bəy, göz açıb ətrafına nəzər salmağa başladı. Bir neçə dəfə Çəmənlin ev-eşik yıxdığını görüb "daha bu xarabada səndən başqa üzünə tüpürüləsi hec kim yoxdu?" deyib qovmuşdu. Çəmən göz yaşları içərisində mətbəxə gəlmiş və o gündən sonra bir daha ağılıq otağına, bəyliyə ayaq basmamışdı.

...Bir neçə gün Sona heç fərqi olmadığını, o qədər iş-güc içində Qaratelin, bəy otağına xörək-çörək apardığını, təkcə ona bəy otağını təmizləmək tapşırıldığını bir neçə gündən sonra başa düşdü... Qara-tel!.. Bu adı ona Əlyar bəy vermişdi. Deyirdilər ki, (o günlərdə Sona zahılığdan təzə durduğundan bəyin gözüne görünmürdü, arada-bəradə çox dura bilmir, utanırdı) hə deyirdilər ki, nəvə həsrətli Şəhbikə bəyim Çəməndən çağanı alıb içəri otağa aparmış, ərinə göstərüb demişmiş:

-Kişi, sən Allah bir bu çağaya bax...

-Nəyinə baxım?

-Yox ey, sən bir Allahm işinə bax! Dıtdağ, dırnaq boyda uşaqda telə bax, saç-birçəyə bax...

Heyrət və bu qəribəlikdən doğan bir fərəhlə arvadın üzü elə gülürdü ki... Əlyar bəy özünü saxlaya bilməyib baxmışdı:

-Kimindi Şəhbəyim?

-Biy, Sonanı da... 0 şamaxılı qonağuvun göndərən kənz, bizim Bəybalanın nökrəsi İsiyə alduğ ha... onların dayna...

-Hə...

Bu "hə"də bir aləm var idi... Vaxtilə Sonanın gəncliyini Mahmud ağa məclislərindən birindən xatırlayan Əlyar bəy, arvadına bir söz deməsə də, pərilər sultanının rəqs etdikə ətrafında ilan kimi qıvrılan saçbağılı hürüklərini xatırlamışdı...

-Şəhbikə, çağaya hələ ad qoymamısan?

-Yox... heç yadıma düşməyib...

-Bəlkə özləri qoyub?

-Biy, ağızları nədi?! Mənə genəşməmiş?

Əlyar bəy bir az əvvəlki hissini təsiri ilə çağaya bir də nəzər salıb demişdi:

-Onda denən adını Qaratel çağırırsınlar...

-Biy, ay öləsən, nə yaxşı ad tapdı ağan sənə! Ağ günlü olasan, at belində gedəsən səni... ay qız... nə qəşəng yaraşdırdı ağan sənə adını... – deyə çağanı qapıda gözləyən kənizi çağırmışdı:

-Çəmən, ay Çəmən...

-Bəli, nədi bəyim?

-Gələ, al görüm, get dədəsinə-nənəsinə de ki, ağa adını Qaratel qoydu...

Əlyar bəy cibindən bir beşlik çıxarıb Şahbikə bəyimə vermiş, o da pulu körpənin bələyinə sancıb demişdi:

-Bu da cehizi...

Hə... indi həmin Qaratel qız, on üç-on dörd yaşını doldurmuş əsmər bir qız olmuşdu. Ata çörəyi, ata fərəhi görməsə də, Sonanın kasıb komasında ana qanadı altında böyümüşdü. Şahbikə xanım qızı çox əzizlərdi. Həmişə "lap Sonanın öz cavanlığı ki, durubsan. Bizə təzə gələndə sütün cavan idi, çillə çıxardırdıq, bir oynadı ki! Dədən də elə onu onda aşığıladı. A bəxtəvər, adını da Əlyar bəy ağan özü qoyub". Şahbikə xanım Sonanın kimliyini, haradan, neyçün buralara düşdüyünü bilmirdi. Sadəcə Əlyar bəyin dostu göndərən kənizə o birilərdən bir azacıq artıq xətir qoyurdu. Axı bu kəniz özü də hər şeyin yerini bilir, sözü adamın ağızından tez qapır, bir sözü iki eləmir, heç vaxt tapşırığı ona iki demək lazım olmurdu, həm də, deyəsən, hardasa qara öyrənib, hərdən ağa başqa şəhərlərə gedəndə, Bəybala bəyin yanında olanda, Şahbikə bəyimin xahişi ilə ağanın kitablarından bəzisini alıb elə oxuyurdu ki... Şahbikə bəyim bihuş kimi qulaq asır: "Ölməyəsən, Sona, vallah, Allah səni şah sarayı üçün yaradıb. Hayıf... Necə olub ki, kasıb düşməsən?" deyə düşünürdü.

İndi vəziyyət tamamilə dəyişmişdi. Bəybala bəy evdə ağılıq eləməyə başlayandan bəri, evə gəlib-gedənlər də tamamilə başqa adamlar idi. Bunlar Bəybala bəyin cavan dostları idi. Gecəni səhərə kimi qumar, içki, məzə hazırlamaqdan qulluqçuların canında can qalmamışdı. Mey-məzə daşımaqdan nökrələr ayaqdan düşmüşdü. Elə bu cür məc-

lislərdən birində eyvana çıxan bəylərdən biri heyətdə Qarateli görüb heyətlənmiş, sonra nəyi isə hesablayıb, Bəybala bəyi kənara çəkmişdi.

-Bura bax, bu qız kimdi?

-Sərxoş gözlərlə həyəti çalğılayan Qarateli görünəcə deddi:

- Hə bu mənim kənizimdi... necə ki'?

-Bilirsən, mən onu bir nəfərə oxşadıram. Bilmirsən o kimin qızıdı?

-Yox - deyə Bəybala bəy oyundan ayrıldığına görə darıxmış, hövsələsiz dilləndi, - əh, bircə elə nöker-qulluqçunun kimliyini öyrənməyim qalıb?

-Sən bir işə bax, adam-adama necə də oxşar...

Qonağın səmindəki dərin heyrət, Bəybala bəyi də maraqlandırdı:

Kimə oxşadırsan ey, axı?

-Qulaq as, onda mən lap sütül cavan idim, bir dəfə böyük qardaşımnan bir yerdə Şamaxıda Mahmud ağa var ha... eşitmiş olarsan...

-Eşitmişəm deyillər yaman hal əhlidi...

-Hə, bax, deyim ki, elə bu qızı orda, onun evində oynayan çəngilərin içində görmüşəm... Belə desəm, onda deməli heç böyüməyib, qocalıb eləməyib, bir on-on beş il, müsürmanın sözü olmasın bundan irəlidən o qopunub gəlib düşüb sizin həyətdə...

-Necə, necə? Yox canım, bunun on üç yaşı gücnən olar ki... - deyə Bəybala bəy qəhqəhə çəkdi...

-Elə məndə ona görə soruşuram da... Amma necə oynayırdı zalım balası... Şamaxı çəngilərinin gözü idi, adı dillər əzbəri idi, bəlkə sən də eşitmişən... Sonaydı! Adı da, özü də... Can alırdı hər baxışı, can alırdı hər yerisi... Eh, sonralar eşitdim ki, qaçaqlar onu çəkib dağlara aparıb... İndi birdən fikirləşdim ki, bəlkə bu elə onun törəməsidi, yoxsa adam-adama bu qədər oxşamaz!..

Bəybala bəy də maraqlanmışdı. Ciddiləşdi, nəyi isə xatırlamağa çalışdı, alnını qırıqdırıb oxşaladı, amma heç bir şey yadına sala bilmədi:

-Yox mən bilən bu qız həyətdə doğulub böyüyüb, gədələrimizdən kiminsə qızıdı... Yəqin ki, oxşadırsan...

Qonaq hələ də fikir, xəyal içində, ondan söhbət getdiyini duymadan həyəti süpürməkdə olan Qaratelə baxırdı. Düşüncələr içində dedi:

Olur da Allahın işidi... hərənin bu dünyada bir tayı var deyirlər... Bəlkə də, Allah işidi, nə bilmək olar...

İcəridən yarımşərxoş qəhqəhə və hay-küy yüksəldi:

-Balam camaatı burda qoyub, hara əkilib görəsən?

Bəybala bəy əlini qonağın belinə qoydu, kəməmindən qucaqladı, çəkə-çəkə içəri apardı:

-Gəl bəri, görüm... qonaqlar bizi çağırır. - O indi Qaratellə daha artıq maraqlanmışdı. Qonağın qıza çox da baxmasını istəmir, bu baxışlardan qəlbinə yad olan bir hiss, qısqanclıq oyandığını duyurdu.

Bir gün sonra qonaqlar dağılışıb getdilər. Səhərisi gün günorta naharından sonra Qaratel, Bəybala bəyin otağını yığışdırırdı. Birdən gözləmədiyi halda bəy oğlu içəri girdi. Bir müddət diqqətlə evi səliqəyə saldıqca əyilib-düzələn qıza baxdı və birdən ona yanaşib belinə vurduğu əli ilə Qaratelin çənəsindən yapışdı, qızın qıpqırmızı kəsilməmiş sifətini yuxarı qaldırdı, diqqətlə baxdı, baxdı v soruşdu:

-Sən kimin qızısan?

-İsinin.

-Dədən nə iş görür burda? - O, həmyaşı, vaxtilə oyunlarda at kimi minib çapdığı nökrənin adını çoxdan unutmuşdu...

Qızın gözləri doldu:

-Dədəm bir ildən də çoxdu Allah rəhmətində gedib.

-Allah rəhmətində... bə anan kimdi?

-Kəninizdi, bəy...

-Adı nədi?

-Sona...

-Sona? - Bəybala bəyin gözləri parladı. "Aha, deyəsən dostum deyən düz çıxır axı..."

-Çəngi Sona?

-Nə? O nədi? Anam qulluğunuzda durur bəy, həyəət adamı içində...

-Hardandı əsli, bilmirsən? Buralıdı?

Qız indi anladı ki, anası haqqında demək olar ki, heç bir şey bilmir.

-Yox, deyəsən, buralı döyü, heç kimi yoxdu burda...

Qız bəy otağından çıxandan sonra Sona, Qaratelin başının üstünü aldı; indi o bir neçə gün idi ki, qızın bəy otağını yıx-yığış elədiyini bilir və gözdən qoymurdu!

-Nə gec qurtardın, bala?

Qızın qızarmış sifəti ananı ürkdüdü:

-Bəy qoyurdu ki?

Qara duman kimi bir həyəcan Sonanın qəlbini sardı:

-Nə deyirdi, nə qayırdı ki?

-Heç nə! Sorğu-suala tutmuşdu məni, anan kimdi, nəçidi, dədən nə dərdədən ölüb?

- Hə, sənin adını eşitcək deyir o çəngi Sonanın? Mən də bilmədim nə deyim, dedim yox, sənin kənizindi anam.

Sonanın çoxdan bəri üstü köz bağlamış yarasının qaysağı qopdu, ona elə gəldi ki, bu saat sirri açılacaq, bürün kəndə yayılacaq. Bu vaxtacan bacı deyənlər ondan üz çevirəcək, "çəngi köpəyin qızı" deyib söyəcək, döyüb qovlayacaq, üzünə də baxmayacaqlar. Yenə də kişi məclisləri (o unudurdu ki, indi artıq çox gecdir və bu mümkün deyil, qocalıb), bu məclislərdə bayağı, bayğın baxışlar, şorgöz gözlər... İlahi... Elə anlar olacaq ki, o insan olduğuna, istəksiz, təqazasız bu dünyaya gətirildiyi günə lənətlər sovuracaq... Ürəyi uçundu, səntirlədi, Qaratel olmasaydı az qala yerə dəyəcəkdə...

...Sona elə bilirdi ki, ölüm yatağına yığılıb... Bir də buradan dura, balasına bir əncəm çəkə bilməyəcək. İndi Sona artıq dərk edirdi ki, onun üçün namus qorxusu keçib; indi qorxu balasının başı üzərində hərlənir, indi yalnız o bir ana kimi narahat idi, indi o bir qırt toyuq kimi balasını qanadı altına almalı, yaxına gələnin gözünü dimdikləməli, balasından qovmalı idi, indi o bir çalağan idi ki, körpəsinin yuvasına yaxınlaşanı dimdikləyib gözünü tökməli idi... Sona qızdırmalı idi, yatağa düşmüşdü... Zarımırıldı, quruyub yanan dodaqlarını dililə yaladıqca içərisindən odlu, alovlu bir rüstü çıxırdı... Anasının niyə xəstələndiyini bilməyən qız, tez-tez gördüyü işləri yarımçıq qoyub, yanına qoşur, pərzanadan-zaddan verir, üstün-başın təmizləyirdi. Arabir başqa nökər-qulluqçularla birlikdə Çəmən də bura gəlir, rəfiqəsini yoluxur, qaynağında dadlı bir tikə gətirir, onu mütləq azarlıya dadızdırmasa getmirdi. Ağa üzünə baxmayandan, içəri evdən qovandan sonra Çəmən bu dünyada, həyət-baca ilə məhdudlaşmışdı, heç bir yeri yox idi. İndi ən qara işləri o görürdü. Bir gün də gəldi, çox qayğılı idi. Sonanın babatlaşdığını görəncə bir neçə vaxtdan bəri ürəyini deşən dərdi ona açdı, əvvəlcə eyhamla, yavaş-yavaş, ehmallıqla başladı:

-Sona, Qaratelin üstə gözün olsun...

Sanımn dərinə çökmüş gözləri alacalandı:

-Necə?

-Necə-mecəsi yoxdu, indi babatsan, deyə billəm...

-Nəyi?

-Dayı nə nəyi? Ağanın onu qaralamağından alınmışam.

-Sən də?

-Bir mənəm ki, bütün həyat uşaqlı-boyüklü üstündə gözdü... O qədər də narahat olma. Amma əlac eləməlisən.

-Nə əlac, necə əlac?

-Vallah, heçcə özüm də bilmirəm, sənə nə məsləhət eləyim... Biz dədə-babadan bu xarabada böyümüşük, hamıcaçıqları da burda qırılıb gedib... Bir yanda kimimiz-kimsənəmiz yoxdu, bəlkə sənin bir yerin olar... Yer ayrılıb yerdən çıxmamısan ki...

-Yer ayrılıb yerdən çıxmışam... Tutacağım yoxdu sizdən başqa, Çəmən... mənə əlac, balam əldən gedər... - Azarlığın gözləri doldu, solmuş yanaqları birdən-birdən al-al çaldı... Çəmən xəstənin əlindən yapışdı:

-Dedim ki, qabaqcadan əl-ayağa düşmə, hələm ki, bir şey yoxdu. Gədələrə də, qızlara da tapşırmışam. Sən yatandan bəri, heç oları bir tək qoymurlar. Elə ki, Qaratel iç otağa keçir, Bəybala bəyin otağın yığmağa, tez gədələrdən, ya da qızlardan biri bir bəhanəynən cumur dalıyıcan... Yaxınlıqdan qaraltı verillər..

-Deməli iş bu çilləyə çıxıb?.. - Sona inlədi.

-Hə, sən bir az ye-iç, cana gəl. Tez cana gəl, görək neynirik...

Sona bu saatdan sonra Qaratelin və başqa kənzlərin onun üçün gətirdikləri bütün bişmişləri acgözlüklə, dadına-tamına baxmadan yeyirdi. Arabir qızın üzünə baxıb içini çəkirdi. İndi o pərilər soltanı Sona deyil, ana idi, ana! "...ilahi, ana balasının gözəlliyinə sevinər, amma mən... istərdim ki, o çirkin olsun, eybəcər olsun. Təki bu murdar zəmanənin oxlarından pak, səlamət baş çıxarıb sağ gora getsin". O, ana idi, ana!!! O, indi qızının gözəlliyi ilə fəxr eləyə bilmirdi. Bu qənirsiz gözəllik çiçəkləndikcə bahar kimi ətir saçdıqca ana, dırnaqlarını bu qızıl gül ləçəkləri təki zərif, nərmən yanaqlara batırmaq, onları eybəcərləşdirmək istəyirdi. O bu dolğun, körpə nəfəsli, reyhan qoxulu dodaqları dırnaqları ilə şırımlamaq istəyirdi. Təkcə bu şəhla gözlərdəki dərinliklərə, fəttanlığa toxuna bilməzdi, ana ürəyi... "İlahi, nolaydı mənə oğul verəydin, nolardı qız verəndə də eləsini verəydin ki, üzünə baxan olmaya idi? İlahi, oğul versəydin, qolumdan tutar, ana-bacı namusu qoruyardı... İlahi, no olardı, atasını at vurub öldürməyə idi. İndi bəd ayaqda çarə qıladı, ər-ata qoltuğuna sığmıb diyarbədiyar gedərdik... namusumuz əllərdə qalmazdı... Allah, hara baş götürüm, gedim? Kimə pənah aparım?.."

Fikrinə indi ömründə tək birçə gün evində ana nəfəsi duyduğu, ana nəvazişi gördüyü Minasoltan gəldi... "Bu günümdə o mənə əl tutar,məni də, qızı da bir əmin qarıya işə düzəldər. Qulluqçu hər yerdə qulluqçudur. İndi mən heç yerdə Sona, çəngi gözəli Sona deyiləm... Doğrudu, burada da tanıdılar məni... Amma neynək, gedərəm, əl-aya-ğına düşüb yalvarram. Qızı yerbəyer elər. Sonra da, vallah gedib özümü çaya ataram, gicoya ataram. Qoy sonra yazıq uşağın üstündən çəngi ananın adı götürülsün... Məni də oralarda dayı nə görənlər, nə də tanıyan... Nə də balama baş qaxıncı eləyən... Yox, Ağagil, Minasoltan məni qarıdan qaytarmaz, əncam çəkərlər balama. Mən ki, bir şey istəmirəm. Onlar saleh adamdılar, pis yola düşməyə qoymazlar balamı... Düzdü... özlərinin də bir elə vardaqları yoxdu, amma bir dünyacan ürəkləri var... Sonra da qızı onlara tapşırıran kimi gedib özümü gicoya ataram". - Bu qərara gələndən sonra Sonanın vəziyyəti nisbətən babatlaşdı. İndi artıq evin içində, durub işdən-gücdən görə bilir, ağılığın nəhrəsindən-zaddan çalxayır. Bəybala bəy axı qışdağdan dəridə, sərnəcdə gələn yağlı-qaymağı xoşlamır, onlardan motal iyi gəlir deyir, burda təzəsini hazırlatdırırdı. Sonanın imkanı olsaydı, bütün kin və qəzəbini, bu gen dünya altında əvvəl özünə, indi də birçə balasına yer tapa bilmədiyinin ağrı və acılarını zəhərə döndərüb, bəyliyə göndərdiyi bu ayran daman kərəyə qatardı...

Öynə qurtaran kimi Çəmən gədələrin süfrəsini yığışdırdı və özünü Sonanın yanına çatdırdı:

-Bu gecədən sərvaxt ol, Sona! Bəy o ki, var doldurub tuluğunu. xudaya, elə axıllı kişidən, irəhmədidil ağadan belə bala!.. Kərəminə Allah, nə deyim?.. Bə deyillər "ot kökü üstündə bitər", bu hansı üstündə bitib?..

Sona çırpındı. Bayaqdan bəri həyətdə güyümlərlə əlləşən Qarateli gözləri ilə axtardı...

...Qəfil qara xəbər kimi Sona ölənəcən də bilmədi ki, nökrəldən hansıydı, içəri girib, rəfiqələrin sözünü yarımçıq qoydu:

-Bəy qızı çağırır... Qarateli. Hanı qız?

Və qızı axtarmaq üçün həyətdə cumdu.

-Bu qara yazını mən yazmamışam, Çəmən, alınma yazılıb bu qara yazı!..

Çəməninin tükləri ürprədi. Hər ikisi yerlərindən hövlnək qalxıb, ağanın otagina sarı yeridilər. Qabaqda gedən Sona yavaşca Çəmənə pıçıldaya bildi:

-Başuva dolanım, Çəmən, sən qaç İsrafil qardaşa de ki, Şamaxıya hacı Ağanın yanına getmək istəyirəm. Məni də, balamı da başına çevirib, bir əncam çəksin...

Çəmən ondan ayrıldı və sonralar hər dəfə bu hadisəni yadına salanda təəssüflənər, deyərdi: "Kaş ayrılmayıdım. Ayağım heç getmirdi, amma tələsdim ki, bədbaxta bir kömək eləyə billəm görəsən?"

...Sona, Bəybala bəyin otağına Qaratellə birlikdə gəlib çıxdı. Hadisədən o qədər də halı olmayan Qaratel, anasının dabanbasma dalıyca gəlməsini heç başa düşmürdü. Neçə gündən bəri, nöqərlərdən İsrafil, Səlim və qulluqçu Çəmənini onu necə qoruduqlarından, demək olar ki, bixəbər idi. İndi anasının da onun kimi nə üçünsə bir işdən ötrə çağırıklığını zənn edib, həmişə o qədər də bir həvəslə girmədiyini otağa cəsarətlə daxil oldu.

Bəybala bəy taxtın üstünə yayxanmışdı, yarı çılpaq idi, dumanlı gözləri Qaratellə birlikdə otağa soxulan Sonaya ilişəndə, tanımadı, mırıldandı:

-Sən itil, aaz! Neçə kərəm a-dama de-yəllər buralara gəlmə!

Sona nə etdiyini, nə dediyini bilmədən, nifrət oyatsa da Bəybala bəyin ayaqlarına yıxıldı:

-Bəy, məni başına çevir, balamı bədbəxt eləmə...

Əziz dost, icazə ver, səni də, özümü də pərilər soltanının namərd ayağı altında sürülməsini təsvir etməkdən xilas edim. Ürək oyan bu mənzərəni özün təsəvvür edə bilərsən... Sona indi gözləllər gözəli Sona deyildi, canlar alan ilham pərisi deyil, təkə ana idi; balasına ley cummuş göyərçin idi, yaxınlaşanın gözlərini oyacaq idi, didəcək, parçalayacaq, ya da öləcək idi...

...Bəybala bəyin otağından çıxanda səsə tökülüşmüş nöqə-qulluqçu qanqaysan olmuş Sona və Qaratelin əhvalına zar-zar ağlayırdı, qadını güclə ayaq üstə sürüyüb apardılar. Gözləmədiyini hücumdan və qamçıya doladığı ana-balanın müqavimətsiz yalvarışlarından Bəybala bəyin kefi tamamilə pozulmuş, içdiyi şərabin dumanı dağılmış, ayılmışdı. "Yaxşı, köpəyin qızı, neynək, qoy dursun! Xoşnan olmadın, gücnən razı olarsan". Bu "xoşnanın" içərisində isə Sonanın yalvarışlarını eşidir, sözlər qulaqlarını dəlir, dərinliklərə, daxilinə nüfuz edirdi: "Vur, öldür, bəy, təkə binamus eləmə!..." "Gədə-güdə də namus çəkən olub..." Bəyin beyni çafılayırdı...

...Karvanqıran göy üzündə dan ulduzu kimi par-par yananda kəndin qırağından dörd kölgə ayrıldı. Bunlardan biri Sona, biri Qaratel, biri

Kəndlərdə duz və qara neft satan dəvəçi və biri də qoşa hürgüclü qara nərin kölgəsi idi. Sona arabir başını qaldırıb asimanın zülmət qaranlığını məşəl kimi yaran karvanqıran ulduzuna baxır, ümidlə bu "dan ulduzundan" kömək diləyir, "Niyazımı, nəzirimi, dualarımı o dibsiz göylərə, məni məndən soruşmadan, razılığımı almadan yaradan və sonra da bu qədər əzab-əziyyətdə salmaqla imtahana çəkən pərvərdigara yetir" deyirdi. Sonanın qulaqlarında Çəmənlə İsrafilin son sözləri bir yaddaş kimi səslənirdi: "Çox gözə-zada görünməyin, elə daldada olun. Qaratel əl-üzünü yumasın, elə sən özün də". Sonra Çəmən əlini sacın altına aparıb qızın üzünü hislə, sac qarasıyla elə şəklə salmışdı ki, alahı vaxt olsaydı, özü qıza baxıb uğunub gedərdi. Sonra da İsrafil Sonanın hələ də incə tərəvətini itirməmiş gözəl üzünə baxıb demişdi: "Sona bacı, əlacım olsaydı səni dünyada buraxmazdım. Amma bu aralarda hansı obada gizlənsəz, bəy gec-tez xəbər tutasıldı. Nə yaxşı göz-dən uzaq olasız, kişi olan şəxs dünyada nə ki, zənən ha, heç oğlan uşağını bu yiyəsizliyə buraxmaz. Ala, bu sigəzini də üstən salın başuza, həm soyuqdan saxlar, həm də görkəminizi xarablar". O demək istədiklərinin birini də deməsə Sona anlayırdı: "Bu biyabana, boş yollara tək-cə kişi çıxar, tək-cə karvan gedər, o da bələdinən. Arvadın-qızın bu yollarda neyşi var? Get bacı, Allah amanında olasan, bu dəvəçini tanıyıram, qorxub-eləmə. Uduludandı. Həmişə Həlib bəyliyə nöyüt, duz gətirir Bəkidən. Çox etibarlı adamdı. Lap arın-arxayın, sizi daldalardan ağzında dili kimi aparacaq. Doğma bacısı gözündə görəcək sizi, yoxsa heç ona da qoşmazdım, əlac nədi". Sonra köksünü ötürüb demişdi: "Fağır İsinin yəqin bu gecə qəbri çatladı". İsrafil dolmuş gözlərini silmiş və yenidən aralıda duran dəvəçiye yanaşib nəsə tapşırmağa başlamışdı.

ZİDDİYYƏTLƏR İÇİNDƏ

O məscidə girəndə hələ namaz başlamamışdısa da, mənbərin dibində möminlərdən xeyli adam vardı. Ağaseyidəli ağa mehrabın altındakı daimi yerində əyləşmişdi. Ondan solda Hacı Əsəd, Məşədi Alış, Məşədi Məhərrəm, sağında Molla Qurbanqulu, Sarı Hacağa, darayı furiş Kərbəlayı Abdulla, Məşədi Rəhim və başqaları oturmışdu. Onlardan xeyli aşağı Dardarı Cəfər, Məşədi Qənbər, Cüvə Cabbar, həllac uşağı, Cırdan Bahadır, Zol Hüseyin, Ayıbasan Məhərrəm və o

çırpıda olan aşağı təbəqə adamları - kasıb-kusub əyləşmişdi. Şair içəri girəndə öz ağ geyimi və nurani siması ilə Hacı Əsəd və Molla Qurbanqulu arasında bir parça nur kimi işıq saçan, ağ pambıq yumağına bənzəyən Ağaseyidəli ağa əlini dizinə dayaq verib "La ilahə illəllah" deyər ayağa qalxdı. Böyük axund yerindən duran zaman heç kəs oturub qala bilməzdi. Hacı Əsəd, Molla Qurbanqulu və Alış nifrətlərini gizləyə bilmədikləri halda, istəməyə-istəməyə şairin ayağına qalxmağa məcbur oldular. Hörmətli ruhaninin bu payansız ehtiramından sıxılan şair, axundun qənsərindəki divar dibində xeyli aralı əyləşdi.

-Əssəlamu əleykum.

-Və əleyküməs-salam...

-Allah əcri-xeyir versin, əmoğlu.

-Allah əcr versin...

Hamı salamlayıb yerində sərbirah olandan sonra, Hacı Əsəd özünü saxlaya bilməyib, axunda tərəfə əyildi və alçaq səslə soruşdu:

-Ağa, sənin şənin, hörmətin yanımızda dünyacandı, ona neyşə bu qədər hörmət eləyirsən?

Ağaseyidəli ağa nazik əlini ağ ipək saqqalına çəkdi, aram, yumşaq səslə cavab verdi:

-Layıqdi...

-Neynən? Elə bir o biməna şeir qoşmağınan?

-Əvvəla həqqərəstdi, - sözün düzünü deyir, xudavəndi-ələm də həqqərəsti dust tutur və illə şeir Allahın insana əta buyurduğu ən böyük nemətdi, dini-mübinin banisi Məhəmməd sələvatullah (məclisdən salavat səsi ucaldı) özü də Qurani-məcidi şeirlə yazıb. Yaxşı, bəs sən özün niyə durdun, cənab hacı?

-Ağaseyidəli ağa qalxanda mən necə otura billəm?

Seyid Əzim sözləri aydın eşitməsə də söhbətin ondan getdiyini anlayırdı. Bu gün namaza gəlməkdən xüsusi məqsədi vardı. Ağaseyidəli ilə məktəbə yardım barəsində danışib məsləhətləşmək istəyirdi. Lakin onu elə adamlar əhatə etmişdi ki, deyəsən söhbət baş tutmayacaqdı. O vaxt itirib bura gəldiyinə təəssüfləndi, "bura sənin kimilərin yeri deyil, aadə... bir gör onu kimlər əhatə edib... Molla Qurbanqulu, onun əziz kürəkəni Alış... daha sonra hamısının başçısı Qapaqlı... yox, bura sənin yerin deyil "könül, ta var əlində cami-mey səbhə şumar olma" - bu təsbeh çevirib dodaqları vird edən cənabların qəlbində, qəlbənin ayinəsi olan gözlərində, bir bax, nə qədər küdurət var... Bu

Boş başlar üzərinə qoyulmuş əldəyinnanının daşı boyda əmmamələrin qalmağı papaqların altındakı qırxıq başlarda nə qədər fisqi-fücurlara fikirlər var? Bu həna və rəng ilə tərəvətlənmiş saqqal və nə qədər mənfur simaları bəzəyir ki, eybi üzə çıxmasın?

Bu şal çuxaların, tirmə qurşaqların arxasındakı ürəklərdən nə keçir, mədənlərdə hansı yetimin, bivo övrətin malı həzmi-rabədən keçir?

Camaat namaza durdu. Pişnamaz mehrab önündə yerini tutdu. Mükəbbir ucadan hamıya görünsün deyə, mənbərin ikinci pilləsinə Mominlər axundun arxasında səf çəkildilər. Səccadələr açıldı. Minədən müəzzin əzanı bitirincə əllər qulaqların ardına qoyuldu. Ürəklərdə pişnamaza iqtida bağlandı və namaz başlandı. namaz bu gün Ağaseyidəli ağa özü idi. O öz zəif, mülayim səsilə dualarını, əlhəm-qulhuvallahı dedikcə, minbərdə duran mükəbbir ucadan təkrarlayır və böyük məscidi dolduran, pişnamaza iqtida an möminlər şərti işarələrlə əyilib-düzədir, daha özlüklərində surələri oxumurdular. Ona görə də əksəri bisavad olan adamların cərgəsində qarmaqarışıqlıq yaranmasın deyə seyid Cəfər aralıqda gəzir və həkətini yanılanlara işarə eləyir, kimisini boynunun şəkəreyindən itələyib əyir, kimisini dürtmələyib qaldırırdı. Heç bir şeydən başı çıxmayan avam bir tərəkəmə də dal cərgədə durmuş, döyükmüş gözlərlə məscidə seyr edir və qalxmaq lazım olan yerdə əyilir, rükua getməli olan yerdə əzən-iqaməyə qalxırdı. Buna görə seyid Cəfərdən bir ürtmə də yemişdi. Odur ki, indi sərvaxt olub, başa düşmüşdü ki, ki hərəkətləri təkrarlamasa, zərbə alacaq, qonşusu da həmçinin. Odur ki özü kimi gecikən, qonşuya arabir pıçıldayıb xəbərdarlıq edirdi: “ayə əyil, seyid gəlir sö-ləsən”. Pıçılı elə aydın idi ki, cərgədə hamı, hətta bir neçə sıra qabaqda duran Ağa da eşidib qəlbində gülümsədi.

Mükəbbirin ucadan "Allahü əkbər" deyə namazın bitməsini bildirən səsi eşidilincəyədək, Ağanın fikri fağır tərəkəmənin yanında idi. İndi bazara çatanacan "tülləblər, tülüngülər" onun dalınca düşəcək, "Seyid gəlir sö-ləsən" deyib ələ salacaq, güləcəklər. Yazıq tərəkəmə birtəhər eləyib kəndə qayıdan yoldaşlarına qoşulanacan bu səs leyəcək, hələ bəlkə gələn səfərlərdə bazara çıxanda onu tanıyanlar dərhal bu sözü yada salacaqlar.

Namaz qurtardı...

...Ağaseyidəli ağanın yaxın adamlarından biri olan silsiləcuman Mir Kərim, Seyid Əzimə yanaşdı, qarşısında diz çöküb qulağına pıçıl-

dadı ki "istifta" qurtaranacan ayaq saxlasın, axund onu gönnəyə mayildir. Şairi məsciddə saxlayan da bu oldu. Yoxsa çoxdan çıxıb gedərdi. O bu istifta məclislərinə uşaqlıqdan bələd idi. Hələ babasının otağında neçə-neçə belə məclislərin şahidi olmuş, babasının bu sadə, bəzən hətta gülünc sorğulara böyük bir ciddiyət və ürək ağrısı ilə verdiyi cavabları eşitmişdi. İndi o qəlbində Ağaseyidəli ağa ilə babası arasında bir müqayisə yapırdı. "Axı Ağaseyidəli də bilikli, dünya görmüş alim və həqiqi din xadimidir. Bəs nə üçün mən onun qəlbindəkilərin simasında əksini görə, duya bilmirəm? Axı o heç də firıldaqçı, riyakar adam deyil, dini öz şəxsi mənfəəti üçün mənbəyə çevirməyib. Axı o, dini ayinlərdən gələn qazancı, fitrəni, təsəddüqü, zəkəti məhz fəqərəyə paylayar, bəs nədir bu təzadın səbəbi? Mən bunu dərk etməliyəm, yoxsa quru yerdə molla-axund haqqında həcv yazmaq namərdlik olar..." ...Növbəti sual verən baqqal Məşədi Məhərrəm idi:

-Axund ağa, cəddüvə qurban olum, qonşumuz Əhməd bəyin nəvəsi Tiflisdə urus uçqolunda oxuyur; bu yaxında dərsləri ara verib, on günə gəlib. Nökərçənizlə həmsinndi; uşaqlar bir məhəllədə böyüyüb. Görüşüb-öpüşüblər, ona şirniyyat pay veribdi. O da yeyib, indi nənəsi uşağın ağzını suya çəkdirib, amma genə ürəyi durmur, deyir gör bir cəddinə qurban olduğum nə deyir? Uşağı, gözdən oğurlanıb gedib onuynan görüşüb-oynasa...

Axund sözün uzandığını görüb nazik əlini qaldırdı:

-Kifayətdir, məşədi, məlum oldu məsələ... uşağın nənəsi haqlıdı; cənab Əhməd bəyin nəvəsi urus məktəbində oxuyur, urus xörək-çörəyi yeyir və onlarla mülaqətdədi. Xaçpərəstlər ilə mülaqət haramdı. Cənab Əhməd bəyin nəvəsi də tamam-kamal murdarlanıb, o da bir növ uruslaşıb. Görüşməsi fəsada bais olar, uşağın əqidəsinə sədəmə toxundurur. Nəüzən-billah, onun cavan ürəyinə dini-mübinə zərər gətirən toxum səpər, uşağı döndərər, bir də görərsən gəlib dedi: dədə, mənə də urus məktəbinə göndər...

-Allah sən saxla...

Məşədi Məhərrəmin domba gözləri az qaldı hədəqəsindən çıxsın. O açıq şabalıdı rəngə çalan əllərini hənadan allamış qırmızı saqqalına çəkdi:

-Allah sən saxla! - kişinin nəfəsi darıxdı, boğulurdu – pərvərdigara, özün mühafizət elə! Mən o it küçüyünü yaxşı tənbeh elərəm.

Aparıb hamamda qüsl elətdirrəm, sonra bir də o urus uşağının, o babi kafirlərin qapısı tərəfə baxsa, iki gözünü bir deşikdən çıxardaram...

Məşədi Rəhim bu gün heç məsələ üçün gəlməmişdi. Rus mülaqatı haqqında bu fəqərəni eşitcək kişi yerində qurcalandı, elə bil kişinin bədəninə çuxanın altından birə daraşmışdı, dizin-dizin irəli sürünüb dil-dodağı ləpiyə-təpiyə dilləndi:

-Ağa cəddüvə qurban olum, mənim də məsələm var.

Sadələhv etiqađı ilə axunda çoxdan tanış olan Məşədi Rəhimin vahimə dolu səsinə eşidincə, vəziyyətin ciddiliyinə baxmayaraq, Ağa-seyidəli ağanın üzünə xəfif, olduqca xəfif təbəssümü xatırladan bir mülayimlik gəldi:

Buyur, məşədi, buyur... deyəsən, axırıncı məsələ sənindi...

Məşədi Rəhim təpimiş dodaqlarını dilinin ucu ilə yalamaq istədi, bığ-saqqalının pırpız, qırmızı, cod tükləri tikan kimi dilinə sancıldı. Kişi barmaqları ilə dodaqlarının kənarında dikələn tüklərə təh verməyə çalışdı, bundan bir şey çıxmıyacağını görünəcə, əlini ağızından çəkib sözə başladı:

-Ağa, qədovu alım, həyətimə su cənab Mahmud ağanın bağından keçir. Orda da cənab Mahmud ağa urus badımcanı əkdirib (Şirvanda təzə görünməyə başlayan pomidoru o zaman belə adlandırırıldı), su o urus badımcanlarının dibindən ötüb, mənim bağıma axır, indi bilmək istəyirəm görüm mənim götürdüyüm yer-yemiş haramdı, ya halaldı?..

...Aralı oturmuşdular. Seyid Əzimplə Ağaseyidəli ağa arasında xeyli məsafə vardı, amma nədənsə, kişinin son sualında hər iki seyidin baxışı ani olaraq bir-birinə sancıldı. Dərhal Ağaseyidəlinin ağ kirpikləri aşağı enib nəzərlərindəki ifadəni şairdən gizlətdi. Seyidin qəlbindən dərin bir ağrı keçdi, təəssüf hissilə Məşədi Rəhimə baxdı, xeyli düşünüb fikrə getdi. Daxilində, dərununda iki hiss bir-birilə çarpışırdı: birinci deyirdi: "De ki, ay rəhmətlik oğlu, torpaq Allahın, su Allahın, toxum Allahın, onu göyərdən ab-atoş, xak-bad da Allahındı; göyərgən tərəvəzə "urus badımcanı" adını sənin təkilər qoyub, ağla, gəl, kişi, əlbəttə halaldan halaldı". Digər hiss birinciyə qalib gəlib bağırırdı: "Yox, yox, - demə, haramdır - de".

Agaseyidəli birdən düşüncələrdən ayılıbmış kimi gözlərini qarşı cərgədə oturan şairə qaldırdı, onun əzici baxışlarına davam gətirə, nə fikrindəki iblisin diktə etdiyi sözləri, nə də dərunundan gələnləri deyə bilmədi. yarı fikirli, dodaqaltı dilləndi:

-Məkrufdu, meşədi, meylüvə bax...

O da, məsələni dinləyənlərin hamısı da bilirdi ki, Ağaseyidəli qəti fitva verməyəndən sonra, Meşədi Rəhimi "dovşan əti kimi məkruf" saydığı su ilə artıq öz həyatını suvarmayacaq, ya yüklə suçudan su alacaq, ya da ayrı bulaqdan həyatına arx çəkdirməli olacaqdı...

...Müridləri Ağaseyidəli ağanı məscid darvazasından xeyli uzaqlaşanacan müşayiət etdilər. Hər ikisi təklidə qalıb söhbət etməyə mayil idi, lakin müridlər Ağaseyidəlidən əl götürmürdülər. Nəhayət, axund vəziyyətdən çıxmaq üçün çıxış yolu axtara-axtara ayaq saxladı. Nəzəri müridlərin ardınca gələn şairə sancılınca, qəti qərar verməsi üçün bu baxışı kifayət elədi:

-Ağalar, deyə, nazik ağ əllərini gicgahlarının bərabərinə qaldırdı, əzən-iqamə deyəcəsinə, dua üçün dərgaha əl götürdü: - bəndəni əfv buyurun, sizdən ayrılmalı olacağam. - Şairi göstərib mehribanlıqla müridlərinə gülümsədi. - Mən əmuzadəmlə', söhbət etməliyəm, məzuram, mürəxxəssiniz, xudahafiz...

-Xudahafiz...

-Mürəxxəs olaq.

-Xudahafiz...

İkilikdə qaldılar, dərhal Ağaseyidəlinin dodaqlarındakı mehriban, nəvazişkar təbəssüm söndü, ciddi sima taqındı. O daxili bir əzab keçirirdi. Həmişə düzlüyünü, mərdanəliyini, böyük təbini qiymətləndirdiyi şairin qarşısında, o bu gün günah işlətməmiş, istifadə zamanı lazımı sözləri deməmişdi. İndi ona söhbəti başlamaq nəsihət vermək, bu ağıllı, nüfuzedici baxışlar qarşısında başqa bir həqiqətdən danışmaq çətin idi.

-Ağa, neyşə Meşəli Rəhim kişiyyə elə namüəyyən cavab verdiniz?

Axund üzüyuxarı qalxmaqda olan yolu çıxdıqca töyşüməyə başlamışdı. Təngnəfəs idi. Bir anlıq ayaq saxladı, diqqətlə, kədərli baxışlarını şairin üzünə zillədi.. Bu gözlərdə dərin bir dərd, sonsuz bir etiqaddan, imandan doğan ağır bir ələm var idi. Bu baxışlar şairin ürəyinə nüfuz edirdi: "Qəlbin nədən ağlayır belə, ey fazili-dövrən? Məgər sən öz böyük aqlın və kamalınla sevdiyin camaatın, millətin tərəqqisinin nədə olduğunu görmürsənmi, neyşə mane olursan?"

-Sən mənim yerimdə olsaydın bəs nə cavab verərdin? İxtiyar səndə olsaydı nə deyərdin?

Sualda təsdiqedicisi bir ifadə vardı. Şair bunu duydu, lakin özünü bilməməzliyə vurdu, gülümsədi:

- İxtiyar bəxtiyarın əlindədir, cənab ağa! Mənim sözümə kimdi ardan qulaq verən?

- Necə də olsun, nə deyərdin? Şair ehtiramla qocanın dirsəyindən yapışıb onu üzüyuxarı, Minaxora tərəf qaldırmağa başladı:

- Deyərdim ki, ay rəhmətlik oğlu, yer Allahın, torpaq Allahın, su Allahın:

Əbro bado məho xorşido fələk dər kərənd,

Ta to nane bekəf ari və be qəflət nə xori.

Allahın yetirdiyi nobata "urus" adını nadanlar qoyub deyərdim... ya da o Məşədi Məhərrəm bədbəxtin nəvəsi... Məni əfv buyurun, ağa! Biçarə, bigünah tıflın döyülməsinə, nahaqdan incidilməsinə səbəb oldunuz demirəm, hələ necə rəva gördünüz? Axı siz özünüz də bilirsiniz bütün zihəyatı yaradan Allah özü də urusu yaradıb, istəməsə, kafərar üzünü murdarlamasını rəva bilməsə, öz cənab Əzrailini göndərər hamısının da canını alar, ya bir taun, zəlzələ, vəba yollar, əbabil quşun dimdiyinə bir qətrə, cəhənnəmin odlu daşından verər, hərəsinin başına bir darı boyda salar, qurtarar gedər. Dayı nə üçün bu xalqı bilə-bilə tərəqqidən, maarifdən uzaqlaşdırırsınız, gözünü açıb dünyanı görməyə qoymursuz? Axı, siz ki, milləti sevirsiniz.

Axund söz axınına düşmüş çöp kimi daxilində çapalayır:

- Siz elə bilirsiniz ki, mən millətin inkişafını, balaların oxuyub adam asını istəmirəm? Ağaseyidəli ağa əslində xalqın uşaqlarının oxuması və həmvətənlərinin tərəqqi tapması, inkişaf yoluna düşməsi əleyhinə deyildi. O, həmvətənlərinin dinayrı qardaşları kimi, qonşu ermənilər, malağanlar tək oxuyub, irəli getməsinə də istəyirdi. İnsanları nadanlıqdan çıxarmaq onun da arzusu idi. O, dinlər arasındakı fərqi öz daxili aləmindəki bir tələblə, bir imanla qəbul edirdi: Allah birdi, onun əqidəsinə Tövrat da, İncil də, Quran da Allah tərəfindən göndərilən müqəddəs kəlamlar idi. Musa da, İsa da, Məhəmməd də yer üzünü yaradan böyük xudavənd - aləmin rəsulları, elçiləri idi. Bütün bu dinlər onun əqidəsinə adam ən yaxşı yola, Allah yoluna dəvət edirdi... İndiki təzələr də insan-

ları doğru yola, həqiqətə dəvət edirdilər. Bu məsələdə Ağaseyidəli ağa təzələrin əleyhinə deyildi...

Nə olar, qoy mədrəsə əvəzinə məktəb açsınlar, qoy uşaqları oxutsunlar, onlara lap dünya elmləri də təlim etsinlər. Lakin onu qorxudan, imanını narahat edən başqa şey idi... O qorxurdu ki, cavanlar bu təzə yola düşəndə dindən uzaqlaşa bilər, Allahın buyurduğu qanunlara riayət etməzlər.

-Bəs onda neyşə mane olursuz?

-Əgər bu tərəqqi kafərsiz olsaydı, ona əl-əl üstən qol qoyardım? Seyid Əzim təcəccüblə qaşlarını qaldırdı.

-Elə niyə, cənab ağa? Axı tərəqqi məhz onların vasitəsilə əlimizin daxilinə axıb gəlir. Keçmiş xanlıq-bəylik əsri camaat nə gündəydi?Harda bir məktəb, bir maarif ocağı vardı? Bütün qonşu millətlər irəli gedib, zamanın dünyəvi elmlərinə yiyələnib, bizimkilər isə elə təglid edə-edə və təharət elmlərin öyrənə-öyrənə dalda qalıb, bir-birinə yağı kəsilib...

Ağaseyidəlinin ağ qaşları altında qaralan gözlərində bir qəzəb qıvılcımı parladı:

-Xanların, bəylərin, ağaların bir-biri ilə yola getməməklərinə, zülmkarlığına görə Allah kafiri onlara cəza, bizə bəla göndərib. Bir dövrənə yaxşı bax, oğul və dərin düşün. Camaatın gözü açılır, yeni törəmə ziyalılar cavanlar mədəniyyətə, dünyəvi elmlərə can atır, bu kimə xeyirdisə də dinimizə ziyandır. Bir də gözünü açıb görəcəksən ki, o xarici məktəbində oxuyan cavanlar əqidəsini də dəyişəcək, dinindən də dönəcək.

-Millətləri bir-birinə qarşı qoyanda tərəqqi hardan ola bilər? Biz inkişaf ülgüsünü məhz urusdan alırıq, onlar Avropa mədəniyyəti ilə bizim aramızda körpüdürlər...

-Bilirəm, yaxşı bilirəm...

-Ata öz övladının əlindən tutub məktəbə aparmayınca, bu məktəbi övladının gələcək taleyinin başlanğıcı hesab etməyincən tərəqqi yoxdur. Xalq tərəqqiyə üz qoymaq istəyəndə, siz ruhani atalar onların qarşısında milli ayrı-seçkilik səddi qoyursunuz. Siz belə deyəndə molla qurbanqulular nə deyər...

-Bilirəm, yaxşı bilirəm... Amma onu da bilirəm ki, hələ nə bir malağanın, nə bir erməninin, nə bir moltanın malı-canı haqqında nəhs fitva verməmişəm. Bu isə ayrı məsələdir, övladım, özünü gözlə. Gələ-

cək sillərin lənətindən qorxun, lərzəyə gəlin! Onlar bir zaman göz açıb anlayacaq və sizləri arizu etdiyiniz rəhmətlə deyil, lənətlə yad edəcəklər.

Şair, Seyid Əlinin bu dəhşətli inamı qarşısında söz tapa bilmirdi. Sükuta dalmış qoca ilə yanaşı irəliləyirdi: "Görəsən, bu peyğəmbərliyində haqlıdımı? Görəsən, cənab Həsən bəy, cənab Vəkili-millət, cənab Əhsənül-qəvaid yanılırmı? Bəs onda Həsən Qaralar, kapitan Soltanovlar, molla Qurbanqulular, qapaqlı və Alışlar haqdı? Heç belə də şey olar? Bu ki, kor-kor, gör-gördü? Bəs cənab Axunddakı bu təzad nədən irəli gəlir?" Axund getdikcə elə təngnəfəs olmuşdu ki, evlərinin qabağına çatanda artıq az qala boğulurdu, hər nəfəsdə çiyinləri qalxır, sinəsi çökür, boğazından xırıltılı öskürək çıxırdı. Getdikcə daha çox Seyid Əzimə söykənirdi, şair yumaq kimi yumşalmış qocanı az qala qucağında aparırdı: "Ah... Kaş ki, sənin o böyük milli məhəbbətinə bir qədər də dünyəvi tərəqqi işığı qarışaydı", deyər xəstə qocaya qəlb ağrısı ilə acıyaraq düşünürdü. Qapıda dayandılar. Axund onu içəri dəvət etdi. Seyid Əzim üzrxahlıq elədisə də qocanı həyətdən keçirib kallaydakı otağına gətirdi. Bir neçə köüllü nökrə çevrilmiş müridin köməyiylə qocanın əba, qəba və iri əmmaməsini çıxardılar, yüngül ərəbi donda yenidən ağ bir yumağa çevrilən seyidin sükunəti özünə qayıtdı, təngənəfəsliyi azaldı. Yerini rahatlayıb nazbalış və mütəkkələrə dayandı. Seyid Əzim getmək üçün icazə istədikdə qoymadı, nökrələrə çıxmaq işarəsi verib dedi:

-Ayaq saxla, əmoğlu, o qədər səninlə lazımsız (lazımsızımı?) mübahisə etdik ki, dövətdən məqsədimi deməyə macal tapmadım.

Seyid Əzim, qocanın böyründə salınmış döşəkçənin üstünə diz çökdü. Ağaseyidəli sözünə davam etdi:

-Sənə iki sözüm var idi, övladım: biri xoş, biri qismən naxoş. Qoy elə əvvəlcə naxoşdan başlayım ki, məndən incik ayrılmayasan. -

Seyid Əzim nə isə demək istəyirdi, axund əlini qaldırdı - sözümə qulaq ver, bilirəm məndən inciyən deyilsən; öz xalqının kamil övladlarına dəruni-qəlbədən səadət arzulayan xeyirxah qocadan kim inciyər deyəcəksən. Lakin əfsus... nə isə... Bilirəm ki, səninlə son müsahibəmizdən neçə illər keçir və bəndəyə verdiyin sözə əməl edib içkiyə əl vurmursan, xüsusilə məktəb işin yoluna düşəndən o bədbəxt cavanın hadisəsindən sonra... Amma, bununla belə, yenə də qulağıma bəzi naxoş sözlər gəlib çatır.

Şərabdan, bihudə, boş və biməna həzliyyatdan mənə tövbə ilə söz verdikdən sonra əl çəkdiyini bilirəm, amma zəmanənin mütəşşəxxis adamlarına, bəylərə, ruhanilərə, ağalara həcv yazmaqdan hələ də əl götürməmişəm. Onların arasında zülmkar, bədtinət adamlar çoxdur, bilirəm; fəqət övladını ilk dəfə, adətlərimizə rəğmən, xarici məktəbə göndərən, maarif yolunda ianə verən, füqərəyə əl tutan da həmin təvəna içindən çıxan adamlardır. Elə ilk maarifpərvər ziyalılar da çulu cırıq çoban-çoluq içindən çıxmayıb, xan-bəy övladı olub. Bilirəm, deyəcəksən ki, mən pisə bəd, yaxşıya yaxşı deyirəm; amma bəhər hal, məndən sənə nəsihət, özünü qoru, namərbut adamlardan özünü gözlə! Pişnamaz da namazda yanıla bilər, sən yox! Sənin buna ixtiyarın yoxdu! Onsuz da gəncliyindəki xətələrin bəzi kölgəsi ömrün boyu səni rahat buraxmır. İstər öz qəlbində, istər el arasında. Vəssalam!

Şair, qocanın nəfəs dərməsindən imkan əldə edib dilləndi:

-Bədbəxt vətənin adı itmiş şairlərindən biri gözəl deyib:

- Əğyar cövrü, el sitəmi, yar tənəsi
Bəh-bəh nə yaxşı əppəyimiz batdı bala ha...

doğrudan da, əppəyimiz bala batıb.

Qocanın dodaqları təbəssümdən qımıldandı:

-İkinci sözüüm şad bir xəbərdir, övladım! Sənə bəşarət olsun ki, cənab Səid Ünsi əfəndi Şirvana gəlir. Təzə, dünyəvi elm təlim edən məktəblər açmaq, qəzetlərə abunə yazılmaq, qəraətxano, kitabxanə açmaq haqqında danışacaq, ianə toplanışı başlayacaq. Bu barədə cənab Səid Ünsi mənə, cənab Hacı Məcid əfəndiyə məktub yazıb, kömək xahiş eləyir. Mən də cavab məktubu yazdım və əlimdən gələn bütün müavinətdə olacağımı, heç nə əsirgəməyəcəyimi bildirdim. Sənin və məktəbin barəsində ayrıca məlumat verdim. İndi qabaqcadan işini bil və həmfikirlərinizlə Səid Ünsizadə cənablarının gəlişi üçün hazırlanın. Cənab Hacı Məcid əfəndi ilə bu qənaətdəyik ki, Səid cənablarının gəlişi münasibətilə bizim otaqda sünnü və şiəməzhəb əşxasdan mürəkkəb bir yığıncaq tərtib edərik. Cənab Ünsizadə orada öz məqsədləri barədə nitq irad edəcək və Şirvan ziyalıları namindən sən də bir necə kəlmə danışarsan.

...Şair vidalaşdı çıxdı. Bir-birinin kölgəsini qılınclayan sünnü-şiə məzhəbləri nümayəndələrinin bu birgə iclası onun nəzərində gələcək birliyin bünövrəsi, tərəqqi mücəssəməsi kimi canlanır və burada söy-

ləyəcəyi sözlər incitəki ipək sapa düzülür, gələcək şerin misralarına çevrilir axırda

Düşüb ol fikrə kim, Şirvanı bir darülfünun etsin,
Qiraətxanə açsın, nəşr qılsın elmi-ədyanı...
Zəbani-rusi bilmək, ya danışmaq qeyri dillərdə
Şəriətdə bizə nəhy olmayıb, yox rəddi-bürhani...
...Xüsusən kim, bu əhlə rusi bilmək çox münasibdi...
...Əfəndi ya axund rusi danışsa bir günah olmaz...

..Seyyid məscidə qonaqlardan xeyli əvvəl gəlmişdi. İş elə gətirmişdi ki, dünən o Şamaxı ziyalılarından birinin evində Səid Ünsi-zadə ilə görüşmüş, onun "Əkinçi"də çoxdan bəri qızıqan elmi-əbdan, elm -odyan ətrafındakı söhbətlərini dinləmiş, yeni qaydalı məktəblər açmaq, kitabxana, qiraətxana təşkil etmək, Ünsizadə qardaşlarının nəşrə başladığı qəzetlər üçün abunə yazdırmaq və başqa bu kimi maariflə əlaqədar söhbətlərini dinləmiş və gecəni yatmayıb Ünsizadə haqqında bir şeir inşa eləmişdi. O bu gün məsciddə həmin şeri oxumaq niyyətinə idi. Bəlkə danışanlarla birlikdə onun bu şeri də yığılan camaata təsirini göstərdi və əhali arasında yeniliklərin daha tez və yaxşı yayılmasına səbəb oldu.

...Məsciddə elə indidən qələbəlik idi. Cümə məscidinin xidmətkarları namazgahı, səhni silib-süpürmüş, başmaqçıxarılan yerdə qoca başmaqçı Ağarəfi yumurlana-yumurlana yerə şirə çəkib qurtarmış, gələnlərin başmaqclarını yığmaq üçün səliqə-sahman yaratmışdı. Xidmətçilər məscidin divarları dibinə yuxarı başda oturmaq üçün döşəkçələr, nimdərlər salırdılar. Məscidin ortasında şiə müsəlmanlardan ötəri canamazlar açılmış, üzərlərinə sarıtorpaq məscidindən möhürlər qoyulmuşdu. Sünnü müsəlmanlar üçün açılan səccadələrin üstündə möhür yox idi. Bu gün Şirvan tarixində bəlkə də birinci dəfə olaraq sünnü-şiə məzhəbli müsəlmanlar bir məsciddə, Cümə məscidində, eyni vaxtda namaz qılacaqdılar. Cənab Hacı Məcid əfəndinin xahişi üzrə pişnamaz da Ağaseyidəli ağa olacaq idi. Yalnız cümə namazından sonra məktəb-maarif haqqında cənab Səid Ünsinin söhbəti dinlənəcək idi.

"Buna da şükür, bu özü də böyük bir aşuba səbəb olardı vaxtiyənən. Məni bədbəxt bərədərim Tərmanın, Səfanın vaxtında kimin ağına belə bir məsələ gələ bilirdi ki, bir zaman Cümə məsciddə sünnü-şiə

müsəlmanlar birlikdə namaz qılıb, məktəb-maarif məsələlərinə baxacaqlar. Bu özü də elə bizim əməyimizin zayə olmadığını göstərmirmi?" Seyyid, dini donda olsa da, bu təşəbbüsə elə sevinirdi ki, uçmağa qanadı yox idi. "Qabıma sığmıram, görək məscidə kimlər gələcək, necə qarşılanaçaq". Məşədi Qulamın qəlbində daima "Xaqani dəlisi" adlandırdığı Seyyid, özünü böyük sələfinin əvəzi hesab edərək, Xaqani qüruru ilə yazmışdı:

Olum, ey himmətin qurbanı, bir dərk et bu mənani
Ki, eylər ərz əşar ilə bu Xaqaniyi-sani
Ki, var Rusiyyənin beş-altı milyon can müsəlmani,
Qalıb elmü mənafedən tamamən bisəru bipa.

Açıb Rusiyyə babi-mənfəət cümlə rəayayə,
Dəmadəm şükrələr etmək gərək bu feyzi-üzmayə...

...Namazlar da qılındı, çaylar da gəldi, içildi. Cənab Ünsizadə mənberin yanına gəlib dayandı və təmkinlə ziyalılardan arzularından danışdı. Xalqın millət babalarının gələcəyindən bəhs açdı və mətbuatın düşdüyü çətinliklərdən söhbət elədi. Onu da "müsəlman millətinin balaları" üçün açılacaq məktəb məsələsi ilə birlikdə qoyurdu. Ünsizadədən sonra Ağaseyidəli ağa sözü Seyid Əzim Şirvaniyə verdi. Şairin belə mötəbər bir məclisdə çıxış etməsi mürtəclərin ürəyindən deyildisə də, bu gün onlar susmuşdu; quyruqlarını böyürlərinə qısıb oturmuşdular, dil açma, danışma bilmir, dişləri bağırsaqlarını kəsə-kəsə dinləyir, arabir söz atır, amma məclisdəki nüfuzlu şəxslərin qorxusundan və hökumət "əli ilə iş görməyə gələn qonağın" yanında özlərini hörmətdən, nüfuzdan salmaq istəmirdilər. Seyyid isə sözüünə davamla deyirdi:

- ...belə getsə, ağalar, sizin inandığınız islamiyyətin ancaq namı qalacaq... alimnümalar, əsa, xırqə, təsbəh, tiftik əbadan başqa heç nə tanımayan, dili virddən, bir də təzələri təkfirdən başqa heç bir şey bilməyən mollanümələr milləti süquta aparır və aparacaqlar da. Vaxtdır ki, "ayıl, ey xabə dalmış millət, oyan bu xabixəflətdən" - deyən adamlarımıza qulaq verək. Qiyməti-bəşər ülümlədir... ürəklərində atəşi-hissi-bəşər sənənlərin zərrati-cismini oyatmaq vaxtdır. Bunun üçün də iksiri-həyat lazımdır ki, o da elm və maarifdədir; məktəblə, cəridəylə olar... Başa düşmək vaxtdır ki, cəlal-elmlə bizə ərzi-şimaldan nüməyan ola bilər... Məşriq-zəmin oyansa fəqət bu yolla oyana bilər...

O neyşə, bu vaxtacan xoruz yoxdu, sabah açılmırdı? Şimal qalsın öz dinində baqi, biz də öz dinimizdə baqi, islamiyyət...

İslamiyyət... özünü də məlumdur ki. Mən islamiyyətin yayıldığı ölkələri gəzmişəm. Bəli, çox gəzdim, gördüm ki, harda islamiyyət məskən salıbsa, oraları xərabəbəzara çevirib, həmin ölkələrin, millətlərinin dədə-baba mədəniyyətlərini, tarixini, dilini, əski adət və ənənələrini məhv edib. Əgər millətimizin təmirini xəyal və xahiş ediriksə, mütləq nifaqı məhv etməli, cənnət xülyələrindən əl çəkməli, kisveyi-əvhəmi soyunmalı, yüz illərlə əvvəl rəyasət eşqilə bir-birini qıran ərəblərə yas, matəm saxlamağı tərk etməliyik. Əgər özümüzün və məşriqzəminin ziyalanmasını istəyiriksə, qaranlıq zülmətlərində məhv olan vətən və millətin istiqbalını düşünürüksə, məktəb və maarifə rəvnəq verməliyik, nəinki dinin rəvacına...

O dənşədiqca ziyalılar onun fikirlərini başa düşür, qəlblərində onunla razılaşsalar da, məsciddə belə bir çıxışın nə ilə nəticələncəyindən dəhşətə gəlirdilər. Hətta Ağaseyidəli ağa da qaragürhün qarşısını ala bilməz... bunu ziyalılar yaxşı başa düşürdü. Qaragürhün əksəriyyəti şairin sözlərindəki dərin əks-din mənanı dərk etməkdən uzaq idi. sözlərin mənası çoxu bisavad adamlar üçün anlaşılmaz idi. Onun çıxışındakı dərin küfrü hamıdan əvvəl və daha yaxşı dərk edən məhz Ağaseyidəli ağa idi ki, o da çıxılmaz vəziyyətdə qalmışdı. Şübhələr qoca mollaının ürəyini didirdi. "İlahi, özün saxla. İlahi, məsciddə, dost-düşmən qabağında seyid qanı, şair qanı tökülməsinə razı olma! Ya rəbbim, öz müqəddəs evinin səhnini qana boyama (Ağaseyidəlinin ürəyinəmi dammışdı? Amma hər halda, onun tanıdığı pərvərdigar, cəmi bir neçə il sonra baş verən faciənin qarşısını, böyük bir insana, şairə qalxan qaragürh əlləri saxlaya bilmədi, dostum, bacarmadı). Mən gərək ona heç söz verməyəydim. Məni sənənin dinində bu qədər süst olduğunu təsəvvür eləməzdim. Sən neyləyirsən, niyə, neyşə öz qətlinə fərman verirən? Yaxşı ki, Molla Qurbanqulu mənim, Mahmud ağanın və digər nüfuzluların qorxusundan burada sənə bir söz deyə bilməyəcək. Yoxsa Allahın pənah evini qan ocağına çevirər, bizi də yığılan qonaqların qabağında xarü zəlil elər, səni də yerlə yeksan elərlər. Yox, şair, yox, cənab Seyyid! Daha bəsdir. Mən sənənin nazınla oynadım! Sən daha millətini irəli aparmaqdan başqa, dayanıb durmursan, dinin kökünə balta çalmağa başlayırsan, daha buna dözmək olmaz..." Seyidəli ağa düşündükə bir neçə gün əvvəl şairlə olan bir söhbətini xatırlayırdı. Həmin

gün mübahisə İmamlı məscidində başlamışdı. Bu çox qəribə bir mübahisə, mükəlimə idi. O gün Məşədi Alış şairin "Desinlər" rədifli qəzəlindən bir neçə misrəni məsciddə oxuyub belə demişdi:

-Cənab Ağa, bir görün axı bu nə deməkdi? Bəlkə elə biz qanmırıq, bizi də bir başa salan tapılar ya yox:

Görsə bu səfa ilə səni Kəbədə hüccac,
Qorxum budu kim, Kəbəni bütخانə desinlər.

Bu küfrünə şəriivü, Seyyid, görüb aləm
Kafər deməsinlər sənə, aya nə desinlər?

Cənab axund bəs bunu da ki, biz ona yalandan quramırıq. Özü-öz küfrünə fitva verib...

...İndi artıq şairin çıxışından sonra məscid ikiye bölünmüşdü. Sual və cavablar, inkar, təsdiq və nidalar hərəsi bir tərəfdən səslənir, Şirvan dağlarının zirvələrində çaxnaşan buludlar kimi bir-birinə toqquşur, ildırımlar çaxır, qəzəblər coşur, məscid gah arı pətəyi kimi uğuldayır, gah da göylər kimi guruldayırdı. Bu sual və cavabları oturan şəxsiyyətlərdən kim verirdi? Sürətdən bilinmirdi. Tək-tək şəxsiyyətlər deyil, məzmununa görə cəbhələr aydın bilirdi.

Şair deyirdi:

-Cənab Əli "Mən əlləməni hərfən" buyurub. Siz müctəhidlər isə...

Ağaseyidəli ağa öz təmkinini unudub ucadan demişdi:

- Mən heç vaxt elm öyrənmək əleyhinə çıxmamışam. Şirvanda açılan məktəblərin çoxun, öz əlimlə dualamışam; bu bir; sən az qala bütə çevirdiyin "Vəkili-millət" kimdir? Axund Hacı Ələsgərin dəstpərvərdəsi deyilmi? Tanıdığım neçə ruhani öz övladını əvvəl qədəmdə urus vilayətinə göndərib oxudub. Əvvəlcən qız oxudan kim olub? Genə də ruhani. Amma sən deyirsən:

Hanı millət üçün sərəncamın?
Yerə girsin o müctəhid namın!

Sən belə deyəndə, hamını bərabərləşdirəndə baş götürüb el içinə çıxıb bilməyək?

-Axı neyşə həqiqəti eldən, camaatdan gizləyirsiniz?

Seyidin gözləri qəzəblə parladı:

-Axı özünə də məlumdur ki, heç vaxt dürüst olmayan söz mənim dilimə gəlməyib. Mən hansı həqiqəti əhalidən gizləmişəm? Quranı! Onu kim başa düşür? Qoy savadlansınlar...

-Sonra da hamı durub getsin Nəcəfə, ərəbcən öyrənsin, buna kimin gücü yetər?

-Bəs çarə?

-Bir baxın, ingilislər, firənglər, hətta ruslar belə Quranı öz dillərincümə edib, əsil mənasını bilirlər. Bizdən başqa...

-Bunu sən hardan bilirsən?

Hardan bilməyimin mənası yoxdur. Məsələ bundadır ki, bilirəm. bizim camaat da Quranın mənasını dərk eləsə, anlasa, əvvəla ki, ordakı qanunlar ölümlər üçün deyil, məhz dirilər üçündü. Və tərəfdən mollalar onu qazanc mənbəyi eləyib hər ölü yiyəsindən ilan qədar qoparda bilməz, bir də əsas budur ki, camaat tərəkə, və b. məsələlərdə aldanmaz. Qanunu bilər, fırılacaqılara yem :... Sonra da özü bilər, ya bəyənər islam dininə, pərvərdigara ya da lap elə yezidilər kimi iblisin özünə ibadət elər, bu onun öz işidir.

-İlahi, özün məni pənahında saxla, məni şübhələr bürüyüb... onun gözlərində nə qədər böyük həqiqət var.

Ağaseyidəli ağa düşündükcə xəyalında canlanan səhnələr daha da güclənir, indiyə, buraya, məscidə keçir və elə bil ki, həmin mübahisənin davamı olaraq bütün mütərəqqi ziyalıların və füqəranın hörmətlə "Ağa" ucaldığı şair Hacı Seyid Şirvani çıxışına davamla deyirdi:

-..Tarixi-bəşər qanlardan, əzilən baş, bədən və gəmiyələrdən yoğrulub , Həzrəti-Adəm əleyhüssəlam qəbirindən ricət edib gəlsə, məşriq övladını görüb dəhşətə gələr, bir zərrə tərəqqisiz, elə necə gedib, elə də qalmış. Şirvan tarixini yazmaq üçün tarix kitab-, müraciət elədim. Ataların rəyasət üstündə oğulları kor etdiyini, oğulların atalara, qardaşların qardaşlara xəyanət etdiyini, bir-birini didib parçaladığını gördüm. Bəşərin matəmli keçməyən günü olmayıb. Bəs nə vaxt insanın üzü güləcək? Bəs nə vaxt biz də gözümüzü xabi-qəflətdən açıb, qeyri millətlər kimi qardaş dərdi çəkəcəyik, övladlarımızın həqiqi dünyəvi elmlər öyrənməsinə, tərəqqi tapmasına çalışacağıq?..

-Sən ölməyəsən kafir oğlunun cəddindən uzaq yerdə bir danışığına bax ha ...

-Dilim kəlməyə gəlməsin əgər o babi deyilsə...

Məşədi Alış xüsusilə yerində dinc fərağət otura bilmirdi. O məsciddəki nüfuzlu sünnü cavanlarının əşidə biləcəyi bir sövtlə "pıçıldayırdı:"

-Aadə, babi nədi, sünnüdü, o moltanı! Getdiyim qəriblər ağasına and olsun əgər yalan deyirəmsə... uşaqların anası o gün gör mənə nə deyir ki, "Ağa sünnü-şəliyi aradan götürmək istəyir..." Oğlu olub bu təzəlikdə, adını nə qoysa yaxşıdı: Seyid Osman, Ömər oğlu Ömər Aşanı, Öməri yığmışdı başına, bu da Osman... cəddinə qurban olduğum seyidlərin adını murdarlayıb...

-Pay atonnan... əşi bir ağzına vuran da yoxdu...

-Bizdə qeyrət hardadı?...

-Neyşə yoxdu?.. Dalında duranların bazburuduna bir bax... biri o Mahmud ağa, Kərim bəy...

-Hələ Ağaseyidəli ağanı demirsən?...

-Əşi onun da payını verib!..

-Neynəyib ki?

-Heç nə, deyib:

Tövbə sındırmağıma şeyx məlul olsa əgər,

Piri-meyxanə bu işdən tək dilşad olsun.

-Bundan sonra çətin dura dalında...

-Mən də elə-belə qanıram...

-Amma Məşədi, səndə də yaddaş var ha!.. Maşalla, namxuda, göz dəyməsin, harda bir nəzm eşitdin yadında qalır...

-Hə, Alışınkı yaddaş deyil, Allah vergisidir...

Məscidin silsiləcumanı bu tərəflərə keçib "ağalar, cənablar, xahiş eləyirəm.... Ağaseyidəli ağa bura baxır, sükut... rəncidəxatir olar", -deyə pıçıldadı.

Xosunlaşanlar arasında sükut çökdü.

-Qardaş düş deyir. Səs eləməyin, görürsüz ki, ürednik də, dilmanc da bizə tərəf baxıb işarə eləyir...

-Neynək, qalsın qırmızı qulluğunda, o kafir, biz müsəlman!..

-Haqqına çatar!..

-İndilik dilinizi qatdayın qoyun dişinizin dalına, o durub, biz durmuşuq, ağa durub, ağacan durub.

Məscidin aşağı tərəfində Seyid Əzimin şagirdləri və pərəstişkarlarından bir neçə cavan oturmuş, bu xısn-xısn danışmaları da eşirdirdi; həmin cərgədə cavan bir şair də diz üstündə çökmüşdü. Bu acı mənzərəni gördükcə onun qəlbində bir səs ucalırdı. Bu səs şairin bütün etirazını, qəzəb və nifrətini özündə cəmləmişdi, gur bir atılmış kimi fəvvarə vurur, pərran olur, fısqırtı ilə aşıb-daşırdı:

Kafir olub, vurun, vurun,
Riştəyi-ülfətin qırın,
Yazdığı şerini cırın,

Dinə sataşdı, qoymayın!
Küfrə bulaşdı, qoymayın!

İlahi, bu necə şeydir? Bu necə nəzmdir! Axı mən əbədən belə şeir görməmişəm. Heç bir qanuni-şerə sığmır". (O nə bileydi ki, bir on-on beş il keçəcək, Seyyidin şagirdi, "Molla Nəsrəddin" səhifələrində həmin qəbildən olan şeirləri ilə aləmə səs salacaq, ustasının da adını göylərə ucaldacaq, onun mübarizəsini daha böyük bir əzmlə davam etdirəcək! Hələlik o, qəlbində doğan bu kimi misraları dilinə gətirməkdən, onları nəzm, şeir adlandırmaqdan da ehtiyat edirdi. Nə olar, o durur, biz dururuq, dostum, irəli niyə qaçıırıq ki, zaman gələr, oxuyarıq...) O gün hələ qara fikirlilərin boğaza döyməsi elə bir şey eləyə bilmədi, qarşılıq tez alınmışdı. Bir yandan Şirvanlılıq təəssübü, qonaq yanında başaşağı eləməmək arzusu, Ağanın çıxışı, cənab Ünsizadənin xitabları nəticəsiz qalmamış, məsciddə məktəb üçün bir xeyli ianə toplanmış; bəylərdən, ziyalılardan, qismən tərəqqiyə qol qoyduğunu söyləyən, divan-dərə, vəzifə qorxusu istəyi ilə ruhanilərdən və xüsusilə gözüaçıq tacirlərdən xeylisi Ünsizadənin qəzetinə abunə yazılmışdı.

ANA DUASI

Şair bağda gözdikcə, ağaclara, kollara tamaşa etdikcə ürəyi fərəhdən əsirdi...

Ağac budaqlarına elə bil ki, narın qar ələnmişdi, ağ çiçəklər hələ yarpaqsız budaqlan sım-sıq örtmüş, onlara Şamaxıda dəb olan ağ qaymağı xaradan gəlinlik paltarı geyindirmişdi...

Yerdəki ot qurşağa dəyirdi. Qızılgül kollarının üstündə lap açıq çəhrayı güllər topa-topa açılmışdı. Elə bil hər budağın üstündə bir çıraq, yox bir günəş yanır, bahar öz töhfələrini tabaq-tabaq təqdim edir... elə bir lütf ilə, elə bir nəvazişlə ki...

Şair gözlərini göylərə çevirdi. Səma çox uzaq, çox dərin idi. Firuzəyi qübbədə bir dənə də bulud, bircə parça ləkə, kölgə yox idi... Göylər uzaq-uzaq, xəfif-xəfif, mehriban-mehriban gülümsəyir, göylərin bu nəvazişkar təbəssümündən yerlərə elə bil bahar səadəti səpələnirdi. Şairin ürəyi telləndi: "İlahi! Hardasan, kimsən, nəçisən -bilmirəm... Qoy səni ərəb - Allah, erməni - Astvats, urus - Boq, türk -Tanrı adlandırsın... Kimliyini, bu əngin, füsunkar fəzanın hansı yerindədirsə, mövqeyini bilmirəm. Amma bu mütəbəssüm aləmi yaradan ulu qüvvət- sənə səcdə eləyirəm, sənə inanıram... Mənim də mənliyim hürüfilər demişkən eynən sənin öz təşbehində xəlq olunub",- deyər özü də öz xəyallarına gülümsədi. "Qəribə aləmdir, bir tərəfdən sənə, yaratdığın bu böyük, gözəl və möhtəşəm dünyamız, nemətlərimiz üçün təşəkkür edirəm, ahunun nəfəsində ətri, arının yuvasındakı lətif balı, qurdun qarınıdakı zərif ipək tellərini sən xəlq etmişsən,amma Molla Qurbanqulunu da, əqrəbi də, naməşdi Alış da, birəni də sən yaratmışsan... Necə olub ki, bir insan, mənim kimi ətdən, qandan gəmişdən yaranan bir insan yer üzərində Allahın, bu böyük intəhasız göyləri,ərzü səmavətı, ayı, ulduzları, aləmməfruz günəşi yaradan böyük xalığın vəsisi olsun? Ona peyğəmbərlik, buna imamlıq, o birinə də seyidlik, molla və dərvişlik verilsin (Seyid ha!!! Unutdunmu, şairim, məgər sən özün də o silkə mənsub edilmirsən?). Axı bu adamlar da mənim kimi,Cavad kimi, Şirin Abdulla təki, Qırmızı Məşədi Qulam kimi adicə adamlardır. Ətdən, damardan, sümük və dəridən ibarətdilər. Onları da xəncərlə öldürmək, bıçaqla yaralamaq mümkündür. O da mənim kimi dərdlərə, bəlalara mübtəladır. Özünü düşmən öldürür, balalarını da əsir aparır. Onun nəyi məndən artıqdır. Böyük Yaradan, məgər özünə daha başqa qüdrətli, sitayiş və hörmətə layiq ayrı bir vəsi yarada bilmirdi?

Dünən qapımızı birisi kəsdirib:

-Ya Cəddə!!! - bəli, məlum olur ki, bu, yer üzünün xalığı olan Allahın rəsulunun nəslindəndir və biz qara camaat da gərək həmişə, ömrümüz uzununu bunun qarını doyuraq. Deyirəm:

-Qardaş, sən seyidlik naminə necə dilənə bilərsən, axı? Axı sən şahzadəsən, peyğəmbər adına sual etmək, dilənmək olmaz... Peyğəmbər övladı, Hüseyin övladı şah nəslı sayılır...

Yandan kimsə qayıtdı ki:

-Aadə, bu sənin öz əmin oğlu, seyiddi...

-Bə sən neynən dolanırsan, xalqdan dolanmırsan bəyəm?

-Mən heç olmasa, cəddim naminə heç kəsi allatmıram. Elə-belə yeri düşəndə həmvətəninizəm, şairinizəm, balalarınız üçün yuxusuz gecələrimin məhsulu olan kitablar, əsar təlif eləyirəm, külfətim möhtacdır deyirəm; mən aldatmıram, açıq dilənirəm... (Seyyidin bu düşüncələrində elə bir acı kədər, dərin izzət var idi ki, indi üzündə əks olunduğu kimi, o zaman da əks olunmuş və müsahibini belə dəhşətə gətirmişdi, indi onda olduğu kimi bu böyük kədərə, dərin yaraya toxunduğu üçün yenidən ağrıdı).

...Ağa bu düşüncələrin ağır yükünü yüngülləşdirmək üçün tərədən endi. "Eh, lənət şeytana, bir enim Bəzzazbazara, görüm Cavad nə fənddədi?" - deyə düşündü.

...Bazara enən yolu indi artıq ot basmışdı, il yağıntılı keçdiyindən çayır o qədər çox idi ki, səhərdən axşamacan təkik döyən yollar belə göyərmişdi. Şair düşünə-düşünə irəliləyir, bazara tərəf enirdi. O, bazara çatanda uzaqdan Yetim Hüseyn avazla oxuya-oxuya tabaq gəzdirdirdi:

Halva dadlı, təmlidi,
Satan da məlhəmlidi.

Tut ağacının altı qələbəlik idi. Cin Cavad yenə də öz məşhur yerində, - "Cavad daşının" üstündə oturmuşdu. Başına da xeyli adam yığılmışdı. Ağamı hələ ki, görmürdülər. Üzü Cavada durub onu dedi ki hansı bir lətifəni və ya şəri isə maraqla dinləyirdilər. Aralıda Şirvanda təzəcə çıxmış cigir-cigir havasında oxuya-oxuya gedən bir kasamasçı gözüne sataşdı. Kişi bir-birindən kiçik qatıq dolu üç cürdeyi üst-üstə qoyub başında gəzdirir və qatıq satırdı. Əlində abgərdən var idi. İstəyənlə qatığı bu abgərdənlə cürdəklərin birindən götürüb verirdi. Yeridikcə çigir-çigirin ahənginə uyğun olaraq, elə məvazinət saxlayır və dingildəyirdi ki, elə bil cürdəklərin onun başına yapışqanla yapışdırılmışdı:

Tiflisin bürcü mənəm,
Dil bilməz gürcü mənəm,

Baş qoyum dizin üstə,
İl yatsam incimərəm.
Cigir-cigir, cigir-cigir.
Sənə qurban yazıq canım...

Mahnının incə, eyni zamanda oynaq ahəngi ürəyə yatımlı, kasamasçının səsi də xoş idi. Odur ki, bir neçə nəfər dayanıb kişiyyə tamaşa edir, uşaqlar da dalınca düşüb gedirdilər.

Ağa xoş avazla oxunan təzə mahnıya bir xeyli qulaq verdi və cavanın ahəngdar hərəkətlərini, rəqqas yerişini xeyli izlədi, sonra da Cin Cavadın dəstəsinə yaxınlaşdı. Dostunun səsini hələ heç onun üzünü görməmişdən əvvəl eşitdi. Cavad deyirdi:

Gəldik cahana ləzzət alağ molla qoymadı,
İçdi, yedi... yenə də qarnı doymadı...

-Ha... ha... ha...

-Ə, yavaş gülün, eşidən olar...

-Cavadı qoyasan elə mollaya, dərvişə sataşa... Amma heç bir demir ki, onlardakı vardan, dövlətdən bir mənim də olaydı...

-Yəqin paxılıqdan sataşır olara, əlinə düşmür, deyir iylenib...

-Sö-ləsən, meyitüvü görüm, kəlləpəçanın da dili-ağzı var, Allahın lal heyvanı da ac qalmaz. Cavadın əlinə keçsə, yeməz?..

-Lap lüm-lüm udar...

-Budu ha... Ağa gəldi... Seyid adamdı, onda olar, Ağa, əlim aşağıdı, üç-dörd günlüyə mənə bir beş manat əlborcu ver... - deyər Cavad Ağanı qarşıladı.

Şair, Cavadın onu qəsdən dilləndirmək istədiyini anlayırdı. Nə Cavada pul lazım idi, nə də lazım olsaydı da onu Ağadan istəməzdi, varidatına bələd idi. Odur ki, Seyid Əzim onu görən kimi zarafatlaşmalarını yarımçıq kəsib cəld, böyük bir ədəb və hörmətlə salam verənlərin salamını aldı. "Cavad daşının" bir tərəfində onun üçün hazırlanan yerə keçdi. Cavanlardan birisi nimdaş çuxasını çıxarıb Seyid Əzimin altına salmaq istədisə də şair, razılıq vermədi:

-Yox, sağ ol, oğul, yaza, günə baxma, hava hələm soyuqdu, soyuqlarsan...

-Sən də soyuq daş üstündə oturub və basir qazanarsan.

-Canın sağ olsun, gedərəm, əttarın yanına, deyər get bir çimdik kükürdü kərə yağında ərit, yax göy çadraya, yapışdır yaraya...

-Ha... ha... ha... dərmanın hazırmış ki...

-Bəs necə bilirsən, aadə...

-Sən mənə "aadə" deyə-deyə məni yaman günə qoydun, aadə?!

-deyəən Cavadın gözlərində minlərlə cin oynayırdı. Şair dostuna sataşmaq üçün zarafatı qəsdən uzatdı:

-Aadə, mən haçan sənə "aadə" demişəm, aadə?

Məhz şirvanlılara, şamaxılılara xas olan bu ifadə hamıya tanış idi; odur ki, yığılanlar uğunub getdilər. Cavad yenidən dilləndi:

-Hə, yaxşı, bə mənə əlbərcü verməknən necəsən, Ağə, cəddüvə təsəddüq olum, cavab vermədin axı...

Seyid bir an duruxdu və Cavadın cavabını farsca indicə dodaqlarına gələn bir qəzəlindəki bu beytlə verdi:

Mən Hüseyni-əsr həstəm, simu zər abi-Fərat,
Guiya mən abra dər Kərbəla qəm gərdəəm'.

Cavad, şairin sözlərini yığılanlara başa salandan sonra yenə də dinc durmadı:

-Ağə, dedi, - pənah pərdə tutana, nə olar, onda bir məsləhət ver, görüm bu başıbəlali beş manatı hardan tapım?

Seyid Əzim nədənsə qəlbinə çökməyə başlayan kədəri udub, dostunun cavabında dilləndi:

-Nə məsləhət eləyim, Cavad? Bizlərdə deyillər ki, "keçəl çarə bilsə, öz başına elər".

Hamı güldü, şair isə sözünə davam etdi:

-Ərəblər də deyərlər ki, "la təşvəri mən leysə fi beyti dəqiqün". Yeni, evində bir ilin'un azuqəsi olmayan adamla məsləhətləşmə!

Bizim dilcən yəni o adam kişi deyil ki, öz ruzusunu tədarük eləməyib, təndürüst eləməyib. O day özgəyə nə məsləhət verəcək? Mənim də evimdə ruzi necə deyərlər o söz... Ruzi atlı, mən piyada...

Yenə də gülüşən oldu, amma bir çoxu bu dərddə yaxşı başa düşürdü, çünki özləri də eyni vəziyyətdə idilər... Cavad nə düşündüsə birdən dedi:

-Ağə evdən təzə çıxmısan?

-Yox çoxdan, necə ki...

-Heç, dedim bir əvvəl Əlmuxtarın pitisindən adama bir bardağ buyurtduraq, sonra sənə bir allahı sözüm də var idi...

Seyyid gülümsədi, başa düşdü ki, Cavad onunla tək qalmaq istəyir, amma özünü o yerə qoymadı:

-Dostum Cavad, Nəvayi rəhmətlik buyurub ki, istəyirsən səhhətin olsun, az ye, istəyirsən sözünün kəsəri olsun az de.

-Hə, deyirəm axı. Neyşə bəs bu şirvanlılar xurma xörəkdi? Yeddi adama Nanəli budaqda beş yumurtanın soyutmasını yeyərlər, özü də and içərlər ki, "söləsən, meyitüvü görüm nıx deyincən yemişəm".

Yenə də qəhqəhə qopdu.

-Sizə məlumdur ki, mən məşriq-zəminin bir çox tanınmış şəxsiyyətləri ilə dostluq eləyirəm, onlarla yazışırım. Onların içərisində elələri var ki, heç üzünü görməmişəm. Qiyabi yazışırım. Məktublaşırım.

Belə qiyabi dostlarımdan birisi də Mərənddə yaşayan mərsiyə şairi Molla Süleyman idi. Yaxşı yadımdadır; bir dəfə İran səyahətlərimdən birində yolum Mərəndə düşdü. Burada bir neçə gün dincəlmək, nəhayət ki, Molla Süleyman dostum ilə görüşüb danışmaq istəyirdim.

Şəhərə gecə yandan ötəndə varid olduq. Kişini axtarıb tapmağı səhərə qoydum. Heç kəsi narahat etmək istəmirdim. Karvansaraya düşdüm. Gecə yorğun-argın idim deyə çox şirin yatmışdım. Səhər yuxudan oyananda gördüm ki, "lat-lüt, ya qərrib imam Riza" qalmışam. Bütün şeylərim oğurlanıb. Yəni əslində nəyim də var ki, bir üst geyimdən başqa.

Alt paltarımda necə vardım,sa, eləcə də hücrədən çayxanaya endim. Çayxananın yarımqaranlıq bir guşəsində oturub vəziyyətimi düşünürdüm. Öz-özümü həm danlayırdım, həm də görkəmə gülürdüm. Gözləyirdim görüm işin içindən necə çıxacam. Molla Süleymanı tapıb ondan, ya başqasından necə yardım istəyəcəm.

Elə bir o qədər keçməmişdi ki, çayxana dolmağa başladı. Məhərrəm ayının əvvəli idi. Birdən içəri bir molla girdi. Çayçı şagirdi mollaı görən kimi, hörmətlə ona taxt üstündə yer göstərdi, döşəkçə saldı. Molla çayxana sahibi və müştərilərlə salamlayıb əyləşdi. Görünür buralarda nüfuzlu adammış. Bir azacıq keçməmiş, müştərilərdən biri dedi:

-Molla, gəlsənə bir mərsiyə deyəsən... savabdı. Elə boş-bekar oturmuşuq. Allaha da xoş gedər, bəndəyə də...

Molla etiraz eləmədi. Boğazını arıtlayıb mərsiyəyə başladı. Babət də səsi var idi. Mərsiyəni eşidən kimi bildim ki, bu elə mənim üzünü görmədiyim dostum Molla Süleymanın mərsiyəsidir. Hələ bəlkə oxu

yan da onun özüdür. Qərək, nə başınızı ağrıdım; kişi mərsiyəni əzbərdən deyirdi. Birdən "Sal bir nəzər bu ərseyi-meydana, ya Əli!" -deyib, duruxdu. Dalını gətirə bilmədi. Görünür ki, yadından çıxmışdı. Bir neçə kərəm "Sal bir nəzər bu ərseyi-meydana, ya Əli!" deyib təkrarladı. Dilim dinc durmadı. Oturduğum küncdən səs verdim: "Eşşək satan mərəndli Süleymana, ya Əli!" deyib səsləndim. Hamı başını çevirib mənə tərəf baxdı, qəzəblənmişdilər. Bircə Molla Süleymanın özündən başqa! Birdən kişinin üzü güldü, elə bil çiçəyi çırtladı. Boylandı, küncdə məni görən kimi yerindən qalxdı. Adamları basa-basa üstümə cumdu. Gələ-gələ də deyirdi:

-Vallah, sim vallah, sən cənab Hacı Seyid Əzim Şirvanisən. Bunu ancaq və ancaq Seyyid deyə bilər... Bu cavabı təkcə o verə bilər. Bir zihəyat, bədahətən, misranın dalını Seyiddən başqa heç kim belə tondürüst deyə bilməzdi.

Öpüşüb görüşdük. Çəkib apardı məni evinə. Neçə gün qonaq saxladı. Çayçının vasitəsilə şey-şüyümü əxz eləyəni də tapdırıb aldı və gətirib özümə qaytardı. Dedim:

-Molla qardaş, nə kələk işlətdin ki, oğru şeyləri qaytardı? Dedi:

-Seyyida, gümanım gələn oğruya xəbər çatdırdım ki, sən öləsən bu gələn və malı oğurlanan qərib, məşhur şair Hacı Seyid Əzim Şirvanidi. Əgəmləri malını tapıb özünə qaytarmasaq, bir elə həcv yazar ki, Mərəndi ilələbəd biyabır eləyər. Sən demə o da yaman Mərəndpərəst, vətənpərəst oğru imiş. Vətəninin biabır olmağına, həcvə düşməyinə qayıl olmayıb. Gətirib çayçıya verib deyib: "Sən, qardaş, qaytar, mənim adım olmasın. Mollaya da de ki, bir qələtdi eləmişəm, bağışlasın məni".

Hamı gülüşdü. Gənclərdən bəzisinin simasında nə isə bir qürur duyulurdu. "Bax, bizim Ağa belədir". Cin Cavad birdən nə isə xatırlayıb Seyid Əzimə müraciətlə ciddi tərzdə dedi:

-Ağa, doğrudan sizə qonaq getdi... Əvvəli bu, ikincisi Məşədi səni axtarırdı. Dedi ki, Kərbəlayı Vəli gəlib, səni görmək istəyir...

-İndi ki, evə qonaq gedib, onda gərək əvvəl evə dəyəm...

-Yox, elə mən də dedim: deyəsən, qonaqları var, bəlkə evdədi. yox, qonaq da Kərbəlayı Vəliyəndi. Odu ki, əvvəl elə Qırmızı Qulamanın qulluğuna buyursan məsləhətdi...

Şair, Sarvan Kərbəlayı Vəlinin onu axtarmasına təəccüb eləmədi, çünki Bakı, Gəncə, Təbriz, Ərdəbil dostları Ağa üçün bəzi tapılmayan bir əlyazması, ya Xorasan kürkü, ya bir Misri əba, Şirazi qələm-

dan, Səmərqənd kağızı və ya başqa bir matahı məhz Kərbəlayı Vəlinin vasitəsilə ona göndərərdilər.

Bəzən düşəndə, səfəri avand, qazancı qaydasında olanda, Kərbəlayı Vəli özü də Seyid Əzim üçün uzaq-uzaq gəzdiiyi, Şirvan həsrətilə dolaşdığı ellərdən bir hədiyyə alıb gətirər, sonra da beş günə gedib çıxdığı Tarkovdan, səkkiz günə getdiyi Ərdəbildən, səkkiz həftəyə güclə həxlədiyi uzaq Hindistandan, səfərlərində gördüyü, eşitdiyi hadisələrdən, əhvalatlardan söhbət etmək üçün Məşədi Qulamın dükənina yığışar, çayçı Əlmuxtarın pürəng çayından nuş edər, piti bardaqlarındakı ətirli, quyuqlu, zəfəranlı, kəhrəba albuxaralı pitisindən yeyə-yeyə danışar, nəql edərdi. Qayıdanda da Seyyidin çox sevdiyi əşarından bir neçəsini alıb uzaq ellərə - şeir-qəzəl həvəskarlarına aparardı.

Sarvan Kərbəlayı Vəli şeir, musiqi aşıqi, gözəllik pərəstişkarı idi, həm də bunu təkcə özü üçün istəməz, harda bir yaxşı şey görsə, onun haqqında bütün aləmə car çəkmək, göstərmək istərdi; oxumaq, xəbər vermək arzulardı. Deyərdi: "Qoy hamı bilsin ki, dünyanın bu nöqtəsində belə qiymət bir şey, bir şeir, bir qəzəl, bir incə tikmə, bir lətif əsər yaranıb... Ay el, ay camaat..." Radionu, qəzeti əvəz edirdi kişi...

Odur ki, Seyid Əzim birbaşa Qırmızı Qulamın kitab-fürüş mağazasına yollandı. O qapıdan içəri girəndə Qırmızı Qulam təzə bir nüsxəni Kərbəlayı Vəliyə dikte eləyib yazdırırdı, deyirdi:

-Kərbəlayı, əshədənbillah, təcrübədən çıxmış nüsxədi, yol-iriz adamısan, həm canun qızışar, həm də qüvvətə gələrsən. Yaz: qoz ləpəsi, 4 misqal istiot, 4 misqal zəncəfil, 4 misqal darçın, 4 misqal da quluncan; bunları 4 misqal kərə inək yağına qat, döy, qarışdır bir yumurtanın sarısıynan, böl üç yerə, hər gün ac qarına istemal elə. Ya da həmin əczanı yumurta sarısı əvəzinə qatginən bala, elə hərəsi bir noxud boyda həbb. Sonra da hər gün səhər ac qarına birini diyirlət getsin bala xəndəyə.

Bayaqdan bəri dinmədən qapının ağzında durub dostların söhbətinə qulaq verən Seyid Əzimi görüncə, Qırmızı Qulamın üzünə elə bil ki, nur qondu:

-Bay, əleykəssalam! Ağa, xoş gəlmisən, səfa gətirmisən, qədim əziz eləmisən. Ağa, sən gələn yollara qurban olum. Buyur içəri! Elə bayaqdan bəri bəradərim Kərbəlayı Vəli də səni axtartdırıb okidən var. Elə mən özüm də daluycan getmişdim...

Seyid Əzim nazik dodaqlarındakı xəfif təbəssümlə Qırmızı Qulamı dinləyir və eyni zamanda həm Kərbəlayı Vəli, həm də dükən

sahibi ilə görüşürdü. Dükənçi isə sözünə ara vermədən qonaqları üçün yerdəki nimdərləri sahmana, səliqəyə salıb, dükənün qabağına çıxırdı:

-Aadə, Rəzi-ii-i, bir çaydan çay, üç dənə də əla piti...

-Baş üstə can üstə, Məşədi! – Səs Əlmuxtarın idi.

Dostlar dükənün içərisində yerə salınmış nimdərlərin üstündə oturdular, daha başqa dükəndakılar kimi yazdır, deyə, çöldə əyləşmədilər. Məşədi Qulam təxmini də olsa bilirdi ki, söhbət məhrəmanədir, yad qulaqlar üçün deyil, məhz Seyyid üçündür. Əks-təqdirdə Kərbəlayı Vəli, şairi xüsusi səylə axtartdırmaz, gətirdiyi şeyi Qırmızı Qulama tapşırıb, qoyub çıxıb gedərdi.

Kərbəlayı Vəlinin tövründən şair də başa düşdü ki, söhbət töhfə, hədiyyə və ya məktubdan getməyəcək, çünki sarvan çox qayğılı idi. Elə bil sözlü adamlar kimi sözü nədən, hardan başlayacağını bilmirdi. Seyyidin canı evdə, kimliyini bilmədiyini qonaqların yanında qaldığından tələsirdi, gərək Baqqalbazara çıxaydı, sallaqlara dəyəydi, qəssab Ağə Mərdana ət sifariş edəydi, sonra da Baqqalbazardan düyü, yağ və digər mayehtac alıb evə göndərə idi. Bütü bunların qayğısı Seyyidi çox məşğul etdiyindən, yerində qurucudu və Kərbəlayı Vəli sarvanın köməyinə gəldi:

-Kərbəlayı Vəli qardaş, nigarançılıq bir yaman şeydi, hərçənd sizinlə burada oturub söhbət eləmək özü dünya malına dəyər. Amma indi Cavad mənə ərz elədi ki, evimizə tanımadığı qonaq gəlib. Elə bir hazırlığımız da evdə yoxdu. Odu ki, dedim əvvəlcə səniylə bir söhbət eləyim, çün eşitdim ki, məni axtartdırmırsız...

Kərbəlayı Vəli xəfifcə gülümsədi, yerində narahat oturan şairin çiyindən basdı:

-Ağa, cəddinə sədəqə gedim, narahat olma! Həmin qonaq mənəm. Bundan əlavə mənimlə sizə iki zənən xaylağı gəlib ki, elə onların qəziyyəsinə qulluğuva ərz eləməkdən ötrəni səni görmək istəyirdim.

-Hə, bu başqa məsələ... - Seyid Əzim bir qədər rahatlanıb bardaş qurdu. Piti bardaqlarını alıb süfrəyə düzən Qulam kişinin arxasında, qarşı ağzında durmuş Rəzi ilə salamlaşdı:

-Necəsən, Rəzi bala, ağə Əlmuxtar nə təhərdi?

Razinin gözlərində sevinc parladı. Ağə onun xatirini soruşurdu:

-Yaxşıdı, Ağə, canuva dua eləyir...

"Bəli, Əlmuxtarın duası!.." Kərbəlayı Vəli və Seyid Əzimin üzündən incə bir təbəssüm keçdi. Məşədi Qulam süfrəni səliqə ilə döşədi,

açıq qələmkardan tikilmiş süfrədə pitiyə münasib istiot, sumaq, fal-fal doğranıb sirkəyə qoyulmuş baş soğan (hansın meyliniz çəksə dedi), yumşaq səngəg və təzə təndir çörəyi var idi. Rəzi boş, lahıç sinisini qoltuğuna vurub getdi. Məşədi Qulam Kərbəlayı Vəliyə müraciətlə sözə başladı:

-Buyurun, qardaşlar, bir tikə kəsin, sonra ağa durub, ağacan durub, söhbət də elərsiz, lap gərək olsa qiybət də... Bismillah...

Hər iki müsafir qonaq uzun söhbəti sonraya qoyub, bismillah etdilər Qulam kişi piti bardaqlarının ağzını açan kimi zəfəranın bihuşedic: ətri ətrafa yayıldı:

-İştahanız artıq olsun, - dedi.

Seyyid səngəgdən xırda-xırda doğrayıb pitinin suyuna tökdükcə deyirdi:

-Kərbəlayı Vəli qardaş, mən hər dəfə bu dükana qədəm basanda məşədiyə deyirəm ki, gərək sən məni yox, mən səni pitiyə qonaq eləyəm, çünki hər gəlişimdə məşədidən təzə bir şey öyrənirəm. Necə ki, vaxtilə ərəb şairləri şerin dilini yoxlamaqçın bədəvilərin arasına gedərdilər, mən də bu məşədi qardaşımızın yanına onuyçun gəlirəm. O da hər dəfə məni xəcalət eləyir.

-Əh, xəcalət düşməniniz olsun! Mən də deyirəm görəsən nə olub? Nədi bu pitinin maliyyəti, dost yanında? Sənin mənim yanımda qədrin elədi ki, kaş bir dövləti-qarun olaydı məndə, oturdaydım səni, Ağa, bir xəlvət otaqda, qabağuya düzeydim gözəl təamlardan, "quş iliyi, can dərmanı", nə istəsən və deyəydim: Ağa, sənə fəda olum, azadsan bütün dünya qayğılarından, yaz nə qədər yazırsan o gözəl əşarından ki, el-camaat da, biz də oxuyub feyz alağ...

Kərbəlayı Vəli güldü:

-Olmaz ki, Allahdan istixarə eləyəydin ki, elə o dövləti-qarunu Ağanın özünə kəramət eləyə idi, dayı başqasının, lap elə sən də olsan, əppəyinə möhtac olmayaydı?

Məşədi bir qədər güldüsə də pərtləşən kimi oldu, doğrudan da o xeyir işi niyə özünə arzulamışdı. Ağaya yox, birdən rəhmət qapısı açıq olar, Allah eşidər razını yazımızı?..

-Pərt olma, məşədi, rəhmət qapısı bu ay açıq deyil, baxəbərəm...

-Niyə ki?

-Özümdən bilirəm...

Dəstərxan yığıldı. Əl suyu verildi. Kərbəlayı Vəli Məşədi Qulamin doldurtdurub gətirdiyi qəlyana bir qullab vurub sözə başladı:

-Aga, səbrüvü möhkəm elə, sözüüm bir az uzaqdan olacaq, bəlkə səni yordum da... Amma çarəm yoxdu, necə var, gərək qulluğuva elə də ərz eləyim.

-Buyuracaqsan...

Məşədi Qulam dəstərxanı daldaya (qurd-quş yeyər savabı) çırpıb qayıtdı, hər iki qonağından aşağı nimdərin üstündə oturub, taxta qəfəsənin alt mərtəbəsinə dirsəkləndi, həmişə Kərbəlayı Vəlinin uzaq ölkələr haqqında əfsanə, nağıl, "Rüstənamə", "Hüseyni-kürd" əhvalatı kimi maraqlı hekayələrini necə dinləmişdisə, indi də elə, söhbətə qulaq verməyə başladı.

Kərbəlayı Vəli sarvan öz hekayətini belə başladı:

Ərdəbildən təzələrdə qayıtmışdım Bəkiyə. Yadıma düşdü ki, Küdrü binələrində Hacıqədirridə böyük bir alacağım var. Qabaqda da Şəki yolu. Qərəz, nə başınızı ağrıdım, baxmadım ki, qışdı, yolu Küdrüdən saldım. Yay olsaydı buna elə sən deyən cürət eləməzdim. Yayda Küdrüdə ilan mələyir. Adama-zada irast olursan, qərəzi ki, qumu yoxdursa da əsil elə səhrayı-kəbirdi. Binələr bom-boş, qurd-quş yox, adamlar köçüb yaylağa, heyvanat yox, xali... qar oldu hər yanı ağappağ kəfən bürüyür, qar olmadı, boz-qara düzənlik. Bu başında yumurta qoysan o biri başında görünər. Elə də uzundu ki, zəhrimar getdikcə qurtarmaq bilmir, göz qaralır. Qış idi deyən binələr doluydu, qar girvə çox deyildi. Amma buna gərək yol adamı allanmasın, işin möhkəm tutsun. Neyçün ki, kiçik çillənin axırıydı. Kiçik çillə də ki, axırında lap tufan elər. Necə ki, deyiblər: Kiçik çillə böyügə deyib ki, əgər sənin ömrün məndə olsaydı, sən gələndə mən gəlsəydim, uşaqları bələkdə dondurardım, arvadların əlini un çuvalında. Bir də deyib, sənin yerinə mən olsaydım, həmlı arvadlara uşaq ziyan elətdirərdim, hayıf ki, ömrüm az, dalım yaz... Qərəz, gəlib Hacıqədirridə işimi aşırıdım. Yaxşı qazancnan, kefi kök, damağı çağ gedirdim. Çəltikçidən ötdük, dayanmadıq, qərəzimiz Pirəsənniydi, orda duracaqdıq. Arabqiyasdiya çatanda dalımızcan bir-iki atlı özünü çatdırdı:

- Ay qardaşlar, - dedilər, - bu tərəflərdə iki zənən xaylağı görməmişiniz? Biri goca, biri cavan...

Dedik: yox, bu yiyəsizlikdə zənən xaylağı nə gəzir?

Qərəz. soruşub öyrəndik, bunlar Çəltikçi bəyinin nökərləriymiş, qulluqçuları qaçıb, ya götürüb qaçıblar. Nə olubsa, yoxa çıxıb, indi axtarırlarmış.. Biz də doğrudan da görməmişdik. Zənən nə gəzirdi bu

yerdə? Göz işlədikcən təzə, elə bu gecə yağan qar hər yeri örtmüşdü, hər yan ağappaq idi. Uzaqdan qar üstündə bir qarğa da olsa, görünərdi. Sözün qıyası, gədələr arxayınlaşıb qayıtdılar geri...

Kərbəlayı Vəli sözünə ara verdi, qəlyanın qəmişini nədənsə çevirdi, diqqətlə baxmağa başladı. Çəltikçi, qulluqçu sözlərini eşidincə Seyid Əzimın ürəyi uçdu, amma unamadı, çünki qaçan adamı iki dedilər. Bunlar kim ola və mənə nə dəxli var ki, Kərbəlayı Vəli bu uzunluqda söhbəti bu əcələliklə mənə danışmağa başlayıb?

- Qərəz nökrələrin bizə çatdığı yerdən xeyli aralandıq. Qaram-mədə bir-iki ağaclıq yol qalmışdı ki, irəlində, qar içində, xıxımış bir dəvə, yanında da qaraltılar gördük. Mən nədənsə narahat oldum, bayaqkı söhbəti unudurdum; amma bəs bu nədi qabağımıza çıxır? Yaxına çatdıqca qəlib parçası, dolu çuval və xeyli yırı-yığıntı, balaca tərə kimi qaralırdı.

Axırı ki, binəyə çatdıq. Dəvə heyvan necə vardı heyləcə axşamdan xıxırdıldıqı yerdəcə oturub göyşək vururdu. Dəvənin tayları axşamdan açılıbmış, yaxında ocaq da qalanıbmış. Dəvədən aralı navala tabağı düşmüşdü. Görünür sahibi gecə heyvana navala veribmiş. Dəvənin sağ böyründə, dalda yerdə, qəlib salınmışdı; qəlibin üstündə sarı kürkə bürünmüş adamlar uzanmışdı; ya yatırıdılar, ya da donub ölmüşdülər. Lap qorxulusu isə dəvənin o biri qatında idi, mən heç əvvəl əldə onu görməmişdim də. Gədələrdən kim isə qolumu dümsüklədi; baxdım, ətim ürپəşdi; bu fağır dəvəçi idi; arxası üstünə düşmüş, ey... haçandan ölmüşdü. Amma iri gözləri hadağasından çıxıb açıq qalmışdı, dübbədüz göyə zillənmişdi. Şeylər, dəvə; kürkün altındakılar da qalmışdı allahçuna...Mən dəvəçini tanıdım. Bu adama bir neçə dəfə karvan yollarında irast olmuşdum. Əsli Uduludan idi, tez-tez Bəkiyə gedərdi; bircə dəvəsi vardı, hərdən karvana qoşular, çox vaxt da tək dolanardı. Bəkidən nöyütlükdən qara nöyüt, Masazırdan duz gətirərdi. Aparıb kəndbəkənd gəzib satardı. Hey çığırır malmı təriflər, alıcı çağırardı: "Ay nöyüt alan, ay nöyüt alan... Duz alan, ay duz alan..." Bir dəfə elə düşmüşdü ki, gecəni onunla birlikdə bir binədə dayanmalı olmuşduq. Bəkidən Ağdaşa gedirdik, o da bizə qoşulmuşdu. Axşam düşdü, ocaq qaladıq, çörək-xörək bişirdik. Dəvələri ota buraxdıq. O da dəstərxanın açıb yarımquru cad fətirini pendirən yedi. Lap dəvəsi kimi göyşəyirdi... Amma sonra ocağın qırağında oturub patavalarını qurudanda, karvandakılara elə gözəl nağıllar danışdı, tapmacalar dedi, bayatı çəkdi, bir yanıqlı Şirvan şikəstəsi oxudu ki, səsi indi də qulağımdan getmir:

Şirvanın yolu həşəm,
Ağlamaq olub peşəm,
Hardadı mənim yarım,
Bir aydı görməmişəm.

Həmişə də yollarda olardı, bu şikəstəni ondan eşidəndə soruşdum ki, "Ay Udulu hey, evlisen, köçün-külfətin var?" Gülümsədi, dedi: neyşə yoxdu, yer ayrılıb yerdən çıxmamışam ki! Bir nökrəçən də var elə təzə dil açıb, ayaq açıb, nənəsi də öyrədir, o irəli gələn kimi cumub üstümə ki, "qar yağır pillə-pillə, dədə, mənə qaqqə, billə". İndi bu səfər ona gərək saçaqlı qəndəf alam, billə ona deyir..."

Qərəz ki, gözümdə Udulu dəvəçidə qalıb, uşaqlar bu yankıların üstünü açıblar. Bir də nə gördüm, uşaqlar qışqırıq mənə səsləyir. Sarı kürkün arasında iki zənən xeylağı, biri lap uşaqdı, on iki-on üç yaşında ola-olmaya. O biri bir az ahıl, amma elə də qoca-zad deyil, özü də elə cansızdı ki, bilmirsən dünən ölüb, israğa gün ölüb... Bu çöllü bəri-biyabanda arvad nə gəzir, ay Allah?! Birdən o bayaqkı nökrələr yadıma düşdü. Dedim, yazıqlar yəqin bu dəvəçiyə pənah gətiribləmiş, ya da elə buna qoşulub qaçıblarmış. Qərəz üst-başlarından da görünürdü ki, fuğaradılar. Dəvəci öz kürkün bunlara verib, qalıb yalınqat paltarda, bucuğazlar da ölməyiblərsə də, kürk arasında elə yarıcan donan kimidilər. Mən qanarı, Udulu dəvəçi soyuğa can verən adam deyildi. Görünür nəşə başına ayrı qəziyyə gəlmişdi, neyçün ki, belə yerdə cənazənin uzanışı alahı cür idi. Donsaydı, dəvənin böyrünə, ya bir yerə qısılib, büzüşüb qalardı. Busa əl-qolunu atmışdı, elə bil boğulmuşdu, gözləri də bərələ qalmışdı. Bir yasin oxuya-oxuya yazığın gözlərini örttdüm. Şəhid kimi elə ordaca ala-tələsik qəbir qazdırdıq. Suya, kəfənə tuta bilmədik. Təyəmmüm verib dəfn elətdirdim. Bunu da deyim ki, uşaqlar qəbir qazıncan mən zənənlərnən məşğul oldum. Qız uşağının qolunda tikili dördkunc bir şey var idi, bazubəndə oxşayırdı. Dua-pitiyə oxşamırdı. Keçə parçasıynan onların əl-ayaqlarını ovxalayıb isindiridik. Arvad hələm-hələm özünə gəlmədi. Qız isə tez gözlərini açıb, tanımadığı adamları görəncən "ay ana" deyib yarımcan arvada sovxışdı. Özü onun əl-ayağın, sinəsin-başın ovmağa başladı. Onda bizimkilər kənara çəkildilər. Sırr-sifətləri qara-quraya bulaşmış olsa da, oxşarları var idi, o saat bilinirdi ki, analadılar. Mənim nədənsə əlim dinc

solmuş qızılgül çıxdı. Kağızda, Ağa, sənin iki qəzəlinin əlyazması, özü də öz dəsti-xəttinlə, bilirsən ki, sənin xəttini yüz xətt içində tanıyıram. Tutiya kimi gözlərimə sürtdüm, öpdüm, biri "gül" rədifli, digəri "istər" rədifli qəzəllər idi.

Şair diksindi, bu hal Kərbəlayı Vəlinin nəzərindən qaçmadı, bundan sonra nə etmişdisə, "yersiz etməmişəmmiş, deməli, dürüst başa düşmüşəmmiş..." - deyər düşündü.

Qırmızı Qulam Seyid Əzimin vəziyyətindən xəbər tutcaq, başqa bir şey duyacaq halda deyildi. Çünki sarvanın danışdığı hekayəti bütün varlığını qaplayan qərribə bir maraq və həvəslə dinləyir, acıdığı yerdə gözləri dolur, bəmərə söz eşidəndə gülümsəyirdi. Kərbəlayı Vəli sözünə davam etdi:

-Bəli! Sənin iki qəzəlini bu bədbəxt arvad hardan tapmışdı, bilmədim, indiyəcən də bilmirəm və olsun ki, heç vaxt bilməyim; amma o, iki qəzəli tutiya-təbərrik, molla yazan dua-ovsun kimi, müqəddəs bir şey kimi parçaya tikib, qızının qoluna bağlamışdı. Çox şükür eləyirəm Yaradana ki, sənin həmin qəzəllərin mənə düz yolu, sirati-müstəqimi göstərdi. Tez parçanı olduğu qaydada bağlayıb qızın büründüyü sigəciyə atdım, qoy bilməsinlər ki, sirlərinə aşınayam. Arvad da birtəhər özünə gəldi. Amma çox üzgün, bitab idi. Hər ikisini ardaş-min-dəş dəvəyə mindirdik. Ərəbi qaydada palankindən, gecəvədən heç nəyimiz yox idi. Gədələr birtəhər onları sarıyıb sarmaladılar. Yola düşdük. Çovğun güclənirdi. Udulu dəvəçinin şeylərini də xurcuna yığıb dəvəsinin üstündən aşırırdıq. Heyvanı, karvanın cərgəsinə qatıb yol aldım, amma bu günü Pirəsənniyə çatmaq dayı mümkün olan şey deyildi, odur ki, gecəni qarammədli aşnam Azay bəyin evinə düşdük. Xeyli vaxt itirmişdik. Gecəni orda qaldım. Azay bəyin külfəti Gülcəmal bəyim tez azarlıya qaynar süd verirdi. Dedim qorxub; onda daş yağları içirdilər, qorxu daşını suya salıb suyun dadızdırdılar, nə bilim cəftə suyu, saç ucu suyu, daha nəynənsə qorxuluğun götürdülər. Udulu dəvəçinin dəvəsinə və şeylərini burda qoydum ki, qaydan baş gəlib Uduluya gedərəm, külfətinə çatdırıram. Zənənləri də özümle Şəkiyə aparmalı deyildim, həm də azarlı, yorğun və donmuş idilər. Odu ki, onları da Azay bəyin külfəti Gülcəmal bəyimə tapşırıdım, dedim:

-Gülcəmal bacı, bu mənim bacımnan bacım qızıdır, azarlıdır, Şamaxıya Mirzəmmədin yanına aparacağam. İş elə gətirdi ki, Şəkiyə dönməli oldum, bir neçə gün, mən Şəkidən qayıdanacan sizdə qalsınlar.

Gülcamal da, Azay bəy də arif adamdılar: başa düşürdülər ki, burda , üzə vurmədilər, ya özlərini elə göstərdilər ki, guya inandılar, ya da doğrudan da inandılar. Axı mənə nə düşüb onlara düzünü deməyəm. Qərəz ki, azarrılar orda qaldı, getdim Şəkiyə, yükümü yerbəyer elədim. Karvan adamı almalısını aldı, satmalısını satdı, qayıtdıq... Havalər hələ də soyuq idi, amma dayı yazın nəfəsi gəlirdi, Novruz bayramına ikicə gün qalmış, qayıdıb gördüm ki, azarrının bərk qızdırması var, bu soyuqda heç yana gedə bilməz, amma qız yaxşılaşıb, üz-gözünü yuyub, bir mazarat qız olub ki, gəl görəsən... Bəli, azarrını tərptəmək olmazdı. Gülcamal da, Azay bəy də and-aman elədilər ki:

-Sən get işində ol, havalər babatlaşanda gəl apar, bizim kənddə çox hadığ bir arvad var, mamaçadı, həkimlikdən başı çıxır, Allah kərimdi...

...Mən də dəvəçinin qəziyyəsinə Azay bəyə danışmışdım, karvanı burda dincə qoyub, bir dəvə bir atnan addadım Uduluya, vaxtdan üç gün də keçdi, bayramın üçüncü günü gəlib qara xəbərini verdim külfətinə. Eh... Dünyada qara xəbər aparmaqdan pis iş yoxdur, amma nə çarə, kim isə biri deməli di axı bu qara xəbəri də...

...Karvan üçün Qarammədliyə qayıdanda azarlının bir az eyni açılmışdı, yanına getdim.

-Bacı. dedim, kimsən, nəçisən, bilmirəm, soruşmuram da. Sarvan babayam, Allah bilir ki, ürəyimdəki bir şəxsin xatirinə sənin bütün istədiklərinə əməl elərəm. De görüm, səfərin haradı? Yüz min zərəlim olsa da, qorxma, yolundan qalaram, aparram səni haqq yerinə çatdırram.

Gözləri doldu:

-Haqq yerə Allah aparır, qardaş. O da neyşə gecikdirir bilmirəm,- dedi, - əgər sənə zəhmət olsa da, bağışla məni. Bilirəm ki, əziyyətim çox dəyib, çox da yəqin dəyəcək. Bacara bilsən, bir ulaq tut, məni Şamaxıya, şair Hacı Seyid Əzim Ağanın qulluğuna, evinə göndər.

İndi özün mülahizə elə, mən nə hala düşdüm, elə yazığım gəldi ki! Amma özümü saxlaya bilməyib soruşdum:

-Sən onun nəyisən, bacı, qohumlarındansan?

Susdu, gözləri axırdı, qızara-qızara:

-Bacısıyam, - dedi... Ağlamaq tutduğundan üzünü örtüdü. Ürəyimdə "yəqin mənim kimi, səni burada mənə bacı bilirlər, deməli, Seyyidlə mən də qardaşam", - dedim. Bəli, cavabında bir söz demədim sə də, getmək sarıdan onu arxayınlaşdırmaq istədim:

-Bacı, - dedim, - arın-arxayın ol! Sənin mənə heç bir zəhmətin düşmür, çünki yolum onsuz da elə oraya idi, amma Allah başıma döyə-

döyə çəkib məni yoldan qırağa – Hacıqədirmi səfərinə gətirmişdi ki, gəlib o bədbəxtin də ölüm xəbərini külfətinə aparım. Hiçqırdı:

-Xudavənda, onun əvəzinə məni aparsaydın nə olardı? Ciyərim parçalandı, qardaş!

-İndən belə sən mənim axirət dünya bacımsan, - dedim, - sən ki, Ağanın adını çəkdin, ona mənim malım da, canım da qurbandı.

Bəli, nə baş ağrısı, mənzilimizin bir olmağını bilən kimi səhərə səfər tədarükü gördürdüm. Ordan da çıxıb birbaşa bura gəldim, azarlım da, qızını da dəvədə irah yer hazırlayıb özümlə gətirdim. Gülcəmbəyim qızı elə xoşlamışdı ki, "qoy bir az bizdə qonaq qalsın" bacıqızını deyirdi: yaman işlək qızdı, Allah bəd nəzərdən saxlasın, alt öydə arvadlar iməcilik eləyiblər, xalçam var onu kəsdirmək istəyirdim. Qaratel qız o qədər əlləşdi, hamıdan çox. Kirgid vurmaqdan, beş gündə qız kirgiddə döndü, o qədər arıqladı, hananın qırağından durmurdu, axırı gücnən ayırdım, dedim: "Bala, dayun gələr məni qınar ki, beş gün bacım qızını evində qoydum, onu da işlətdin" - deyirdi, razı olmadım. Gördüm ki, anasının da heç tayı yoxdu. Bu gün səhər sizin darvazanın qənşərinə gətirdim. Yalvarıb yaxardı ki, qoy özümüz gedək qapını döyək. Bəlkə "bacı" demək yalanının açılmağından qorxurdu, ya da bəlkə qapıdan qovulacağından ehtiyat eləyirdi, bilmirəm, Ağa. Amma elə yazıq, elə məzlum görkəmi var idi ki, xahişini yerinə yetirməyə bilmədim. Sənin külfətinin elə iş tutmayacağını bilsəm də genə uzaqdan qara verdim. Gördüm, yox, qapı açıldı, onları içəri buraxdılar, sonra da qoyub getdim. Əgər, incimə, Ağa, çöldə qalsaydılar, sənin o iki qəzəlini saxlamağı xatirinə, mən onları elə ordan götürüb aparacaqdım öz evimə və necə demişdim elə də axirət dünya bacım olacaq idi. Amma gördüm ki, yox, qapıdan geri qayıtmadı. Mən də çıxdım qoydum gəldim. Malları Ağa Rəsula təhvil verəndən sonra, özümü həmişəki kimi, verdim dostumuz Məşədi Qulamın dükəninə, dedim: ən yaxşı yer buradı ki, qəziyyədən səni burda hali eləyim.

Hekayətin sonuna doğru bir neçə yerdə Seyid Əzimin gözləri dolmuşdu. Kərbəlayı Vəli söhbətinə xitam verəndə şair, geyməsinin cibindən yaylığını çıxarıb gözlərini sildi və dedi:

-Çox sağ ol, qardaş! Yolumda böyük zəhmət çəkmişən. O zənən mənim doğma bacım deyilsə də, bacımdan da artıq bir yovuq adamımızdı. İnşallah xəcalətimdən çıxaram...

-Pah atonnan, - deyə Məşədi Qulam nəhayət ki, hadisənin sonunda cazib vəziyyətdən qurtarmış kimi dilləndi və durub çay sifariş etməyə . Kərbəlayı Vəli şairin cavabında dedi:

-Heç bir xəcalət və zəhməti-zadı yoxdu. Sizdən bir xahişim var, əvvələn, həmin qəzəllər ki, mən onları bircə dəfə oxumuşam, gəyətdə xoşuma gəlib, onların surətini öz dəsti-xəttinlə köçürüb mənə verəcəksən, bu olacaq mənim müzdüm, o ki qaldı mükafata, o da nə yazsan, canımdan da artıq bir minnətlə qəbul eləcəm.

Dayan, ay dost, bir bəri bax, axı deyirlər ki, tarix təkrarlanmır...

Onda bəs bu nədir? Məgər Ağa Seyid Əzim ağanın darvazasını döyən Sona deyil? Bu erkəndən? Elə ondakı kimi bir gündür. Elə ondakı kimi də bir vaxt... Odur ey, qocalsa da, tərəvətdən, rəngü hənadan düşməmiş Meşədi Qənbər Qalabazar hamamına doğru irəliləyir. Ağır gedir, əsaya sövkənir, amma hər halda genə də gedir... Qonşu qapısının belə erkən döyüldüyünü ömründə ikinci dəfə görür, əvvəlinci yadından çıxıb, birinci arvadının adı kimi! Çoxdanın söhbətidir... "Pah atonnan - deyir, bu payyığan köpək uşağı lap dayı ağır çixardıb..." o, açıq-aşkar bu sözləri qapıdakı ana-balaya eşitdirir: "Xudaya, kərəminə şükür, kənd-kəsək də axııb doluşub şəhərə, bir şəhərin əhli beylə sayılı necə dolandırısın axı?.. Hələ o yanındakı qıza bax..." Meşədinin ağzı sulanır, artıq bunları ürəyində düşünə-düşünə uzaqlaşır. "Sən öləsən cavan vaxtım olaydı, alaydım əlindən, deyəydim: balam, uşağuya çörək istəmirsən, qoy verək də!.."

...Doğrudan da bəs uşaq kimdir? Bu kəndsayağı geyinmiş, yıpranmış libasda, köhnə cunalı arvad əgər Sonadırsa, onda qız kimdir? Sona deyəndə ki, Sonadan bircə cüt göz qalıb... Onlar da dərin quyuya düşmüş su kimi ölgün-ölgün işıldayır. Hardasınız, ay aşıqlar! Bir vaxt dönəm-dönəm öpmək istədiyiniz əllər qaralıb yanıb, damarları qoç buynuzları kimi dikəlib, qoşalaşıb!.. Bəs o dərddə dərman ayaqlara niyə baxmırsız, nə qədər canlar bu ayaqlara sadağa gedərdi, altından öpməyi səadət bilərdi!.. İndi kim inanar ki, bu ayaqlar bir zaman incə, zərif şətəllər içində xırda-xırda, narın-narın rəqs edib, bu ölgün gözlər süzüb-axıb, canlar alıb? Dingənin altından partlayıb çıxmış bu saçlar bir zaman şümşad bədənin ətrafındakı iki qoşa ilan kimi qıvrılında, tamaşa eləyənlərin ağlını alıb...

Qapını yenə də Minasoltan açdı. Əvvəl əldə Sonanı tanımadı, tanıyanda ürəyi təküldü...

-Biy, başıma xeyir, ay bala (ay bala!!! Çəngiyə deyilir ha!..)

...Gəl-gəl içəri, hardan belə? Bu qız kimdi?

Sona əlindən tutduğu qızla darvazadan içəri girəndə, artırmanın öntündə bir gəlin çöməltmə oturmuşdu, qarşısındakı pəlçiq kürədə kömür qızardırdı, yanında köhnə təknəyə xəkə-güllələr yığılmışdı. Qapının döyüldüyünü eşidəndə durmaq istədi, həyəti süpürməklə məşğul olan Minasoltan səsləndi:

-Durma, durma, Ceyran, mən açaram...

İndi gəlin başını darvazaya tərəf çevirib, maraqla qayımanasının içəri dəvət elədiyi ana-balaya baxırdı.

-Keç, keç, Sona, keç, bala!..

Ceyran ər qohumlarının hamısını tanıyırdı. Bu kim ola bilərdi? Birdən yadına düşdü! Tək qaldıqları gecələrin birində qayımanası ona nağıl qarışıq bir əhvalət danışmışdı... Sona? "Heç kəsə bir söz demə ha, bala, irəg-irəg Ağaya sədəməsi toxunar! Mənim də ki, (arvadam, arvadlığında da qalacağam) dilim durmadı. İsgəndərin buynuzu var quyuya deyən dəllək kimi, bu neçə ildə özümü saxlamışdım, indi sənə danışdım... Bir də ki, kimə nə zərərli olacaq? Ağa deyirdi o irəli ki, Sona ərə gedib, bir uşağı da var... Allah eləyər irasta sala, xoşbəxt ola barı... Ağa Səməd də, deyir, o irəliki zəlzələdən sora, çıxıb gedib Alış batmışın əli çatmayan bir yerə, bilmirəm vallah Aşqabada, ya Meşədə..."

Hə, arvadın onunla görüşməsindən də, "Sona" deməsindən də, bu elə odu...

...Sona da gəlini görmüşdü. Dili Minasoltanla danışır, dodaqları onun ana əllərindən öpür, gözləri Ceyranı seyr edir, ürəyi isə deyirdi: "Yəqin Ağanın gəlinidi. Gözəldi! Şair arvadı belə də ola gərək!.. İncədi... Dünyanın ən xoşbəxt adamısan, gəlin! Doğrudur, sən qabağında Şah-bikəbəyim kimi nöqərlər, dəstə-dəstə qulluqçular yoxdur. Sən kürəni özün qalayırsan. Palaz-paltarını da özün yuyursan. Biş-düşünü də özün eləyirsən... Amma yenə də sən Şahbikə bəyimdən xoşbəxtsən. Ağa kimi bir adamın, arvadı demirəm, lap kənizi olmaq da umulmayan səadətdir. Sən onun qəzəllərini oxuyursanmı? Eşidir, başa düşürməsən, ay bəxtəvər gəlin!.. Ağaynan qazmada, komada, şit fətir yemək, başqasının alşan imarətində külçə bükələməkdən yaxşıdı, min dəfə..."

-Qızındı, Sona? Biy, olsun-olsun! Allah saxlasın! Ağa demişdi axı ki, ay ana, babat dolanır, balası da olub...

Amma ana görürdü ki, Sona güclə ayaq sürüyür, ağır-ağır nəfəs alır.

-Qurbanı sizə, Minasoltan...

-Biy, Allah eləməsin! Qurbanın qoyun olsun! Allaha xoş getməz, bəndəsin qurban kəsən bir cənab İbrahim peyğəmbər olub ki, ona da razı olmayıb, qoyun göndərib göydən Allah, cənab Cəbrayılın... - O, qızın başını sığalladı, - lap özündü durub, ay Sona, - və əyilib qızın alınından öpdü...

-Ağzın şirin olsun, Minasoltan...

-Bı da mənim gəlinimdi...

Gəlin, Sonanın qənsərinə qalxdı. İndi Sona, Minasoltan və qız artırmaya yetişmişdilər. Ceyran da əyilib qızın başından öpdü:

-Bəs adı nədi?

-Əh adı... adı batsın onun, Minasoltan! Allaha acıq getsə də! Məni diyərbədiyar salan o deyil bəyəm?.. İndi də ondakı kimi sizə pənah gətirmişəm, Minasoltan, mənim öldüyüm gündü...

Sona dayana bilməyib Minasoltanın qabağında yerə çökdü, yenə ondakı kimi yerimi öpmək istəyirdi, ya da taqətini kəsilmədi? Minasoltan və Ceyran haldan getməkdə olan Sonanın qoltuğuna dilər, çətinliklə artırmaya qaldırdılar. Sona kəsik-kəsik deyirdi:

- Kim deyir ki, alma ağacından gen düşər? Budu necə anam bədbəxt hələ bu yaşında Şirvana gətirib çıxartdı, özü ölüb getdi, məni əllərdə qoydu, indi mənim də öldüyüm gündür, Minasoltan amma sizə umudla gətirmişəm ki, yad əllərə düşməsin...

Seyid Əzim özünü evə yetirəndə Sonanı yatağında rahatlamışdılar.İçəri girdi, pərişan-pərişan yadığa dağılmış saclara, Səmərqənd kağızına dönmüş sifətə baxdı. Gözləri doldu, qapısını ilham pərisi, pərilər döyüb! Lənət sənə, fələk, lənət sənə, zəmanə, nə gündə döyüb qapımı? Elə ac, yalavacı tapar! Mənim kimi lüt şairin pərilər də bu kökdə olar! Məni nə günə qoydu zəmanə ki, pərimə bir gün aqlasın?

-Ağlama, Sona, nə uşağın, nə də məmənin ürəyini ağrıtmı... Sən ki,dogulub böyüdüyün, içində azurğu ömür elədiyən zəmanəni yaxşı tanıyırsan...

-Tanıyıram

-Sən ki, kimlərin əhatəsində olduğunu, Alışların da, Qapaqlıların da kimliyini bilirsən?

-Bilirəm...

-Hara gəldiyini necə?

-Onu da bilirəm... Bilməsəydim, bu halnan, eylə yolları keçib təzədən sizi narahat elərdimmi?

-Onda ağlama!! Dünya xeyli dəyişilib, Sona! İndi dayı Qapaqlı əlində əsir olan azalıb...

-Təki olsun...

-Ağlama, həlbət ki! Ağa doğru deyir. Neyşə ağlayırsan? Ağa,həkim Mirzə Məmmədin yanına gedər, sənə dava-dərman alar. Çox hazıq həkimdi. İçərsən, inşallah sappasağ olarsan. Səndə nə var ki!Yəqin özünü soyuğa vermişən...

Bu sözlərlə Minasoltan Ceyrana tərəf döndü:

-Ceyran, bala, kürən qızıarıbsa, bir piyalə süd qızıdır Sonayçın.

Axşam bəkləli qonağımız süd də gətirmişdi, siz yatandan sonra, qaymaq da, süzmə də. Uşaqların bayramıdı bu gün...

Yaxşı ki, Tərhan səni görmür, Sona! Elə bircə ağagilin, bir də bizim gördüyümüz bəs elər... Yoxsa yaralı aşıqının onsuz da bişmiş bağıri bir az da bişərdi...

Sona əllərini köksünün üstündə çarpazlamışdı, gözləri tavana dirənmişdi.

Qadının batmış ordlarında dərin çökəklər əmələ gəlmiş, saçları yastığının üstünə dağılmış, bir zamanlar canlar alan gözəl gözləri kölgələnmişdi. Göylərə dikilmiş bu gözlərdə elə bir dərin məlal, elə bir kədər, nigarançılıq var idi ki... Bu gözlər göylərə yalvarır, heç bir zaman imdad almadığı ənginliklərdən indi son nəfəsində balası üçün aman diləyirdi. Bu yalvarışları, bu imdad diləyilə sanki o özünə qarşı amansız olmuş bütün qüvvələri əfv edirdi, təki balası bircə parçacıq xoşbəxt olsun:

-İlahi, dünyaya gətirməydən nəydi məni məqsədin? Bilmədən ölürəm. Ey böyük xaliq, nəydi mənə qəsdin? Niyə mənə o bir dünyanın qədər əzab və əziyyət verdin? Yaratdığın, başımın üstündən dünyaya yağdırdığın nemətlərdən dadmadım, birinin ləzzətini bilmədim!Neydi günahım? Qanmadan ölürəm! Məni sən yaratdın, sən də aparırsan. Özün haqsan, əlinin üstündə əl yoxdur! Yaratdın, öldürdün. Kim səndən haqq-hesab istəyə bilər ki, mən, dünyanın ən məzlum xilqəti səndən hesab istəyim? Yalnız, bircə arzumu (axı sən mənim heç bir arzumu eşitməmişən) yerinə yetir! Mənim balamı afətlərdən, yerin,göyünkündən demirəm, bu sənin öz işindir, heç olmasa, yaratdığın insanların afətindən himayət elə! Ona mənim taleyimi qismət eləmə! Heç olmasa qabağına bircə ləyaqətli adam çıxırsın. Onun yediyi bir tikə çörəyi

minnətsiz elə, başına qaxınc eləmə!.. İlahi, xilqətimdən bu günə kimi, yaratdıqların mənə nə zülm etmişsə, bağışlayıram, tək balama insan əlindən sədəmə toxunmasın!

Yızıq Sona!.. Dostlar, imkan olsaydı, əyilib bədbəxt Sonanın qulağına pıçıldardım: "Qorxma, bacım sənin nəslin məzlum olmayacaq! Zaman gələcək sənin qızlarından Qəmərlər, Əminələr kimi rəqqasələr yetişəcək ki, Moskvanı, Parisi, Londonu öz sənətilə heyran qoyacaq! -deyərdim.

Sona yazıq nə bileydi ki, onun qızları içindən Nisələr, Sonalar yetişəcək ki, dava-dərmansız ölən nənələrin xatirinə, təbabətin ən məşhur korifeyləri ilə yanaşı duracaq, tutulan gözlərə işıq, boğulan sinələrə nəfəs verəcəklər... Sona bədbəxt hardan bileydi ki, onun əziz bala özü də, anasının taleyilə məhv olmayacaq. Şair Seyyid onu bir qədər saxladıqdan, oxutduqdan sonra, Tərlanın xahişi ilə Aşqabada göndərəcək, orada təhsil alıb, Tiflis qız məktəbini bitirəcək və xalqın ilk qadın müəllimlərindən biri olacaq...

Sona nə bileydi ki, ...bunlar çoxdur, saymaqla qurtarmaz, əziz dost! Əgər mümkün olsaydı, Sonanın xəstə yatağının qırağında oturur, onun damarları çıxmış əlini əlimizə alar, hərəsi bir piyalə yaşla dolmuş gözlərindən öpər, deyərdim: "Əziz bacım, qəm çəkmə, rahat yat!.. Sənin taleyin səninlə də qurtarır. Qızının səadətindən arxayın ol! Gözlərini dincliklə yum!" Təəssüf ki, bu mümkün deyil! Nə biz geri qayıda bilər, nə də dodaqlarındakı ana duası ilə bu dünyadan nakam, nigaran gedən Sonanı arxayınlaşdırı, ovundura bilərik... Tarixdə geri yol yoxdur! Biz onu görə bilərik, o bizi yox.

Nuri-didəm Ağa Tərlan!
Kiilli-nəfsin zaiqətil-movt...

Adəti başsağlığı kəlməsilə başlanan məktubumu oxuyub elə güman etmə ki, atan və ya digər qohumlarından biri bu dünyaya göz yumub, belə deyil, qardaşım Bu dari-fənanı tərki edib gedən sənin bədbəxt Sonandır. Allah ona rəhmət eləsin. Qurtardı bu dünyanın əziyyətindən. Zəmanə ona çox haqsız oldu. Xəllaqi-aləm yaratdıqlarının ən gözəlinə, ən zərifinə olmazın zülmələri, əzab və əziyyətləri rəva gördü. Qərəz, kimin haqlı, kimin haqsız olduğunu o dünyada biləcəyik!.. Sonadan mənə bir qəribə yadigar qalıb, qardaşım, o da Qaratel adında, eynən özünün

timsalı olan on iki-on üç yaşlı bir qız uşağı. Sonanın bəlalı başını qəribə bir macərə çəkib mənim mənzilimə gətirib. Mən sənə bir zamanlar yazmışdım ki, Sonanı Mahmud ağanın dostlarından Əlyar bəy namində birisinə nədimə vermişdik. Sonra özünün razılığı və Əlyar bəyin məsləhətilə bəyin nöqərlərindən birinə təzvic edibmiş. Bunu da mənim məktublarımdan biləsən gərək. Qız da onun qızı imiş. Bir il yarım bundan qabaq ərini tövlədə at vurur, yarası simləyir ölüür. Bir neçə ay əqdəm də Əlyar bəylə külfəti vəfat eləyir. Mülkə və nöqərnayibə onun oğlu Bəybala bəy sahiblənir. Varis öz dədəsinə oxşamır. Sonanın, xüsusən, balaca qızın günü pis keçir, artıq nə yazım ki! Baş götürür, nöqərlərin köməyilə karvançı Kərbəlayı Vəlinin vəsatətiynən bizə pənah gətirir.

Mən Sonanın son günlərini sənə təsvir etməklə qəlbini üzmək istəmirəm, qardaş! Son nəfəsinəcən ağı salım, üstündə idi. Heç bir an da huşunu itirmədi. Həkim Mirzə Məmmədi gətirdim, baxdı: "Uzun azardı, köhnədən varyıymış, vərəmləyibmiş, indi soyuq ki, dəyib zətülcəm onun kələyini kəsib, azarını elə qalxızıb ki, həm də bu qızügülün köpürən vaxtında belə azarlılar üçün çətin keçər" - dedi.

Sona elə qızılgül kimi də soldu. Qaratəldən- qızından yana nigaran getdi. Dünyada çox sonalar var, qardaş! Onların çoxu Sona kökdədi, amma çoxu da öz vəziyyətini başa düşmür. Yaranır, bahar vaxtında bir gül şaxəsi kimi açılır, yazın oğlan çağında bir gül qonçası kimi! Sonra da qəhri-zəmanədən solub gedir.

Yerin elə görükdür ki, Ağa Tərən! Sənsiz, dost-aşinasız lap inzivayə çəkilməmiş kimiyəm. Bir-birinin ardınca həmtaylarım bu dünyadan köçür, qorxum budu təkkəvi tənha qalam... Sən də qürbət diyardan mənə bir əl yetir, bir nəfəs yetir, Tərən! Hardasan, qardaşım? Sonanın ölümü mənim ürəyimə lap sağalmaz yara vurdu.

Könül olubdu fəraqında biqərar, ey dust!
Neçin məni elədin zarü diltakar, ey dust?

O, əsrin Leylası idi. Mən biləni elə Leyli kimi, nakam eşqini qəlbini dərinliklərində dəfn edərək Leyli kimi bu dünyaya gözyumdu. Bircə deyə bilmədim ki, ey zəmanənin Leylası, fünuni-eşqi səndən dərs alanlar neçin sənənin dərdinə qala, sənə bircə gün, bircə saat səadət verə bilmədilər?!

*Ümid əlim üzülüb damənin-vüsalından,
Sənə bir növ degildim ümidvar, ey dust!*

*Nə sən fəraqə səbəb olmusan, nə mən bais,
Bu dərdə saldı bizi dövri-ruzigar, ey dust!..*

*Bu da sənə qəzəl... Tamamlaya da bilmirəm... Ümidvaram ki, tamamlayam,
onda hüzuruna irsal olunar.*

*Əzizim, dostum, qardaşım Tərhan, məktəb işlərim də o qədər yaxşı getmir. Məni
şəhər məktəbindən xaric elədilər. Ozümüzkü də sənən şam kimi güclə ziya verir,
elə sönhasöndədi... Sənin kimi dostların köməyi olmasa, bu da gedər bəlfanəyə.
Dövrəmdə xeyli düşməən cəm olunub. Tərhan, heç özüm də bilmirəm ki, bu naəhl
Allah bəndələri niyə başa düşmərlər ki, mən məhz onlardan ötəri, onların
fərzəndlərinin sabahı üçün əlləşib çalışıram. Külfət çoxaldıqca möhnətim də artır.
Ammə anam, sənin Minasoltanın deyir ki, "Sonanın yadigarını nə qədər canımda
can var, öz nəvələrimdən biri kimi saxlayıb böyüdəcəm, verəcəm bir halal süd
əmmişin birinə".*

Qərəz, salamət ol, cənab Mahmud ağadan, İrza bəydən sənə salam dua

***Baqi... Seyid Əzim Məhəmməd oğlu Şirvani
21 məhərrəmül-hərəm fi sənə filan***

İftara az qalmışdı. Bu gün Minasoltan qonşu Məşədi Qənbərgilə "orucaçdıya" çığırıldığından evdə olmayacaq idi. Çağa beşikdə yatır. Mircəfərsə bu gün Bikə nənəgilə qonaq getmişdi, uşaqlar o biri otaqda şam etmiş, tezdən yerlərini salıb oturmuş, Qaratelin söylədiyi nağılı dinləyirdilər. Ceyran bu axşamkı iftar süfrəsini təkcə ikiləri - özü və Ağa üçün hazırlayırdı. O nimdaş qələmkar dəstərxanı yerə döşədi. Günortadan bişirib hazırladığı iki nimçə üstü darçınla bəzənmiş kimi, kəhrəbə rəngli noğultərək, Ağanın çox xoşladığı şorməzə yarpaq dolması və sarımsaqlı qatıq pıyalasını ortaya qoydu. Balaca çaydanı, fincan və nəlbəkiləri də süfrəyə düzdü. Ayrıca nəlbəkiyə oruc açmağa xüsusi "səvab gətirən" bir neçə xurma yığdı. Elə bu vaxt darvazanın açılması və Seyid Əzimin addım səsi eşidildi. Ceyranın ürəyi titrədi. Onsuz da obaşdandan ac idi, uşağa süd verməsinə baxmayaraq, orucunu sındırmırdı. Gəlin güclə ayaq üstə dururdu. Buna baxmayaraq ərini qarşılamaq üçün evin artırmasına çıxdı.

Seyid Əzim cibindən çıxardığı bir neçə saçaqlı konfeti qapıya çıxmış Qaratellə uşaqların arasında bölüb əylənirdi. Ceyranı görünə uşaqlardan ayrılıb otağın qapısına yaxınlaşdı:

-Salam...

Seyid Əzim Ceyranın saralmış, arıqlamış üzünə baxdıqca ürəyi əzilirdi: "Yenə də orucdur, ilahi, mən bu etiqadı onun ürəyindən necə çıxarım?" Lakin hələ bir söz demədən anasını soruşdu:

-Məməm hanı?

Ceyran xəfifcə gülümsədi, bir neçə uşaq anası olsa da, hələ də ərindən utanır, dik gözlərinin içinə baxa, arzularını açıq deyə bilmirdi:

-Məşədi Qənbərgilə orucaçdıya çağırılıb...

-Hə... deyirəm axı, əzana azca qalib, amma, məməm həyətdə dəstəmaz almır, bu heç olan şeydi? Deməli şamı təklikdə eləyirik? - O da gülümsədi, lakin arvadının vəziyyətindən daxili bir əzab duyaraq, Ceyranın çənəsindən yapışdı və başını yuxarı qaldırdı. Dərinə düşmüş, aclıq və yorğunluq tökülən gözlərinə baxdı, Ceyran Ağanın onu yenə də danlayacağını başa düşsə də aldırmadı, üzün yana çevirdi:

-Hə... Minasoltan dedi ki, gec gələcəm, məni gözləməyin, iftarınızı eləyin.

İçəri girdilər. Vaxt elə uzanırdı ki, Seyid Əzim qapıdan döndü, bir də nigaran gözlərlə üfüqə baxdı. Əgər iqtidarı olsaydı, günəşi, aləməfruz afitabı bir az da tez qüruba endirər, iftar vaxtını yaxınlaşdırardı, tək Ceyran orucunu tez açsın, ac qalmasın...

Birdən Ceyran taxçaya yanaşdı, oradan bir zərf çıxarıb şairə uzatdı.

-Ağa, Şirin gətirib...

Şair zərfi açdı, Tərlandandı, dərhal duydu, barmaqlarını xəfif hərəkəti ilə Ceyranın çənəsini sığalladı, yorğun gözlərinə baxdı, baxdı, heç bir söz deyə bilmədi. Dərindən köks ötürüb məktubu oxumağa başladı:

Nuri-çəşmim, əziz şairim!

Əvvəla mətləb sənin səlamətliyindir və əgər zəhmət qəbul edib buraların da əhvalından xəbərdar olmaq istəsən, yaman-yaxşı dolanırıq.

Bəradəri-mehribanım, sənə yazmağa qərribə bir xəbər var məndə. Amma heç bilmirəm sevinim bu işə, ya qəmgin olum. Deyəsən mən, indi başıma gələn bələlərin əsil iştirakçularından biri ilə rastlaşmışam. Qərək, cənabını yormayım, bil və ağah ol ki, bizim həmvətənlərdən biri, Ağa Səməd buralarda peyda olub. Mən onu çoxdan bəri bazarda-dükanda görürdüm. Hal-əhvallaşır, salamlışdırdım. Amma o qədər də

qürbətimiz, yaxınlığımız yox idi. Cənab Ağa Səməd burada dükan açan Şirvan tacirlərindən biridi; özü də mənimlə həmyaş olmağına görə, mənə çox meyl eləyirdi. Əvvəl illərdə mən bu yovuşluğa o qədər də maraq göstərmirdim. Səbəbi də bildiyin idi, yəni heç insanlara qaynaq-qarışmağa özümdə qüvvət tapa bilmirdim, nəhayət ki, mən də qaradan çıxmazlığı tərk elədim. Bir-birimizə gedib-gəlişimiz artdı. Söz-söhbət çəkib bizi bir-birimizə bağladı. Qərblilik, tənhalıq bizi iki qardaşa çevirdi. Bu vaxtacan onun barəsində sənə yazacaq elə bir maraqlı xəbər yox idi, odur ki, yazmurdum. Bu günlərdə bir vəsilə oldu ki, o öz keçmiş macərə və xatirələrindən mənə danışdı. Doğrusu, onun ürəyində nə isə bir dərdi, qüssəsi olduğunu anlayırdım. Başa düşürdüm ki, onu təkcə zəlzələ diyarbədiyar salmayıb. Əziz qardaşım! Ağa Səməd macərələrim mənə danışanda öyrəndim ki, bədbəxt Sonamı ölümdən xilas əyləyən oymuş. Sən demə Alışın dəstəsində bir vaxt qaçaqçılıq eləyən cavanların ən igidlərindən, özü demişkən canavarlarından biri imiş.

Mənim xahişimlə Mütrüf Ədilin öldürüldüyü gecə baş verən hadisələri mənə bircə-bircə yerli-yataqlı danışdı. İndi lap səhih bildim ki, başıma gələn qəziyyələrin ən əsas səbəbkarı, başçısı öz doğma atam olub. Mən elə əvvəldən də onun bu işdə barmağı olmağını duyurdum. Özüm də ondan təkcə məni döyüb xar-zəlil eləməyinə görə üz döndərməmişdim. Amma lap belə də bilmirdim ki, mənim atam kiminsə ölümünə razılıq, fərman verə bilər.

Ozünü onlardan: o Molla Qurbanquludan, Alışdan və bir də ata adını gəzdirməyə layiq olmayan atamdan qoru, qardaş! Kərim Allah özü səni bələlərdən hiş eləsin! Əlbəttə, biz, mən və Ağa Səməd Şirvanda olsaydıq, xatircəm olardıq. Onlardan sənə heç bir sədəmə toxuna bilməzdi; amma indi hərçənd dövrən əsil dostsuz deyil... Yenə də nigaran olacağıq... Bu axır əhvalat bizim ürəyimizi Ağa Səmədlə bir-birinə elə bağlayıb ki, lap əkizə bənzəyirik... O çox dəyişilib. İndi savadını artırır, buradakı müəllimlərdən urus dilini də kamil öyrənib. Gözəl-gözəl kitablar oxuyur, deyirəm vaxtında oxuyub lazımı savad alsaydı, bədbəxt millətimizin xidmətində durardı. Neçə-neçə gözəl işlər görərdi... Elə qabiliyyətli ki... Tez-tez sənin yazılarından əlimizə keçənləri birlikdə oxuyub, müsahibələr eləyirik. Buranın ziyalıları ilə əlaqəmiz möhkəmdir. İranlıların məktəbinə, burda açılan öz məktəbimizə, əlimizdən gələn köməyi eləyirik. Gələn illərdə ianə məsələsi qoyulanda, cənab Ağa Səmədi də nəzərdə tutmağım xahiş edirəm. Eh,

qardaş, bədbəxt Sonanın son dəqiqələrdə, ölüm ayağında özünü necə mərdanə aparmasından elə şeylər danışdı ki, gözlərim dönəm-dönənən yaşardı... İnşallah vaxt olar, görüş qismət olsa, nağıl elərəm sənə. İnan sarıdan yazdığın yanıqlı məktub mənə bu kağızı başlayandan sonra, bu səhər vüsul oldu. Neyləmək olar, qardaşım! Dövrün təqzası budur. İndilik himmət sahiblərinin cibinə göz tikməkdən savay ayrı çarəmiz yoxdur.

Məniin burada birsürgün dostum var. Ursetin lap orta göbəyindən. Filtibörkdən gəlib çıxıb buralara... O elə qəribə şeylər danışır ki Adam ümid eləyir, inanır ki, bir zaman gələcək, məktəb və maarifin sədəqəyə ehtiyacı olmayacaq... Kim bilir...

Minasoltana, gəlinimizə və bacılara məndən salam yetir.

Baqi ehtiram: qardaşın Tərən.

Hə, əzizim Ağə, bura bir bad xəbər gəlib çıxdı, deyirlər İsmayıl öz kiçik qardaşı Məhəmmədi öldürüb. Bir də dedilər ki, yox, onu dəllək Hüseyn al dilinən evdən çağırub öldürüb, səhih xəbərdimi? Amma mən heç inana bilmədim. Çünki İsmayılı uşaqlıqdan tanıyırdım. Qardaşı əməlli yadıma gəlmir, amma özufağırın biri idi, o necə belə şey elər? Qərəz, salamat qal, Allah iqbalını daimi, bizi də xoş xəbərlərinlə şad eləsin.

Tərən.

Eşqabad, 12 zil-qəda, sənə filan

Hə, qəribədir ki, Ağə Səməd deyir: Alışlar meşədi olub hörmətə minən şəhər əlbəttə, dağüacaq. Amma əvvəl mənə Sonanı otağın içində necə izlədiyini danışanda az qaldım boğam onu. Sonra başa düşəndə ki, bu elə o doğmaca atamla Molla Qurbanqulunun qurmasıdır, lənət şeytana dedim. Oğlan əvvəllər tutduğu əməllərdən elə peşman olub ki, day nə deyim... deyir... "utandığımdan indi göz açıb abırlı adamların üzünə baxa bilmirəm, ancaq onda utanmaq nədi bilməzdim".

Ağə indi səndən bir təvəqqəm var, əminəm ki, mənə başa düşəcəksən və Minasoltanın yanında vasitəçi olacaqsan. Sən bilirsən ki, mən ömrümün axırınacan evlənməyəcəm. Sonanın yadigarı mənə düşür. Bu dünyada buna ən çox haqqı olan adam varsa, o da mənəm, mən biləni. Səndən xahiş edirəm ki, hansı yollarla olursa olsun, qızı mənə Çatdır. Xorasana gedənlərləmi, alış-verişə gələn etibarlı tacirlərdən birinin vasitəsiləmi, necə eləyirsən elə. Özün zəhmətin çəkib gətir Bakıda mindir gəmiyə. Mən Aşqabaddan gəlib Təzəşəhərdə qabaqlayaram.

Mən istəyirəm ki, Sonanın balasını özüm istədiyim kimi xoşbəxt elə özüm və zamanənin təqazası və tələbiylə. İndi dövrən dəyişir. Buralarda .xüsusi dərs deyən müəllimlər peyda olur, urusuycaq əlbəttə. Mən də qızı oxudaram, nə bilmək olar. Bəlkə anasının taleyi onda baş verməsin. Bu da mənim Vətən bacılarına bir hədiyyəm olar ki, ilk qız müəllimini onlardan ötəri mən hazırladım.

Bu xahişimə əməl etsən və yerinə yetirsən onda ömrüm uzunluğunu sənə borclu olacam.

Sənin tövsiyənlə "Əkinçi" qəzetini alıram. Bakılı tacir dostlarımdan Ağabba cənabları bura göndərir. Gözlərimiz aydın olsun ki, sənin də ordakı nəzməni böyük bir maraqla oxuduq. Hamımız binihəyat sevinmişik. Allah qələminə qüvvət, gözüne isiq versin. Sən millətin dərđini çəkənlərə indi dayaqsan, rəhnümasan, qardaşım!

Tər lan

Seyid Əzim məktubu oxuyub qurtaranacan hər şey hazır idi, amma hələ hava kifayət qədər qaralmadığından Ceyran ayaq üstə can gəzdirir, süfrəyə yaxın düşüb orucunu sındırmır, əzam gözləyirdi. Bu, Ağanın qəlbini elə sıxdı ki: "...Ah, Ceyran, Ceyran", - deyə düşündü.

Qalxıb pəncərəyə tərəf boylandı:

- Deyəsən, vaxtı axı?.. Ceyran onun məqsədini anlayırdı, mədəsindəki küt ağrı bütün varlığını qırırdısa da, kəndə durub havaya baxdı:

-Yox, - dedi, - heç əzan da başlamayıb... Məktub kimdəndi?

Seyid Əzim, Ceyranın sözü orucdan dəyişmək istədiyini başa düşüb nəvazişlə gülümsədi:

-Aga Tərlandı! Ceyran, Qaratel səni incitmədi kə?

Ceyran mehriban üzündə xəfif bir təbəssüm bəldirdi:

-Yox, amma yazıq yaman xiffət eləyir. Anasız... Hey ovundururam, elə hey ağlayır...

Seyid Əzim nə fikirləşdisə birdən-birə dedi:

-Ceyran, onun Eşqabadda dayısı varmı, Sonanın ölməyini eşidib, mənə o kağız yazıb, xahiş eləyir ki, onu ora göndərim. Sən məməmi də, qızı da yavaş-yavaş başa sal, hazırlıq gör, görüm mən Eşqabada gedən tap billəmmi?

- Hayıf, yaxşı qız idi... Qalardı bizdə...

-Yox, Ceyran, hər quşun öz yuvası! İndi ki, dayısı istəyir, saxlamaga haqqımız yoxdu. Bir də, orda özünü qohumu yanında biləcəm, o qədər də sıxılmayacaq...

Elə bu zaman Kəblə Mürvətın nalələri göyə ucaldı: "La ilahə illəllah..."

Seyyidin çiyinlərindən elə bil ağır yük götürüldü: "Ömrümdə əzan səsinə belə həsrətlə gözləməmişəm. Ömrümdə Kəblə Mürvətın "La ilahəsini" belə sevinclə dinləməmişəm, necə ki, bu bir ayda... ah, Ceyran, Ceyran..."

-Bircə tez ol... - deyə o cəld süfrəyə yaxın əyləşdi. Öz əli ilə tələsik nəlbəkiyə bir qədər dağ su töküb arvadına uzatdı. Bir dənə də xurma verdi. Ərinin qayğısı Ceyranın gözlərini yaşartdı, qəlbini köyrəltdi. Bir anlıq acliq da, mədəsindəki küt ağrı da yadından çıxdı.

Yerində bütün varlığına hakim kəsilən güclü, dağlar qədər uca və qüdrətli bir məhəbbət qaldı. O nəlbəkini aldı, xurmanı dişləyib dağ suyu içdi... Bədəninə xoş bir istilik yayıldı...

-Ceyran, gerçəyimdi, sən neyşə mənim sözümə baxmırsan, hə?

Qadın gözlərini süfrəyə dikdi. O çətinliklə yeyirdi, bütün günün acliğından sonra yemək çətin idi.

-Nə barədə ki?

-Özün yaxşı bilirən nə barədə... Sənə oruc tutmaq yaramaz. Mənə inan, əvvələn sən süd verirən, çox zəifsen, hifzi-bədən vacibdi. Sən özün də heç bilmirən ki, necə günah işləyirən. Həm çağa barədə, onun südü azalır, həm öz barədə - üzülürən... Bu ən böyük günahdı. Ceyran, mənə inan, qoy babalını mənim boynuma...

-Mən sənə inanıram, Ağa, amma... orucumu yeyə bilmirəm, qorxuram, utanıram. Onsuz da bizim barəmizdə elə sözlər danışirlər ki... Bircə bu qalib deyələr ki, mən də oruc tutmuram, səni deyirlər bəsdə...

Ceyran sözlü idi, onu nə işə üzürdü, bu acliqdan, uşaq əmizdirməkdən daha ağır bir əzab idi. Mənavi yorğunluq və qorxu idi ki, şair indicə bunu başa düşdü. Bayaqdan bəri qadının üzgünlüyünü təkcə oruca həml etmişdi. O birdən-birə dəyişmiş, daha mehriban və nəvazişkar bir səslə soruşdu:

-Nə olub bəyəm, Ceyran nə dərdin var, əzizim?

Ceyran bu nəvazişkar səsdən ötəri ölürdü: Ah, bu mehriban sözləri eşitmək üçün çox, həmişə... eşitmək üçün o nələr etməzdi! Amma... elə şeylər danışirlər ki... O öz məhəbbəti üçün qorxurdu. Axı bütün bunları, qeybətləri, söz-sovları Ağaya necə demək olardı? O hardan, nədən başlayacağını bilmirdi. Neçə gün idi ki, Ağa ilə danışmaq istəyirdi, macal tapmırdı. Gecələr yarıyacan yazır, pozur, yerinə az qala ilk xoruz banında girir. Gündüzlər uşqolda, çöl-bayırda, kənd-kəsəkdə, adam içində olur.

Bir də Minasoltanın yanında heç onunla kəlmə də kəsə bilməz... Utanardı... İndi əlinə fürsət düşüb - onda da həya qoymur... Odur, Qaratel nağılı qurtardı, uşaqları rahatlayıb özü də yerinə girdi. Çığa azacıq süd gəlmiş məməsini əmib yatdı... Ağa neyşə uşağa bu adı qoydu?

Küçədən hənirtilər kəsildi, bir azdan sonra Meşədi Qənbərgildən Minasoltanı ötürənlər gəlib çıxacaq, yenə də fürsət əldən gedəcək... Seyyid isə Ceyran üçün şərait yaratmaq, ürəyindəkiləri bilmək istəyirdi. O ikiqat salınmış yorğanın üstündə uzandı, mütəkkəni itələdi, süfrəni yığışdırıb qurtarmış Ceyranı yanına çağırdı:

-Bura gəl, Ceyran, bax, bura, bu mütəkkəni o yana elə, - deyə Ceyranı yanında əyləşdirdi, başını ilk gəlinlik gecəsində imiş kimi qıp-qırmızı qızaran arvadının dizinin üstünə qoydu:

-Hə, bax belə... İndi danış görüm nə var? Ürəyini yeyən nədi, Ceyran?!

Ceyran əlini ərinin ağ tikmə araqçınları başına qoydu, gicgahlarını tumarlamağa başladı. Seyid Əzim bu balaca qayğıkeş əli tutub yanığına sıxdı:

-Hə, başla görüm...

Ceyran, nəhayət ki, dilə gəldi. Neçə vaxtdan bəri ürəyinə dolanları açıb tökdü. O danışıdıqca Seyyidin qəlbi sıxılırdı. "Bir bax, gör nəyi nəyə həml edirlər? Gör mənə hardan hücumla keçirlər?.. Nə eybi!.. O, Ceyranın əzablarına razı ola bilməzdi, onu sakitləşdirmək vacib idi. Hər şeydən əvvəl axı Ceyran uşaq əmizdirir... Şair çevrildi, üzünü Ceyranın zərif dizlərinə söykədi, əllərini tutub hərərətli öpüşlərə qərq elədi:

- Ceyran, əzizim, - dedi, - sən də onlara inanırsan? Məgər mənim bütün həyatım, gecəm və gündüzüm sənin gözünün qabağında keçmirmi? Sən məni haçan sərxoş, sərməst görmüsən? Səndən əvvəl, cavanlığımda bu olub, səndən nə gizlədim? Amma elə ki, varlığımı, kimə və nə üçün lazım olduğumu, əməllərimi, arzularımı dərk eləmişəm, bilmərə tərgitmişəm. İnan mənə!.. Qaldı... gözəllik... Sən özün bilirsən ki, mən gözəllik aşıqiyəm, Ceyran! Şeir və gözəllik aşıqı. İncəlik, məhcubluq, nəciblik aşıqiyəm! Xah insanda, xah təbiətdə, xah bəşərdə, xah kainatın başqa zihəyatında... Güllərdə, çiçəklərdə, dağlarda, dərələrdə, çəmənlərdə, xah kişidə, xah övrətdə... Məgər sən bunu bilmirsənmi, əzizim, mehribanım, Ceyranım?

Aşıqının sözləri qəlbinə incə bir musiqi kimi dövq verən Ceyran

-Bilirəm!.. - O tək bir söz dedi, o eşitmək, dinləmək istəyirdi...

-Bilirsən... Məgər körpə bir uşağın ilk təbəssümü mənə, təzəcə açılmış bir qönçə kimi, gözəl bir musiqi, zərif bir şeir kimi, ətirli bir reyhan, nəcib bir gəncin nazik rəftarı, dərin əqli kimi, eyni bərabərdə zövq və fərəh vermirmi? Sən ki, bunu bilirsən...

-Bilirəm!..

-Amma yenə də... şübhələr, qəbih sözlər qəlbinə yol tapır... Axı bütün bunlarsız insan cahildir, ölüdür, Ceyranım... Sənin o qədər dərin-dərin iman bəslədiyən cənab Əli deyib ki: "Və filcəhli qəbləlmoti motün iləhlihi və əcəsədühüm qəbləl-qüburi qüburun", - yəni cahil adamlar ölümlərindən əvvəl cəsəddirlər, qəbrə girməmişdən qabaq elə qəbirdədirlər, diri ikən... Sən cahil adamların sözlərinə, qiybətlərinə fikir vermə...

-Vermərəm...

-Deyirsən... hər danışığımızda, hər söhbətimizdə bu məsələlərə qayıdıram, amma yenə də xala-bacılar, bibi-cicilər sənə üstün gəlir. Sən vaxtın olanda oxumağa fikir ver, kitablara bax, onda daha yaxşı başa düşərsən...

-Baxaram...

Həyətdən hənirti eşidildi, deyəsən, Minasoltan qayıdırdı. Ceyran qayınanasının gəlişini duyunca cəld hərəkət etdi. Seyid Əzim Şirvani başını arvadının dizinin üstündən götürüb, mütəkkəyə yaslandı. Ceyran qalxıb qarıya çıxdı, qayınanasını qarşıladı. İçəri girən arvadın çadrasını alıb bükdü:

-Hələ yatmamısan, bala? Yorulub əldən düşməsən ki... Get uzan, dincəl... O başdanlığı mən hazırlaram. İftar eləmisən?

-Bəli, məmə...

-Ağa necə? Çaydan-zaddan vermişən?

-Bəli, məmə...

Şair anasını görəncə gülə-gülə soruşdu:

-Hə, məmə, necə keçdi səninçün?

-Lap yaxşı, bircə siz sarıdan nigarandım?

-Bizə nə var ki, oturmaşuq özümüzçün...

-Ac-acına...

-Elə neyşə, məmə, əməlli-başlı şam eləmişik. Sənin gəlinin də özünə oxşayıb, heç adamı ac qoyar?

Tərifdən utanan Ceyran Öməri beşikdən götürüb əmizdirmək üçün uşaqlar yatan otağa keçdi.

Seyid Əzim də qalxdı, divardakı taxçaya düzölmüş kitablarını araşdırmağa başladı. Burada onun səyahət zamanı aldığı, Qırmızı Qulam vasitəsilə əldə etdiyi kitablar və əlyazmaları düzölmüşdü. Burada Xaqaninin "Töhfötül-İraqeyn", Nizaminin "Xəmsə", Firdovsinin "Şah-namə", Sədi, Hafız, Füzuli və Nədimin divanları ilə yanaşı, Cəlalədin Ruminin "Məsnəvi"si, Rzaqulu xanın "Rövzətüs-səfa"sı, Şəbüs-tərinin "Gülşəni-raz"ı, "Qamus", "Əxtəri-kəbir", "Gülüstən", "Şərhi-lütəvvəl", "Fiqh", "Tarixi-Cahanara" kimi onlarla başqa mənzum və mənsur kitablar, tarixə, ədəbiyyata, dil-sərf və nəhvə aid, Şərqdə məşhur olan müxtəlif əsərlər toplanmışdı. O bu gecə işləyəcək idi, həm də çox işləyəcəkdi. O atılan tənə oxlarının mənbəyini bilirdi. Alışlar, molla Qurbanqulular, Qapaqlılar, Abidlər onu xalq içində xarü zəlil eləyə bilməyəndə, əllərini içəri, onun ailəsinin daxilinə, arvadının qəlbinə uzadır, bu pak, təmiz ürəyi şübhə, qorxu hissləri ilə yaralamaq, ürəkütmək, onun vasitəsilə Seyyidi susdurmaq istəyirdilər? "Yox, bu olmayacaq, ağalar, Seyyid yaşayır və yazır. Seyyid sizin iç üzünüzü, xəbis qəlblərinizi, napak niyyətlərinizi yaxşı tanıyır və nə qədər canında can var, sizin mənfur daxilinizi açib əlqə göstərəcək, sizi rüsvay-cahan edəcəkdir!!!"

Yuxusuz gözlər oxuyur, yorğun əllər, barmaqılar yazır, xalqının tərəqqisini dərinəndən arzulayan ürək çırpınırdı. Bu gecə Seyyidin evi və aşı üzərində ilham mələyi, pərilər soltanı xüsusi bir ahəng və həvəslə çürdü...

Aralıda, yan otaqda Ceyran balalarının yanında dirsəklənmişdi. O, Ana,o, baş yoldaşı idi, yorğun olsa da, yata bilmirdi. Nigarançılıqla, nürgülə oyaqlıq arasında, Seyyidin otağından gələn hənirtləri dinləyirdi. Birdən qalxıb ocağa bir xışma üzərlik, düz və atil-batil atdı, Allaha yalvarmağa başladı: "Allah, mənim Ağamı yerin-göyün bəlasından hifz eylə! İlahi, Mircəfərimlə Həcərimin atasını şərri-şeytandan, quru böhtandan, arsız-qırsız adamların bəd nəfəsindən, tənə-tərizin xilas elə, öz pənahında saxla!" Ayişəylə Ömərini adını çəkmədi. O,qızı nə Minasoltan kimi Fatma, nə də atası kimi Ayişə adlandıra bilmir sadəcə "qız", Ömərə isə təkə "çağa" deyirdi.

Şair isə qarşısındakı çıraqlı kimi için-için yana-yana işləyirdi.

...Əgər Seyyidin başı yazıya qarışmış olmasaydı, yəqin ki, o da bizim nizlə, Füzuli ahəngilə deyirdi: "Ya rəb, xalqımın məhəbbətini qəlbimdə daha da əfzun eylə. Onun yolunda bəla artıdığca, mən bu bəla

dan qorxmuram. Artır bəlanı! "Mən istərəm bəlanı çün istər bəla məni!" Qoy bu məhəbbət məni yaxıb yandırsın! Qoy, mən şam kimi yanım. İndi məni tək-tək vətəndaşlarım anlayırsa, zaman gələr, ellər, kütlələr anlar məni! Dərk edərlər ki, Seyyid onların səadəti, maarifi, gözlərinin dünya işlərinə açılması yolunda nə zülmələr, cəfalara dözmüşdür! O heç nədən qorxmamışdır:

Bəndi-bəndim kəsələr eyləməyəm tərki-fəğan,
Qoy nəva ney tək edim, ta nəfəsim var mənim.

Mürği-baği-mələkutəm, qəfəsi-çərx əsir,
Bu əcəb, təng olan gör qəfəsim var mənim.

Bikəsəm aləm ara, dərdü qəmindən özgə,
Nə həvadarü, nə yavər, nə kəsım var mənim.

Etmışəm gərçi bu dəm aləmi-nasutu vətən,
Ey könül, böylə deyil, pişü pəsim var mənim.

Karivan getdi, könül, qafil edirsən nalə,
Dəmbədəm naləvü bangi-cərəsim var mənim.

Mövti-cismani ilə sanma mənim ölməyimi,
Seyyida, ölmənəm, aləmdə səsim var mənim!

Şair düşünürdü: "Yox, məni ölümlə hədələyənlər nahaq yerə canfəşanlıq edirlər. Mən tək deyiləm: sələfim də xələfim də var! Məndən əvvəl və məndən sonra gələn tərəqqi aşıqları var və olacaqdır, baqidir. Cənablar, ağalar, məni nahaq yerə ölümlə hədələyirsiniz! Mən ölsəm də, nəvalarım Hacı Hüsünün, Məmmədhəsənin səsində səslənəcək. Məclislərdə, tərəb əhli Seyyid adını unutmayacaq! Amma yenə də əsil məsələ bunda deyil. Sizi qorxudan, ürkdən mənim qəzəllərim deyil, sizi qorxudan başqa şeydir. Onları yazmaq lazımdır..." deyərək şair, yeni kağız götürdü, qələmini çərtməyə, ucunu nazıltməyə başladı. Qamışın içərisindən çıxan incə teli qeyri-ixtiyari, qədim şagird adət ilə ağzına atdı. Şirin bir tam dimağına yayıldı. Mədrəsədə uşaqlar deyərdi ki: "Hər kim qələmin içindən çıxan teli yesə, "yaddaşlı olar". Bəlkə "elə buna görə də ağalar, sizin bəd əməllərinizi unuda bilmirəm. Bu qələmin mənə tələq etdiyi yaddaşdandır ki, yetim malım həzmirabədən keçirən Molla Qurbanqulunu, yeganə övladını Vətəndən didərgin salandan

Sonar belə, tərəqqi qatili kəsilib qalan Qapaqlını, bütün gözü açıqlarıbabi elan edən meşədi Qənbərləri unuda bilmirəm..."

...Təzə qələm, ağ kağız üzərində işlədikcə yeni-yeni, "Köpəyə ehsan verənlər, öz xeyrində olanda şeytani belə müqəddəsləşdirənlərrüsvay edilirdi..."

Minasoltan gecə namazı üçün həyətə çıxanda hələ də Seyid Əzimin otağından işıq gəlirdi: "Yazır, cəddinə qurban olduğum, bu orucluqda da canına qəsd eləyir!" Ana təşvişlə otağa girdi:

-Ay bala, hələ yatmamısan? Haçanacan, ay bala? Yorulub usanmadın bəyəm?

-İndi yatıram, məmə, narahat olma... hə, yadıma düşdü, məmə, səhər namaza duranda Şirinə də ki, atı hazırlasın, bir səfərim var...

-Xeyir olsun, haradı?

-Ağaməmmədlüyə, ay məmə...

-Məmə sənə qurban olsun, bala! Bu orucluğun içində nə səfərdi? Hə?

O mehribanlıqla anasının üzünə baxdı, əllərini əlinin içinə aldı, demək istəmədiyi sözləri deməyə məcbur oldu, amma səsinə elə qısdı ki, Ceyran eşitməsin "Allah heç kəşini əhli-əyal yanında xar eləməsin, pulsuzluq imtahanına çəkməsin", deyiblər:

-Məmə, Kərəm bəy Ağaməmmədlidən mənə bir az taxıl söz vermişdi, bir də bir inək... Xeyli vaxt keçib, deyirəm, bəlkə yadımdan çıxıb ya yollaya bilməyib başqa bir səbəbdən, yol pəlçiqdi nədi?

Dənimiz də azalıb. O gün Şirin də deyirdi. İndi fikirləşdim gedim: "Üz-üzdən utanar, bəlkə söz verdiklərini verdi. Onda uşaqların südü də, çörəyi də olar, Ramazan gedir, qabaqdan qılinc kimi qış gəlir axı... Sonra havalar bərkiyə, gedə bilmərəm, nə qədər payız quru keçir, yol yaxşıdı... sonra göylərin fağır heyvanlara rəhmi gələr, yağar elər..."

Ana əlləri qoynunda dilləndi: -Təki yağsın...

-Hə də... onda heç gedə bilmərəm...

-Bala, Allaha pənah! Bəlkə bu orucluğu gözləyəsən, səfərə çıxmıyasan . Bir yandan bağlayanda, o biri yandan açar... Allah kərimdi!

İncə, kınayəli bir təbəssüm Seyyidin dodaqlarını əydi: "Allah kərimdi, Allah kərimdi, quyusu da elə dərinə ki, düşən çıxmır. Allah kərimdi!.. Necə?.. Allah kərimdi?" Birdən onun qəlbində bu məlum sözlər ürək kimi döyünməyə, bir təqt ilə şerə çevrilməyə başladı, o matı-qutu qurumuş anasına deyirdi:

Sevdalərə düşdüm, dedim: Allah kərimdi!
Gər yandım, alışdım, dedim: Allah kərimdi...
Seyyid, dolanıb gün təkə məcmui-cahanı
Dəryaları aşdım, dedim: Allah kərimdi!

-Hə, ana, qayıdanbaş Qaravəliyə dəymək niyyətim də var. Məndən nigaran olma. Qaravəli qonağımız Heybət kişi məni oğlunun toyuna çağırıb... Elə yolu qurtarıncan Ramazan da qurtarar, toya çataram.

-Allah mübarək eləsin...

Lakin ana hamısını başa düşdü. Dərindən ah çəkib əlini oğlunun kürəyinə sürtdü:

-Neynək, get! Allah işinə fərəc versin... - Elə bil ananın əlindən oğlunun kürəklərinə bir qüvvət axdı. Gözlərindəki kədəri dağıtmaq üçün o, sözü zarafata salmaq istədi:

-Allah verincən, Kərəm bəy versin, ay ana!..

-Biy, əstağfürullah elə, oğul! Allah ürəyinə rəhm salmasa, Kərəm bəy neynəyə bilər?!

...O qələmdanı yığışdırıb, səhər sübhədən səfərə çıxacaqdı....Odur ki, bir az yatmalıydı...

Şair çıraqı söndürdü, amma ananın ürəyi səhərəcən səksəkəli, vəs-vəsəli qaldı: "İlahi, balamın işini avand elə, yolunu yüngül elə, işinə fərəc ver! Getdiyi yerlərdən xeyir görsün! Bari-pərvərdigara, sən özün Kərəm bəyin ürəyinə rəhm sal, balam külfət yanına əliboş, üzü-qara qayıtmasın..." O səhərəcən bir neçə rükət qəza, hacət və nafilə namazları qıldı, sübh namazı da hacət namazlarına qarışdı.

...Şair yuxudan oyananda, Şirin Abdulla onun atını alıqlamış və hazır qarıya bağlayıb işinə getmişdi.

Tabağı yırğalaya-yırğalaya küçədən keçən Yetim Hüseyn oxuyurdu:

Şirvandan təhərim var,
Altımda kəhərim var,
Əyil üzündən öpüm –
Bir ağır səfərim var...

Anası dalınca qırxaçar camından su atırdı... Onun gözləri Ceyrana sataşdı, şair böyük bir məmnuniyyətlə həmin mahnını Ceyrana oxuyar və orda deyilənləri yerinə yetirərdi, amma həya... O, həsrətli

baxışlarını gəlindən qayınanaya çevirdi: "Salamat qalın, ana", deyib atıqəhmərlədi .

...Yol uzun, o isə tək-tənha idi... Şair xəyalı təkmi olur? O öz tükənməz, bitib qurtarmaz xəyalları ilə özünə həmsöhbət tapır, yola nərdivan qoyur, ürəyində keçmiş, gələcəyi qarşılaşdırır, dostu dost, düşməni düşmən dililə danışdırırdı. İndi həmişəki kimi... Xəyallar... xəyallar... Yollar kimi bitib-tükənməz, uzun, yorucu ağır xatirələr... Elə onda Seyid Əzim külfət dərdi, ruzi dərdi ilə səfərə çıxmışdı... Amma necə? İndi bu necəyə cavab verirkən, o ağır qışdakı acı bir gün gözlərinin önündə canlandı:

Şair axşamdan bəri uşaqlara o ki, var nağıl demiş, şeir oxumuş, lətifə söyləmişdi, amma "ac qılınca çapar", əlindən bir şey gəlməmişdi, o uşaqları ovundura bilməmişdi. "İlahi, nə yaman dərdədir aclıq dərdi. İlahi, məni aclıqla imtahana çəkmə! Mən bu dilsiz-ağızsız körpələrin üzünə baxa bilmirəm. Mən Ceyranın solmuş simasını seyr eləyə bilmirəm. Anamın məndən gizlətdiyi baxışlarına nəzərim toqquşanda xəcalətdən yer ayrılırmı ki, içinə girim".

İndi artıq ana və nənin dilə tutub ovundurduğu uşaqlar bitab düşüb uyumuş, səksəkəli, həyəcanlı bir yuxuya getmişdilər. "Ceyran, sübh əzanında deyirsən? Doğrudan? Şirin dayı gətirəcəy? Yox? Onda bəs kim? Xortdan? Damdabaca? (o vaxt uşaqlar lap kiçik idi) Eh, heç onlar da adama şey verər? Yəqin Ağam gedib alacaq!.." Ana zəif təbəssüm, ehmal sığallarla bu xırda başları, incə ürəkləri ovundurmuşdu. Sonra Ceyranla məmə o biri evdə oturub nə isə pıçıldadırdılar. Yəqin ki, dünən Şirini hardansa gətirdiyi azuğu lobyanı qaynatmaq haqqında məsləhətləşirlər. Gəlin deyirdi:

- Məmə, gəlsənəm, o boranını da kəsım vurum böyrünə, bir sıxma axta zoğalı da varımızdı, eləyim pırdama-qəlyə.

-Yox ,ay bala,-deyə Minasoltan dərindən köksünü ötürdü. Təcrübədən bildiyi şeyi güclə dodaqlarına gətirdi - başına dönüm pırdama iştah açar, onun gözünə bir parça əppəyi də lazımdı axı... Yox, ele qoy lobyanı tək bişir: duzla, mədə tutandı, ürəklərin tutar. Boramı da eia-belə parça-parça bişir, qoyarsan təndirə... Yox, mən nə deyirəm, ay bala, heç belə vaxtda bir parça boranı üçün də təndir qalarlar? Qoyarsan kürədə, tavada bişər gedər...

.....Xudaya-xudavəndə ömrüm uzunlu sənə yalvarmış, əlimdən gələni eləmiş və məni namərdə möhtac eləmə demişəm:

Xodavəndə, behəqqi şahi-mərdan
Məra möhtaci-namərdən məgərdan...

Bəs budurmu sənin ədlin, ya rəbbi, əgər sən varsansa, niyə o gül üzlü, günahsız körpələri ac qoyursan? Onlar sənə neyləyiblər? Elə Molla Qurbanqulu demişkən tutum ki, mən günahkar bəndəyəm: sənə layiqiynən dua eləməmişəm, namazımı keçirmişəm, orucumu yemişəm. Bu mənim günahım. Mənə özün o dünyada nə cəza verərsən qailəm. Bəs onlar, bəs məməm ki, ömründə bir gün oruc yeməyib, bir vaxt namazı qəzaya qalmayıb, hələ hər gecə qıldığı hacət namazları ilə nə qədər sənin dərğahına əl açıb? Bəs Ceyran, o süd əmizən, körpələr pənahı ana! Süd verə-verə oruc-namazın keçirməyib, hər əlini qazi-yol-hacata qalxızanda, "ilahi deyib, balalarım yazığın gəlsin! Ruzilərini bol elə! Ərimi külfət yanında xəcalət eləmə!" Budurmu sənin ədlin, ya rəbbi? Budurmu sənin böyüklüyün! Ey cəbbar, qəhhar, qadir, kərim Allah!.. İndi mənharəüz tutum?.. Bu sözləri şair ondamı demişdi, ya indi ürəyindən qopurdu nə fərqi var ki: elə köhnə hamam, köhnə tas, heç nə dəyişməyib...

...Bayırda yel elə uğuldayır ki, elə bil yüz min canavar birdən ulayır, yüzlərlə çaqqal birdən qəhqəhə çəkirdi... Tufan qalxmış, dağların-daşların üstünü bir neçə gündən bəri örtmüş qarı qalxızıb havaya sovurur, yeri-göylə birləşdirirdi, qar yağmırdısa da, elə bir çovğun idi ki, göz-gözü görmürdü. Hamı axşamdan evlərinə çəkilməmişdi. Var evlərində kürsülər buğlanırdı, manqallarda qızarmış köz kömürlər kürsülərə uzadılmış ayaqları qızdırır, xoş istini cana yayırdı. Kürəklər mütəkkələ, başlar nazbalışlara söykənmiş, kürsü yorğanları çənələrəcən çəkilməmişdi. Arabir kürsünün üstündəki lahic məcməyilərinin içində qorğa, ləpə, iydə, ləbləbi-kişmiş, innab kimi xuşkabar götürüb ağzına atan kim, kürsünün cəhəngində isti saxlanılan çaydanlardan çay süzüb içən kim, yağlı, xuruşu pilovları iştəha ilə içəri ötürənlər kim idi... Əlbəttə, bu varlı, var evləri idi... Bəs bizdə nə var?.. Ceyran əllərini hovxura-hovxura axşamdan bəri kömür xəkəsindən düzəltdiyi xəkəgüllələri min əzabla qızartmış, manqala yığmışdı. Qoru, dəmi çıxmış manqal kürsünün altında haçandı ki, keçmişdi. İsti külü qurdalamaqdan bir şey çıxmıyacaqdı. Qızardıb manqala əlavə eləməyə yararlı kömür yox idi. Səhərə yaxın kürsü buza dönəcəkdə. Ac uşaqların canını soyuq

alacaqdı, Ceyran gərək səhər obaşdandan da avvəl duraydı, qalan xəkə-gülbləri daldada qızarda bilsə, gətirib kürsüyə qoyaydı. Uşaqlar oyanmamış, canların soyuq almamış...

Dərd Seyid Əzimin ürəyini almışdı... "Getməliyəm... Hara olsa getməliyəm. Səhər onların gözlərini bir də elə bu gecəki kimi görə bilmərəm... Nağılnan gecə ovundurdu, gündüz ovundura bilmərəm..." Bu gecə Şirvan evlərindən neçəsində balalar belə yatmış, neçəsində belə ataları xəcalət təri basmış, necəsində belə analar, nənələrin gözlərinə yuxu girməmişdi? Kim bilir... Tarix bu haqda bir şey yazmır... Təkcə "quraqlıq ilinin ağır nəticələri..." "Məşhur aclıq ili" deyib keçir... Biz də keçəkmi, dostlar? Bu olan iş deyil. Biz sizinlə sözləşmişik ki, tarixin geri dönməyən, kitab səhifələrinə girmiş günlərinə mütləq nəzər salacağıq... Biz o günləri bircə-bircə olmasa da, gözdən keçirəcəyik... Gəlin qalın geyinək, nağıl həvəsli nənələr kimi ayağımıza dəmirdən çarıq geyək, əlimizə dəmir əsa alağ... Yol uzun, səfər ağırdır...

...Sübhün gözü açılmamış Ceyranın və Minasoltanın hənirtisi gəlirdi. Seyid Əzim yerindən durdu. Qalmığı dəridən papaqçı Əliqulu kişinin tikib Ağaya hədiyyə elədiyi (Allah bilir ürəyində nə niyyətə vermişdi, xüms idi, nə idi) börkünü başına qoydu, çuxanın üstündən sarı, Xorasan kürkünü geydi. Dəstəgül arvadın toxuyub pay göndərdiyi yun şətəlləri və şiblelləri ayağına çəkdi. Yaqsay dostunun başısladığı ağ başlığı börkünü üstündən başına doladı və nağıllarda deyildiyi kimi altdan geyinib üstə qıfıllandı və həyətdə çıxdı. Ceyran xəkə-güllə qızardırdı. Manqal həyətdə tüstülənirdi. Qar dayanmış, külək azalmışdı, təbiət ayazlı, sazaqlı, şaxtalı, amma aydın bir səhər vəd edirdi. Ağanı yaraq-əsbablı, əli ağaclı, çiyi kürk və başlıqlı həyətdə görəndə Ceyran da, Minasoltan da təəccübləndilər. Ana yenə də həmişəki sualını verdi:

- Hara belə, oğul, xeyir ola...

Ağa gözlərini uzaqlara dikdi; o baxışlarını anasından və Ceyrandan gizləməyə, qaçırmağa çalışırdı.

-Xeyir olmamış nə var, lənət şərə... Balaca bir gedən yerim var.

-Uzaqdımı, dərdin alım?

-Yaxşı bilmirəm, məmənə, bir az geciksəm nigaran olma.

Ana hər şeyi anladı...

-Yaxşı get, Allah xeyir eləsin...

"Çox sağ ol, ana, yaxşı ki, özün başa düşürsən, sənə daha izahat nə lazım?"

-Salamat qalın...

-Allah amanında... - O adəti bir hərəkətlə oğlunun ardınca bir cam su atdı...

İrəlilədikcə indicə arxasınca göz yaşlarını gizləyib su atan ananın əziz surəti canlanır, o getdikcə bu surətdə qarşısında yol göstərən canlı-qanlı bir bələdçi kimi irəliləyirdi. Şairin ürəyi öykələnilir, ananın halını düşündü: "Mənim anam, zəhmətkeş anam, cavanlığını, həyatının ən əziz günlərini yolumda qurban verən anam! Əvvəl məni, indi də balalarımı yiyələnib böyüdən, pərəstarım ana! Qadınlrın ən nəcibi, anaların ən şərəflişi, fədakarı anam! Əgər Məhəmmədin dinindən üz döndərsəm, cəddim rəsulallahın bütün fikirlərini rədd edib, düşüncələrini inkar etmiş olsam belə, insanlara, xüsusən qadınlığa qarşı bütün haqsızlıqları, zülmü, hicabı, cəhaləti ona tək bir cümləsi üçün bağışladım: "Əlcənnətü təhtə əqdamil-ümməhat" - behişt dedikləri yer anaların qədəmləri, ayaqları altındadır. Sənin kimi anaların, ana! Ana adını daşımağa layiq olan qadınlrın ən nəcibinə, sənə qurban olum, mənim arxam, köməyim ana!"

Beş bayatım var, dostlar... beşi də ana diliylə qoşulub. Bir görün necə də yaraşır. Minasoltan anaya... Seyyidin anasına, şairin anasına...

Minasoltan onun ardınca su atırdı... Bu neçənci dəfədir? Görəsən, dostlar, ana oğul dalıycan neçənci dəfə su atır, ömründə nə qədər atıb bu qırxaçar camıyla su?

Şirvana binə gəlləm,
Gedərəm genə gəlləm,
Birdə üzünü görsəm,
İmana dinə gəlləm.

Bu ana gözləri nə qədər yollara dikilib, yollarda qalıb? Nə qədər yol çəkib bu gözlər? Ətrafına xırda qırıqlar düşmüş, bu mehriban, sevən gözlər.

Oba keçir çaxnaqdan,
Sular doymaz axmaqdan,
Gözlərimə tor gəlib,
Yollaruva baxmaqdan.

Bu ürək nə qədər hicran ələminə dözüb, vüsal həsrətilə çırpınıb?

Arazıyam adanın,
Quluyam şahzadanın,
Çıxaydım, qabağıma,
Sənə gələn qadanın.

Bu qulaqlar nə qədər addım səsində qalıb? Yüz addım səsindən birini ayırmağa çalışıb, birinin səsini tanıyıb yüz addım səsindən.

Yol üstə kor bulağam,
Bağrı sulağ-sulağam,
Hansı yoldan gələsən,
O yola göz-qulagam.

Bu dil-dodaqlar nə qədər "bala" pıçıldayıb? "Bala" deyib göylərə yalvarıb, "bala" deyib Allaha yovuncuyub. Pir qalmayıb sadağa getməsin, övliya qalmayıb canını qurban deməsin.

Bala, bala bal dadı,
Balam adam alladı,
Şirini şirin olur,
Acısı da bal dadı.

-Uşaqlardan...

-Nigaran getmə oğul, evdə bir az un qalıb, bişiririk, boranı da var. Sən işində ol. Arxayın get...

"Kaş arxayın gedə bileydim, kaş gedə bileydim..." O, darvazadan çıxdı Sübh əzanı Kəblə Mürvətini yanıqlı zəminxarası... "La ilahə illəllah, Məhəmmədən rəsul-Allah. Əmirəl-möminnəi Əliyyə-n-veliyullah... La hövlə vəla qüvvətə illa billah" əbu da məhəllənin istəklişi, Qala azar hamamının daimi müştərisi, əli qələmkar boğçalı, kəşduz Meşədi Qəmbər idi... Seyid Əzimi görcək təkbirini kəsdi, seyid üzünə çıxmışdı, bu təsadüfə xeyir fəl kimi qəbul elədi.

-Biy salam -əleyk, Ağa, cəddüvə sadağa gedim... Nə əcəb bu sübhədən, yoxsa sən də hamama buyurursan?

Seyid qəlbində gülümsədi, "bəh-bəh bitib hər bir yarağımız, qalıb saqqal darağımız, elə bircə bu havada boş qarına hamamımız əksikdi? Kişi sən dostgalısan, vallah, ruhun var... Əhsəntü". - Xeyr, balaca bir səfərim var...

-Allah xeyir versin... Amma, Ağa bu havada nə səfərdi? Bu havanın ki odu ki, oturasan evdə, verəsən özünü kürsüyə, dalını da söykəyəsən nazbalışa. Qoyalar qabağına sarıbuğda unundan çalınmış xəşili. Ağ şanı bəkməzinə bilayib yeyəsən. Ya da ən yaxşısı Minasoltanın çaldığı quymağın üstünə tökəsən darçın, zəncəfil və quluncanı, vurasan bədənə, canın qızışa... Səninki budu. Yoxsa, şair babasan dükanda işin yox, bazarda işin yox, bir dərdin yox bizim kimi! İndi mən bir azdan sonra dükana getməliyəm, səninki isə evdi...

Seyid Əzim bu kəvəzəliyə cavab tapa bilmirdi: "Bəli, içərim özümü yandırır, çölüm sənin təkisini. Sənin o Allahın quymağ əvəzinə körpələrimə bir az əppek əta eləsə, toy bayramım olar... Damağlı kişisən, vallah!.."

O qədimki adətini tərک etməyib, meşədinin ruhuna uyğun bir zarafat elədi. Bu zarafatda Meşədi Qənbərin çətin anlayacağı elə acı bir istehza var idi ki!.. dedi:

-Bəli, meşədi, elə şair də gözəl buyurub:

Atəş kənan, kürsü qıçı, dilbərin üzü
Tanrı bilir ki, qış gününün lələzarıdı.

Meşədi Qənbər qəhqəh çəkdi:

-Aadə, bu elə mənim malımdı ki... bəh-bəh, "atəş kənarı, kürsü qıçı, dilbərin üzü..." Məlüm kimindi? Yoxsa cənabınımdı, Ağa?

-Xeyr, meşədi, məndə elə tavana hanı? Seyid Əbülqasim Nobatinindi.

-Hə... O da sənin kimi seyiddi?! Amma gözəl deyib. Allah rəhmət eləsin...

-Eləsin, amma ölüb ölməməyini bilmirəm...

-Neynək, diriyə də rəhmət var... Yaxşı zövqü var kişinin. Meşədi xınalı-fındıqçalı barmaqları ilə çırtmış çalar kimi bir hərəkət eləyib, şiş papaqlı başını şerin ahənginə uyğun tərpedə-tərpedə bir də misraları təkrarladı. Əzbərləyirdi.

-Bəli, zövqü var!.. Amma həsrətnən yazıb, meşədi! Deyəsən bu şeylər onun da qisməti olmayıb, əlinə düşməyib. Yoxsa belə yanıqlı deməzdi...

Yol ayırıcına çatdılar... Şair tələsirdi, o sübh namazının dəstəmazını hamamda almağa gedən Meşədi Qənbər ilə yol yoldaşı ola bil

Məzdi. Odur ki, kişinin nə isə soruşmağa hazırlaşdığını görüb, özünü bilməməzliyə vurdu, dedi:

- Məni bağışla, meşədi, tələsirəm, səhhəti-vücut cənabına, mənim yolum bu yanadı...

Seyyid Əzim Qalabazar hamamına bir tingə qalmış Meşədi Qənbərdən ayrıldı. "Nə qədər hava babatdır, özümü gərək Göylərə yetirəm. Doğrudur, yol üzüyuxarıdır, amma nə olsa axşama gedib qayıdam gərək. Çoxdandı dostum Hacı Nüsrəddini görmürəm. O məni bir az görər. Ondan özgə indi dərdimi heç kəsə deyə bilmərəm. Dayı cənab Mahmud ağaya da deməyə dilim varmır. Keçən mənzuməni göndərəndən bəri bir ay yarım keçib, bir şey əta eləmədi. Ya yorulub-usanıb, ya da yadından çıxıb. Bu axır vaxtlar mənim o məclislərə getməyə halım da yoxdur. Gözünə də görünməmişəm ki, bəlkə yadına düşə... Nə isə, Allah şeytana lənət eləsin... Görək Meşədi Qənbər dadaşın üzü bizə də yaxşı bir fal olacaq ya yox..."

.O,şəhərdən çıxanda artıq hava çoxdan aralanmışdı, dağların qarlı zirvələri firuzəyi səmada ağ pambıq qalaqları kimi ap-aydın nəzərə çarpırdı. Əvvəl çox yüngül nəfəs alırdı, lakin yoxuşa qalxdıqca nəfəsi tənqiməyə başladı, başlığın bağını boşaltdı... Deyəsən alnı da tərləmişdi. Kürkün cibindən dəsmalını çıxarıb alnını sildi, isti nəfəsi qırova dönüb bıqlarına və xəttinə çökmüş, tüklərini codlaşdırmışdı... "Qəribədir, bir sifətdə iki iqlim? Papaq altında alnım tərləyib, açıq qalmış sifətim buz bağlayıb", - deyə dəsmalla bığ və xəttini də sildi. Dəsmalı qatlayıb cibinə qoyanacan əlləri buzladı. O əllərini ağzına tutub hoyxurdu, barmaqlarını azca qızdırıb əllərini çalın-çarpaz kürkün qoluna keçirtirdi... Kiçik fasilə dayanacaq onun qüvvəsini az da olsa bərpa elədi, dincini alan kimi oldu. Və yenidən irəlilədi. Yol indi dağa tərəf qalxır, yoxuş sərtləşirdi. O, əsasını qalın qara batırır, əvvəlcə qar altındakı çala-çökəkləri yoxlayır və aranı-aram irəliləyirdi. "Belə getsəm, axşama gücnən Hacı Nüsrətəgildə ollam", - deyə düşündü. Yenə də durdu. Uzaqdan, durduğu hündürlükdən arxaya, keçdiyi yola baxdı... Təbiət ağ cuna bürünmüş, yorğun bir pəri kimi yatmış, dərin yuxuya dalmışdı. Uzaq obaların üstündən nazik-nazik mavi, qara-mavi tüstülər tütürdü... Yollarda, dönəm-dönəm keçdiyi hər qarışına bələd olduğu bu dağlarda, dərələrdə bir nəfər də yox idi. ..Nə isə, nə cins... bir canlı belə... Mal-qara tövlələrdə, insanlar daxmalarda... Ağaclar ağ qalın qar yorğanının altında uyuyurdu... Təkcə mənim şairimdir yollarda... Şirvandan çıxan yollardan birində...

Hava birdən-birə elə pırlaşdı ki, nadinc nəvələrin dolaşdırdığı kələf kimi... aç görüm necə açırsan, nənə... Çovğun çovudu, qar ələdi, firuzəyi göylərin üzünü tüstü kimi, duman kimi sıx buludlar aldı... hava çaxnaşdı... göz-gözü görməz oldu. Onun nəfəsi tıxandı, soyuq külək kürkün qollarından, yaxasından soxulub canını aldı, ürəyinə işlədi. Şagirdi Ələsgər demişkən gözlərinin içində giləsi də donmağa başladı... "İlahi, yazıq babam nə qədər haqlı imiş! "Qələm əhli həmişə zəlalətdə olub külfət yanında üzüqara olub... oğul, bir sənətdən yapışmadın..." Bəli. bir sənətdən yapışsaydım, heç olmasa Meşədi Qənbər kimi bir kişi olardım. Bir parça çörəyim, ev-eşiyim olardı... Gündə bir siğə, ildə bir övrət, cəvanəzən... Lənət olsun o zəmanəyə ki, doğru danışanın papağının qulağı cırıqdır. Lənət olsun o zəmanəyə ki, həqiqət deyənin dili kəsilir, əhli-beyti möhtac olur..." Sözlər, fikir-xəyallar Seyid Əzimi isindirir, o hirslə-hikkəylə irəliləyir, indi artıq yolu görməkdən ziyadə hiss edərək gedirdi... Ay el, ay oba, ay gələcək nəsillər! Axı siz də mənimləsiz, dostlar! Gəlin elə hayqıraq ki, kor gözlər açılsın, şairi görsün!.. Batmış qulaqlardan tıxac çıxsın, sədamızı eşitsin! Korşalmış beyinlər ziyalansın, axı şairim zəlalətdədir, bərkə düşüb, qar-kirvə, yoxuş əldən salır onu, bir yandan da mənəvi ağrı... Əldən gedir şairim...

O, əsasına dayandı... arxasını küləyə çevirib nəfəsini dərdi...

-Ağa, cəddinə qurban olum, sən belə bivaxt çağı yol-iriz yox,yolda nə qayıırırsan?

Səs Hacı Nüsrətdinin kiçik qardaşı Məhyəddinin idi. Seyid Əzim dərindən nəfəs almaq istədi, qar ağzına doldu. Gözlərini dolub, Seyyid, yoxsa külək yaşardıb onları?

-Sizə gedirdim, Məhyəddin, oğul, hava əvvəl bəd deyildi.

Məhyəddin heç bir şey anlamadı: "Atsız, pay-piyada bu havada,görəsən nə böyük vacib işi var ki, bu qarğirvədə yola çıxıb? Allah xeyir eləsin! İlahi, cəddi ona niyə kömək olmur, belə nurani kişinin?"

Ağa cavanın baxışlarından qəlbindəkiləri anlayırdı: "Cəddimin gücü olsaydı, öz balalarını Kərbəladada qırıb, arvad-uşaqlarını Şamə əsir aparmazdılar".

Amma o bu sözləri indi cavana deyəcək halda deyildi. Həm, mövqe deyil, həm də başqa cür tələqqi oluna bilərdi. Cavan isə artıq atdan enmiş, üzəngini əvəz eləyən çatını basıb köməkləşmiş, donmaqda olan Ağanı navarın üstündə rahatlamış, çuxanın və kürkün ətəklərini altına tərəf basdırmışdı.

O gün Seyid Əzim şəhərə girəndə qara xəbər qabağına çıxdı: Bu gecə saxta Yetim Hüseyni Hacı Soltan Hüseyn hamamının külxanına sovub salıbmış... Bu gecə Şirvan şikəstəsi susmuş, xalq içində adı bilinməz şairlərdən biri ölmüşdü. Daha Bəzzazbazardan, Baqqalbazardan, şəhərin adlı məhəllələrindən-Sarıtorpaqdan, İmamlıdan, Minaxordan Yetim Hüseynin zümrümələri eşidilməyəcəkdi...

Soldu güllərim haray...
Susdu bülbülüm haray...

Yetim Hüseyn özü sağ olsaydı, yəqin ki, halva tabağını yelləyə-yelləyə bir ağı deyər, səsi dilsiz divarlarda, tozlu-torpaqlı yollarda, dibsiz göylərdə əks-səda verərdi:

Şamaxı vətənimiz,
Durmadı yatanımız,
Əl-ələ verdi getdi
Dili söz tutanımız.

“ Hə, o gün getsin, bir də qayıtmasın” - deyər şair bu gün, orucluğu içində, payız qapını aldığı bir zamanda, ağır uzaq yola çıxmışdı... O gedir, getdikcə də birçə şey düşünürdü: nə olur olsun, builki qış azuqəsin irəlincədən sahmanlayıb uşaqların başının altına qoysun ki, o keçmiş qəziyyə bir də başına gəlməsin. Yaxşı ki, o aclıq ilində Nüsrətdin kişi Seyid Əzimi dardan qurtardı, olub-qalanını onunla tən yarı böldü, quru qurtarıb yaş yetişməyən bir dövrdən külfətini sağ-salim çıxartdı... Amma indi... Yenə də qabaqdan qılınc kimi qış gəlir... Qar qapını alacaq. Ailə üzvlərinin üzünə aclıq "zəfəran rəngi çəkəcək... Yayda söz verən ağalar, payız xırmanı yığılanda ya sözlərini unudub əhdlərinə vəfa etmədilər, ya da... kim bilir... bəlkə elə qəsdən, yeni bir tərifi-namə adlarını el içində qəni kimi ucaldan şeir qazanmaq üçün gözlətdilər, onu... Borclu deyil ki, mənə xalq?.. Məktəbdarlıqdan qazandıgım məktəbin öz xərcinə güclə yetir..."

Xəyallar, xoyallar... yollar kimi enişli-yoxuşlu, yollar kimi dərəli-təpəli cuxurlu-xəndəkli...

Şairə elə gəldi ki, pərilər soltanı hardasa, buralardadır! Başı üzərində qanad çalır, həmişə olduğu kimi, indi də onunla birlikdə səfərə çıxıb onu yayda,-günəşdən qorumaq üçün başı üzərinə qanad gərib, kölgəlik yaradıb, qışda,-yapıncıya dönüb, bir parça bulud olub, ilik

lərinə kimi işləyən soyuğun qarşısını kəsib... "Pərilər soltanı bu qayğılar, dərdlər səninlə bir də dərdləşməyə, seviməyə imkan vermir, üzü qara olsun, zalım zamanəni... Ey qoca Füzuli "Dərd çox, həmdərd yox, düşmən qəvi, tale zəbun" ikən pərilər soltanından məhəbbət diləmək zamanımıdır? İndi, mənim əziz sevgilim, indi mən artıq vaxtımın bir qismini ona-buna təriflər yazmaqla keçirməyə məcbur oluram..."

-Yox, doğru demirsən, əziz şairim, sənin məktəb uşaqları üçün yazdıqların nəsihətlər, mənzumələr, elmi, maarifi yaymaq üçün qoşduğun nəzmlər, düşmənlərinə meydan oxuyan dovtələb şeirlər bir yana, məgər mənim hüsnümü tərif və tərənnüm üçün azmı qəzəl inşad edirsən?

Şair alnında xırdaca əlin, incə barmaqların təmasını, ağzında gül qoxuyan, bahar nəsimli dodaqların nəfəsini duyan kimi oldu:

-Olur, niyə olmur ki... Amma yenə də özümdən razı deyiləm...

-Pərilər soltanı olduğum gündən bəri özündən razı olana rast gəlməmişəm. Sən nə əvvəlcisən, nə də axırncı... Şair özündən razı olan gün ölür...

-Mənim narazılığım səndən və yazdıqlarımın hamısından deyil, mən gələcək nəsillərdən utanıram!

-Niyə, azmı iş görmüsən?

-Mənim zamanənin güclülərinə əl açıb yazdığım mənzum məktublarımı oxuyanlar nə deyəcək? Mən babamın nəsihətini yerinə yetirə bilmədim. Bir əba, bir kürk, bir tağar buğda, bir illik azuqə üçün ona-buna əl açdım, şeirlərimin bəzisindən yolçuluq tökülür, lənətləməyəcəklər ki? Gülməyəcəklər ki? Mənə alimi-biəməl deməyəcəklər ki?

-Məgər sən əşarını yadigar qoyub getdiyən, amalmı təlqinə çalışdığın, inkişafı üçün bələlər çəkdiyən xələflərini eləmi nankor hesab edirsən? Nigaran getmə, arxayın ol, anlarlar!

-Bəlkə də! Məgər onlar görmürlərmi ki, mən səkkiz baş külfət, nə qədər də borc qoyub gedəcəm... Yazıq Cəfərim onları necə yerbəyer edəcək? Hələ anam?

-Dedim ki, nigaran getmə, sən xalqın sənə çıxma bilmədisə də, övladına qahmar çıxar. Başsız qalan bir səninkilər deyil ki!.. Bütün bir xalq o haldadır!

...Yollar, tək-tənha yollar... Məgər şair xəyalı, tək qala bilər?! O öz zəngin təxəyyülü ilə özünə həmsöhbət də tapar... müsahib də!.. Yola nərdivan qoyar... pərilər soltanı indi on yaxşı bir müsahib idi, onun söhbətləri şairin qəlbini ümid, fərəh və inamla doldurur, onun mübarizə

əzmini daha da gücləndirir, ürəyinə qüvvət, qəlbinə dəyanət, qələminə ziya gözlərinə nur verir. Şair yolüstü kiçik bir bulağa rast gəldi. Atndan endi, atı yançıdar eləyib çəmənliyə buraxdı. Payızın bu ayında təpələr yazdan seçilmir, "pərilər soltanı, bir az əvvəl bu zümrüd donlu çəmənləri görmürdüm... Sağ ol, sən harda olsan, ilham da orda, zövqü səfa ordadır". O, əl-üzünü bulağın sərin, göz yaşı kimi duru suyunda yudu, üstünün tozunu çırpdı. Yəhər-qaşı heybəni atın üstündən açıb bulağın başına gətirdi. Yol azuqəsindən bir azacıq yeyib, su içdi, sonra da qələmdən və kağız rahlayıb, heybəni dirsəyinin altına qoydu, üstünə dirsəklənib, ətrafı seyr etməyə və qəlbindən dodaqlarına süzülən əşarı yazıya köçürmək üçün xəyalını, qəlbini hazırlamağa başladı...

QARAVƏLLİDƏ

Düzünü desək şairi buraya Abdal-gülab aşıqlarının adı, soracağı gətirmişdi. Şairin qaravəllili dostlarından Kəblə Heybət bir ay bundan irəli Seyid Əzimə ismarış göndərmişdi ki, nəvəm Quluya toy eləyirəm, hələl-həlbət gələrsən. Salayçı "aşiq kimdi?" sualına belə cavab vermişdi: "Qulunun baxtından Soltanəli bəy oğlunun toyuna Abdal-gülabdan aşiq çağırtdırıb, kişi də Soltanəli bəyə minnətçi salıb ki, izin ver, səndən sonra işığın bizdə toy eləsin. Bəy də razılıq verir. Yoxsa Kəblə Heybət abırlı kişi olsa da, Abdal-gülabdan bura aşiq gətirə bilməzdi".

Oba payız binəsindəydi, şair alaçıqlar arasıyla irəlilədikcə heç kəsə rast gəlmədi. Hamı uzaqda, obanın qırağında, çəmənlikdə qurulmuş, yaşıl xalı üstündəki əlvən gül topasına bənzəyən toyxanada və ya onun ətrafı da idi. Çalğı səsi ələmi başına götürmüşdü. Deyəsən, içəridə cahıl- cuhul oynayırdı. Zurnaçı qədim Mirzeyi havasını elə bir eşqlə çalır ki, oynamaq bilməyənin də sümükləri oynayırdı.

Şair atını toyxana səmtə sürürdü ki, bəriki alaçıqdan çıxan Mənsimə qarı onu gördü; əlini-əlinə çırpıb irəli atıldı, cəld yaşmaqlandı, tərəkəmə arvadlarına məxsus çevikliklə bir əlilə atın cilovundan, digərilə üzəngisindən yapışdı:

- Bıy, dərdin ürəyimə, Ağa, can-can, cəddüvə qurban olum, can-can xoş gəlmisən. Ə-də, Ağaməli, hey... Ədə-ə-ə-ədə, Ağa gəldi, gözüm qurban, ə-də gəlin, atı tutun, aparın hörükləyin göy çəmənliyə... can-can Ağa, balaca ağam necədi?

Mənsimə arvadın təhkiyyeyi-kəlamına, gülümsər simasına bələd olan Seyid Əzim yenə də "təbəssüm yaxşı insanın əvvəlinci şəhadətnaməsidir", - deyər düşündü və gülümsünə-gülümsünə atdan endi:

-Zəhmət çəkmə, Mənsimə bacı, uşaqlar irahatlar atı... xoş gördük.

Arvad atın yəhərini ala-ala deyirdi:

-Xoş günün olsun, azarın canıma, can-can, nə zəhmətdi? Sənin cəddüvün kəniyyəti biz, əskik itinük, zəhməti sən çəkmişən ki, eylə yoldan toyumuza gəlmisən, başımızı uca eləmişən. Nəfəsinə qurban olum, Ağ... a-az, Ürfət, Ürfət, a xoşbəxt olmuş, gəl Ağanın ayaqların yu, yer irahla, irəğdən gəlib, inciydi...

Ürfət adlandırdığı qız alaçıqdan çıxdı, toy paltarında idi, al kəlağayı yaşmanmışdı, al kəlağayı şoğundan üzü bir az da allanmışdı. Şairin öləndən öpüb gətirdiyi, göz qamaşdıran mis aftafa-ləyəni yerə qoydu.

Şair valehliklə bu zərif qızın hərəkətlərini izləyir və mane olmağa çalışırdı:

-Zəhmət çəkmə, qızım!

Onun sözünə baxan kim idi... Ağaməli atı hörükləməyə apardı. Ürfət Ağanın patavalarındakı çarıqbağılarını açdı, qız onun önündə diz çökmüş, çəməndəki al lələ kimi əsim-əsim əsərək, Seyyidin ayaqlarını yumağa hazırlaşdı. Ön alaçıqda, Mənsimə arvad təmiz döşək, yastıq qoyur, döşəyin önündə ikiqat dəsmal atıb yüngül süfrə hazırlayır. Ağ üçün qəlyanaltı: təzə inək yağı, qoyun qaymağı, üzlü pendir gamış qatığı və kəlağayı nazikliyində, sarıbuğda ununda bişirilmiş isti yuxalar düzürdü.

Şair tərəkəmə qaydalarına xüsusən Qaravəli kəndinin adətlərinə yaxşı bələd idi. O bilirdi ki, tərəkəmələrdə evdə kişi olmasa arvadlar, gəlin-qızlar utanıb-çəkinmədən qonağı yaxşıca ləyaqətlə qarşılayır, gizlənilib eləmirlər, yaşınmaq xalaxətrin qalması üçündür. O da çox cavan, təzə gəlinlər bir az artıqca yaşınırlar, yeni başlarına isti-soyuq üçün ördükləri kəlağayının, yaxud cunanın ucunu burunlarının üstünə qaldırırlar, vəssəlam! Qarı-arvadlar mərd kişilər kimi at minir, heyvan alıqlayır, yük çatır, ağbaşlılıq, ağbirçəklik eləyir, yad da olsa, qonaq qabağına çıxma bilirlər.

Qaravəli öz baməzə, bəzən həтта, həcvə bənzər həzliyyatı, lətifələri ilə məşhurdur. Şair Qaravəliyə tez-tez də olmasa, ildə heç olmasa 1-2 dəfə gələr; yaz və kuz binlərində. Buradan ona mümkün olan şeylərdən: motalla pəndirdən, dəri ilə yağdan, səniqlə qaymaqdan pay göndərər, unutmaz, "nəcim seyiddi" - deyib hörmətini tutarlar. Şair

Buraya bir də obanın qarıbə bir xüsusiyyəti üçün gəlir. Buranın camaatı deyil, qatı dindar da deyil; molla, seyid və dərvişlər buraya həvəslə ugramır, xam düşüb gəlirlər. Burada dərvişləri, pay yığan seyidləri, kəmsavad mollaları əməlli-başlı dolayıb yola salarlar. Oba bir nəfər böyüklü-küçüklü məzəlilərdən ibarətdir. Şair "Köpəyə ehsan", Molla və çoban" kimi mənzum hekayələrindəki zəki kəndli surətlərini onların xasiyyət və rəftarını, dərvişə, mollaya münasibətlərini məhz tərəkəmə arasında görüb-götürüb, buralarda, bu ülgüdə elə lətifələr ki, dindar yanında danışsan, səni kafir hesab edər, dindən xaric elan eləyər, lənətləyər.

Molla dərviş buralarda çox duruş gətirə bilməz. Burada ən çox qiymətləndirilən şey ağıldır, tizfəhmlikdir, incə-qaba-zarafata dözümlü, anlaqdır. Tərəkəmə camaatı şairi həm də bu tizfəhmliyinə, bəmərə lətifələrə mayilliyinə görə də sevir, qiymətləndirirdilər. Seyid Əzim burada hər evin öz adamı idi, ailə üzvü, el ağsaqqalı, başbiləni idi. Gəldimi, böyüklü-küçüklü, kişili-arvadlı hər axşam başına yığılar, söhbətlərini, evbəv qonaq aparar, hansı evdə gecələsə, başına yığılar, onun qonağı olardılar. Gecə yarıyacan yanından ayrılmaz, xeyir işi olanlar Agadan xeyir-dua istərdilər.

Yarı xoş-yarı güc ayaqlarını yuyub quruladılar, evə keçirib döşək üstə əyləşdirdilər. Hələ kişilərdən heç kəs görünmürdü. Hamının başı toyxanada, ağsaqqalların cəmləşdiyi alaçıqda, qazan üstə, heyvan kəsdidə qarışıq idi. Mənsimə arvad qara aftafadan mis piyaləyə çay töküüb qənşərinə qoydu:

"Can-can, iç başuva dönüm, Ağə, incığun çıxsın, sonra Quluya bir dua ver. Başına əl qoy. Özü utancaq xəsyətədi, gələndə döyül..."

Deyə arvad nəvəsini xatırlayıb fərəhlə gülümsədi.

Seyid Əzim çayı içdi:

-Hardadı bəs bəy?

-Əl-ayağını qayırmışam - xına yaxmışam, alaçıqların dalında, _bucaga çəkilib oturub.

Şair təzə bəyi görməyə tələsdi. Piyalanı yerə qoyub qalxdı:

-Məni ötür, oğlumuzu bir görüm...

- Allah irazı olsun, Ağə, can-can...

Arvad irəli keçdi, alaçıqdan çıxıb oğrun addımlarla daldalardan qara-keçələrin dalına yönəldilər. Bəy utanıb qaçmasın deyə yavaş gedirdilər. Birdən onun gözü, dəvə yunundan toxunmuş təzə şalvar və don

geymiş cavana sataşdı. Bəy on səkkiz-iyirmi yaşında qaraqaşlı, tünd ala gözlü cavan idi. Təpəciyin dibində daş üstündə oturmuşdu. Baldıracan çıırmaqlı ayaqları və əlləri kəklik ayağı kimi xınalı idi. Ağ nazik dərinin üstünü bu al rəng elə gözəl tutmuşdu ki, yaz günəşinin şüalarından şəfəq alıb, elə günəşin öz şüaları kimi qızılı rəng çalırdı.

Şair bixəbər cavanı gözdən keçirib gülümsədi, qəlbində düşündü: "Təki əlləriniz başqa qana batmasın, balalarım, beləcə həmişə bəylik hənəsina boyansın".

Oğlan fərəhli, xəfif bir təbəssümlə hənəli əllərini seyr edərək, dərin bir xəyala dalmışdı. Bəlkə də bu əlvən əllər ona başqa, incə əlvən əlləri - gəlinin gül yarpağı kimi zərif əllərini xatırladırdı və buna görə də gülümsəyirdi.

Şair və nənə böyürdən qəfil çıxdılar, cavan yerindən sıçrayıb qaça bilmədi, dik qalxdı, əllərini yanına, başını sinəsinə salıb durdu. Xəcalətdən üzü də əl-ayağı kimi qızardı, pörtüdü, alını tər basdı. Təbəssüm dodaqlarından qaçdı. Şair təəssüfləndi... "Bu təbəssümdə nə qədər böyük bir fərəh, bir bəxtiyarlıq var idi. Yalnız pak və məsum adamlar belə gülə bilir. Elə bil cəh-cəh vuran bir quş uçdu..." Şair bu gülüşü dodaqlara qaytarmaq üçün tez çıxıb getməyə tələsdı, oğlana yanaşdı, əlini onun güləbətın araqçını başına qoydu:

-Xoşbəxt ol, oğlum, bəxtəvər olasan, Allah ulduzlarınızı barışdırsın, qoşa qarıyasız, oğullu-qızlı, nəvəli-nəticəli olasız. Biz də sizə baxıb fərəhlənək. Qədir mövlam səni və gəlinini babana-nənənə çox görməsin. Biriniz min olsun. Uruğlu-turuğlu olasız.

"Molla dilində" anlamadığı dualar əvəzinə müqəddəs Seyyidin -Ağanın dilindən belə ürəkaçan xoş sözlər, yaxşı dualar eşitdiyi üçün Mənsimə qarının uçmağa qanadı yox idi...

-...Ağa, canım qurban, kişi hələ heyvan üstən qayıtmayıb, sabah kəsiləcək öyəcləri seçir, günorta nağılına da çox var. Aşırıq, sənəmlidə yatıb dincəlidir. Toyxanada zurnaçıynan nağaraçı uşaqları oynadır. Ürfət qızın yer salıb, sən keç bir az incıquvu al, kişi gələndə oyadaram, çörəkdən-zaddan yeyib keçərsiz toyxanaya, nağıla...

...Toyxana ağzınacan dolu idi. Amma yazılmamış qanunla hərənin öz müəyyən yeri vardı. Yuxarı başda, aşırıq dəstəsinin sağ əlində Kəblə Heybət baba və Seyid Əzim başda olmaqla, obanın ağsaqqalları, aşırıqdan sol əldə və qənşərdə ortabablar, aşağı başda qapının cəhənglərində cahıl-cuhul əyləşmişdi.

Hələ nağıl başlanmamışdı. Aşıq qabağındakı çaydan içir və məclisdə diksinmə", "Salami", "Uzundərə", "Heydəri", "Mirzəyi" rəqs-yaxşı oynadığı haqqında söhbətləri dinləyir, son kənd xəbərlərini öyrənirdi. Lazım olduqca o bu və ya başqa çatışmayan bir cəhəti ya dastanın münasib yerində tənqid edəcək, işarə vuracaq və da həmin bəd əməl aradan götürüləcəkdə...

Aşıq çoxdankı tanışı Kəblə Salehə yaman sataşdı.

-Kəbleyi, deyillər genə işləri korlamısan?

Kəblə Saleh - yox əşi, - deyib dinmədi, cırt çubuğunu sümürdü. Onun yerinə Kəblə Heybət kişi cavab verdi:

-Necə korlamayıb, gedib Şirvana, irast olub orda cəddinə qurban Ağaseyidəli ağaya, mınnan nə soruşubsa çox bıkef qayıtmışdı. Dedim nə var, lotu? Niyə bıkefsən? Deyir: "Ağa soruşdu islamın şərti necədi?, Hə, neynək, deyirəm, əşi, deyüdin doqquz da... deyir: Əh, iki dedim heç irazlaşmadı...

Məclisdən qəhqəhə qopdu.

Aşıq yenə də Kəblə Salehi dindirməyə çalışdı:

-Sən on iki imamnan üsuli-dini bir-birinə qatmısan, bundan Allah dünyada özün bilərsən; amma bax, o bizim əmdostunu (aşiq, arvadını nəzərdə tuturdu) incitməkdə heç yaxşı iş görmürsən. əybaşıya gedəndə rast oldu mənə, yaman gileylandı. Deyir: elə selbələyib mənə örkön doğanağı ki, üç gündü qıçımı çəkə bilmirəm. Qiyamətdə yaxasından tutacağam, çəkəcəm məhşər ayağına.

Kəblə Saleh gördü aşiq ondan əl çəkməyəcək, özünün də söz çinədanını deşirdi, dəyirmi sərçə gözlərinə bənzəyən gözlərindən kələkbazlıq tökülə-tökülə çubuğu dişindən çıxardıb sözə başladı:

-Əh, Allahın tuqi-lənəti gəlsin ona yalansa, bəs Allahın dava-dalaşdan başı çıxmır, haq-nahaq bilmir? Aşıq, başın haqqı, işə bax: süd daşır, pişik əti taxtanın üstündən qapıb qaçır, uşaq beşikdə cikkə çəkib, ağlayır, bu zalım zındığın qızı da əlində bir parça tutub mənə görkəzir ki, kişi, sən, qırılanlarıvun goru, bu "qonşu bağı çatdadandan mənə bir dizlik al. Cibimdə də quruşum yox. Asi olmazsan, nə olarsan Moltanı olmazsan, neynərsən? Qapdım sicimi doğanaq qarışıq dəstəynən əndərdim bunun yambızına, moltanıdı yalan deyən, bir həftə yerindən dura bilmədi, elə indi-indi ayaq tutur ki, sənə irast olub...

Hamı gülüşdü.

-Əyşi, sən hələ namaz vaxtı onu qoyunun qırağına çağırmağından danış – deyə Heybət kişi sözə qarışdı - Aşiq, haqqsalam haqqı, dünən çıxmışam çölə, bir də görürəm bu nə deyir, o taydan bəri arvadı dəyədən qoyunun qırağına haylayır: "Ay arvad, hey... hey... sən gəl bu üzölmüşə, mən gedim o dağılmışa, iki əyilim, bir düzəlir bu Allah qəbul eləməmiş".

Toyxanadan gurultu qopdu, aşiq gözləri yaşarınca gülüb dedi:

-Axı Saleh fağır neynəsin, o əlli illik ömründə oruc-namaz görmüşdü ki?! Başın tovlayıb apardılar Kərbəlaya. Orda da nə öyrənib namaz əvəzinə?.. Ağ qoyun, qara qoyun, başımı mən hara qoyum? deyir... Mən ölüm, dost, belədi, belə deyil?..

Hamıdan çox Kəblə Saleh özü gülürdü:

-Vallah, axı mən avam adamam, bizi yığıb, o malı halaya qatan kimi, qatdılar bir yekə darvazadan içəri. Biri gəldi, Xəlil bəyin qırğısı kimi bir hündür yerə çıxdı, vıq-vıq vığıldadı; sonra da biri gəldi durdu qabağımızda qart-qurt elədi, sonra da üzümüzü sürtdük toz-torpağa,dəmir-dümürə, hasardan, paslı zəncirdən öpdük, heç nə başa düşmürdüm; birdən çovuş Kəblə Abbas gəlib bozzadı. Sonra da dedi ki, "hə,Allah qəbul eləsin, innən belə sən oldun kablayı..."

Şair saf qəlbədən söylənən bu sözləri dinləyib gülür və düşünürdü: "Ay yazıq Saleh, axı sən ərəbcə nə bilirdin ki, oxunan ziyafətdəmədən də nə başa düşsən?" Amma bununla belə sən nə qədər gözü açıqsan, sözlərində dinə laqeydlik, kinayə nə güclüdür, görəsən sən dinə necə balta vurduğunu başa düşürsənmi? Köpəyə ehsan verən də bir sən kimisi olub".

Qocalardan birisi gülməkdən yaşarmış gözlərini silib dedi:

-Aşiq qardaş, sən yaxşı deyərsən, başla görək, başımıza nə gəlir...

Sonra xörək-çörək vaxtı sənə kəndimizdən o qədər qərəvəlli deyərək ki, bir il gülərsən özünçün, gələn toyacan bəsin elər. İndi vaxt keçir,uşaqlar sənə nağılının intizarındadı...

Aşiq doğruldu, "doğrudur" - deyə adəti hərəkətlə geyməsini səliqəyə salıb, belindəki təkbəndi bərkidti, sazı alıb kökləməyə başladı və köklədikcə məclisi dövrə vurur yerdən söz atan, sataşanlara tizfəhmliklə cavablar qaytarır, məclisi güldürürdü. Sonra toyxananın ortasında durub üzünü ağsaqqallara tutdu, əli sazlı hazır vəziyyətdə dayandı.

-Atalar, qardaşlar, hansı nağılı və ya dastanı meyliniz çəkirsə, buyurun, onu danışım.

Məclis birdən-birə sükuta daldı. Cavanlar ən çox nağıla həvəsli olsalarda birisi dillənmədi. Ortabablar bir-biri ilə pıçıldıadı, onlar da danışmadı, Seyid Əzim dilləndi. Onun aşığa baxan gözləri alışıb yanırıdı:

-Mən bilən ən məsləhətlişi budu ki, Kəblə Heybət baba özü desin, hansı nağılı, o belə şeyin xəridarıdı...

-Helə yaxşıdır...

-Axıllı sözdü...

Kəblə Heybət dikəldi:

-Neynək, deyirsiz – mən deyim! Amma sonra məndən inciməyin ki,öz nəvəsinin toyunda da qabağa düşdü. Bax, aşıq qardaş, əvvəlcən-əvvəlcədən bizə bir Koroğludan de... Qoy cavanlarımıza, elə lap bizim özümüzə də görk olsun. Koroğlu iyidliyi. Gələn gecələrə də inşallah baxarıq.

Məsləhət çoxunun ürəyindən oldu. Məhəbbət dastanı eşitməyi daha çox arzu edən cavanlar, bu həvəsi gələn nağıllara qoyub, maraqla dinləməyə hazırlaşdılar. Hamı yerini rahatladı. Toyxanadakı qurcalaşma, pıçıladaşma kəsilənəcən, aşıq bir-iki dəqiqə gözlədi. Birdən sazı boynunun ardına aparıb təziyanəni tellərə çaldı.

Məclisə dərin sükut çökdü. O ilk əvvəl, ustadnamə oxumağa başladı.

Seyid ustadnamələrdəki ağıllı fikirlərə diqqət və heyranlıqla qulaq asıb öz-özünə düşündü: "Ağıllı sözlər deyib bizdən qabaqkı şairlər: üsul da seçiblər? Bu ustadnamələrin bizim nəsihətamiz şeirlərdən fərqi nədədi? Heç nədə. Tək bircə vəznində".

Aşıq isə ikinci ustadnaməyə keçirdi; şair huşuqla aşığın ikinci nəsihətnaməsinə qulaq verməyə başladı:

Adam var dolanar səhranı, düzü,
Adam var döşürər gülü, nərgizi,
Adam var geyməyə tapammaz bezi,
Adam var al geyər, şalı bəyənəmz.

Aşıq qardaş nə düz tapmısan elin dərdini? "Bu Allah bölgüsü" nə əladır? Doğru deyirsən, aşıq qardaş! Sənə həsəd aparıram, mənim yazdıqlarımı ancaq savadı olanlar oxuyur, səni isə gör bir nə qoca-cahil dinləyir?" Aşıq davam edirdi:

Adam var çox şeylər elər iradə,
Adam var ki, yetə bilməz murada,
Adam var ki, çörək tapmaz dünyada,
Adam var yağ yeyər, balı bəyənəmz...

Şairin gözü qarşısından Şirin Abdulla, Sərçə Bağı, Yetim Hüseyin, lap elə öz külfəti keçdi: "Əhsən, aşiq qardaş, ehsən, Abbas, sənə min rəhmət! Sənin zamanından bəri heç nə dəyişməyib, elə indi də biri tapanda, onu tapmır, üzü gülməyən, çörəyə möhtacın sayı çoxdur".

Aşiq deyirdi:

Adam var dəstinə verəsən güllər,
Adam var gözünə çəkəsən millər,
Tufarqanlı Abbas, başına güllər,
Nə günə qalmısan qarı bəyənəmz?!

Son sətirdə gülənlər oldusa da, əslində əksəriyyət dərin fikrə dalmışdı. "Bir də rəhmət sənə, Tufarqanlı Abbas" deyən şairin son bəndə "gözünə mil çəkilməli adamlar" - Alışlar, Qapaqlılar, molla Qurbanqulular nəzərində canlandı.

Aşiq isə "ustadlar ustadnaməni iki deməyib üç deyir, biz də deyək üç olsun, düşmanların gözü puç olsun" - deyib üçüncü ustadnaməyə keçdi...

...Yabı yavaş-yavaş üzü dağa tərəf qalxırdı. Buludsuz səma onun könlü kimi açıq, aydın idi. O, bir-iki gün əvvəl dinlədiyi sənətkarın sözlərinin, sazda çaldığı musiqinin təsiri altında gedirdi. Qəlbi zamanın, evin dərdlərindən elə bil ki, bu musiqinin sədaları ilə təmizlənmiş, boşalmış, vücuduna bir bəxtiyarlıq yayılmış idi. O bu ani səadətin hardan gəldiyini bilirdi. "Sənətkar... hansı dildə, hansı səpkidə yaratsa da sənətkardır. Şeirdə dörd rükn var, övladlarım: vəzn, qafiyə, ehsasat, məzmun. Bunlardan xali olan nəzm adi söz yığıdır, şeir deyilməz onlara". Ona elə gəlirdi ki, şagirdlərinə dediyi bu sözləri indi qəlbində əyləşmiş kim isə onun özünə deyir: "Bəli, o əsil şeir oxuyurdu. Zamanın keşməkeşlərindən çıxmış, əsrlərin imtahanına dözmüş şeir... Necə deyirdi:

Göydən gedən göy bülbüllər,
Sinəmə yeridi millər,
Dost bağından qızıl güllər
Gəlir sallana-sallana...

"Sinəmə yeridi millər... gözəl deyib... hələ musiqisindəki xoş, könül oxşayan nəvə nə incə idi..." Onun qulaqlarında aşığın cingiltili səsi bütün gözəlliyi, incə oxşayışlı tərənələri ilə canlandı, aşiq дума kimi səkir, sazı sinəsinə, gahdan bir də boynunun ardına sıxıb cəh-cəh vururdu:

Göydən gedən alabaxta
Qanadı var taxta-taxta,
Mənim yarım ol otaxda,
Gəzir sallana-sallana.

Şair də aşığın gözü ilə gəlin üçün bəzədilmiş ağ keçə alaçıqda nazlanaraq gəzişən incə sənəmi görər kimi oldu. Aşıq isə onun xəyalında da sazını dilləndirib, sözünə davam edir, ürəyi nəğməni xoş bir nəqarət kimi hey təkrarlayırdı:

Göydən gedən topa qazlar,
Laçın vurur, tükün tozlar,
Alaçıqdan baxan qızlar -
Gəlir sallana-sallana.

Bu elə təbii bir mənzərə idi ki... şairin məftun, vurğun gözləri alaçıqdan oğrun-oğrun baxıb, qaçıb gizlənən toy yaraşığı, əlvan bəzəkli qızları, canlı-qanlı bir həyat kimi gördü... və gördüyünə dodaqları səyridi, gülümsədi: "Nə gözəldir, ilahi... camaat da yaxşıca başa düşür, həvəslə qulaq asırdı... Bəs Füzuli? ...Bəs mənim təkilər?...Yox, elə eləməliyik ki, qəzəllərimizi də aşıq məclislərində oxunan qoşma kimi, gəraylı kimi oxuyub anlasınlar... Təkcə savadlılar yox, hamı, bütün el!.. Görəsən, elə bir zaman olacaqmı ki, bizim yazdığımızı da hamı, bütün el-camaat beləcə yaxşı başa düşəcək? Bax, mənim əsil məqsədim, amalım da budur... hamı oxuya bilsin... hamı!.. Lap elə qaravəlli də, nabırrı da, şəhərli də, köç əhli də... Məktəb... bizə indilik ən böyük və vacib məsələ məktəb açmaqdı... Elə olsun ki, təkcə şəhərlərimizdə deyil, kəndlərimizdə də məktəb açsınlar. Elin dövlətliyi də, kasıbı da öz balasını oxuda bilsin!"

Gözəl xəyallar onu alıb aparırdı...

Şair Qaravəllidən qayıdırdı. Atın cilovunu yəhərin qaşına keçirmiş, birayaq addımlarla gəlib Rusdarçaya çatmışdı. At caya girən kimi dayandı. Dağlardakı buz bulaqlardan süzülüb gələn göz yaşı kimi dumduru, səhər mehi kimi sərinlik və təzəlik gətirən sudan içməyə başladı, O boynunu çayın alçaq səthinə uzadıb, qalın, bozuntul və pırpız tüklü yumşaq dodaqları ilə zərif-zərif, ehmal-ehmal suyun üst qatlarını sormağa başladı. Arabir yüngənli ağzını yuxarı qaldırıb göyşədikə şəhə bənzər parlaq damcılar dodaqlarından çaya süzülür, xırda ləpə

ciklər yaradıb axır, gedirdi. Şair təəssüfləndi: "Kaş çaya girməmiş yüğəni aleydim, yazıq heyvan rahat içeydi".

Çayın o tayında sürünü enişə endirən çoban aram-aram, irəliyə-irəliyə, həzin bir səslə Şirvan şikəstəsi çağırır, sanki el sənətinə heyran olmuş şairin xəyallarına cavab verərək oxuyurdu:

Şirvanın biyanı var,
Otu var, biyanı var.
Barı gəl, yuxuma gir,
Desinlər, hayanı var.

Şirvanın aşığı var,
Sazı var, aşığı var,
Belə qara günlərin,
Həlbət bir işığı var.

Şair gülümsədi, "yaxşı deyirsən, çoban qardaş, dünya belə durub-dayana bilməz. Onun bir işıqlı günü olsun gərək. Sənə bu ümidi verən, səni xoşbəxt eləyib. Yaxşı ki, qəlbində belə bir inam var. Yoxsa heç yaşamağa dəyməzdi. İnsan həmişə yaxşı gün ümidi ilə yaşayır. Bununla da bəxtiyar olur", - deyər düşündü.

Şair düşündükcə az əvvəl sahildən uzaqlaşmış qadın kölgəsini də gözlərilə izləyirdi. Qadın görünür səhərdən sahildə qazan açıb, paltar yuyub qurutmuş, indi təmiz paltar boğçasını iri mis qazanın ağzına qoymuş, çadrasına sıx bürünmüş, qazanı da başına götürüb gedirdi.

Əvvəl əldə şairin qəlbi titrədi, diksindi. Bir anlığa ona elə gəldi ki, qarşısındakı qadın Sarabəyimdir; onun yolunu gözləyə-gözləyə neçə gündür ki, çayın qırağını kəsdirib oturub. Seyyid bütün diqqətini gözlərinə toplayıb uzaqlaşmaqda olan qadına zillədi. Yox, bu o deyildi... Sarabəyimin şux, rəqsan yerışı hara, bu hara? Bunun yerışindən aydın bilinirdi ki, cavan deyil, yaşlı adamdır, bəlkə də hamilədir, yanbasa yeriyirdi. Şairin ürəyi sıxıldı, səhərdən bəri qəlbində çalınan Koroğlu cəngisi, Şirvan şikəstəsinin səsi xırp kəsildi. O atın su içib doyduğunu görünce, cilovu yəhərin qaşından çıxarıb yüğəni çəkdi, ağzını qantarğa kəsən at cəld ayaq götürdü, tərpendi, bir göz qırpımında, ətrafa minlərlə zərrələr sıçradaraq çayı keçdi, qarşı sahilə çıxdı, əl qalınlığında, tapdanmaqdan una çevrilmiş yumşaq torpaqlı yolla yorğalamağa başladı, atının ardınca toz dumanı qalxdı.

Qadın arxasında at hənirtisini eşidincə, başını geri çevirmədən yoldan çıxdı. Atlı ötuncən yovşan və qaratikan bitmiş yol qırağı ilə yeriyəcəkdi, möhkəm yaşınmışdı. Atlı ona çatanda addımlar yavaşdı, qadının ürəyinə mübhəm bir qorxu doldu: "Kimdir? Nəçidir? Fağır, hamilə qadından nə istəyə bilər?.." - düşünərək rübənd altdan atlıya baxdı. "Ah... Allah sənə şükür, Ağadır ki..." – deyər fikirləşdi və dərhal da ürəyinin çirpintisi sakitləşdi.

Şair atı birayaq sürməyə başladı, qadınla bərabərləşincə əl uzadıb qazanqarışdıq boğcanı onun başından götürdü və yəhərin qaşında qucağına qoydu, nə baş verdiyini anlamağa macal tapmamış qadına:

-Bacı, - dedi, - sən ehmal-ehmal gəl, mən qazanı, boğcanı, bax,şəhərin girəcəyindəki o qoşa söyüdü altında yerə qoyacam, tələsmə,çatıb götürərsən.

Qadın cavab vermədi, yalnız minnətdarlıqla başını təsdiq və anlayış işarəsi olaraq yellədi:

-Salamat ol.

Yenə cavab gəlmədi. Şirvanlı qadın naməhrəm kişiylə cavab verər? Ətini də kəssən dinməyəcək. Yalnız ürəyində, onda da pıçıltı ilə deyirdi: "Allah sənə yar olsun, Ağa, Allah Mir Cəfər ağanı sənə çox görməsin, ömrün uzun olsun! Gözə görünməz pərvərdigar səni hardan mənə yetirdi? Gözümə durmuşdu yol, cəddüvə qurban olum, Ağa!"

"MİZAN-TƏRƏZİ" VƏ YAXUD DÖRD RAMAZAN

1305-ci il Ramazan ayının 4-ü idi. Cəmi dörd gün idi ki, orucluq başlamışdı. Rəcəb ayından bu günəçən artıq üçaylığın iki ayını oruc tutmaqda olan möminlər, indi üçüncü ay idi ki, gündüzdən axşamacan dillərinə bir tikə çörək, bir qurtum su, bir qullab qəlyan vurmurdular. Onlar hər gün sübh namazından, demək olar ki, iftara kimi vaxtlarının çoxunu məsciddə, axund otağında keçirirdilər. Kimisi qiraət öyrənir, kimisi ramazan dualarını təkrarlayır, bir qismi də qəza, ayət, hacət namazları qılmaqla vaxt keçirir, birtəhər özünü iftara çatdırıncan günü axşam eləyirdi.

Ramazanın dördü... Altı gün idi ki, Seyid Əzim məktəbdarlıq fəaliyyətinə görə döş nişanı ilə təltif edilmişdi. Düşmənlər Seyid Əzimi artıq

hökumət gözündən də sala bilmədiklərini, onun əsas havadarlarından biri olan Ağaseyidəli ağanın vəfat etməsinə baxmayaraq, Şirvanda xüsusi ad-san qazandığını, törəyib-artdığını, adının hər yerdə səs saldığını, adı gələndə hamının "Ağa" deyə dik ayağa qalxdığını, yazdıqlarının qəzetlərdə çap olunduğunu görüb həzm eləyə bilmirdilər.

Bugünkü qurğu ayrı idi. Biz, əlbəttə, indi yaşı səksəni ötsə də, əvvəlki əzəmətini saxlayan, şirvanlılar demişkən "Dəvədən düşsə də, höt-hötündən düşməyən" Qapaqlının dükanına girməyəcək, evinə də getməyəcəyik. Orada onun prixod mollası Molla Qurbanqulunun, naməşədi Alışın və başqalarının nə qurğu qurmaqlarını seyr etməyəcəyik. Kifayətdir. Biz onları daha tanıyırdıq. Bir də o qara məclislərdə iştiraka nə hacət? O qara qurğuların nəticəsini bu gün görəcəyik.

Müqəddəs oruclğun, Rəməzanül-mübarəkin dördü idi. Məscid ağzınacan dolmuşdu. Günorta namazı bu gün xüsusilə şurlu keçmişdi. "Təzə molla dəliləri", o taydan yeni molla gəlməyini eşidən həvəskar dindarlar məscidi doldurmuşdu. Odur ki, adəti günlərə nisbətən bu gün məscid xüsusilə qələbəlik idi. Gələnlərin içərisində sünnü cavanlarından, Abid əfəndinin sabiq müridlərindən də var idi. Bu halı irəlicədən duyan Meşədi Alış, Qaqapaqlı və Qurbanqulu, qurğularını məhz bu günə keçirmiş, "təzə molla aşıqlərinin" sırasına öz həmfikirlərindən xeyli adam da soxa bilmişdilər.

Seyid Əzimin də bu gün məscidə gəlməsi, camaat namazına qoşulması, xüsusən namazdan sonra möminlərlə məsciddə oturub qalmasının səbəbi məhz bugünkü Molla Xudaverən idi. Ağa düşünmüşdü ki, bəlkə bu mollada da maarifə maraq oldu. Bəlkə də o məktəb işinə, az-çox ianə yardım toplamaq məsələsinə qarışdı, bir para açıq fikirli ruhanilər kimi, bəlkə onun nüfuzundan da bu məqsədlə istifadə etmək mümkün oldu. O ərdebilli Xudaverənin ağzını aramaq istəyirdi. Pişnamaz Molla Xudaverən, camaat namazını xüsusi şurla aparandan sonra, orucluğa görə alverindən, kəsəbkarından əli soyumuş, yaylağa çıxan tərəkəmələrlə, köçərilərlə alayarımçıq alveri nökrə tapşırın dükancılar yerlərini rahatlayıb, şam və xüftən namazınacan vaxtı burada keçirmək niyyətilə oturub qalmışdılar...

Mübahisənin başlanmağına ərdebilli mollaın istifta zamanı dediyi bir söz oldu. Belə görünür ki, Molla Xudaverən seyid adından gələcək bayramda özünə xüms toplamaq üçün istifadə etmək istəyirdi, odur ki, seyidliyin mənəsbindən, seyidlərə hörmətdən, onların dini-islami intişar

etməkdə rollarından və nəslı-peyğəmbər alı peyğəmbər olduqlarından uzun-uzadı bəhs açıldı. Bu zaman aranı qızıışdırmağa nazır edılmışlərdən biri yerindən dilləndi:

-Elə bütün seyidlər?

Məsələdən hali olmayan Xudavərən dedi:

-Əlbəttə, onların mövqeyi Allah yanında, mərtəbəsi bəşər yanında ucadı

-Amma eləsi də var ki, bəbi ondan əfzəldi... Dinə balta çalır... Düzü də yolundan eləyir, elə bizim bu cənab kimi... mübahisə qızıışdı. İndi hərənin ağzından bir əvaz gəlirdi. Molla Qurbanqulu, Alış və Qapaqlı çevrəsində oturanlar, bir-birinin ardınca dillənməyə başladı:

-Babidi...

-Sünnüdü...

-Moltandı, peyğəmbər haqqı. Özü deyib kafərəm. Bir baxın:

Çəkməyin Seyyidi-laməzhəbi meyxanə sarı,
Kafəri Kəbə ara hansı müsəlman aparır?

-Küfrüdü başdan-ayağa.

Deyib, özü deyib bunları:

Çərə oldur ki, mənə hər gün içəm bir neçə cam,
Eyləyim gərm təni-zari meyi-səhbadən.

-Cizlində içməyini də gizlətməyib laməzhəb:

Sanmın ki, tövbə eylədi Seyyid şərəbdən,
Vaiz məzəmmətin görüb, eldən nihan içər.

-Mollalardan qorxur, yoxsa...

-A kişilər, o cəhənnəm, uşaqlarımızın da ovqatını zayə eləyir, urusu öyrətdirir, sabah da şürbi' eləyəcək özü kimi...

-Ə,yaxşı deyil, seyid peyğəmbər övladına elə neyşə deyirsən?

-O,seyiddi? O bəni-Abbasdı? Əhmədi-Muxtar belə nəvəsi olmağından utanar. Əgər bu yezid oğlu Hüseyn nəslı olsaydı, çaxır içərdi?

-Balam, düz deyir kişi də... Həlbət ki, içməzdi...

-Düz yolnan arası yoxdu. Allah bəndə, mömin yoluynan... Onunku elə urusdu, ermənidi, malağandı... Kişilər, belə də seyid olar ki, gedə kafir urusnan otura-dura? Kafirin dilini öyrənməyə cəhd göstərə?

Seyid Əzimin tərəfdarları arabir sözə qarışır, dillənirdilər. Lakin onlar bu gün məsciddə az idilər... Ziyanın, işığın məsciddə, qaranlıqda nə işi var ki... şair özü də bu gün bura məcbur gəlmişdi. Yanında ən yaxın adamlarından birçə Qırmızı Qulam oturmuşdu. Şirin Abdulla isə Seyyiddən xeyli aralıda, qapı ağzına yaxın bir yerdə əyləşmişdi. Bu gün nə Mahmud ağa, nə şair-ziyalı dostları, nə Kərim bəy, nə Cin Cavad... heç biri burada yox idi. Seyid Əzimin tərəfdarları, havadarları az idi. Odur ki, qaragürhün əlinə fürsət düşmüşdü. "Belə fürsət az ələ düşər, əldən vermək olmaz bu fürsəti. Namərdəm əgəm səndən hamısının hayırını çıxmasam. Namərdəm əgər bu gecə qapaqlıdan aldığıma haqq qazandırmasam", - deyər Aliş düşündü.

Molla Qurbanqulu məclisi daha da qızıqsırmaq, qurğunu həyata keçirmək üçün, öz qorxaq təbiətinin təsiri ilə bir də diqqətlə məscidi, hazırını gözdən keçirdi: "Yox, yaxınlığında Qırmızı Qulamdan başqa elə bir dəyərli adam yoxdu, fürsətdi. Firsəti fövt eyləməz aqıl, məgər divanə ola, - deyər düşündü. - Bir belə camaatın qabağında iki nəfər ona nə köməklik eləyəcək, yox, əsil vaxtıdır. Birçə bu meşədə burda olmasaydı, lap əla olardı".

Molla Qurbanqulu dizləri üstünə qalxıb əlini yuxarı qaldıranda məsciddəkilərin çoxu susdu. Qədim adətilə artıq qocalsa da, çox ucadan, ifadəli və hər cümlənin son sözlərini təkrarlayaraq, bunları müsahibinin beyninə yeritməyə çalışaraq sözə başladı:

-Ağalar, cənab behiştməsnəd Ağaseyidəli ağa (məsciddən "rəhmət"səsi ucaldı) bir həlim, mülayim insan idi, onun həqpərəstliyin hamımız bilirik, bəli, bəli, bilirik. Mən bu saat şairin bir neçə şerilə sizin qulluğunuzda sübut edəcəyəm ki, o hətta cənab Ağaseyidəli ağanı da (yenə "rəhmət" səsi ucaldı) alladıb, xilafı-tövbə eləyib, günahi-əzimə batıb, bəli, batıb. Baxın!

Burada öz kəskin hafizəsinə əmin olan Molla Qurbanqulu heç bir yazı-bayaz çıxarmadan sözünə davam etmək üçün bir anlıq sükut etdi. Hamının nəzərini, dostun da, düşmənin də diqqətini cəlb etdiyinə əmin olduqdan sonra boğazını arıtlayıb, sözünə davam etdi:

-Sizi böyük xudavəndi-ələmə and verirəm, ədalətlə diqqət buyurun:

Peşimanəm ki, bir müddət qılıb vaiz sözün bavər,
Bahari-ömrədə mey ülfətindən ictinab etdim.

Bu nə deməkdir? Hansı şirvanlı bilmir ki, ona meydən tövbəni məhz Ağaseyid ağa verib! (Yenə "rəhmət" oxundu). Hazır göz qabagındadır ki, peşman olub, özü də boynuna alır ki, vaizin sözünə nahaq qulaq verib. Çox əcəb, bu onun öz işidi, özü bilən yaxşıdı. Deyə bilər-peşman olub, nə olsun, əhdini sındırmayıb ki! Əhdini sındırmağımı mək istəyirsinizsə, buyurun:

Meyi-nab ilə abad eylədim, səd şükür, can mülkün
Əgərçi xaneyi-təqvamı aləmdə xərab etdim.

Əgər bu da sizə dəlil deyilsə, onda daha dürüst qulaq verin. O getdikcə qızışan, coşan bir səslə danışır və danışdıqca ağzının suyu bir neçə addım məsafəyə çırtlayıb, qarşısındakıların paltarına, əlinə sıçrayırdı:

-Nə eybi var. Xudavəndindən üz döndərib - özü bilər, Allahı bilər! xəhənnəm!
İçir - şərabi nəhs buyuran cəddi üzünə tüpürsün! Məsələni, zahidi riya adlandırır - peyğəmbərlərin qulluğunda, məhşərdə cavab verəcək!.. Amma axı o bunlara qane olmur, bəli olmur. O, başqalarında yoldan çıxardır, onunla müləqatda olanların da vəbalına səbəb olur.

Saqi mənə qılmandı, şərabım meyi-Kövsər,
Vaiz ciyəri həsrət ilə qan olacaqdır.

Fövt eyləmə bu fürsəti, ey aqilü huşyar,
Ömrün gedəcək, dəhr özü viran olacaqdır.

Seyyid deyiləm, nisyə sözə bavər edəm mən,
Nəqdi-hünərim cama girovkan olacaqdır.

Məscidin içərisində birer küfr kimi səslənən hər bir misra, günbəzin tağına dəyərək oturan cahillərin başına əbabil quşlarının cəhənnəmdən gətirib islam düşmənlərinin başına yağdırdığı "siccü" - xırda odlu daşlar kimi tökülürdü. Çoxlarına elə gəlirdi ki, indicə bu sözlərdən sonra tufan qopacaq, aləm dağılacaq, pərvərdigarın vəd etdiyi "günfəyekun" baş verəcək, ərəsati-məhşər başlanacaqdır. Lakin bütün bunlar olmurdu. Gözlər, bərələ qalmış gözlər gözləsə də, nə bu küfrü yazan şairi ildırım vurub öldürmür, nə də qorxmadan onları məscidin mehrabı

Təkrar edən mollaın başına daş düşmür, dili qurumurdu. Nadan və cahil qaragüruh isə gözləyirdi. Molla Xudaverən də donub qalmışdı. Özünə-məxsus bir həssaslıqla bu gərginliyi anlayan Qırmızı Qulam, yerindən dıkləndi, uca olmasa da, onun səsi məsciddə çox aydın eşidildi:

-Qəriblər ağasına and olsun, Ağanın şerindəki qüdrətə bax ki, onu vaiz də, molla da əzbərləyib...

Qəlbində isə düşündü: "Ay küt axmaq, yaxşı yayırsan, təbliğ edirsən Ağanın küframiz misralarını, eşitməyənlər də eşitsin. Bilməyən də bilsin". Meşədi Qulamin sözüəndən sonra az-çox Seyid Əzim ətrafında əyləşmiş tərəqqi dostlarının ürəyinin üstündən elə bil ki, bir ağır daş götürüldü. Qorxudan gözü böyümüşlər də, sanki bir qədər özlərinə gəldilər. Molla Qurbanqulu hamının sevimlisi və özünün də çox işini aşırən, rastgu Qırmızı Qulama sərt cavab verə bilməyəcəkdı. Lakin təslim olmaq, qələbəni qazandığı bir dəmdə əldən vermək, geri çəkilmək fikrində də deyildi. Yeganə yol guya bu sözləri eşitmirmiş kimi əhəmiyyət verməmək, özünü o yerə qoymayıb, eyni ahənglə sözə davam etmək idi; təcrübəli molla belə də elədi:

-Mən onun bir qəzəlini, mültəfət olun, ağalar, həcvini demirəm ha!Onda elə güman elərsiz ki, özümə toxunan şey var, - təkçə bir qəzəlini sizin qulluğunuza çatdırmaq istəyirəm. Qoy qonaq cəəab da eşitsin.Onun bu qəzəli hələ ki, camaat və uşaq-muşaq arasında gəzir, bəndəyə də gəlib çatıb, bəli çatıb:

Can məşaminə gəlir buyi-riya məsciddən,
Görmədim ömrədə bir zövqü səfa məsciddən.

Buriya tək döşənir məscidə hər dəm zahid,
Heyf, tərək olmadı əsla bu riya məsciddən!

Öz-özüylə danışır vaiz, olub divanə
Kim, qulağımə gəlir gündə sədə məsciddən.

Dürdi-meyxanəni tək camə, gətir, ey saqi,
Görmədim dərdimə aləmdə dəva məsciddən!..

Seyyida, bunca ki, məsciddən edərlər nifrət,
Nə görüblər görəsən kim, şüərə məsciddən?

Yenə də küfr sovuran sözlər, həm də molla'nın, vaizin dilindən eşidilir....-Yenə də kin-küdurət, Qırmızı Qulamın sözləri ilə azalmağa baş-qərəz güclənir, alovlanırdı. Qəti zərbə endirmək zamanı idi. Qırmızı Qulamın səsi cınladı, məscidin indicə küfr sovruulan qübbəsi altında, ilham pərisinin xilaskar səsi kimi eşidildi:

- Ağalar özü yaxşı bilir ki, bəndələrin tutduğu hər bir iş böyük xalığı - ləmyəzələ əyandır. Biz nəkarayıq ki, onun, əlinin üstündə əlinin üstündə xalığın bildiklərini təkrar eləyək. "Allahü ələm" deyiblər .. O özü hamının savabına da, günahına da alimdir. Cənab şair Ağə Hacı Seyid Əzim Şirvani (o şairin bütün titullarını qəsdən deyirdi) elə özü də bu xüsusda yazıbdır. İndi ki, şerü nəzm oxumağa meydan verildi, həzəratın icazəsilə birini də mən deyərəm. Cənab Ağə Seyid Əzim özü deyir ki.

Qərini-məğfirətin ilə cümlə zahirdir
Nə iş ki, tutmuşam, ey qadiri-yeganə, sənə!

Nəsib Seyyidə tövhidi-zatın et, ya rəb!
Çıxıb bədənəndən olan dəm rəvanə, rəvanə sənə.

Hər bir bəndəsinin xeyir və şər əməllərindən xəbərdar olan xalığı, özü Seyyidə ilham verib, bu sözləri dedirdirib, yoxsa necə deyə bilər-) biz bu gün inanmayaq ki, bayaq molla oxuyan şeri Ağə cavanlığında,mən indi oxuyani isə hazırda yazmayıb və xalığı də onu əfv eləməyib hə?

Dottlar rahat bir nəfəs aldılar. "Allah atana rəhmət eləsin, Meşədi yaxşı girirsən Ağənin qanının arasına", düşmənlərin köksünü isə qəzəb və kin dəlirdi: "Dayan babi köpək oğlu, getdiyin Məşhəd sənənin belindən vursun, haqqına çatarsan, tələsmə..."

" Hər nə isə birdən Seyid Əzim və dostları yerlərindən qalxdılar; onlar artıq məsciddə qalmağı biməna hesab eləyirdilər. Çünki mübahisənin sonu görünmürdü. Uzandıqca acı bağıracaq kimi uzana bilərdi. Buna isə maarif dostlarının həvəsi yox idi. Onların heç biri oruc deyildi, sübh obaşdan da durmamışdılar. Odur ki, durub evə getməyi məsləhət bildilər. Seyid Əzim, Meşədi Qulam və bir neçə tanış başmaqgeyilən bala dəhlizə çıxanda, Alışın gizli işarəsi ilə Əli, Mənsim, Ağəhüseyn və Abid əfəndinin bir neçə sabit və sadıq müridi də qalxdı. Məscid camaatının çoxu insanlardakı qədim bir adətlə, "başqaları durdu, biz də duraq" adə

tilə yerlərindən qalxmışdılar. Hamı birdən-birə qapıya tərəf üz qoydu. Seyid Əzim araqarışda Meşədi Qulamdan aralı düşdü. Və birdən-birə özünü çox qəribə hiss etdi: bir zaman Şərbaflar evinin kəlləsində, Abid əfəndinin müridlərinin əhatəsində olduğu kimi tək, yalnız, yad ruhlar, biganə cisimlər, düşmən məxluqlar arasında!.. Onu qabaqlarına qataraq sıx dairə içərisinə alıb məscidin dəhlizinə, başmaqçıxarılan yerə aparırdılar. Bəli, bəli, məhz aparırdılar. Çünki artıq ayağı yerdən üzülmüşdü. Çiyini üstündə Alışın üfunətli nəfəsi, hənadan qızarmış saqqal və bıqları arasında güclə eşidilən pıçılısını duydu: "Hə, cəzanı çəkəcəksən". O sonra da heç bilmədi ki, bu sözlər ona deyildimi, yaxud o da bu kəlmələri Alışın acıqdan alışıb yanan gözlərindənmi oxudu?

Başsız kütlə onu sım-sıx, dəmir məngənə içərisində imiş kimi sıxıb, dar qapıdan başmaqçıxarılan dəhlizə saldı, arabir onu əhatə edənlər səsləndirdi:

-Adə, yavaş, Ağa qabaqdadı... Bir başqası:

-İtləşməyin, aadə, kişini sıxırsız axı!..

-Ay Allah bəndələri, yavaşun axı, Ağa qabaqdadı... Cəddinə qurban oldğumu incidərsiz axı!..

Bu son sözləri də Alış deyirdi. Alış Seyid Əzimi arxadan bərk qucaqlamışdı, sağınca Ağahüseyn, solunca Mənsim gedirdi. qarşıda və arxada bir-birini basan, itələşən adamlar... Dostlar arxadan qəribə bir hissi-qəbləlvüqu ilə nigaran qalmış, adamların arxasından boylanır, gözlərilə Seyid Əzimi axtarırdılar. Lakin özlərini ona çatdıra bilmirdilər. Meşədi Qulam şairdən xeyli dalda qalmışdı. Şirin Abdulla isə irəli basılıb başmaqçıxarılandan çölə, məscidin qabağına salınmışdı. Şirin qapıdan boylanır: "Ağa, Ağa" deyə ürəyində pıçıldayırdı. Lakin içəridə nələr baş verdiyini başa düşə bilmir, yaman bir şey yovutmur, amma intizar içərisində Seyyidin çıxmasını gözləyirdi.

Başmaqçıxarılanda isə qəribə, anlaşılmaz hadisə baş verirdi. Seyid Əzim birdən necə oldusa Meşədi Alışın qolları arasından çıxsa, arxasını başmaqçının sıxılıb durduğu divara səmt çevirə bildi. Onu xilas edən də bəlkə bu oldu. O düşmənləri ilə üz-üzə, göz-gözə qaldı. Başmaq rəfləri üstünə dikəlmiş qoca başmaqçı vəziyyəti çox gec dərk elədi:

-Ayə, nə qayırdığuvuzdu?.. - deyib həyəcanla səsləndi. Həmişə hörmət gördüyü Ağanın, nəcib bir insan kimi sevdiyi şairin gözü önündə sıxılıb əzilməsi kişini dəli eləyirdi.

-Ayə, Ağahüseyn, Mənsim... Əyşi... Ağa, başuva dönüm... Ay camaat, kömək eləyin... Ağa boğulur...

Seyid Əzimin nəfəsi daralırdı. Elə olduğu kimi Abid əfəndinin müridi və Qapaqlının nökrinin əli vücudunda gəzir, dirsəklər böyürlərini deşir, barmaqlar gah boğazını, gah da köksünü araşdırırdı... Canavar nəfəsi qulağının dibində, dodaqlarının ucunda xırıltı ilə səslənirdi...Seyid Əzimin nəfəsi kəsilirdi. Daldan Alışı itələyib şairə köməyə gəlməyə can atanlar, vəziyyəti daha da pisləşdirirdi. Çünki Alış və Ağahüseyn bu haldan daha artıq istifadə edir və guya canıyananlıq eləyərək tez-tez səs çıxarırdılar:

- Geri durun, aadə, itələşməyin, demirəm?
- İtələşməyin, yol verin, aadə, Ağanı sıxırsuz...
- Ay zalım uşağı, nə qayırdığınızı... Utanmırsız?
- Aadə, kişinin nəfəsini kəsdüz ki...

Cöhnə qapı davam vermədi, cırıldı... Alış, Mənsim, Ağahüseyn,müridlər gurultu və tappılıtlı ilə çölə töküldülər. İndi Seyid Əzim arxadan onu böyük bir məhəbbətlə qucaqlayıb saxlayan və gözlərinin yaşı qəlbinin içərisinə tökülən qoca başmaqşaxlayanla birlikdə qalmışdı.Adamlar seyrələmə yaxın Qırmızı Qulam ona yetişdi. Şirin isə hələ də camaat çölə cumduğundan adamları yarıb içəri girə bilmirdi.

Başmaqşaxlayan və Qırmızı Qulam şairin qoluna girib heyətə çıxaranda, məscidin səhnində artıq onlardan heç birisi yox idi. Qaragüruh qara niyyətini həyata keçirib, ortadan çıxmışdı. Şirinin gözləri Seyid Əzimin üzünə sataşanda ürəyi oycalandı. Şairin rəngi kəhrəba kimi sap-sarı idi, elə bil üzünə zəfəran isladib çəkmişdilər. Ayaq üstə güclə durmuşdu. Kəsik-kəsik nəfəs alır, nə deyəcəyini, kimdən, nədən şikayət edəcəyini bilmirdi... Dostlar şairin qoltuğuna girib evə yollandılar...

Dostlar şairin xəstə yatağını əhatə etmişdilsə də, bu gün o, özü ilə tək-tək qalmışdı. Bu gün BÖYÜK HESABAT günü idi. Bu gün o özü qarşısında həyatına, həyatının mənası saydığı əməllərinə yekun vururdu. Şairin qəlbində "mizan-tərəzi" qurulmuşdu. Xeyir və bəd əməlləri bir-bir getdikcə fəri itən nəzərlərində canlanır, gördüyü işlərə bir növ aralıdan baxır və qiymətləndirirdi. Bəli, bəd də olub, xeyir də... Qələbə də olub, məğlubiyət də... Bu çarpışmalar içində dünya əməllərindən zövq aldığı günlər də olub, əzab çəkdiyi də... Bu uzun yolda ara-sıra gənclik təcrübəsizliyinin nəticələri olan qüsurları da olub... Amma deyəsən, axı yaxşı işləri daha çox olub... Onun dodaqla-

rında xəfif bir təbəssüm oynadı... Yazdığı əsərlər, açdığı məktəbdə yetirdiyi şagirdlər yaşayacaq, köüllərdə bir parça yeri olacaq, rəhmətlə yad ediləcək... O bunu bilirdi. On gün bundan irəli 1888-ci ilin çiçəkli 10 may günündə ona medal da verdilər... Bu da əl tutduğu, ayağa qaldırdığı insanların təbəssümü ilə birlikdə aldığı mükafat idi... Gec çatdı, şair, müəllim onu döşündə gəzdirə bilmədi. Zəhmətlərin qiymətini...

...Bayırda qapının önündə xeyli adam toplanmışdı. Qəm dəryasına qərq olmuş Şirin Abdulla, "Cəfər, ey qonçeyi-gülüstanım" deyə adı ilə bütün gənc nəslə xitab etdiyi Mir Cəfər, səfadan düşmüş "Beytüs-Səfanın" məyus, qocaman üzvlərindən Ağababa Zühuri, Ələkbər Qafil, şairin toy mərasimində iştirak etmiş yaxın dostu Qafar Rağib, artıq qocalmaqda olan Mahmud ağa və Cin Cavad, Qori seminariyasında təhsil alan Ramazanın arıq dəvəyə bənzəyən dədəsi Hacı Qədir, cavan şairlərdən Ələkbər Sabir, Ağaalı bəy Nəseh... burada idi. Ölündəki qələmkar boğçası ilə hamamdan qayıdan Meşədi Qənbər hənadan xoruz quyruğu rəngi almış saqqalını sığallaya-sığallaya yığılanlara yaxınlaşdı, susqun durmuşların məlul-müştəkil simasını gözdən keçirib soruşdu:

- Ağa nə təhərdi?

Kim isə qırıq, könülsüz bir səslə dilləndi:

- Sokorətdadı...

Meşədi Qənbər ağır-ağır obasını yelləyərək uzaqlaşdı. Onun burda durmağa macalı yox idi. Başmaqçıbazardakı dükənina tələsməliydi, boğçası evə qoyub gedəcək, bir də evin üstündən salat səsi eşidiləndə, meyit namazına gələcəkdi...

İçəridə şairin solmağa başlayan dodaqları pıçıldayırdı: Bəli, gözəl deyib hükəmalar: Sən dünyaya gələndə hamı sevinirdi, sən ağlayırdın. Elə yaşa, elə ömr et ki, sən bu dünyadan arxayın, mütəbbəssim gedəsən, başqaları dalınca ağlayalar... Səni sonra da xoş söz - xoş əməllərinlə yad edələr...

Ana elə bilirdi ki, oğlu kəlmə-şəhadət deyir... Ana balasının yastığı ucunda əyləşmişdi, arabir titrək əlləri ilə hələ də körpə təsəvvür etdiyi balasının quruyan, avazıyan dodaqlarına su damızdırırdı. Dolub boşalan gözləri bəzən elə dumanlanırdı ki, qadın, balasının necə haldan-hala düşdüyünü görmürdü, onu ölüm yovundura bilmirdi. Ömrü boyu o qədər ölümlər, canvermələr görmüşdü ki... Amma bu adı balasına yaxın qoya bilmirdi. Birdən Seyyidin dodaqlarında mələk sözünü eşitdi: "İlahi, yoxsa gözlərinə mələkəl-movt görünür, balamın?" – deyə

qorxu içində düşündü. Amma şairin gözlərinə bu anda heç bir mələkəl-movt Əzrayıl görünmürdü, elə bil ki, bütün real, həyatı və mövhumi-xəyali qara qüvvələr indi onu tərk edib getmişdilər. İndi onun xəstə (ağının üstündə şəfəqlərdən qanad taxmış şeir, ilham pərisi süzürdü. O öz sevimli şairinin son anlarını elə bil ki, öz qanı, canı, həyatı ilə nuru ilə işıqlandırmağa gəlmişdi.

- Sən məni hələ də tərk etməmişən, pərilər soltanı?

- Məgər mən səni tərk elərəm? Haçan, hansı ağır, hansı həyəcanlı qiqədə səndən ayrılmışam ki?

- Heç bir zaman. Amma indi sonumdur... Gözəl dünyamızdan ayrılıram... Şeirdən, sənin ilham verdiyin qələmdən...

- Çox ağırdır?

- Çox... dağlarımızdan, çaylarımızdan, ətirli, süsənli çəmənlerimizdən, gülüstan gözəllikli Vətəndən... anamdan, yaxşı-yaxşı dostlardan, balamdan... Elə lap mənə dağ çəkməyə çalışan düşmənlərdən də...

Pərilər soltanı aydın bir səslə, incə bir nəfəslə onun alınına toxundu, şairin alını alışıb yandı, nazlı bir səslə dedi:

- Yadındadırmı, bir dəfə gözəl bir mənzərəni seyr edirdik, "ilahi dilbər, nə nazəndədir?" dedim. Sən isə, "heyif ki, Alışlar, Qapaqlılar (bu cazibədar dünyanı korlayırlar" dedin. Mən də sənə dedim ki,heç bu yaşıl çəmənlərdə, şəbnəmli otlar üzərində gəzəndə ayağına tikanlar batmayıb? Bax, Qapaqlılar da cəmiyyətdəki həmin o tikanlardır... Onlarsız heç mübarizə olmazdı, mübarizəsiz həyat, durğun həyat sənə, sənin kimilərə ləzzət verməzdi... Sən qorxma, şairim, sən ki, ölmürsən; torpaqdan yarandın, torpağa qayıdırsan! Vətən torpağına qarışan cismindir, canın, əsərlərində yaşayan düşüncələrin, əməl və arzuların isə yaşayacaq... Əbədiyyət bu deyilmi, şairim, bəs bu misraları kim deyib:

Behəmdillah ki, qaldı yadigar əşari-canbəxşim,
Əgərçi, Seyyida, nə mülkü malü nə zərim qaldı.

Seyyid beyti həzin, bəxtiyar bir təbəssümlə, nazik dodaqlarındakı reyişlə dinlədi. Xəstənin üzünü, qərribə də görünsə, xoşbəxt bir ifadə qapladı. Ana təbəddülatı yaxşı fal hesab etdi, uzun illərin həyat təcübəsindən irdi ki, xəstə otağa "lampanın son işığı kimi bir işıq salar". Amma

yenə də ana ürəyi yovutmurdu balasına, bir də, iki də ümidlə dolurdu... "sağalar... cəddi kömək olar". Bəzən Seyid Əzim düşünüb xəyalına gələnlərlə danışıqca, anaya elə gəlirdi ki, oğlu kiminləsə, bəlkə də onunla, Ceyranla, balaları ilə halallaşır:

-Əməyini, südünü halal elə, ana! - deyir.

-Sən də çörəyini halal elə! – ürəyi qoppacaya düşmüş Minasoltan qəlbində dilləndi.

O isə... İndi bu son ömür gününün yatağında Seyyid, həyatında baş vermiş bir neçə hadisəni heç unuda bilmirdi; bu hadisələr ağır dərd kimi onun üçün həyatı boyu böyük ələm olmuşdu: Tər lan dərdi, (şüktür, o, cəlayivətən oldusa da yaxşıdı, tale sinəmə dağını çəkmədi), Məhəmməd Səfa dərdi... Sona dərdi. Qəlbində nakam məhəbbətlərin məzarı qazılmış bu böyük ürəkdə o qədər hisslər, insanlar, əməllər gömülmüş, gah çiçəklənib gül açmış, gah da vaxtından əvvəl solmuşdu ki!

Bu hadisələrdən biri Tiflis şəhərinə, bağlanan məktəbini yenidən açdırmaq, əlindən alınan müəllimlik hüququnu qaytardırmaq üçün getdiyi zaman olmuşdu. O vaxt onu Gəncədə şair Naci qarşılımış, bir dost kimi evinə dəvət etmişdi; dən düşmüş saqqalını tumarlaya-tumarlaya Seyid Əzim ilə birlikdə faytona əyləşib böyük Şeyx Nizaminin qəbrini ziyarətə aparmışdı.

-Əcəb eləyib yarı yolda düşməsən qatardan, Ağa! Heç belə fürsəti fəvtə vermək olardı? - demişdi, - Gəncənin böyründən keçəsən, Naci cəhənnəm, şairlər ağası, "Xəmsə" yazan, neçə-neçə "xəmsələr" müdəbbiri Şeyx Nizaminin məzarını görmədən gedəsən. Bu heç olan işdi?...

Bu sətirlər də məhz o vaxt dilinə gəldi:

Ey şeyx Nizami, ey nizamı dağılan,
Ey Gəncədə izzü ehtişamı dağılan!
Olmubdu sən ilə mən kimi aləmdə
Beyti, evi, məktəbi, kəlamı dağılan.

Şeyx Nizaminin, "Xəmsə"si əsrlər dalından boylanıb şeir aləminə günəş ziyası saçan Nizaminin qəbri bir gündə idi ki, gözlər olsun, görməsin. Şair elə mütəəssir oldu ki, elə həmin gün də, həmin dəqiqələrdə bu sətirlər onun dilindən süzüldü.

"Bəlkə mənim də məzarım o günə qalacaq? Nizamidən, qəbri Sürxabda itən möhtəşəm həmvətənim Xaqanidən, Kərbəlada Füzulidən, Hələbdə dərisi dabanından soyulan həmşəhərini Nəsimidən nəyim

artıqdı? Onun ki, heç qəbrinin yeri də bilinmir? Ona baxanda yenə Nizamiyə şükür..."

Pərilər soltanı dilləndi:

-Nə danışırısan, şairim, belə naümid olma! O qaranlıq əsrlərə nisbətə sənin əsrin nə qədər qabağa gedib?! Məgər səpdiyin toxumlardan, əkdiiyin maarif ağacından bu qədər naümidсэн?

-Hayıf ki, Yetim Hüseyn o ağır qış Hacı Soltan Hüseyn hamamının külxanında donub öldü. İndi mənim fotuma söz qoşan da olmayacaq, -deyə şair yaxası açıq yetimi təəssüf və həzin bir məhəbbətlə xatırladı.

Şairin xəyalı bir zaman haradasa yarımçıq qalmış mübahisəni indi davam etdirməyə başladı. O qəlbində də özü ilə deyışir, çarpışırdı:

-Mən qorxuram.

-Adət edərlər. Pis şeyə təqlidə, təğiyəyə, əsarətə adət etmək yamandır.

-Eləməzlər, tarix göstərir ki...

-Yaxşı ilə birlikdə yaman da gələcək axı...

-Bizə ursiyət kimi bir Ölkə ilə yaxınlaşmaq zəruridir. Türkiyə, İran, dinimizin müəssisi Ərəbistan özünə nə gün ağlayıb ki, bizə neynəsin. Dünya millətləri irəli gedir. Biz tökülüb dalda qalmışıq. Bitli, sirkəli mədrəsələr, onların komsavad mollaları uşaqlara nə verir? Əbcəddən, cərgədən o yana neçəsi çıxır və necə çıxır? Tullablarımıza bələdsiniz...Kərbəladada... Nəcəfdə... Dindarımız yetim malı yeyib, ribaxor olub, Özgə külfətinə göz dikib, qardaş qanı töküüb... qoy heç olmasa indi öyrənsin.

Birdən xəstənin gözlərinin önündə Bakı səfərləri, "Məcməüş-Şüorada" Cürmi, Sürəyya, Müniri, Yusiflə görüşləri canlandı. Bu görüşlərdən birində bakılı dostları onu Suraxanı Atəşgahına aparmışdılar. Ona elə gəldi ki, qızmar günəş altında heyrətlə, yerdən çıxan alov-atəşlə zəbanə çəkən məbədi görür. Məbədin önündə yarımçıqlıq bir "xəyal" da görmüşdü. "Xəyalın" başında çirkli ağ çalma, belində çirkli ağ fitə-dxoti var idi. Gün altında qəhvəyi rəngə çalan bədəni sümüklər üzərinə çəkilməmiş dəri; vəzi və damardan ibarət idi... Məbədin zəbanə çəkən mehrabı qarşısında əllərini köksündə qoşalaşdırmış, ibadətkar vəziyyətdə alıb dayanmışdı. Gözlərini hər şeyi paklayan, həyatın başlanğıcı, əzəli və əbədi sandığı müqəddəs oda zilləyib durmuş, dərin-dərin məyus-məyus fikrə dalmışdı... "Xəyalın xəyala dalması" əcaib idi... Dostlar onu yandırıcı günəş altından çəkib zaviyələrə, hücrələrə

apardılar... Lakin uzaq Hindistandan, Kərbəlayı Vəli sarvanının səkkiz həftəyə - iki aya karvanla getdiyi yolu pəy-piyada, zəvvar kimi, yalnız ölmək, həyatını atəşpərəstlərin məkkəsi hesab olunan müqəddəs diyarda, yeraltı odların zəbanə çəkdiyi Suraxanıda başa vurmuş üçün uzaq Hindistandan bura gəlmiş o qoca zəvvar, onun xatirəsində əbədi həkk olunub qalmışdı... Həmin zəvvarlardan o, Məkkədə, Məkkə ibadətghasında da çox görmüşdü. Əyinlərinə diri ikən ağ kəfən geymiş, ayaqyalın, başıaçıq, ayaqlarını qızmar qumlar, başlarını od yağdıran günəş yandıra-yandıra... Ciyərlərini "əff ümidi parçalaya-parçalaya, lehləyərək... toz, tər, alov içində "əl-off, əl-əff" deyərək lökləyən, ibadət edən müsəlmanlar... onlar daş önündə, bunlar atəş önündə, bunlar atəş qarşısında... Suraxanı iqlimi həmin günlərdə, Məkkə iqlimindən mülayim deyildi. Suraxanı günəşi bu günlərdə göydən Ərəbistan günəşindən az od ələmirdi. İndi son nəfəsində, həyatının son hesabat verdiyi mizan-tərəzi qurub günah və savablarını hesaba aldığı bu dəqiqədə, həmin atəşpərəst zəvvar gəlib gözlərinin önündə durdu...

Şair özünəməxsus bir incə kinayə ilə düşünürdü: "Hə, pərvərdigarın qulluğuna sən məndən xeyli əvvəl çatmışsan, nə dedi, neylədi sənə? Ruhunu göylərmə qəbul elədi, yerlərdə torpaqlarımı qarışdın? Niyə gözlərimə görünüb əhli-beytimi bu son nəfəsdə görməyimə mane olursan? Behiştə gedə bilsəm, sənə də dərdini pərvərdigara çatdırmağımı diləyirsən? Nəydi günahın? Niyə səni elə cəhalətə atmışdı? Qərib ölkədə kim dəfn etdi səni, necə dəfn etdi? Cismimi atəşə kim atdı? Ruhunu kim qəbul elədi?"

Əbədiyyət qarşısında hamı birdir... Qardaşım, səni, ümumən insanları bir-birindən ayıran dinləri mən qəbul eləmirəm. Əgər hamını bir Allah yaradıbsa, o heç bir zihəyata fərq qoymamalıdır..."

Düşüncələr... xəyallar... son xəyallar...

Məhəmməd: "Allah bir günahkarın günahını əfv etməzdən əvvəl bir danışməndin günahını bağışlayır", - deyib, niyə? "Ey pərvərdigar, elə elə ki, yaratdıqların şəkibə olmasın" bunu da Əli deyib... Bəs sən də onun yaratdıqlarındansan, şəkibə' oldunmu pərvərdigarına?.. Dərgaha şübhələr içində gəlirəm.

Birdən kiminlə isə nə zamansa yarımçıq qalmış, ipi-sapı çürümüş xəyal kimi qırılmış başqa bir mübahisə xəstə qəlbində yenidən canlandı:

- Bilirsənmi ki, bizim xalqın ziyahsı tez gördü, tez öyrəndi olur; ərəb gəlir, onun dilini, adətini, fars gəlir onunkunu, türk gəlir onunkunu götürür. İndi də bir başqasının yolunu, ərğanını, şərabxorluğunu öyrənəcək...

- Əbədən səhvsən... Əvvələn, bu fikir özü kökündən düz deyil. Bizdə Ərəbistanın orta göbəyində yaşayıb öz doğma ana dilini, adətini mühafizə edən qəbilələr, şairlər var... Füzulini unuttun? Kərgüklüləri görmədin?

Sonra da Kərbəladə Nəcəf təhsili zamanı gördüyü, dönə-dönə ziyarət elədiyi məzar gözlərində canlandı. Bu onun çox sevdiyi Füzulinin məzarı idi... "Bütün qəzəllərimin sələfi, başlanğıcı, ilhamı Füzuli..."

Qansı bütdür bilməzəm imanımı qarət edən?

Səndə iman yox ki, "sən aldın, deyəm, imanımı?"

-Məndəmi iman yoxdur, şairim?

-Hələ də burdasan, pərilər soltanı?

-Bəs harda olmalıyam?

-Şeir, musiqi, tərəb olan yerdə.. Fərəh olan yerdə...

-Səni tərək etmərəm, Ağa, əsasım yoxdur... bircə buna yanırım ki,sənin ilhamın olmuşamsa da, sənə heç səadət gətirə bilməmişəm...

-Qoy indi də mən etiraz edim, gözəl! Səadət verdiyin anlar da olub... Zillət içində elə xoş anlarım olub ki, dünyanın bütün soltanlarının, bütün dövlətməndlərinin sərvəti bahasına əldə etmək olmaz o səadəti, bəxtiyarlığı...

Pərilər soltanının səsi qısıldı, maraq qarışıq təvazölə, utancaqlıqla soruşdu:

- Hansıdır? Nədir? Ölən şairin gözlərində evi işıqlandıran bir təbəssüm parladı:

- Necə nədir? Mizan-tərəzi qurulan anlarda bunları unutsam, onda nameyi-əmalıma nə yazılacaq? Bəs ilk dəfə "Əkinçidə möhtərəm Zərdabi cənablarına məktubum və şerim çap olunduğu gün? Bəs məktəb açıb binəsiblərin balalarını qanadım altına aldığım, onlardan əsil, basəvad vətəndaşlar yetişdirdiyimi duyduğun gün?.. Əlli üç illik ömür üçün bunlar az da olsa, fəqət var... hələ var..."

Arabir Minasoltan ananın ağlar səsi eşidildi, o, otağın bir guşəsində göz yaşları içərisində oturub Seyyidin hər bir arzusunu kirpiklərinin hərəkətlərindən duymaq və dərhal yerinə yetirmək üçün can qurban eləməyə hazır olan Ceyrana işarəylə dedi:

-Amma hərdən, səhər obaşdan evə qayıdanda, səni ana qarşılayırdı, "ömrüvə haram qatdın, ovqatuvu zay elədin deyirdi... Ceyran kimi gəlinə xəyanət elənməzdi..."

-Olub ana, keç günahımdan.

-Ana da, Ceyran da keçib, Allah keçsin...

-Onun cavabını özüm verrəm...

-Həlbət ki... özün...

Kimin isə, hardansa əlinə bir əl uzandı... Elə bil əlindən tutub aparırdılar onu... hara, özü də bilmirdi, amma bilirdi ki, bu yoldan döndü yoxdur... Gözləri axırdı... "Sizi tərək edib gedirəm... Əlvida!.. İman-gümanınız, tavanasız qoyub gedirəm... Cəfərimi... anamı... Ceyranımı... əməllərimi... "Bircə mən səni tərək etməmişəm, Ağa, səndən əvvəl köçmüşəm o dünyaya", "Yox, pərilər soltanı, səhvsən! Sənin də gedən cismindir, ilham isə bu Şirvan torpağını tərək etməyib... eləyə bilməz də..." "Nə deyirəm ki, Ağa, yesirin olum, sən bilən yaxşıdı..."

"Mən bilən?! Bəlkə də... Amma hər halda..."

Onun gözləri yumulur, açılır, elə bil ki, gah ölür, gah yenidən dirilir, yenidən qayıdırdı.

Seyyid həyata vida edirdi, lakin sevdiyi həyat onu tərək etmək bilmirdi! Sevməli şairini həyat sevirdi. Onun qulaqlarında bütün bir aləm, mübarizələrdə, çarpışmalarda keçmiş bütöv bir ömür öz sədası, qayğıları ilə canlanırdı:

Mahmud ağanın səsi:

"Əhməd ağanın ərвахına and olsun ki, düz buyurmusan, cədda.

"Dürdi-mey ta vardır biz dərdi-aləm çəkmərik,
Biz bu aləmdə səfəni şahdan kəm çəkmərik..."

Molla Qurbanqulunun səsi:

-Deyib, bəli, bəli, özü deyib, özü öz hökmünü verib bu sözlərlə, özü öz küfrünə fitva verib, həzərat:

Bu küfrünə şəritüvü, Seyyid, görüb aləm
Kafər deməsinlər səni, aya nə desinlər?

Qapaqlının səsi:

-Kafərdir, əshədənbillah, dilim kəlməyə gəlməsin ki, kafərdir, kafərdir, babidi, daha babinin başında buyunuz olmur ki, moltanıdı yalan deyən.

Ağaseyidəli ağanın səsi:

- Cəddinin vəsiyyətinə əməl etmədin. Axı "səlamət-il-insan fi hifzi lisan" deyiblər. Həlak eylədin özünü, əmoğlu, lap nahaq yerə... Aləmi-nasutda gözləyirəm səni, gələrsən, mübahisəmizi orda ayırd elərik. Xaliqu-ləmyəzəlin hüzurunda, görürük kimdir haqlı, kimdir nahaq?

Seyyidin bozarmaqda olan dodaqlarında kinayəli bir təbəssüm qaynayır, özü öz səsinə eşidir: "Ordadamı, ordadamı çalışmalar bitməyəcək, ordadamı yorulan beyinlər dincəlməyəcək!?"

Afid əfəndinin səsi:

- Kişilər özü deyib ki,

Budu gəldi səfahətin kani,
Hacı Seyyid Əzim Şirvani.

Dayı burda çök-çövür yoxdu ki... səfahətdi o başdan ayağa... Yenə də pərilər soltanının səsi canlandı, bu səsi eşidəndə şairin soyumaqda olan cismindən bir gizilti keçdi; elə bildi ki, son dəqiqədə soyuq tər basmış ilıq alnına xəfif bir nəsim, bəlkə də incə, ətir qoxulu Sona dodaqları toxundu:

-Yox, elə deyil, qulaq vermə, Ağa, yesirin olum, onlar, o namərdlər bilməsə, də tərəqqi aləmi yaxşı bilir ki, sən "zəmanə dərdini, qüsseyi-cahanı yazmışan".

Rza bəyin səsi:

-Heyif, əməlləri puç oldu Ağanın... əvvəli və sonu heç-puç olan dünyada... Yaxşı deyib:

Bikəsəm aləm ara, dərdü qəmindən özgə
Nə həvadarü nə yavər, nə kəsım var mənim.

Pərilər soltanının səsi:

-Niyə ki... heçcə yerə elə deyil, axı bircə aşağıdakı beytə qulaq ver bir nə deyib?

Etmışəm gərçi bu dəm aləmi-nasutu vətən,
Ey könül, böylə degil, pişü pəsım var mənim.

Onun sələfi də, xələfi də var, kimsəsiz neyşə olur Ağa? Əzəli, Füzuli sələfli, sonu Sabir, Hadi xələflidi... Məgər əməllərini

heç kimə tapşırmaıyb gedir? Bu torpaq elə münbitdi ki, hələ çox Seyyidlər yetirəcək...

Birdən şair özünü Gülüstan ətəklərində gördü. Burda o seyr zamanı bir Rast dəstgahı dinləmişdi... İndi "qarabağlı balası Hüsünün" səsi yenidən qulaqlarında canlandı, yazdığı qəzəl də... Hüsünün məftunedici səsi, nəfəsləri, zili, bəmi, zəngülələri ürəyini oxşayırdı. Məclisin sədrində əyləşmiş Mahmud ağa, adəti hərəkətilə musiqinin ahənginə uyğun olaraq başını yelləyir, arabir ən təsirli məqamlarda əlini yuxarı qaldırıb fındıqça çalır. "Afərin, Əhməd ağanın ərvahına and olsun ki, belə nəfəs, bəlkə sarənc oxunmağını eşitməmişəm, bunu sənə mən deyirəmsə, inan..." Təbəssümdən şairin dodaqları səyrirdi, solmaqda olan yanaqları bir anlığa allaşdı...

Sonra birdən-birə Cin Cavadı məşhur yerində "Cavad daşının" üstündə oturan gördü, yenə də başına bir ələm dinləyici yığıb Seyyidin "Köpəyə ehsan"ını özünəməxsus xüsusi ahəng və lətifəguluqla oxuyurdu...

Bir az aşağıda Zoğalavayın sahilində Tərlanda birlikdə altında əyləşdikləri tənha söyüd yellənir, saçaqları suyacan enib, bu sudan Səfanınımı, Tərlandınımı siması görünür, qulaqlarını Tərlandın səsi oxşayır: "Məni bu dünyada tənha qoyub getdin, Ağa! İndən belə kimin sorağı ilə yaşayacam? Qarateldən sarı nigaran olma, Tiflisdə qız müəllimlər hazırlayan məktəbdə oxuyur... Bəli, təəccüblənmə... Qaratel Tərlandova sənə binəsib bacılarının ilk müəllimi, ilk qadın məktəbdarlarından biri olacaq...Sənə bunu salim qəlb ilə söz verirəm. Bu da mənim el-günümüz üçün gördüyüm kiçik bir işdir, qardaş!"

İncə bir ana səsi onun sözünü tamamladı:

-Çox sağ ol, Tərlandım, sevgilim! Sən əhdinə artıqlıqca vəfa etdin!

Balamdan sarı dayı nigaran deyiləm...

Gənc şair Sabirin səsi:

-Nəydi günahı? Niyə onu bu günə saldılar? Neyşə qoca bir millətin, qoca bir şairinin zülümlü ölümünə bais oldular? Axı o xalqına, millətinə yaxşılıqdan başqa bir şey eləməmişdi? Maarifdən, mədəniyyətdən sıvay amalı, xalqın balalarının gözünü açmaq, elin gününü birçə parça yaxşılaşdırmaqdan başqa qərəzi yox idi!!!

Pərilər soltanı:

-Elə günahı bu böyük məhəbbətində idi... O öz xalqını böyük bir məhəbbətlə sevirdi... Əgər vardisa, buydu onun günahı... Sən də öz xal

qının gələcəyini belə bir məhəbbətlə sevə, yolunda belə bir fədakarlıqla qurban olmağı boynuna götürə, çiyinlərində daşıya biləcəksənmi? Şairin gözlərində "Şahnamə"dən səhnələr canlandı... Şahnaməxanların' oxuduğu bu səhnələri dinləməyi çox sevər, "Şahnamə" oxunulan məclislərə gedərdi. İndi həmin mənzərələrdən biri gözü önündə canlandı: "Ona elə gəldi ki, özü də həmin cəngavərlərdən biridir, yaralanıb, ələmi əlindən düşüb.

-Bəs kim qaldıracaq bu ələmi, pərilər soltanı? Sən kimə ilham verəcəksən? Bəs Alışlar, Qapaqlılar dünyası ilə kim çarpışacaq? Beləcə qalacaq, Seyyidin ölümünü qalibiyət kimi bayram edəcəklər?

-Elə neyşə, Ağa... Sən rahat yat! Anamız Vətən, canını fəda etdiyin Şirvan torpağı sənin üçün pərgü olsun!.. Sənin ölümün Şirvanı nehrə kimi çalxalayacaq, yağı bir yan, ayrıanı-zordabı bir yan olacaq... Sənin Sabirin Şirvanı, Azərbaycanı, Yaxın Şərqi un kimi ələyəcək, valası bir yan, kəpəyi biryanlıq olacaq... Arxayın yat, ələmin² yenə göylərə yüksələcək! Şagirdinin, amalını vəsiyyəət etdiyin Sabirinin əlində.

Alışın səsi:

-Qurban olum Allaha, ölüb gedəcək, adı da silinəcək yer üzündən; sabah basdırılan kimi, min ilin ölüsünə qatılacaq, qurtarıb gedəcək...

Yenə də Seyyid özümü, anasını, pərilər soltanımı, Ceyranımı, könlümü, axı kimdir o, kimin səsidir, Seyid Əzimin öz misralarını oxuyur:

-Qulaq vermə, Ağa, yesirin olum, boş sözdür, özün demisən ki:

Mövti-cismani ilə sanma mənim ölməyimi,
Seyyida, ölmənəm, aləmdə səsim var mənim...

Ölməkdə olan şairin göz qapaqları ağırlaşdı. O, dərin, şirin bir yuxuya gedirdi, o bilirdi ki, bu yuxudan oyandı yoxdur. Yalnız cismnin oyandı yoxdur, səsi isə bu aləmdə qalacaq, əbədi qalacaqdır. Odur ki, sakit, xoş bir yuxuya gedirdi, qulaqlarında çarpışan bir aləmin vuruş səsi, yaxınında ananın, Ceyranın, pərilər soltanının hələ bəlkə Sarabəyimmin də səsi həzin bir layla çalırdı.

...Sabah oldu. Şirvan dəbiycən cənazəni tez suya tutdular, Mahmud ağa Kərim bəy, Hacı Ömər bəy, Hacı Səməd bəy, şairlərdən Zühuri, Rağib, Qafil və Nəshin, Şirvan ziyalı və tərəqqipərvərlərindən möh-

təşəm bir izdihamın müşayiəti ilə şairi onun öz vəsiyyətinə görə, Şaxandan qəbiristanına apardılar. Mahmud ağa onun bir zamanlar dediyi beyti də yada salıb, həzin, sıxılıtlı bir səslə qəbri üstündə, ucadan təkrarladı. Sənduqənin üstündə şairin çox sevdiyi xəttat məktəbinin təlimi üzrə məhz bu beyt həkk olundu:

Mövti-cismani ilə sanma mənim ölməyimi,
Seyyida, ölmənəm, aləmdə səsım var mənim...

Şirvan ziyalıları bu beyti şair Hacı Seyid Əzim Şirvani yaradıcılığı istiqamətləndirən, bütün ədəbi və ictimai fəaliyyətinə qiymət verən bir rəmz kimi qəbul etmişdilər.

Bu gün 8 ramazan 1305-ci il idi. Elə həmin gün şairin həmvətənlərindən, gənc qələm dostlarından biri olan Ağəli Nəseh, nazik dodaqlarını qəzəb və kədərlə sıxılmış, mülayim ifadəli ağ bənizi boğulmuş, cənazə alayını müşayiət etdikcə düşünürdü: "Sevinməyin, şadlanmayın, ağalar! Seyid Əzim öldü - Seyyid ki, şeir ki, ölmədi, Vəfat edən Hacı Seyid Əzim Seyid Məhəmməd oğludur. - Əməl ki deyil! Siz, sağlığında onun özündən, kəlamından, öləndən sonra da cənazəsindən, cənazə alayından qorxursunuz və hələ çox da qorxacaqsınız!!! Bundan sonra da "öldü", deyə sevinməyin. Bundan hələ çox-çox sonra balalarınız mənzumələrini oxuyanda, satiralarını söyləyən Cavadın səsini eşidəndə, qəzəliyyatını xanəndələrin sövtündə dinləyəndə, kitablarını rəflərdə, nəsihətlərini çərəkə əvəzinə şagird əllərində görüb dəfən-dəfən boğulacaq, fəvt olacaqsınız... hələ bu harasıdır?!"

Əziz dost, Nəseh bacarsaydı, hələ deyərdi ki, gün gələcək, Şirvan torpağının ilk addımında böyük müəllim, maarifçi şairin şəkli, heykəli ucalacaq. Gələn qonaqlar onu salamlayıb şairlər Vətəni olan müqəddəs torpağa qədəm qoyacaqlar.

Qərək, səkkiz ramazan günü isə Ağəli Nəseh Seyyidin ölümünə kədərli misralar həsr etmiş, vəfat tarixini əbcəd hesabı ilə şerindəki bu misralarda gizlətməşdi:

Nəseh dedi tarixi-vəfatın qəm ilə:
Səd heyf ola Seyyidi-Şirvan getdi.

Şirvan, sənin paytaxtının səddində üç təpə var, bu üç təpə üç də məzarlıqdır:
Şaxandan, Lalazar, Yeddigünbək... Zövq əhli olan baba-

lar həmişə ev, yurd yeri kimi, məzarlıq üçün də səfali, axar-baxarlı yer seçiblər... Elə bil istəyiblər ki, bu yüksəkliklərdən gözləri doymayan, ürəkləri, ciyərpərələri qalan Vətən torpağını həmişə seyr edə bilsinlər... Elə bil istəyiblər ki, qoyub getdikləri doğma diyarda, əzizləri hər qapıya çıxanda onların məzarını görsünlər, Lalazarda, Şaxandanda, Yeddigünbəzdə yatanları unutmasınlar... Arada rabitə qalsın... İstək kimi, o da ölməsin...

İndi Şaxandan şairimi, Seyyidimi, Ağamı qoynuna aldı... Şirvan, sənin gözəl oğullarından biri XIX əsr Azərbaycan musiqisinin bilicisi, musiqiçilərin, şairlərin hamisi, Qafqaz incəsənətinin mesənəti Mahmud ağa bir az sonra Lalazara gömüləcək! Sabirin isə Yeddigünbəzi təzədən ziyarətgaha çevirəcək! Sənin üç böyük oğlun, bu məzarlıqları ziyarətə gələnlərə müraciətlə deyəcəklər: Budur sizin panteon, əziz xələflərimiz! Diyarbədiyar Təbrizdə, Hələbdə, Kərbəlada, Şərqin digər şəhərlərində, qərrib torpaqlarda dəfn olunmuş övladların da Vətən adı dilində gözünü dünyaya yumub, bizim kimi... Sizin üçün yazıblar, "Sizi deyib gəliblər" bizim kimi...

Şamaxı yollardan başlayır... Sonsuz, nəhayətsiz yollar... Şirvana gedən yol az qala dünyanın bütün ticarət aləminə məlumdur. Hələ uzun illər, qərinələr keçəcək, Şərqin bir sıra ölkələrində "Şamaxı" adlı kəlağayı örtüləcək, uzaq Hindistanda indi də "Şirvani" adlandırılan geymələri kişilər sevə-sevə geyəcəklər... "Şirvana gedən karvan yolu", "Şamaxı yolu", "Şirvan şahlığı", "Şamaxan sultanlığı", "Şirvan-şahlar sarayı" ifadələri dillərdə qalacaq. Bir nağıl, bir əfsanə, bir hekayət başlanğıcı kimi... Şirvandan çıxan yollar Şirvan oğullarını diyarbədiyar salır. Uzaq ölkələrə biri ticarətə gedir, - Şirvandan xas ipək aparır. Bir başqası elm əxz və intişar üçün gedir, - saraylar bəzəyi şair, alim olur. Nə olar... Dar çərçivədə qalmayıb gedən oğullar, Vətən eşqilə yenə də qayıdıb gəlir... Təki sağ olsunlar. Hara getsələr də, təki Lalazar yolu, Şaxandan yolu, Yeddigünbəz yolu getməsinlər; qayıtsınlar... Şirvanı gözsüz, sözsüz, oğulsuz qoymasınlar...

Ayrılıq vaxtı çatdı, dostlar, sizə sonsuz səadətlər diləyirəm. Mənə rəfaqət etdiyiniz üçün çox sağ olun. Gələcək görüşlərədək...

Bakı, 1970-1972

MÜNDƏRİCAT

Ön söz.....	4
Şamaxı yollardan başlayır.....	11
İlk imtahan.....	18
Görüş yeri.....	34
Məsləhət.....	45
Pərilər soltanı.....	59
Bəst.....	69
Yenə Şamaxıda.....	116
And.....	124
Məktublaşma.....	135
"Beytüs-Səfa".....	159
Qəmzə.....	180
Güllübəyim.....	195
Vida (müsibət).....	223
Zəmanənin ikinci Leylisi.....	236
Sona.....	252
Çillə çıxartmaq.....	261
Müsəlla.....	278
"Aslan və iki öküz".....	291
Yenə də Sona (davamı).....	328
Ziddiyyətlər içində.....	338
Ana duası.....	354
Qaravəllidə.....	398
"Mizan-tərəzi" və yaxud dörd Ramazan.....	408

ƏZİZƏ CƏFƏRZADƏ

ALƏMDƏ SƏSİM VAR MƏNİM

"ŞƏRQ-QƏRB"

BAKI-2006

Buraxılışa məsul: *Əziz Güləliyev*

Nəşriyyat redaktoru: *Əlişirin Şükürlü*

Tərtibatçı-rəssam: *Nərgiz Əliyeva*

Kompyuter səhifələyicisi: *Rəvan Mürsəlov*

Korrektorlar: *Elnaz Xəlilqızı*
Tutu Məmmədova

Yığılmağa verilmişdir 20.06.2006. Çapa imzalanmışdır 29.08.2006.
Formatı 60x90, ¹/₁₆. Fiziki çap vərəqi 27. Ofset çap üsulu.
Tirajı 25000. Sifariş 137.

Kitab "Şərq-Qərb" mətbəəsində çap olunmuşdur.
Bakı, Aşıq Ələsgər küçəsi, 17.